


Б. СЕЙТӘКОВ

# ПЕРВАНА

THE  
MOUNTAIN  
VIEW





БЕКИ СЕЙТӘКОВ  
**ПЕРВАНА**

(ПОВЕСТЛЕР, ХЕҚАЯЛАР, ОЧЕРК  
ХЕМ-ДЕ ЯТЛАМАЛАР)

«ТҮРКМЕНИСТАН» НЕШИРЯТЫ  
АШГАБАТ 1978

Республиканың халк языжысы, Магтымгулы байрагының лауреаты, Түркменистан ССР Ылымлар академиясының корреспондент-члени Беки Сейтәковның шу «Первана» атлы китабына онуң соңкы дөвүрде дөреден повестлери, хекаялары, очерк хем-де ятламалары гиризилди. Автор бу эсерлеринде дөредижилигине махсус болан тарыхы тема вепаылыгында галмак билен бирликде шу гүнки гүнүң мөхүм проблемаларына хем йүзленйәр. Ол өзүниң «Первана» атлы повестинде харсудүйәлериң үстүнден гүлүп, арасса зәхмет чекйән адамларың белентдигини тесвирлесе, «Ягты жахан» повестинде дөврүмизин эли еңил лукманларының адамкәрчилигини, оларың ерине етирийән ажайып ишлериңи вәсп әдйәр.

Өңем энчеме оңат проза эсерлери билен оқыжыларың сөйгүсини газанан яшулы языжымыз. Беки аганың бу китаба гиризилән эсерлери хем оқыжыларың сөйгүсине мынасып болар диен умыдымыз бар.

### Сейтәков Беки.

Первана. (Повестлер, хекаялар, очерк хем-де ятламалар). Ашгабат, «Түркменистан», 1978.

392 с.

20 000 экз. 1 м, 70 к.

Республиканың халк языжысы Беки Сейтаковның «Первана» атлы китабына онуң соңкы дөвүрде дөреден повестлери, хекаялары, очерк хем-де ятламалары гиризилди. Автор бу эсерлеринде дөредижилигине махсус болан тарыхы тема вепаылыгына галмак билен бирликде шу гүнки гүнүң мөхүм проблемаларына хем йүзленйәр.

### Сейтаков Б. Мотылёк.

№ 187

26.3

ТССР-ниң Китап палатасы 1973

С 70303—002

М551(15) безобъяв

© «Түркменистан» неширяты, 1978.

С32  
Түркм 2



## АВТОРДАН

Элиңиздәки шу китаба мениң соңкы йылларда мениң повестлерим, хекаяларым, очеркдир ятламаларым жемленди. Бу эсерлер көп йылларын вакаларыны өз ичине алярлар. Меселем «Илкинжи гүн» повести революцион вакаларың гызгалаңлы гүнлеринден гүррүң берсе, «Чувал багшы» повести совет хәкимиятинин илкинжи йыллары барада сөхбет ачяр. «Гөклең гырлан» ады билен язылан беяннама болса Дашховуз областында басмачылар херекетинин иң гизаплы йыллары хакында сөз ачяр. «Первана», «Ягты жахан» повестлери бизиң шу гүнки гүнлеримизиң хакыкаты барада гүррүң берйәрлер.

Йыгындыда ерлешдирилен дөрт-бәш саны хекая совет адамларының ишлери, дурмушлары, бири-бирине болан гатнашықлары догрусында язылан эсерлердир.

Мен бу йыгындыда «Достларым, ёлдашларым, танышларым» диен умуы ат билен өзүмн дурмушда душ гелен, биле гезен, иш салшан адамларым барада язан ятламаларымы хем ерлешдирдим. Мен бу ятламалары язмак билен өз ёлдашларымың ядыгәрлигини жанландырмак иследим. Оларың ишлерине кән үнс бермедим-де, адамкәрчиликлерине дурмушда өзлерини алып барышларына, бирек-биреге болан арагатнашықларына көп үнс бердим. Меселем, мен Кемал Ишановың дөредижилиги барада хич зат деймедим. Чүнки мунун өзи дүшнүклидир. Онуң дөредижилигини окыжы көпчүлиги билйәр. Белки менден хем говы билйәр. Шонун үчин-де мен Кемал Ишановың дурмушдакы болшуну долы болмаса-да азда-кәнде гөркезмәге чалышдым. Икинжи бир мысал. Байры Қары Абаев барада. Байры Қары Абаевың хем дурмушыны, хем-де дөредижилигини гөркезмек иследим. Онуң язан гошгуларындан бир нәче ойнамыны мысал әдип алмалы болдум. Себәби Байры


Карының эсерлери жемленип, хениз өзбашына  
китап болуп чыканок. Чыкарылаян болса хас говы  
боларды.

Ине, мен шу ятламалары язанымда, шу принцип-  
ден угур алдым. Шунуң өзи догры угур болуп чыкай-  
ды өйдйэрин. Себэби окыжылардан алан көп санлы  
сесленмелерим муны тассыкляярлар.

Ине, китап чыкды. Ол сизин элиinizде. Бу китабы  
окап гөрениinizден сон, онуң ичиндэки эсерлер ба-  
рада өз пикирлериinizи язарсыңыз дийип, хорматлы  
окыжылар, сизден хайыш эдйэрин. Хатларыңызы  
«Түркменистан» неширятының чепер эдебият бөлү-  
мине ибермегиinizи сизден сорааярыс.

*Беки СЕЙТӘКОВ*

# ПОВЕСТЛЕР



## ПЕРВАНА

### ЕЛДА

Ашгабадың сөвда техникумыны яңыжа гутаран Оразмырат Сарыев ишлемели ерине — узакдакы серхеде голай район меркезине гижәнің ярында гелип етди. Ёлагчы гатнадян машын область меркезинден ир чыкыпды. Шофёрың чакламагына гөрә, илшам сагат секизе галман, район меркезине гелип етмелиди. Ёлы орталаберенлеринде, сүрүжи машыны бир чете чыкарып саклады. Кабинадан чыкды. Мүйнли ялы болуп, ёлагчыларә йүзленди:

— Мыдама чаклайшың ялы болуп дурмаяр. Биз бу ерде азда-кәнде сакланмалы боларыс. Машының дүзедилмели ери бар. Машындан дүшүң. Тәзе ховадан дәм алың. Менем, ынха, деррев дүзедишдирип башлайын.

Ёлагчылар он адамдан көп дәлди. Оларын ичинде гаррылар-да, яшлар-да барды. Хеммесиниң гөрнүшлери аркайынды, өз өйлерине барярдылар. Шонуң үчин-де ховлукмаярдылар. Хем-меси бир ерден боланлары үчин танышдылар. Гүррүңлери-де алышярды. Дине Оразмырат Сарыев ядыргаярды. Ёлагчылар-дан хич кими танамаярды. Бу ерлере биринжи гезек гелшиди. Ол шонуң үчин-де сүрә соң гелип гошулан гузы ялы болуп, бир четде гепе-гүррүңе гошулышып билмән дурды.

Хер хили шорта сөзлер билен ёлагчылары гүлүшдирип гелйән, гөзлери чым-гызыл, энеги өңе чыкып дуран, гечисакгал адам гыралары эплем-эплем гөк шляпасыны ашаграк басып, Оразмырадың янына гелди.

Қынлык билен оңа сораг берди:

— Иним, сен бу ерлериң адамы дәл өйдйән? Шейлеми?

Оразмырат башга затлар барада пикир әдиң дураны үчин сорага гарашмаярды. Шонуң үчин-де онуң сесине тисгинип гитди:

— Хава...

Машының үстүндекәлер, Оразмырат бу адамы халаманды. Ондан: «Яшулы, нәме үчин сениң гөзлериң гызыл?» дийип сора-расы, шонуң билен хем онуң четини гыздырасы гелипди. Эмма нәтанаш адама бейле сораг бермәге утаныпды. Икинжиденем, хич оңайына гетирип билмәнди. Шу вагт-ха сорайсамам болман



дурмаз дийип, пикир йоредип дурка, ене-де гөк шляпалынын сеси эдил гулагынын агзында яланды:

— Иним, гөк гөрме, серхет адамлары сораг бермеги говы гөрйәрлер. Сен бу ерлере гезеленже гелйәрмиң я-да ише-зада ибердилерми?

Онуң әхенинде өзүне чекижилигиң, дада етишижилигиң сеси эшидилйәрди. Гүррүндешиниң бу сыпаты Оразмырада ярады. Шонуң үчин-де нәтаншың сорагы оңа гөдек я-да агыр дуюлмады. Ол дөвталап жогап берди:

— Ише ибердилер, яшулы.

— Гаты говы, гаты говы. Ине, района барарсың, ише башларсың. Хә диймәнем адамлар билен таншарсың. Иле гошулышып гидерсиң. Бизиң районымызың адамлары өрән говудыр.

— Сиз ниреде ишлейәрсиниз? — дийип, Оразмырат бирден келлесине гелен сорагы берди.

Яшулы сигаретини юмшадып дуршуна шейле дийди:

— Мен район меркезиндәки иң улы рестораның директоры, иним.

«Гөзи шонуң үчин гызыл болаймасын, мыдама ичип йөренин-ден болаймасын» дийип, Оразмырат гөйә бир тәзелик ачан ялы, гүррүндешиниң йүзүне серетди.

— Ишиңиз-ә говы экен...

— Ишим яман дәл, йөне агыр. Көпчүлигиң гөвнүни тапмак аңсат иш дәл. Илин гөвнүнден туруп билмесең-де, ишләп йөрмегиң әхмиеги эк. Шу вагтам ичими ит йыртып дур. Дүйнки гайдышым. Ызымда нәме болуп, нәме гоянындан хабарым эк. Рестораның директоры болмак кәң адамлы машгаланың башы болмак ялы экен. Үстүң мыдама алададан долы. Адамлар чайсыз, нахарсыз галаймасын дийип, мыдама ичини хүмледип йөрмели.

Оразмырат машының үстүнде бу адам барада эден нәдогры пикиринден утанды. Шляпалыны сынамак үчин ене бир сораг берди:

— Ресторандыр-да, яшулы. Геленлер нахар болса иерлер, болмаса-да кәйинер гидерлер. Эшитмәдиксирән болаярлар. Мен-ә шейле дүшүнйәрин, сизийңче хем шейле дәлми?

Гөк шляпалы гызыл гөзлерине әхли гүйжүни йыгнап, Оразмырады башындан аягына ченли сынлап чыкды. Оразмырат онуң гахардан долы гөзлерини гөрмеди. Эмма сызды. Инди гичди. Айдылан сөз гуш ялы болуп, агыздан чыкып, учуп гидипди. Инди оны ызына гайтармак мүмкин дәлди. Шонуң үчин-де Оразмырат яшулының ургусы нәче агыр-да болса, чекмели болды. Ол урга чыдамагы йүрегине дүвди.

— Иним, бу сөзүңи башга ерде айтмагың. Ылайта-да саңа, зәхмет дүнйәсиниң гапысыны яңыжа ачжак болуп дуран адама булар ялы сөз гелишмейәр. Эгер сен ише шу пикир билен гиришмекчи болсаң, гөни шу ерден ызыңа долан-да, тә пикирини дүзедйәнчәң, окувыңы довам этдир. Егсам сен яңкы пикирини

Мен гүнделик ишинде гинелтмели боларсың. Шол пикири  
Мен этдирмели боларсың. Ол болса сени гаты эрбет затларын  
түндөн элтер.

Яшулунын хер сөзи юмрук ялы керпич болуп, Оразмырадың  
арыкыда чалажа гөрүнйән даяв, эгичлек гөвресине патылап  
гойборди. Хер дегенде оны титредйәрди. «Бу өрән гызыклы  
Мен болмага чемели» дийип, Оразмырат пикир этди: «Ген  
Мен. Мен мыдама мунуң ресторанындан нахарланарын. Му-  
нуң билен якындан таншарын. Йөне, нәме үчин мунуң гөз-  
лери гызылка? Гезип йөрөн аракхордыр дийсен, оңа-да мензә-  
нок. Бу сөзләр аракхорың айтжак сөзлери дәл. Аракхор дәлдир  
дийсенем гөзлериниң агы элван ялы гызыл. Ген, өрән ген  
Мен...».

— Мениң айдан сөзлеримниң гөдегрәк болаймагам мүмкин —  
дийип, гөк шляпалы өңки бадыны говшатды: — Гөдегем болса  
хақыкатдыр. Хақыкат диен зат рехимсиздир. Сен бир азажык  
пикир эдип гөр. Эгер мен ише сениң айдышың ялы чемелешсем,  
онда мениң директор болдугым дәл. Табшырылан иши өдәп  
билмесем мениң коммунист болдугым дәл. Онсоң мен хем,  
райышда ятан кесек хем бир. Жанлы адамың шол келле ялы  
кесекден тапавуды болмалы ахыры. Адам кесекден тапавутсыз  
болса, ол адам дәлдир. Өлүдир, мейитдир. Шужагаз хақыката  
пикирин чатарча-ха болупдыр.

Чанып гелйәркә сакга дуран ат ялы болуп, шляпалы бирден  
дымды. Оразмырат шу пурсатдан пейдаланып:

— Яшулы, мени багышлаң. Агзыма геленини айдып гойбери-  
берипдирин. Мен йөне айдайдым. Йүрегимде хич хили гаралык  
ёк — дийди.

— Зыяны ёк — дийип, яшулы шляпасыны ёкарык гөтерди: —  
Зыяны ёк. Менем гызып гидибердим. Биз энтек сениң билен  
таншарыс. Достлашмагымыз хем мүмкин. Вагт хеммесини ге-  
реги ялы эдип ёла салар. Билип гой, маңа Дурды гөни диййәр-  
лер. Мен дөшүме сапанча тутулып дурка-да гөнимден гелйән  
адам. Дине гөнүлик билен яшап, гөнүлик биленем өлмеги өз  
өңүмде везипе эдип гойдум. Хақыкы өмүр сүрмек диен задың  
манысы мундан ыбаратдыр, иним.

Оразмырат ахырсоңы йүрегине даш баглады:

— Яшулы, сизиң өзүңизем, дүңйә гарайшыңызам маңа  
ярады. Ят ерде дост агтарсамам сизден говусыны тапарын  
өйдемок. Йөне мени бир зат ген галдырар. Сорамага чекинйәр-  
рин. Хава, догрусыны айтсам чекинйәрин.

— Менден чекинмегин. Мен ерликсиз чекинмеги-де, ерликсиз  
утанжаңлыгы-да халаян адам дәл. Шуны-да билип гой, иним.

— Нәме үчин сизиң гөзлериңиз гызыл? — дийип Оразмырат,  
бу сорагындан соң Дурды гөни үстүне топулаймасын дийип гор-  
кан ялы бир әдим ыза чекилди.

Дурды гөни машындан дүшели бәри биринжи гезек хезил  
эдинип гүлди:

— Эй, иним, оңардың-ов! Сениң нәме пикир эдйәндигиңи айдайынмы? Ха! Ха!

— Айдын, Дурды ага?

Хениз-де гүлүп дуран Дурды гөни шейле дийди:

— Дурды гөни рестораның директоры боланы үчин мыдама ичип йөрөндир. Гөзлери-де шонуң үчин гызылдыр дийип пикир эдйәрсин. Догрумы? Йүрежигиңи биләйдим герек?

— Догры, Дурды ага. Сиз мениң пикирими догры оқап-сыңыз...

Яшулы гүлкүсини эмай билен басды:

— Мениң гөзлеримниң ич йүзүнден кирпич чыкяр. Шол хем маңа мыдама эзъет берйәр. Гөзлерими мыдама гызардып, яшардып дур. Докторлар ол кирпичлерин чыкян ерини бир затлар билен якалы дийәрлер вели, хич йүрек эдип билемок. Тениме тыг дегирмән шу яшыма гелип етдим. Инди-де оңшарын-да...

— Сиз мениң шейле пикир эденими нәхили билдиниз?

— Шейле пикир эдйәнлер башга-да бар, иним. Маңа шейле сораг беренлер хем болды. Инди мениңем саңа бир сорагым бар, иним. Чекинмән сораберейинми?

— Сораң, яшулы. Сиз менден дүйбүнден чекинмели дәл.

— Хайсы эдараның гарамагына гелиәңиз?

— Райондакы универмагың гарамагына.

— Везипәң нәме болмалы?

— Сатыжы. Тайяр гейимлер бөлүминиң мүдири.

— Хм... Хм...— дийип, Дурды гөни пикире гитди. Сонра: — Иним, кеми ёк. Йөне дәвлетин берен дузуны халаллап ишле.

— Максат-ха, шолдур...

— Максадыңа ет, иним...

Сүрүжи ремонтуны гутарды. Ики-икиден, үч-үчден чар тарапа яйрап гиден ёлагчылары машиныны гугуртмак билен жемләп аландан соң ёла дүшди.

## ОРАЗМЫРАТ САРЫ ОГЛЫ

Йүз яшлы чынарын дамарлары ялы чар тарапа яйран, деңиз ялы чункур, әлем ялы уч-гырасыз, дүйпсүз дурмуш йигрими яшлы, даяв, эгинлек, буйра сачлы, инче йүзли, овадан гара гөзлери ялдырап дуран, бугдайреңк Оразмырат Сары оглуны сөвдә техникумыны гутарандан соң, өз гујагына алды. Бу узак районларын биринде башланан дурмуш, мәхирли эне ялы болуп, юмшак, мылайым эли билен онуң маңлайындан сыпаламады. Оңа гөдек хем-де совук дарашды. Дурмуш оңа бир кровать, бир стол, ики отургуч, бир гейим шкафы ерлешер ялы кичижик жайжагаз берди. Гара гыш әпет бир йыртыжы ялы болуп, агзыны ачып Оразмырадың үстүне голайлап гелиәрди. Бужагаз жайың якар ялы оңлы пежи-де ёкды. Дүйн-өңцүнки яган ягшын сечме ялы гатыжа дамжалары петиғи дешип гечди. Иң әрбеди-

-де, Оразмырат ишден геленде, ики саны лавсан көйнегини ләбик сувуң ичинде гәрди. Көйнеклерини гарбап алды. Озал гар ялы ак көйнеклеринң хәзир мелеми, сарымы, хайсы реңкдедигини сайгарар ялы дәлди. Дурмуша яңы гадам басан, сегсен манат айлык алаяң йигит үчин бу айылганч ургуды. Гахар билен көйнекклери силкенде көйнекклериң бириниң өл еңи столуң гырасында дуран кәсәни зарбы билен әкитди. Гаты полуң үстүне гачан кәсәниң хер тикеси дырнак ялы болды. Бу затларың үстесине-де техникумың берен туфлисиниң ашагы дешилипди. Гыш пальтосының өңлери сүрлүпди.

Шейлеликте алынан сегсен манадың хырыдары гүн гечдиги сайын көпелйәрди. Жайы ремонт этмелиди, пежи тәзеден бе-жертмелиди. Илин гөзүне чыкар ялы геймлери тәзелемелиди. Ол болса магазинде боланы үчин мыдама илиң ичиндеди. Бокурдакданам хер гүн үч гезек бир затлар гечирип дурмалыды. Сегсен манада гарашып дуран затлар бири-биринден зерурды, бири-биринден важыпды.

— Дине булар хем дәл ахыры — дийип, Оразмырат столуң четинде элини келлесине дирәп отырка пикир этди: — Дине буларам дәл. Тәзе кинолары гөрүп дурмалы. Хич болманда хепдеде бир гезек гейим ювдурмалы. Өйли-ишикли болмагың угруна чыкмалы. Мыдама бейдип гезип йөрмегем болмаз ахыры. Бе-е бу нәхили болды. Я-да ене-де техникума доланып барай-саммыкам? Нәме этсеңиз шейдиң, йөне нахархана билен ятак-хана болан өңки хукугымы дикелдиң дийип, Мерет Гарриевичиң өңүне барып, гол говшурып отурыберсеммикәм? Хакына гаранда-ха, шондан говусы ёк...

Техникум, директор Мерет Гарриевич, студент ёлдашлары ядына дүшенде, онуң йүреги йити тыг билең дилинип гитди. Гөзлери немленди. Не ажайып адамларды. Ол гүнлер не ажайып гүнләрди. Студентлер бир ата билең бир энеден өнен ялыдылар. Бири-бири үчин хич затдан гәйтмаярдылар. Гара муртлы, чал сачлы Мерет Гарриевич студентлери өз чагасы ялы говы гөйрәди. Нахар вагтлары, тә огланлар нахарларыны ийип гутаряң-чалар нахарханада боларды. «Йй!» дийип гыссарды. Йидирмән гойбермезди. Дине студентлер дәл, мугаллымларың өзлери-де ондан гөрелде алярдылар. Хемме ишгәрлер Мерет Гарриевич ялы болмага чалышярдылар. Техникумда болса бир вака, эдил дүйнки болуп гечен бир иш ялы болуп, хәзир Оразмырадың ядына дүшди. Студентлерден бири эрбет нәсаглады. Оны деррев кеселхана ерлешдирдилер. Мерет Гарриевич хер гүн ишини гутардыгы онуң янына гидйәрди. Гижелериниң кеселханада гечирйәрди. Шейдип, хемме ерден доктор гетирип, кеселхананың докторларыны-да өз гүнүне гойман, директор ол студенти онун-жы гүн дийленде аяк үстүне галдырды. Хей, шу затларам ятдан чыкармы? Хей, Мерет Гарриевич ялы-да говы адам болармы?

Оразмырат шу затлар барада пикир эдип, шу отурышыны бозман узак отурды. Ол бу пикирлеринң ичине бүтин дуркы

билен чүмди. Бирден бөкүп еринден турды-да, чемеданына япышды. «Гитмели, диңе техникума гитмели» диен дуйгы оны өз угруна гоймады. Онянча ар-намыс диен бир зат, узун ганатлы эпет кара гушун сыпатына гирди-де, ики аягы билен тутуп дуран ялаңач гылыжыны чыраның ягтысына ялдырадып, бир геңси дилленди:

— Намарт, нирэ? Мерет Гарриевичиң янына не йүзүн билен баржак? Ол саңа ганат бекләп, нәхили яшамалыдыгының нугасыны берип, сени ёла салып гойберди. Шейле гүйчли, билимли йигит болуп башыңы чарап билмесең, онда, догуп нәме этжекдин?

Оразмырат ене өңки отуран отургыжына өзүни гойберди...

Диймек ыза ёл ёкды.

Диңе өңе гитмелиди.

Нәхили эдип?

Оразмырат ене-де пикире гитди. Индики пикирлер голай-дакы, элиңи узатсаң етип дуран затлар барадакы пикирлерди. Пайтагтдан өрән узакдакы район меркези, онуң бири-бирине меңзеш, көмелек ялы жайлары, даражык, тозанлы көчелери барадакы пикирлер оны долап алды. «Мен инди бар өмрүми шу ерде гечирмелими? Шу етмезчилигиң, хорлугың ичинде яшамалымы? Мениң элим мыдама шейдиң, узадан ериме етмән дурмалымы? Онда догрудан-да энеден болмагың-да гереги ёк экен. Мен дүйбүнден бейле дурмуша гарашмаярдым. Техникум-дакымдан говы яшарын диен умыдым барды...»

Бу пикир агырды, онуң ёлы теркидүңёлиге тарап узалып гидйәрди. Оразмырат муны деррев аңды-да, башыны силкип, эллерини салгылап еринден турды. Укудан ачылан ялы болуп, эссине гелди. Оразмырат өзүнден ыгтыярсыз:

— Ашгабат! — дийип сеслененде, кичижик жайың ичи жаң какылан ялы яңланып гитди.

Шол бада-да гуржак ялы Ашгабадың гиң, овадан көчелери, женнет ялы баглары, эртекидәки ялы көшклери, гечен заман-лары ачып берйән музейлери, театрлары, тәзе гуралың ажайып жайлары ерден чыкан ялы болуп, йигидиң гөз өңүнде бүтин бейиклиги билен дикелди. Бүтин болушлары билен жанланды. Йигит сакланып билмән, ене-де өзүни отургыжа гойберди. Кел-леси эгнинден гачып барың ялы, ики эли билен маңлайыны тутды.

— Ёк, мундан гүнем болмаз, яшайышам болмаз! — дийип, Оразмырат бу гезек зарп билен еринден турды. — Нәме-де болса гайтмак билен болмалы. Манылы янамага, гурплы яшамага чалышмалы. Бу дурмушы-да маңа диңе техникум, Мерет Гарриевич, мугаллымыз берип билер. Менде мундан башга ёл ёк, ёда-да ёк.

Шу вагт ики аягы билен ялаңач гылыч тутан гуш сыпатына гирең ар-намыс ене-де жайың ичинде пейда болды. Эмма Оразмырат бу гезек оңа газап билен элини салгап гойберди:

— Бу ягдайымда сениң маңа герек ериң ёк! Гүм бол! Гөзүме



гөрүмө. Сенсизем оңшарын. Шейле гүнлөре дүшемде мен техникума, Мерет Гарриевиче йүзлөнмөн, киме йүзленейин?!

Яш йигидиң хазирки ягдайы дүшүнүклүди. Өзбашдак дурмуш днен зат онуң үчин хениз сахыпалары ачылмадык китап ялы итды. Техникумы гутарып, ише белленен вагты йигит бегенипди. Хич киме хич хили хасабат бермөн, хич зат барада чуннур пикир этмөн, хайсы задың нэхили болжакдыгы хакында ойланман, мундан буяна өз эли, өз якасы болжакдыгына, ислән ерине ислән вагты гитжекдигине, ислән вагты-да доланып гелжекдигине, мугаллымын, тербиечиниң оңүнде жогап бермели болжак долдигине бегенипди. Бүтин өмрүни чагалар өйүниң тербиечилериниң гөркезмеси, техникумың мугаллымларының ёлбашчылыгы билен яшап гечирен Оразмырат үчин эркинлик өрөн гыммат, магнит ялы өзүне чекижи бир затды. Догрусы, Оразмырат соңкы бәш-алты айың ичинде бу ажайып эркинлик барада арзув хем эдип башлапды. Ябы йүзүп орталан йүзүжиниң кенара етмөгө ховлугышы ялы Оразмырат хем бу эркинлиге етмөгө ховлугып башлапды.

Эркинлик онуң гөзүне элемгошар ялы көп реңкли, баг ялы реңбе-рең гүлли гөрүнди. Шол вагт көвшүң ашагының дешилиён-диги, петикден ягыш гечийэндиги, кичижик отагың ремонт эдилмелидиги, печлериң тээседен отурдылмалыдыгы барада онуң чигит ялжак-да дүшүнжеси ёкды. Техникумда, чагалар өйүнде бу затларың хеммесини оңа, Оразмырада хызмат эдийән адамлар дүзедийәрдилер. Шонуң үчин-де дүйнөде бейле аладаларың барлыгындан ол хабарсызды. Иң бәркиси ол гейимиң йыртыл-дыгыны, көвшүң дешилиён-дигини-де билмейәрди.

— Дурды гөни догры айдан экен, хакыкат диен зат айыл-ганч зат боляр экен — дийип, Оразмырат агшам аралашансоң совап угран отагың ичинде көйнекче отурып билмежегине гөз етирип, пенжегини эгнине алды.

— Бе-е, валла, мөн-э чыкгыңсыз ягдая дүшдүм-айт! — дийип, йигит отагың ичинде гезмеләп башлады! — Нәме этмели? Киме йүз тутмалы? Кимден харай гөзлемели? Белки, Дурды ага маслахат берер. Мен илки шонуң билен маслахатлашып гөрөйин. Хава, дүйнөде хич хили чыкгыңсыз ягдайың болмагы мүмкин дәл дийип, мугаллымларымыз айдярдылар. Белки, мениң келте гайдян ерим бардыр? Белки, мен бир затлара дүшүнйән дәл-дирин?..

Ол ене-де отурды. Бу пикирлерден дынмак үчин столда ятан гошгулар йыгыңдысыны гөвүнли-гөвүңсиз элине алды. Бу кичижик китап, 1925-нжи йылларың чай депдерчеси ялжак юкады. Ужыпсызжады. Эмма шейле-де болса гүйменжеди.

Бизиң гахарымаңымыз даражык отагың ичинде шейле агыр ягдайда отырка, район меркезиниң бейлеки четиндәки гин хов-лулы, хашамлы жайың ичинде, бай сачагың башында онуң дашына гурмак үчин тор өртүлип башланыпды. Оразмырат мундан дүйбүнден хабарсызды.

Гошгулар юмуртганы яны ярып чыкан жүйже ялы бири-бирине мензешдилер. Шонуң үчин-де Оразмырады узак гүймөп билмедилер.

### АЙЫҢ БИР БӨЛЕГИ

Район меркезиниң иң улы көчелериниң бириниң орта гүр-пүнде ерлешпән универмагың жайы бүтин бир кварталы тутуп отырды. Жайың ичи гинди. Гапыдан гирен бадына! магазиниң бөлүмлери айыл-сайыл болуп гөрүнийәрди. Сенагат харытлары шейле бир сөйги, шейле бир уссатлык билен безелип гойлуп-дыр, олара гөзүң дүшөн бадына гөвнүң гөтерилийәр. Хемме зат ерли-еринде, хемме зат гөзүң ягыны аляр. Магазиниң ичи-ниң задының хетди-хасабы ёк. Эгер районың бейлеки эхли ма-газинлерини япсаң, бүтин илат шу универмагың харытлары билен долы суратда онушжакды.

Дүйнки агыр агшамы ярым укуда, ярым оялыкда башдан сован Оразмырат ише өңки гелиән вагтындан гижә галман гелди. Ол тайяр гейимлер бөлүмини земсидик билен чалт сынлап чык-ды. Бу ерде чага, аял-эркек гейимлери, костюмлары, көйнеклери асылып дурды. Оларың үстүнде тозаның, кир-кимриң ады-да ёкды. Оразмырат иш гутарандан соң узын, гелишкисиз чотгасы билен хатарлардакы хемме зады чотгалап гидийәрди, хер гүн эрти-рине ише гелен бадына хем шейле эдйәрди. Бөлүмиң поллары, айналарының өңлери хер гүн ики гезек сырылып сүпүрилийәрди. Шу затларың нетижесинде бу бөлүме гелен адамлар ансат бош гитмежек болярдылар. Я-да затлары сынлап узак дурярдылар.

Оразмырат бөлүми ягшы гөзден гечиренсон, узын йүп метрини бойнундан асды, чек кагызларыны тайярлады. Ики саиы гала-мын ужуны чыкарды. Ише башлабермели болды.

Магазин ачылып, бир сагат геченден соң, уллакан туристик машины Оразмырадың бөлүминиң айнасының эдил өңүнде сакланды. Ол машиның ичинден узын бойлы, гөрмегей, ак йүз-ли йигитлер ве гызлар ят дилде вагырдашып геплешип чыкды-лар. Шол геплешип гелишлерине-де магазине гирдилер. Хеммеси эдил команда берлен ялы Оразмырадың бөлүминиң өңүнде жем-ленишдилер.

Эдил шу вагт магазине узын бойлы, ак йүзли, сурат ялы бир овадан гыз хем гелип гирди. Ол өз янындакы йүзүни мама-дишән, гөрк-гөрмексиз, семиз гызы өңе сүрди-де, өзи ол гызың хем туристлериң ызында гизленип, сатыжыны сынлап башлады. Ак йүзли гыз сатыжының буйра сачларыны, гүйчли даяв гөвре-сини, махирли йылгырян гөрмегей йүзүни, туристлер билен өкде, йүрекдеш геплешишини, умуман онуң хүнәр эдиллип ясалан мермер хейкел ялы сыпатыны өврөнмөгө, ондан ылмы иш язмага гелене мензейәрди. Дашындан середен адама бу шейле болуп гөрүнийәрди. Себәби магазине өз кейпине гелен гызың саты-

жаны бейле сынламагы, онда-да гизиликде, онуң өзүне билдирмән сынламагы мүмкин дэлди. Гыз бар үнсүни сатыжа бирди. Ондан хэзир өз адыны сорасаң айдып билжек дэлди. Онуң гөзүне сатыжыдан башга туристлер-де, бейлеки алыжылар-да гөрүнмейерди.

Оразмырат туристлере аял, эркек костюмларыны гөркезйерди. Гейдирип гөрийерди. Гызларың элине костюм я-да көйнек берип, олары тутының аңырсына гойберйерди. Костюмның я-да башга гейимлериң етмез ерлерини, ягны өлчедип дурана лайык төлмейән ерлерини, оларың өзлеринден өң аңшырып айдып берйерди. Дашындан середйәне бу сатыжы задының гечмегини, төлмейән ялды. Эмма вели онуң бар пикири, максады алыжының гөвнүни тапмакды.

Ак йүзли гыз өнүнде дуран семиз гызың эгнине элини гойды-да:

— Шейле еңиллик билен, шейле сыпайы ишлемегем болар экен... Ол иш этмән, гайтам кейпине ойнап дурана мензейер. Хемме ишини эл ужундан битирип дур — дийип, Оразмырат билен назарының каклышмагындан горкды-да, келлесини ызына чекди.

Семиз гыз дуршуны үйтгетмән, келлесини бир тарапа өврүп, ювашжа гепледи:

— Айдышларынданам гөрмегей экен. Адамчылыгы-да оңат болара чемели. Гөрийермин, эдил яз ялы йылгырып дур.

Ак йүзли гыз семиз гызың бөврүне чалажа дүртди:

— Ювашрак, гыз, бирден эшидэймесин. Онсон ол масгара-чылыгың ашагындан чыкып болмаз. Дуршуңы-да үйтгетме, гөпер.

— Гөрсө гөрсүн, магазине гелйән гытмы, нэме. Биз гейимлери сынлап дурус. Башга зат билен ишимиз ёк.

— Магазине гелйән гыт дэл, ава гелйән гыт... — дийип, ак йүзли гыз умыт билен өз сөзүне йылгырды. Бу сөзө семиз гыз хем ичини гүлдүрди.

— Телпеге агана-ха мензейән дэлдир-дэ — дийип, ак йүзли гыз гүлкүсини басып, ене-де семиз, йүзүни мама дишән гызың гулагына пышырдады.

— Ёк-ла, бейле болмагы мүмкин дэл. Гөрийерсиң-э, эдил тер хыяр ялыжак-ла... Телпеге аган бейле болярмы нэме.

Бу сөз нэме үчиндир ак йүзли гызы бөврүне тыг сүнжүлен ялы ынжатжак болды. Мунуң үстесине-де ол шейле совал беренине өкүнөне мензеди. Эмма бу ягдай гелши ялы-да билниксиз гечип гитди. Юкажык булут сырылды. Асманың йүзи өңкүсй ялы арассаланды.

Бу арада туристлер бу бөлүмден алжак затларыны алып, голайдакы бөлүмө чекилдилер. Олар ол тарапа бирден чекилдилер. Шонун үчин-де сатыжы билен ак йүзли гызың арасында диңе семиз гыздан башга адам галмады. Ак йүзли гыз хопугып гиден ялы болды. Эмма Оразмырадың чеклерини тертиплешиди.

рип, башыны галдырман дуршундан пейдаланып, бойдашынын еңинден чекди-де, бу бөлүмдөн араңы ягшы ачды. Бейлеки бөлүм биден аралыга барып, ики бөлүмдө затларыны сынлаан киши болуп дурды.

Оразмырат кагызларыны бир чете сүйшүрүп, галамыны тэзеден элине алды. «Инди ким бар?» диен маныда башыны ёкары галдырды. Магазиниң ичинде адам барха көпелйәрди. Эмма хэзирликче онуң бөлүмине тарап гелиён ёкды.

Оразмырат хич бир манысыз, максатсыз гоңшы бөлүмге тарап йүзүни өвүрди. Тенине көз басылан ялы тисгиниң гитди.

Ики бөлүмдө арасында прожектор ялы бар ере ялкым сачып дуран гыза назары дүшенде йигит өз гөзлерине ынанмады. «Гөзүм гамашан болаймасын?» дийип, ызлы-ызына гырпып гөрдди. Гыз болса гөз астындан йигидиң дүшен ягдайыны бегенч билен сынлады-да, туташып угран оды хас батландырып гойбермек максады билен семиз гыза ювашжадан бир затлар дийип, йылгырып гойберди.

Бу артыкмачды. Онуң өз-өзи эййәм ловлап туташыпды.

Гызың сыраты — ортадан ёкаррак бойы, ат йүзи, инче били аял гөзеллигиниң ин ёкары дережесиниң жеделсиз аламатыды. Оразмырат она деррев шейле дийип хем баха берди. Гызың уллакан гара гөзлери дүйпсүз деря ялы мылайымлык билен бир энайы балкылдаярды, йүң яглыкдан тикилен көйнегиң ая ялы гүлякасы, он бармакдакы улулы-кичили, гашлы-гашсыз йүзүклер, узын өкжели, лак чалнан гара көвши ловурдаярды. Даш ялы дөшүң үстүнде хер демсайын толкунып, өз-өзүнден херекетленип дуран гара сачлар ойнаярды. Гызың дик тутуп дуран келлеси дийсең гөзелди. Дүшеги асман реңкли гөк, гүллери гара, чаклаңжа яглык ховадан докалана мензейәрди.

Оразмырат бу ажайып гөрнүшден гөзүни айрып билмән, өзүни бүтинлейин йитирипди. Шу аралыкда бир яш йигит гелди-де:

— Маңа арзанрак бир костюм герекиди — дийип, сатыжа йүзленди.

Оразмырат гулагына бир сесиң геленлигини эшитди. Эмма онуң манысына дүйбүнден дүшүнмеди. Шу аралыкда ол йигит хайышыны ене гайталады. Бу гезек Оразмырат гыздан гөзүни айырман, ыза чекилди-де, кырк бэш номерли аял көйнегини яңкы йигидиң өңүне оклады.

Ак йүзли гыз сатыжының дүшен ягдайыны гөрүп, бойдашы билен аңры чекилди. Гоңшы бөлүмдө аңры четине гитди. Йигит бу ерден оны гөрүп билмейәрди.

Гыз бирхили толгунды-да, бойдашына йүзленди:

— А, гыз, ол костюм сорана аял көйнегини берәйди...

Мыдама өзүнден гөвни гечик семиз, гелшиксиз гыз гамлы йылгырды:

— Сен онуң акыл-хушуны алдың. Ол бүтинлейин келлесини йитирди. Мен гөзүм айырман, онуң болшуны сынлап дурдум.

Ак йүзли гыз бу сөзе бар затдан бетер бегенди.

Костюм алжак йигит, гыз гөзден йитенсоң умытдан дүшүп, өзүңи йитирен Оразмырада гарап гүлди-де:

— Гардаш, маңа костюм герек. Аял көйнегини башыма иппайынмы? — дийди.

Бу сөз Оразмырады хушуна гетирди. Ол йигидиң йүзүне бакып, гүнәли йылгырды:

— Гардаш, багышла.

— Зыяны ёк.

— Сизе нәхилирәк костюм герек?

— Арзанрагы.

— Бәри гечин. Ине, шу хатары гөрүп чыкың.

Оразмырат бу йигиде ислән костюмыны тапып берип, оны угратды-да, башга гарашып дуран адамың ёкдугындан пейдаланып, ак йүзли гызың гиден тарапына уграды. Гыз онуң өнүнден чыкды. Гыз гөзүни-гашыны есир эдижи бир сыпатда ойнатды-да:

— Биз-ә сизин бөлүминизе барярдык. Сиз нирә уградыңыз? — дийип сорады.

Бу гыз өзүне хабар гатар дийип, Оразмырат асла пикир хем этмейәрди. Шонуң үчин-де ол өзүни йитирди. Онуң чигинлериниң, балдырларының ысгыны гачды. Эмма шу ягдайда-да болса гызың сесиниң овадан хем-де якымлыдыгыны беллемеги башарды. «Бу сес Магтымгулы театрының сахнасының безеги боларды...»

Оразмырат тенде галан бар гүйжүни бир ере йыгнап зордан:

— Гелиң, гелиң — диймеги башарды. Деррев ызына өврүлип, өз иш ерине гечди. Гөзлерини екеже минут хем ак йүзли гыздан айырмага йигидиң гурбы етмейәрди.

Ак йүзли гыз башга-да диере зат тапмадык болмага чемели:

— Сиз нәме, маңа кән гөзлейәңиз? — дийип, керешмели нәз этди.

— Билемок..

Бу хич бир маньсыз, хич бир угурсыз, йөне айдылып гой-берилен сөз ак йүзли гыза бахар шемалы ялы ярады.

— Бизе костюм герекди?

— Менде сизи безәп билжек костюм ёк.

Сонра чалажа йылгырды-да:

— Асла бейле костюм бардыр хем өйдемок — дийип, өңки сөзүниң үстүне гошды.

— Олар нәме? — дийип, гыз аял костюмлары дуран хатара саг элини узатды. Көйнегиң еңи азажык ыза чекилди. Дөрт бармак инлиликдәки алтын билезик әлемгошар ялы ловурдады. Оразмырат дилини дишләп, зордан «Аперин!» дийип гыгырмак-дан сакланып билди.

— Ол костюмлар сизе ярамаз. Сизе алтын сапак билен ховадан дикилен костюм герек.



Ак йүзли гыз хезил эдинип гүлди:  
 — Белки, сизиң дийән костюмыңыз эртир чыкар?  
 Оразмырадың аты чыкды:  
 — Мүмкин. Эртирем гелип хабар тутуң.  
 — Боляр-да. Ханы, гыз, гайдалы.  
 Бойдашы гитмәге дөвталапдыгыны дуйдурды.  
 Оразмырат батырланды. Оңа бир ерден гүйч гелип гошу-  
 лан ялы болды:  
 — Хич болмаса, адыңызы берин айдып гидиң-дә?  
 — Адымы нәтжекдиңиз?  
 — Хич. Йөне...— дийип, Оразмырат утанып ере бакды. Онун  
 гулагының учлары элван ялы гызарды.  
 Гөйз гызың оңа рехими гелен ялы болды:  
 — Адым Айбөлек...  
 — Эй, шейледир-ле. Менем шейледир дийип, чак эдипдим.  
 Өз ады бу йигиде танышмыка дийип әтияч этди-де, гыз  
 тисгинип гитди. Улы алада билен сорады:  
 — Сиз нәме, бейле дийәңиз?  
 — Айдан бөлүнип дүшене меңзейәрсиниз. Ерте сизиң ялы  
 гөзелиң дөрөмеги мүмкин дәл...  
 Гыз еңиллик билен улудан демини алды.

#### АЙБӨЛЕК ЯРНЕПЕС ГЫЗЫ

Шу гүнүң агшамыны, узак гүйз гижесини Оразмырат Сары  
 оглуның нәхили ягдайда гечирендигини, хорматлы окыжылар  
 гөз өңүне гетирип билерлер. Ишден чыкып өйүне гайданда,  
 онуң гөзи хич зат гөрмеди. Улы көчеден, бейлеки эгрәм-буграм  
 кичижик көчелерден өзүниң бүргүт гөзлерини чар тарапа га-  
 радып, динә Айбөлеги агтарды. Өз өйүниң деңинден ики гезек  
 гечип, ики гезек хем ызына доланды. Ахырсоңы кичижик, совук  
 отагың гапысыны ачып, ичери гирди. Айбөлек онуң бүтин  
 эркини элинден алыпды. Айбөлек онуң үчин бүтин бир дүйнә,  
 уч-гыраксыз әлеме өврүлипди. Шу зерарлы бу кичижик, совук  
 отаг йигидиң гөзүне сычаның күрүминден энайы гөрүнмеди.  
 Йигит жая сыгмады. Отурара, турара ер тапмады. Коридора  
 чыкды. Ичери гирди. Коридордакы көчә чыккан айналарын  
 хеммесиниң өңүнде бир нәче вагтлап дуруп гөрди. Көчә серет-  
 ди. Айбөлек гечмезмикә, онуң ша сыпатлы йөришини ене бир  
 гезек сынлап болмазмыка диен пикир оны бүтин дуркы билән  
 мум-хелим эдип ташлады.

Үч метрлик отагың ичинде тора дүшен ёлбарс ялы болуп,  
 гезип йөршүне Оразмырат өзүни сахнада дәлдин, деклома-  
 ция айдян дәлдин өйтмейәрди.

— Инди мен хич ере гитмерин. Ишимин дашындан керпич  
 гуюжы болуп гүнүми гөрерин вели, яңкы перизат билән бир  
 ховадан дем аларын. Эй, худай, онуң сесини! Онуң сыратыны,  
 сыпатыны! Ол бу говгалы ер шарында догуп дөрәне меңземейәр.

Ол сай-себәп билән асмандан дүшен перишдедир. Онуң юка до-  
длыкларыны, эгри гашларыны! Хытайы бармакларыны, деря ялы  
дүйсүз гөзлерини дийсеңизләң! Хеем бу затлар гөз әңүнден  
иңрылармы? Хеем бу затлар хыялдан чыкармы?

Онуң айдышы ялы хем болды. Ятжак болуп дүшегине ге-  
чиде, уклажак болуп гөзлерини юманда Айбөлек пейда болды.  
Пүтүн гижеси билән оялыгында-да, ука гиденде-де хыялдан  
Айбөлек чыкмады. Эртир туранда-да «Айбөлек» дийип, самрап  
ониды.

Иигрими яшлы Оразмырат аял гөрмеди дийсек нәдогры бо-  
лар. Аяллар билән якынлы-дашлы, огрын-догрын душушыклар  
болупды. Эмма хич бир аял онуң пикирини Айбөлегин чекши  
ялы өзүне чекмәнди. Онуң хыялы, арзувы пикири хич бир аялда  
Айбөлекдә жемлениши ялы жемленмәнди. Айбөлекдә сакланы-  
шы ялы узак сакланманды.

Биринжи гезек гөзүне илен, дүйбүнден нәтаныш гызың өзүн-  
дә шейле тәсир галдырандыгындан Оразмырат пикири ачылан  
вагты горкманам дурмады. Ол хич вагт дине ынанмаярды. Ынан-  
манды. Эмма шу ерде велиң: «Бу ыкбалмыка? Тәлеймикә?» ди-  
йип, өз-өзүне сораг берди. Пикири ене бир гезек дурланан вагты  
болса муңа бегенди. Сөйги илкинжи бакышдан дөрәйәр. Шей-  
леликдә дөрән сөйги хем хакыкы сөйги боляр дийип, өз-өзүне  
гылав берди. «Биз шейле батлы сөйгүлери билйәрис ахыры...»

Гөйә Айбөлек магазин ачылманка гелип гидәйжек ялы, Ораз-  
мырат шол гүнүң эртеси ишине бир сагат дагы өң гелди. Хов-  
лудақы гапыдан гирип, өз бөлүмини тертибе салды. Бар  
затлары ыкжамлашдырып, тозанларыны сүпүрди. Хатарлары ре-  
жәледди. Соңра айнагапының өңүне барып, көчеден гечйәнлери  
сынлады, магазиниң ачыларына гарашып, гапының өңүнде  
жемленен адамлары гөздән гечирди. Оларың арасындан, көчә  
гөзи етйән ерлерден Айбөлеги агтарды. Гыз хич ерде гөрүңме-  
йәрди. Бу ягдай Оразмырады сусландырды. Шейле ажайып  
гызы безәп билжек костюмың, аял көйнегиниң өз бөлүминде  
ёкдугы-да буларың үстүне урна болды. Оразмырады гынандыр-  
ды. Онуң бөлүминде арзан, гыммат бахалы хер хили аял ге-  
йимлери, костюмлары көпди. Эмма Оразмырат өз янындан бу  
затларың хич бирини Айбөлеге мынасып гөрмейәрди. Оразмы-  
радың дүйндән бәри башдан гечирен агыр сагатларының ичинде  
Айбөлек бейгеле-бейгеле асман гүммезине башыны дирәпди.  
Эльбетмез ерлере ченли барып етииди.

Магазин ачылды. Адамлар бөвет йыкылан ялы болуп, жа-  
йың ичини долдурдылар. Бәш-он адам шол бада Оразмырадың  
бөлүминиң өңүни эледди. Оразмырат оларың ұсташыры гапа  
середиәрди.

— Гечин, гечин: адамлар, костюмлары өлчәп гөрүң. Герек  
номериңизи сайлап алың — дийип, сатыжы арадақы тагтаны  
гөтерип, алыжылара ёл ачды. Адамлар тайяр гейимлер бөлү-  
миниң ичини долдуруп, өз ишлери билән башагай болуп угра-

дылар. Оразмырадың болса гөзлери гапыдады. Алыжылар бир салымдан оны төверек-дашдан чагырып башладылар. Шейлекке ол гайра гоюлмасыз иш билен мешгул болуп, өз ягдайыны еңиллешдирди. Адамлара костюмлары гейдирйәрди. Сәхелче нәсазлык дуйса, башгасыны алмагы маслахат берйәрди. Шейдип ол сәхел вагтың ичинде он костюм сатды. Алыжылар оңа миннетдарлык билдирип, хошамай сөзлер айдып гитдилер.

Иш довам эдйәрди.

Айбөлек гөрүнмейәрди.

Бөлүмде адамларын сабашып башладыгы сайы Оразмырадың ховсаласы артды. Инди онун гөвнүнде дүйнки ваканың болуп гечендигине ынам азалды. «Мен бу затларын хеммесини дүйшүмде гөрендириң. Бу затларын бары дүйшдүр. Эгер оялыкдакы, хақыкы зат болса ол ене-де гелерди. Гелерче вагт болды. Бу гүнем гелжекдигини ол хут ойдакы ялы эдип айтды. Эмма хенизе ченли гөрүнмейәр. Мен акмак дүйшүмө гирен зады оюммыка дийип йөрүпдириң...»

Ол шейле пикирлер билен гүнортан сагат бир боланда нахара чыкды. Өйден гетирен ики саны юмургасы билен бир чәйнек чай ичип, галан отуз минут вагтыны дүесини агтарян ялы чар тарапа серетмек билен көчеде гечирди. Гоңшы бөлүмлерин биринде ишлейән бир гыз оңа хабар гатды:

— Оразмырат, сениң өзүн магазинде болсаң-да, хыялын башга ерде. Сен бир нәче гүнден бәри киме гарашярсың! Я-да ызындан гелжеклер бармыды? Бар үнсүңи ише бермесен, пул ишидир, улы ялышың үстүнден бармагың мүмкин.

Бу сөз, догрудан-да, Оразмырады хыялы дүнйәден чыкарып, хақыкы дүнйә, районуң улы магазинлериниң бириниң ичине гетирди. Яш йигидиң ин горкян зады-да гөзден дүшмек, иле гүлки болмакды. Пикир эдип гөрсә, ол бу айылганч, дүйпсүз учурымың гырасына гелип етен экен. Йигит бир салым пикир эдип дурмак билен гоңшы бөлүмиң ишгәринә якымлы гүлүп, шейле дийди:

— Наташа, саг бол. Оңат маслахат бердиң. Йөне мен тәзе геленим үчин бу ерлерин адамларыны өвренмек, танамак ислејәрин. Башга мениң гарашяным ёк. Хүшгәр боларын. Тиз өвренишерин...

Наташа көп манылы йылгырды:

— Онун ялы болса, ягшы-ла. Мен башга аладаң бармыка дийипдим.

Наташаның йылгырышы-да, соңкы сөзлери-де Оразмырада гаты дегди. «Булар бир зат сызярлар. Мен эййәм иле гүлки болан болуп йөрмәйин. Мен өзүми расламалы. Мен ёлдашларымың гөзүнден дүшсәм, мундан айылганч зат болмаз, мен булар билен мыдама бир ерде ишлемели ахыры...»

Сагат икиде магазин ачылды. Иш тәзеден башланды.

Инди Оразмырат магазиниң тапысына ашаклык билен, гөвүнли-гөвүнсиз, ынамлы-ынамсыз середйәрди. Алыжылар билен

хас ыснышыклы, йүрекдеш гүрлешйәрди. Олара ыхлас билен хызмат әдйәрди. Наташаның сырлы йылгырышы, айдан сөзи, өзүниң болуп гечен душшыгы дүйшүммикә дийип чак әдиши оны азрак көшешдирди. Дүйнден бәри йүрегинде дынман дуран батлы харасады пәселтди. Ол инди өңки чыгырына дүшүпди диен ялыды.

Эмма...

Эмма сагат үч голайлаберенде харасат тәзеден гопды.

Якасына бир гарыш гиңлигинде «гушдырнак» нагшы чекилен, дүйнкә гаранда хас уллакан, гөк-гызыл гашлы гүлякалы кетени гейнен, башына дүйнкүден дүйбүнден үйтгешик косынка атынан Айбөлек семиз, гелшиксиз гызы ызына тиркәп, әдил ша гызы ялы бир дабара билен магазиниң гапысындан гирди. Оразмырадың элиндәки галамы гачды, онуң яңыжа чыкарылан ужы дөвүлди. Оразмырадың гөвнүне магазиниң ичи өңкүден көп әссе ягтылып гиден ялы болды. Әхли затлар тәзеден өвүшгүн алана мейзеди. Бу гүнки Айбөлегә гөзи дүшөндөн Оразмырат: «Әй, худай-ей!» дийип, якасына элини етирди.

\* \* \*

Гечен йыл Самарканда алты айлык курса гиденде, ызында болуп гечен әрән гелшиксиз бир вакадан дүйбүнден бихабар Ярнепес, гызы Айбөлегә бүтин аталык мәхри билен сөййәрди. Онуң ики чагасындан өйүнде яшаян дине Айбөлекди. Оглы Атанепес ики йыл мундан өң айрылышып, башга района гөчүнди, шол ерде ише ерлешипди.

Бу шейле болупды.

Ярнепесиң оглы Атанепес ичмеги, ёлдашлары билен ресторанда, нахарханаларда кейп әтмеги говы гөрийәрди. Ёлдашларының көпүси бу йигиди халаярдылар. Ол дегишгенди. Дегишмәни-де гөтерйәрди. Эмма бирнәче ёлдашлары оны халамаярдылар. Шонуң үчин-де сәхел ичселер она какдырып гепләрдилер. «Байың оглы. Булар ялы адамлар бизиң билен отурмагы халамаярлар. Дине биз ялылар билен гөз үчин отурярлар. Себәби баям болсан, гарыбам болсан, хөкман ёлдашың болмалы. Еке гезмек болмаяр» дийшип, онуң гахарыны гетирмәгә чалшардылар. Бу сөзлер она агыр дегйәрди. Себәби ол хич қимиң гөвнүне дегмейәрди, өз гөвнүне хем дегилмегиңи ислемейәрди.

Гыш гүнлериниң бириди, шейле отурышмалардан Ярнепесиң оглы өңкүлерине гаранда әрән эрбет серхош болуп гелди. Онуң бу гүнки ичиши хич задың чакы дәлди. Ярнепес оны илки бада урмакчы болды. Эмма гижәниң ичинде вагырды чыкарып йөрмеги услып гөрмеди-де, оглуны дүшегине гетирип ятырды. Эртир чайының башында икиси-де онатжа гынралышдылар. Ярнепес сүсүшжәк өкүз ялы болуп, кичижик келлесини сандырадып, өңе омзады:

— Ата сақгалы энегине чыкыпдыр. Индиден сон бейдип, илѣ гүлки болуп йөрмѣге утанаңокмы? Бизин тохум-тижимизде бейле бихепбе, бейле масгара адам болмандыр.

«Атанепес гүнәкәр, шонун үчин-де онун дили ғысга. Ол хәзир мениң айданларымы сесини чыкарман динләр» дийип, Ярнепесин эден умыды чыкмады. Атанепес какасының йүзүне-де бакман, ондан өтүнч хем сораман, гыжакчы ялы терс бакып сөзледи:

— Башга нәме дийжек?

Онун сеси дөмир ялы совукды. Әхәнинде хер хили дережелелере барып етмекден гайтмазлык дуолярды. Шу вагткы эдйән херекетлери-де якымсызды.

Бейле затлара гарашмаян Ярнепесин дөпе сачы дүйрүкди:

— Сениң болшун нәхили? Диййәнің нәме?— диенде, сеси оглуныкыдан-да совук эшидилди.

— Мениң болшум гөрүп дуршун ялы. Мен кәбир адамлар ялы ики хили болмагы башармаярын.

Ярнепес бир бада отуран еринден бөкүп туруп, Атанепеси депмек, өлдир ялы уруп сүйндүрмек иследи. Эмма оглуның болшундакы дүйпли совуклык онун бадыны алды. Атанепес хәзир какасына гайтавул бермекденем гайтжак дәл ялы болуп гөрүнди. Шонун үчин-де Ярнепес өңки гөвнүне дүвенинден гайтмалы болды. Шейле-де болса:

— Мен сениң бу болшуңы дүйбүнден халамок! — дийип, гарлы гыгырды.

Атанепес бу сөзүн жогабыны ызлы-ызына суншурды:

— Менем сениң болшуңы халамок. Менем адам. Менде-де ар-намыс диен зат бар...

— Мениң нәме болшум бармышын? Ар-намысң бу ерде нәме дахылы бар?— дийип, Ярнепес кичижик келлесини саңыл-саңыл этдирди.

Атанепес кәсесиндәки чайы ичмән, башыны ашак салып, буз ялы чайы сылап отурышына өтен агшамкы отурышманы, онда эдилен гүррүңлери башдан-аягына ченли ятлап чыкды. Ол ерде эдилен гүррүңлер эдил хәзир айдылып дурлан ялы онун йүзүне, тенине, йүрегине гелип санжылды. Ол бу авулара чыдаман гашларыны чытды. Ынжады. Эллери титреди. Кәсеси гачып, гыммат бахалы тәзеже халының үстүне чайы дөкүлди. Муңа Ярнепесин гөзи ханасындан чыкайжак болды:

— Халыны заялама. Оны йөне бермейәрлер.

Бөведиң ярылмагына себәп тапылды.

Атанепесин деми-демине етмеди. Ол гөзлерини горкулы агардып, айылганч сеси билен гыгырды:

— Бу сениң халың дәл. Бу сениң зәхметинден гелен сап пула алнан халы дәл!

— Эйсем кимиңки? — дийип, Ярнепес дызының үстүне галды.— Бири гетирип берендир өйдйәрмин?

Атанепесин йүрегинде гайнап дуран гахары хынзап дашына чыкды:



— Нәче айлык алян?

— Сен мениң үстүмө гелен дерневичими? — дийип, Ярнепесин берен сорагына онун оглы зордан дүшүндү. Себәби Ярнепес гихардан яңа сөзлери бөлүп айтмак укубыны-да йитирипди.

— Ислесен дерневичи.

— Онда, ёлдаш дерневичи, билип гой, мен ики йүз манат айлык алярын.

— Ики йүз манада мунча зат йыгнап басмак, машгала эк-лемек мүмкинми?

— Ол сениң ишин дэл, мениң ишиме гошулар ялы сен ким болупсын?

Атанепес еринден турды. Онун бүтин гөвреси титрейәрди:

— Нахарханада йүз грам арак ичен адам сениң гүррүңини өйдөр. Сениң гара небсин зерарлы ёлдашларымың янында мениңем дилим келте. Илиң йүзүне чыкарлыгым галмады. Хер өдимде «какаң магазини ийип ятыр» дийип, йүзүмө гамчылап лурлар. Мундан анры бейдип яшамак мүмкин дэл!

Гарашмадык бу затлары Ярнепесин хайыны алды. Ол зордан, өзүни акламакчы болан ялы:

— Мен сени, өйи хор этмезлик...— дийип башлады.

Атанепес сөз гезегини какып алды:

— Гой! Маңа сениң задың герек дэл. Шу гүнден башлап шу өйден бир грам чөрөк ийсем, ол чөрөк харам болсун. Бес. Мен чыдап билемок. Өйүңем өзүңки. Задыңам.

Атанепес чэйнеги билен кәсесини депип гойберди-де дөвди. Оларың хер тикеси сычаның гулагы ялы болды. Елунда душ гелен затлары басып, енжип, газап билен чыкып гитди.

Өйүң ичи бошап галаң ялы болды.

Шол гүнден бәри ики йыл гечди. Шол вагтың ичинде Атанепес бу өе еке гезек гара салмады. Ол гоңшы района барып, өз хунәри боюнча электрик монтеры болуп ишләп башлады.

Ярнепес башга адамларың үсти билен онун ягдайының нахилидигини билип дурярды. Ол райондан гелен гиденлер Атанепес барада она гүррүң берйәрдилер. Хер ничик-де болса ата йүреги дөзмеди. Оңа көмөк этмөк иследи. Шу максат билен ол райондан гелен бир адамың үсти билен Атанепесе бәш йүз манат пул иберди. Ики гүнден соң пул почтаның үсти билен ызына доланып гелди.

Бу вака, ягны Атанепесин доглан өйүни терк эдип гитмеги, дүшүнөн адам үчин, онун атасы үчин сапак болмалыды. Универмагың директоры Ярнепеси көпден бәри йөрәп гелйән эгри ёлундан ызына дөндөрмелиди. Эмма Ярнепес муңа өзүче дүшүнди, өзүче баха берди: «Меслиги гөтерип билеңоқ...»

Ол оглуна болан сөйгисини-де Айбөлеге багыш эдип, бар задыны, бар укубыны оны гуржак ялы беземәге сарп этди.

Йөне бир зат вели Ярнепесе гиже-де, гүндиз-де рахатлык бермейәрди: Айбөлек йигрими яшапды, эмма шу вагтлара ченли Ярнепесин гапысындан екеже-де савчы гелмәнди...

## БАБЫҢ ДОВАМЫ

Өзи ялы гызларын ичинде иң овадан, иң гөрмөгей, гезмәге чыканда дөрт төвереге безег берйән Айбөлөк үчин савчы гелмезлиги, элбетде, Ярнепесин гөзи билен серетсен-де, башганын гөзи билен серетсен-де өрән генди. Бу меселе Ярнепеси оглуның өйүни терк эдиң гитмегинден хем бетер ховсала салып, ынжалыкдан гачырып башлады. Соңкы бир йылың ичинде болса агыр дерт ялы болуп, оны гүнсайын ысгынган гачырмак дережесине ченли етирди. Хер гүн, иш вагтында-да, гүнортан нахары вагтында-да, бейлеки вагтларда-да Ярнепесин гөзи ве гулагы гапыдады. Гелжеги, гелмежеги нәмәлим, нәтаныш адама, сакгаллары гушаклыгына етип дуран үч-дөрт гарра, өмрүни савчылык билен гечирен, маңлайы ере дегип дуран гарры аяла гарашарды. Эгер шейле бир иле белли аял геләйсе, Ярнепес оны йүпеге чолап гойберерди.

Эмма хич ким гелмейәрди. Екаркы тетелли адамлар Ярнепесин бардыгыны, унудана мензейәрдилер.

Ярнепес муны өзүне кемчилик билйәрди. Ашагындан чыкып болмажак масгарачылык хасаплаярды. Мунуң үстесине-де элли яшың депесине дырмашып барян адамың гөвни агтык исле йәрди. Атанепесден агтыга гарашмаклык, эл узадып гөкден йылдыз алжақ болмак ялыды. Муңа онуң гөзи етди. Атанепесин эййәм ики чагасы болупды. Эмма Ярнепесем, онуң аялы Тәжигүлем агтык-ха бейледе дурсун, хенизе ченли гелинлеринин адыны-да, онуң нәхили адамдыгыны-да билмейәрдилер. Себәби оны бир гезек-де гөрмәндилер. Бу агырды. Ылайта-да Ярнепес ялы дине өзүнден башганы долы бахалы адам хасапламаян, аялыны-да долы манылы адам санына гошмаян, текепбир адам үчин хас агырды. Бу дерди башга адама айдып, йүкүни еңлетмек хем мүмкин дәлди. Ол бу барада дине аялы билен ич дөкүшип билжәкди. Эмма ол бейтмеги өзүне кичилик билйәрди. Себәби онуң дүшүнжесине гөрә аял дине өй ишлерини этмели адамды. Башга иш билен аялың иши болмалы дәлди.

Кәвагтлар Айбөлегин йүз гөрүлйән айнаның өңүнде безенип дуршуны, чар тарапа ялкым сачып, көчеден баршыны гөрөнде Ярнепесин гөзүне яш айланярды, бир ерден шатланып гелйән болса, шо бада рухы өчйәрди. Инди онуң бар пикири Айбөлегин дурмушыны ела салып гойбермәге жемленишди. «Малыңа хырыдар болмаса, өзүң ол хырыдары агтармалы».

Овадан гыз хөкмүнде Айбөлөк йигитлерин пикирини хеммеден илки өзүне чекмелиди. Онуң керешмели нәзлери, бойысыратының өзи бир нәче гыза дегйәрди. Өзүне савчы гелмезлиги оны-да соңкы вагтларда ынжалыксызландырып башлады. Асма-ның йүзүни юкажык булут өртен ялы болуп, онуң Ай ялы йүзүни гамлылыгын, кемсинмеклигин юкажык пердеси өртди. Бужагаз перде онуң гөрк-гөрмегини ики эссе артдырды. Эмма вели акыл-хушуна хич зат гошмады.

Айбөлек билен какасынын дурмуша сәредиши бир алманы ики бөлен ялы мензешди. Оларын икиси-де гүнде үч-дөрт хили гейим гейип көчә чыкмак, бай-яшамак гызы багтлы этмелидир дийип дүшүнйәрдилер. Гыз дурмушын маньсы шунда дийип, өзүни бүтинлейин ынандырыпды. Шунуң үчин-де ол гейиме бат берип, дурмушын бейлеқи хемме ёл-ёдаларын гөрмезлиге салды. Әсгермеди.

Атасынын-да, гызынын-да багтсызлыгынын дүйп себәби шу нәдогры дүшүнжедеди.

— Йигитлер Айбөлеге илки бада гөз галдырып башладылар. Онуң угрунда первана дек көйүп янанлар-да болды. Ол хакда пикир эдиң, Оразмырат ялы гижеси билен ах чекип, укламан чыканлар-да болды. Эмма олар Айбөлек билен бәш-алты гүн тиркешенлеринден соң, ондан тизрәк араларын ачанларын кем гөрмейәрдилер. Себәби Айбөлегиң агзындан қытап хакда, тәзе кинолар хакда, ише хем-де зәхмете баглы меселелер хакда янылып-язып екеже агыз хем сөз чыкмаярды. Бу затларын дегегине мата, гейим, байлык, алтын билезик, алтын йүзүк, йүн яглык, белент өкжели көвүш... диен ялы затлар хер демде сегсен гезек гайталанярды. Айбөлек оңйыллыгы зордан гутарыпды. Шондан бәри қытап сахьпасыны ачып гөрен адам дәлди. «Қичи-жик харплар гөзүми гамашдырар» дийип, гүлүп гүррүн берерди. Ниреде-де, болса бир ерде ишлемек, көпчүлиге пейдалы, бир зат этмек диен ялы затлар онуң сөзлүгинде ёкды, келлесине мыхман болян пикирлер дәлди.

Атасы билен гызы дөвүр хакда, онуң маньсы хакда азажык-да болса пикир этселер, келлә азда-кәнде аграм салсалар өз болушларынын, дүшен ягдайларынын себәбини билердилер. Ёз ялнышларынын көкүниң нәмедигини тапардылар. Эмма оларын икиси-де пикир билен иш салышян адамлар дәлди.

Гечен йыл йигитлерин бири Айбөлекден:

— Сен нәме үчин окувыңы довам этдирмейәрсин? — дийип сорады.

— Йисем өнүмде. Йимесем аркамда. Мен-ә онсоң окуп диен задың нәме гереқдигини билемок.

— Мыдама сени атаң экләп йөрмели болмаз ахыры?

— Әрим экләр.

— Сени бейле безәр ялы, палав билен, бөрөк билен бакар ялы, әриң пулы ниреден аларка?

— Пулсуз адамданаң бир әр болармы? Бу затларын хем-месине боюн болжак йигит мени аял эдиң алар.

Ол йигит эртеси-де, бири гүни-де душушыга гелмеди. Айбөлек: «Аян айлыгы ййжек чәрегине етйән дәлдири!» дийип, өз янындан оны масгаралап гүлди.

Гечен йыл Ярнепес Самарканда алты айлык курса гиден соң, Айбөлек ёлгерине гезеленчден өрән гич гелип башлады. Әжеси ондан хасап сорап башканда ол, қакасынын әхеңи билен:

— Сен өз ишин билен болубер. — дийип, азгырылды.

Айбөлек бир гиже гелмеди. Эртеси даң атып, жахан ягтыландан соң, йүзүни ак там эдип гапыдан гирди. Тежрибели Тәжигүл гызына гөзи дүшенден гызының чыгырдан чыкмадыгыны, эмма кимем болса бири билен узак гижәни оюн-далашда гечирендигини деррев аңлады. Ол улы или билен аглап, болубиленини болды. Себәби бу гиже шейден болса, эртир, гөр, нәмелер болар? Ол өңүнден гачды.

Айбөлек эжесине:

— Гыгырма: Мен бойдашымың көйнегиниң якасына нагыш салышдым. Нәме, түйсүңи үйтгедиберйән? — дийип көйинди.

Эмма Айбөлек шундан соң тутуш бир айлап, гиже-гүндизин довамында өйлеринден екеже гезек хем чыкмады. Тәжигүл от билен ялың арасында яшайрды. Башыны нирә уржагыны, дердини киме дийжегини билмейәрди. Ине, желлат ялы газаплы әри гелер. Онуң өңүнде нәхили дурмалы? Оңа нәме жогап бермели? Хей, гыз оглан хем гижесине өйүне доланып гелмезми? Бейле ягдай илде-гүнде гөрлүп эшидилен зат дәлдир. Дат мениң гүнүме...»

Гыз дура-бара бу этмишиниң өрән айылганч затдыгына гөзүни етирди. Оны-да какасының гелмезиниң өң янында ховсала гаплап башлады.

Эдилен эгрилигиң бир ерден бөвсүп чыкышы ялы, Айбөлегиң сырыда өңки сырлыгында галмады. Ондан ол эшитди, ол башга бирине гүррүн берди, башга бири ене бирине айтды. «Ярнепесиң гызы гижесине өйлерине гелмән, нирелердедир ятып-туруп йөр-йәрмиш...» диен гүррүнлер кичижик район меркезиниң көп өйлеринде гайталанярды. Бу хабардан дине Ярнепесиң өзи хабарсызды. Оңа бу барада айтмага хич ким йүрек эдип билмейәрди.

«Гавуны бишен бадына ёлмалы. Болмаса ол чүйрәр. Онсон оны хич ким иймез» дийип, Ярнепес гижелер укусындан оянярды. Эмма нәче пелсепе сатса-да алач ёкды. Ярнепес галың алмаг-а бейледе дурсун, Айбөлеги алан адама ассырынлык билен ислән задыны бермәге-де разы боларлык дережесине гелип етипди.

Ине, бирден «худай берсе гүлуна, гетирип тояр ёлуна» дийлени болды. Меркез Ярнепесиң гарамагына йигрими яшлы, билимли, гөрмегей йигит Оразмырат Сары оглуны сатыжы, тайяр эшиклер бөлүминиң мүдири эдип иберди. Оразмырат геленден Ярнепесиң аты чыкан ялы болды. Онуң гулагына: «Ине, саңа тайяр гиев» диен сес эшидилен ялы болды. Эмма Ярнепес ичиндәки сыры сакламагы башарярды. Шонуң үчин-де универмагың мүдири тәзе ишгәри өрән совук гаршылады. Оны әсгермезлиги, оңа бармың-ёкмуң диймезлиги йүрегине дүвди. Яш, яны гелен ишгәре берилмели көмеги-де хер хили бахана тапып бермеди, я-да бермеги ыза тесдирди. Онуң билен гүрлешенде-де өрән улумсы, гөвниетмезлик билен гүрлешди. «Гой, етмезчилигиң нәхилидигини гөрсүн, соң мениң бай дурмушымың гадырыны

«Мили» дийип, шунун билен бир хатарда-да Оразмырадын иди берк япышып пикир этди. Мениң пикиримче, инди-де бир чен болан болса герек мун-аңны гынасам, билеп болмаз, яш огландыр, бир гүн чеме-нин ютерип, Ашгабатдан чыкаймасын. Онсоң мен гиевсиз арың» дийип горкды-да, элини чермәп ише гиришди...

## МАСЛАХАТ

Аһшам сагат алта голайлашанда, Ярнепесин өйүнүн ичинде күбүрдөп, йылдырым чакян ялы, әпет түвелей туран ялы бир дий эмеле гелди. Хортап Тәжигүл тов берлен оюнжак ялы муң, йүзүнүн угруна ылгаярды. Жайларың ичини сүпүрйәрди, чөлөриң үстүнө гылы гырылмадык халылары гетирип дүшөрди. Оларың үстүндөн дүшөкчө язәрды. Дүшөкчөнүн ики тара-минда икиден-үчдөн яссык ташлаярды. Улы легени гапының аһнда гоюп, онун ичини мылайым йылы сувдан долдурярды. Иң үч саны йылы сувлы күндиги легениң голайында гоюп, әже эл-йүз сүпүрилийән яглык гетирйәрди. Бу ишлерин ара-минда-да ашхана ылгап, газың үстүндөки лақырдап дуран чек-ирмеден, буга ятырылан палавдан хабар тутярды.

Айбөлөк адам бойлы йүз гөрүлийән айнаның өнүнде отурып, ари галам билен гашларыны безейәрди. Соңра бу ишлерини тутырып, шу гүнки гетирilen гонур хем-де гара, белент өкжели көүшлерини гейип гөрмәге башлады. Ол вагтал-вагтал, хич бадл етишип билмән гара дере батып йөрен әжесине йүзленип: — Әже, көүшлеримин гонры говумы, гарасы? — дийип, со-варды.

Тәжигүл бичәре ондан-оңа ылгап йөршүнө:

— Икисем говы, икисем! — дийип, өзүни зорлап йылтыран болярды.

Сагат алты болды.

Дервезениң өнүнден машының сеси әшидилди.

Тәжигүл горкан чага ялы йыгрылды:

— Ана, гелди. Ана гелди... Соңра Ярнепесин өзи гелендигини билдирмек үчин дервезениң ич йүзүнде үсгүрененин әшидип, ыл-гап барып, онун өнүнде гапыны ачды.

Тегелек галың йүзли, сақталы яңыжа сырылан, гара мурты ялдырап дуран, келлеси кичижик, аяклары инче, гарны улы, ортадан ёкаррак бойлы, даяв Ярнепес дабара билен ичери гир-ди. Тәжигүл өңкүден-де бетер йыгрылып, бир чете чекилди.

— Ханы, мениң оглум? Ханы, мениң екеже оглум? — дийип, Ярнепес хич киме йүзленмән, элиндәки кағызларыны столуң үстүнө оқлады.

— Кака, мен мунда! Гел, бәри, мениң хайсы көвшүм ова-дан... Ярнепес гызының отагына гирип, ишигин янындакы кичи-жик, музейинки ялы таңца отургыжа агыр гөвресини гойберди.

Айбөлек бир гиже гелмеди. Эртеси дан атып, жахан ягтыландан соң, йүзүни ак там эдип гапыдан гирди. Тежрибелі Тәжигүл гызына гөзі дүшенден гызының чыгырдан чыкмадығыны, эмма кимем болса бири билен узак гижәни оюн-далашда гечирендигини деррев аңлады. Ол улы или билен аглап, болу биленини болды. Себәби бу гиже шейден болса, эртир, гөр, нәмелер болар? Ол өңүнден гачды.

Айбөлек әжесине:

— Гыгырма: Мен бойдашымың көйнегиниң якасына нагыш салышдым. Нәме, түйсүңи үйтгедиберйән? — дийип кәйинди.

Эмма Айбөлек шундан соң тутуш бир айлап, гиже-гүндизин довамында өйлеринден екеже гезек хем чыкмады. Тәжигүл от билен ялның арасында яшайрды. Башыны нирә уржагыны, дердини киме дийжегини билмейәрди. Ине, желлат ялы газаплы әри гелер. Онун өңүнде нәхили дурмалы? Оңа нәме жогап бермели? Хей, гыз оглан хем гижесине өйүне доланып гелмезми? Бейле ягдай илде-гүнде гөрлүп эшидилен зат дәлдир. Дат менин гүнүме...»

Гыз дура-бара бу этмишиниң өрән айылганч затдыгына гөзүни етирди. Оны-да какасының гелмезиниң өң янында ховсала гаплап башлады.

Әдилен эгрилигин бир ерден бөвсүп чыкышы ялы, Айбөлегин сырыда өңки сырлыгында галмады. Ондан ол эшитди, ол башга бирине гүррүн берди, башга бири ене бирине айтды. «Ярнепесин гызы гижесине өйлерине гелмән, нирелердедир ятып-туруп йөр-йәрмиш...» диен гүррүнлер кичижик район меркезиниң көп өйлеринде гайталаңарды. Бу хабардан диңе Ярнепесин өзи хабарсызды. Оңа бу барада айтмага хич ким йүрек эдип билмейәрди.

«Гавуны бишен бадына ёлмалы. Болмаса ол чүйрәр. Онсон оны хич ким иймез» дийип, Ярнепес гижелер укусындан ояңарды. Эмма нәче пелсепе сатса-да алач ёкды. Ярнепес галың алмаг-а бейледе дурсун, Айбөлеги алан адама ассырынлык билен ислән задыны бермәге-де разы боларлык дережесине гелли етипди.

Ине, бирден «хұдай берсе гүлуна, гетирип тояр ёлуна» дийлени болды. Меркез Ярнепесин гарамагына йигрими яшлы, билли, гөрмегей йигит Оразмырат Сары оғлуны сатыжы, тайяр эшиклер бөлүминиң мүдири эдип иберди. Оразмырат геленден Ярнепесин аты чыкан ялы болды. Онун гулагына: «Ине, саңа тайяр гиев» диен сес эшидилен ялы болды. Эмма Ярнепес ичиндәки сыры сакламагы башарярды. Шонун үчин-де универматын мүдири тәзе ишгәри өрән совук гаршылады. Оны әсгермезлиги, оңа бармың-ёкмун диймезлиги йүрегине дүвди. Яш, яңы гелен ишгәре берилмели көмеги-де хер хили бахана тапып бермеди, я-да бермеги ыза тесдирди. Онун билен гүрлешенде-де өрән улумсы, гөвниетмезлик билен гүрлешди. «Гой, етмезчилигин нәхилидигини гөрсүн, соң мениң бай дурмушымың гадырыны

билер ялы» дийип, шунуң билен бир хатарда-да Оразмырадын сыйындан берк япышып пикир этди.

«Мениң пикиримче, инди-де бир чен болан болса герек мундан аңры ғынасам, билип болмаз, яш огландыр, бир гүн чемеданыны ғөтерип, Ашгабатдан чыкаймасын. Онсоң мен гиевсиз галарын» дийип горкды-да, элини чермәп ише гиришди...

## МАСЛАХАТ

Агшам сагат алта голайлашанда, Ярнепесин өйүниң ичинде гөк гүбүрдәп, йылдырым чакян ялы, әпет түвелей туран ялы бир ягдай эмеле гелди. Хортап Тәжигүл тов берлен оюнжак ялы болуп, йүзүниң угуна ылгаярды. Жайларын ичини сүпүрйәрди, кечелерин үстүнә тылы ғырылмадык халылары гетирип дүшейәрди. Оларын үстүнден дүшекче язарды. Дүшекчәниң ики тарапына-да икиден-үчден яссык ташлаярды. Улы легени гапының агзында гоюп, онуң ичини мылайым йылы сувдан долдүрярды. Ики үч саны йылы сувлы күндиги легениң голайында гоюп, тәзеже эл-йүз сүпүрилийән яглык гетирйәрди. Бу ишлерин арасында-да ашхана ылгап, газын үстүндәки лакырдап дуран чекдирмеден, буга ятырылан палавдан хабар тутярды.

Айбөлек адам бойлы йүз гөрүлийән айнаның өнүнде отурып, гара галам билен гашларыны безейәрди. Сонра бу ишлерини гутарып, шу гүнки гетирилен гоңур хем-де гара, белент өкжели көвүшлерини гейип гөрмәге башлады. Ол вагтал-вагтал, хич зада етишип билмән гара дере батып йөрән әжесине йүзленип:

— Әже, көвүшлеримниң гоңры говумы, гарасы? — дийип, соярды.

Тәжигүл бичәре ондан-оңа ылгап йөршүнә:

— Икисем говы, икисем! — дийип, өзүни зорлап йылтыран болярды.

Сагат алты болды.

Дервезәниң өнүнден машының сеси эшидилди.

Тәжигүл горкан чага ялы йыгрылды:

— Ана, гелди. Ана гелди... Сонра Ярнепесин өзи гелендигини билдирмек үчин дервезәниң ич йүзүнде үсгүренини эшидип, ылгап барып, онуң өнүнде гапыны ачды.

Тегелек галын йүзли, сакгалы яңыжа сырылан, гара мурты ялдырап дуран, келлеси кичижик, аяклары инче, гарны улы, ортадан ёкаррак бойлы, даяв Ярнепес дабара билен ичери гирди. Тәжигүл өңкүден-де бетер йыгрылып, бир чете чекилди.

— Хань, мениң оглум? Хань, мениң екеже оглум? — дийип, Ярнепес хич киме йүзленмән, элиндәки кағызларыны столуң үстүнә оклады.

— Кака, мен мунда! Гел, бәри, мениң хайсы көвшүм овадан... Ярнепес ғызының отагына гирип, ишигиң янындакы кичижик, музейиңки ялы таңа отургыжа агыр гөвресини гойберди.

— Ханы, гызым, гөркез көүшлөрүңү.

Айбөлек көүшлөрүнүн бирини гейип, халынын үстүндө олак ялыжак бөкжөклөдү. Соңра бейлекисини гейип шейтди.

— Элленэме, элленэме, гызым. Несип этсин. Эй, мениң гызым гызларың солтаныдыр. Бейле көүшлөр сенден башга хич гызың аягына деген дәлдир. Бу көүшлөр дине саңа лайыкдыр.

Соңра ол ят адам ялы болуп, бир четде шол өңкүсү ялы йгырылып дуран Тәжигүлүн йүзүнө серетди:

— Чыкар, булары.

Тәжигүл ылгап телип, Ярнепесин көүшлөрүнө япышды. Олары гөйө эринин аягы яралы ялы, эмай билен, усуллык билен чыкарды. Соңра онун жорапларыны чыкарды. Ярнепесин балакларынын агзыны дызына ченли чермәп, йылы сувлы легени онун янына гетирип гойды. Ярнепес ховлукман, улумсылык билен аякларыны йылы сувлы легене салды. Тәжигүл онун аякларыны ювуп башлады. Шу арада ене бир леген гетирип, күндүкдәки сувлары-да оңа гуйды. Соңра эринин элине яглык берип, хапа сувлы легенлери еке-екеден дашары экитди. Ярнепес соңкы гетирилен сув билен эл йүзүн ювды. Шейдип, баш ужуна үч яссык, аяк ужуна ики яссык ташланан дүшөкчөнүн үстүнө гечип, йөришден гелен Жүнейит хан ялы болуп, аграс гышарды.

— Эй, мениң Айдан бөлүнүп гачанжам. Ханы, ишиңи гутарып гел, \*бәри. Чай ичели. Гүрлешели. Сениң билен бир онат гүррүңим хем бар...

Гыз, соңкы сөз гулагына дегенде үркөн марал ялы болуп, гөз билен гулага дөңди-де, өз отагынын гапысында пейда бойды:

— Нәме гүррүң, кака жан? Айтсана, говы гүррүңми?

— Айдарын, айдарын, оглум, гыссанма. Йөне, тизрәк гел-де, мениң гашымда отур. Бу гүнки эдилжөк гүррүңиң гүррүң кеми өкдур.

Аталы-гызың бар пикири әр хақда боланы үчин Айбөлек, какасы үйтгөшигрәк бир зат дийсе, бирини тапайдымыка дийип, бегенжинден хөкман оны шол угра ёрарды.

Эмма Ярнепесин бу гүнки вада берйән гүррүңи догрудан-да әр хақындады.

Кәселере чай гуйландан соң, Ярнепес Тәжигүле бир гезек манысыз назар салды-да, бар умыдыны, арзувыны репиде ялы йүзүндө жемләп, Айбөлөгө серетди.

— Гызым, артист болуп ойнамалы вагтың гелди.

Айбөлек-де, Тәжигүл-де умыт билен онун агзына серетдилер. Ярнепес йылгырып довам этди:

— Бизе йигрими яшлы, гөрмегей, ылымлы бир йигит ише гелди. Ашгабатдакы сөвда техникумыны гутарандан соң, оны сатыжы хем-де тайяр гейимлер бөлүминин мүдири эдип, bize иберипдирлер. Йигидиң гарыплыктан башга кем ери өк.

Баржак эринин нәхили адам болмалыдыгы барадакы өңки пикиринден бир эййәм эл гөтерен Айбөлек:



— Кака жан, сениң башың саг болса, гарыплык хич-ле — дийип пикир йөретди.

Тәжигүлиң хениз өңки оваданлыгыны бүтинлей йитирмедик нурана йүзи аталы-гызың бу сөзлериниң довамында хер минут-да үйтгәп дурярдь. Ол хем бегенйәрди, хем йылгырарды, хем-де иш гызза-гызза геленде, Айбөлегин утанчлы сыры ачылармыка дийип горкярды.

Ярнепес өңки әхеңи билен довам этди:

— Хава, ол йигидиң гарыплыктан башга айбы ёк. Догры айдярсың, гызым, бизиң янымызда гарыплык айып хем дүзедип болмаз ялы зат дәл. Биз оны деррев ём-ёк әдерис.

Айбөлек ере бакып гызарды:

— Бе-е, кака, өзи телпеги гышаран-а дәлдир-дә? — дийип сорады, ашаклык билен әжесиниң йүзүне бакды. Тәжигүлиң гашлары чытылды.

Ярнепес бу барада шейле дийди:

— Мен ондан гелен бадына машгалаңы гөчүрип гетирмәге хачан гитмекчи боляң? — дийип, сорамак билен жанымы барладым. Ол мүйнли ялы түлди-де: «Яшулы, менде машгала нәме ишлесин» дийди. Диймек, хемме зат ерли-еринде. Ислесенем шу затлары шулар ялы әдип, догры гетирип болмазды. Инди динә ол гушы тутуп, капаса салмаклык гаяр. Гызым, бу иш хем өзүңе, динә өзүңе баглы.

Отуранларын хеммеси пикире гитди.

Дымышманы Ярнепес бозды:

— Гызым, ата болуп, өз гызына шу затлар барада айдып отурмак, әлбетде, мениң үчин гелшиксиз. Мен мунуң шейледигини гаты говы билийәрин. Эмма йигрими яшап, сениң-де бейдип, еке гезип йөрмән хич зада менземейәр. Бу ондан-да гелшиксиз. Шонуң үчин-де, гереқ дереги йыкындыр дийлиши ялы, мен сана айтмалы болярын. Бу ерде ят адам ёк, гел, эгри отурып, догры сөзлешели. Юрдунда гөзден дүшенлер багты дашардан гөзлемели болярлар. Пикир әдип отурсам, биз ине, шейле адамларын хатарына гечип барярыс. Эгер бу ягдай ене бир йыл довам этсе, догрудан-да, онда биз юрды терк этмели болярыс. Башга районлара гөчүп тидип, сениң багтыңы шол ерлерден гөзлемели болярыс. Бу гаты агыр болар. Шонуң үчин-де хер әдип, хесип әдип, эмма сыпайчылыгы әлден бермән, бу мүмкинчиликден пейдаланмак гереқ.

Түррүниң довамында өзүне екеже гезек сала салынмадык Тәжигүл:

— Какан догры айдяр, гызым — дийип, гапдалдан ат гошды.

Айбөлек әййәм иши битди хасап әден ялы бир ягдая дүшди:

— Кақа, мен инди нәме этмели?

— Нәме этмекден худай сакдасын, гызым. Этмели иш белли: оны, элини, аягыны даңып, өзүңе есир этмели. Магазинә көп-рәк бар. Хер бараңда тәзе гейим гейип бар. Алтын йүзүклериңи дакын. Билезиклериңи гезеклешдирип дакын. Оңат көвүшле-

риңи көйнетиңе лайык эдип гейин. Безен. Яныңа-да таныш гызларыңдан Бибигүл ялы бетгелшигрәк бирини ал. Онуң бетгелишиклиги-де сениң гөркүңи артдырар. Шулар ялы затлары өзүн ойлап тапыбермели велин, нәме үчиндир гарры атаңы азара гоюп отырсын.

Хер демде бир дүрли көйнек гейнип, илиң гөзүне гөрүнмеги, көчә чыкмагы халаян Айбөлегин гөкдәки дилеги ерде говушды. Ол гоп берлен ялы болуп, еринден турды-да, какасының бойнундан япышды:

— Боляр, кака жан, мен хөкман шейдерин. Кака жан, сенин шу келләң ялы келле башга адамда-да бармыка? — дийип, Айбөлек какасының замча ялы келлесини багрына басды.

Ярнепес гызының бу сөзүне хондан бәрси болды:

— Келле кеми ёкдур-ла...

Хениз тутулмадык гушы үтмек меселеси Тәжигүли агыр аладаның ашагында гойды:

— Херна оклусы болсун-да гараз... Ене бир масгарачылыгың үстүнден элтип, йигидиң өзи-де райондан ёк болаймабилсе ягышдыр.

Ярнепес Тәжигүлүң йүзүне-де серетмеди, сөзүне «хә»-де бермеди. Эмма онун пикирине жогап берди:

— Онун гидере ери бармы? Диши чағалар өйүниң чөреги билен чыкыпдыр. Доган обасының хайсы райондадыгыны-да биленок. Мениң ченим чен болса, оны бизе хут худайың өзи ёл-лаяндыр. Мен-ә шейле чак эдйәрин. Башга хили болмагы мүмкин дәл.

Тәжигүл:

— Айданың гелсин. Агзыңдан худай эшитсин — дийип, элини гөзүне етирди.

Бу сөзлерден соң Айбөлек гөгүн единжи гатына чыкды. Ол гуш болуп, учайжак болярды.

Ярнепес Тәжигүле серетмән:

— Нахар гетир — дийди.

Тәжигүл еңиллик билен туруп гитди.

Ярнепес гызының башыңдан сыпалап:

— Гызым, мениң саңа ене бир табшырыгым бар — дийди. — Магазине бараныңда сен; мениң гызымдыгыңы оңа билдирәйме. Тиз вагтда оны өе, мыхманчылыга чагырарыс. Гой, шонда билип галсын.

— Башга бири айдайса?

— Хич ким айтмаз.

— Боляр, кака жан, боляр.

Нахар гетирилди. Бу өйүн адаты боюнча орта чүйше чыгарылмады. Йөне Тәжигүл долы бир стакан арақ гетирип, эриниң өңүнде гойды.

Өйүн ичи бахар гөрнүшине гирди. Гөвүнлер гөтерилди. Нахардан соң ене-де чай ичдилер. Телевизора серетдилер. Соңра әр-аял өз отагларына ятмага гитди.

Хыялы гөк йүзүнә учан, пикири чар тарапа ат саян, дамарларындакы ганлары дыңзап жошан, гөтеримли Айбөлек хем йтмак учин өз отагына барды. Эмма онун хәзирки ягдайына дүшән адамының укы барада пикир этмеги-де мүмкин дәлди. Шонун үчин-де Айбөлек уклажақ болуп, бир сагатлап гүн барыны гөрөндөн соң еринден турды. Төрдәки үсти-үстүнә гойлан хашамлы чемеданларындан бирини гетирип полуң үстүндә гоюп ачды. Бу чемеданың ичиндә отуза голай дүрли реңкдәки, гиммат бахалы көйнек барды. Айбөлек будары еке-екеден гейип чыкарып башлады. Соңра ене бир чемеданы гетирип ачды-да, хер реңкдәки, хер пасондакы көвүшлериң хеммесини орта дөкди. Инди хер көйнеги геендә шоңа кыбапдаш көвүш сайлады. Ене бир чемеданы орта тетирди. Онуң ичиндәки йүпек яглыклары, касынкалары чыкарды. Соңра ички гейимлер салнан чемеданы-да чыкарды. Жайың ичи долы манысында түйс универмага өврүлди. Айбөлек, бу затлары гейип-чыкарып, гейип-чыкарып, бу иш билен гижә сагат дөрдә ченли мешгул болды. Соңра алтын йүзүкләре, халкалара, халкажыклара, билезикләре, сагатжыклара нобат етди. Булары сайламаклык, хайсыны хачан дакынмалыдыгыны белли эдип гоймаклык хем ики сагада голай вагт алды. Ол дандан сагат алтыда бу ишлерден өлер ялы ядап, дүшегине гечди. Ики сагада голай онат уклады. Шондан соңра туруп, бир сагатлап ювунды. Ики кәсә чай билен ят чалнан бир дөвүм чөрөк ийип, бир гылдан безәнип, чыкып гитди. Бойдашының өйүнә барып, оны-да ызына тиркәп, универмага тарап әдим урды. Мундан өңинчә бойдашының өңүндә өзүңиң гейишини гөркезип, ене бир сагат дурупды.

Онуң универмага гелип гириши эйәм бизиң оқыжыларымыза мәлимдир. Ол бу ердә өз этмели ишлерини гижеси билен ятман, гейим гейип чыкарып йөршүнә долусы билен пикириндә айлап чыкыпды. Хер әдимини нәхили басжагыны, хер сөзи нәхили эдип айтжагыны, зат гөркезийән киши болуп, хайсы элини нәхили узатжагыны... йүз гөрүлийән айнаның өңүндә дуруп, репетиция эдип чыкыпды.

Онуң гижеси билен чекән зәхмети пүжа чыкмады. Илки душущыкда Оразмырады бүтинлей есир этди, онун гүндизини-гижесини элинден алып өз янына гечирди. Йүрегини дөшүндән согруп алып, өзүниң әлемгошар ялы дүрли реңкли, хашамлы сумкасына салып гитди.

Айбөлегин шол гүнүн эртеси магазинә гижә галып гелмегиниң хем өз манысы барды. Айбөлек бойдашына Оразмырада билдирмән, магазиниң дашындан сынлап гайтмагы табырды. Бойдашы бу иши өрән уссатлык билен ерине етирди. Хер гезек магазинә барып гелендә, ол ердәки ягдайы әдил өз болшы ялы эдип суратландырды:

— Онуң гөзләри ёлда.

— Тизрәк бармасаң болжак дәл.

- Ол айнагапыдан гөзүни айранок. Тас мени гөрүпди.
- Ол инди сениң есириң.
- Онуң тизрэк халына етиш...

### ДУРДЫ ГӨНИ

Айбөлек билен болан икинжи душушук Оразмырадың депесинден басып дуран атыр йүки аз кем еңледен ялы болды. Үс-түнден басып дуран мүн саны керпижиң бәш-он санысыны айырды. Оразмырат гызың адыны, магазинлери айланмагы говы гөрйәндигини, кә вагтларда районың медениет көшгүне барыңдыгыны, көчеде тезмеклиги ончаклы халамаяндыгыны, бойдашы Бибитүли әхли гызлардан говы гөрйәндигини онуң өз агзындан эшидип билди. Оразмырадың ене-де кән затлары билеси гел-йәрди. Бу гыз барада кән маглуматлар аласы гелйәрди. Арман, Айбөлек ёкаркыжа маглуматлары беренден соң, серхеде бу гезекликче долы суратда япды. Шулардан не анры не бәри бир әдим гечмек хем гадаган болды.

Боюн болмақдан башга алач галмады.

Оразмырат: «ене-де сандык!» дийип, хырчыны дишләп, башыны яйкап, кичижик отагының гапысыны ачды. Гапы ачылан бада жайың ичиниң дымык, аграс ховасы йүзүне урды. Учжак гуш ялы болуп, столуң тапдалындакы отургыча отурды. «Әдил ичиниң якыйың диен ялы, ол гелен вагты алыжыдан үстүмиң долы болайшыны. Адамларам бир хили. Гөйә башга вагт тапмадык ялы. Бир неме сылашыктырак болаймалы вели, эденеклар-да... Эгер шейле болмадык болса, мен онуң фамилиясыны-да, өйлериниң ниредедигини-де сорап билердим. Ичигар, хич зада вагт болмады. Мен ене-де элимдәки шуңкар тушумы учурдым. Хава, айдымларда айдылышы ялы: «агалар мен шуңкар тушум учурдым, саг элимден сол элиме алянчам». Инди ол хачан доланып гелеркә?

Бир салымдан шейле ажайып лириканың ерини гөдек ыкдысады меселелер зеледи. «Инди онуң ызына дүшмели болар. Хич болманда онуң гейнишиниң ярсыча гейинмели болар. Бу шейле. Ханы, пул? Ханы, онуң гапдалында гезенде утанмаз ялы онат гейим? Догрусыны айтсаң, мениң алянжа пулум билен, онуң ялы иң гөзел, бай гызың голайына-да барып болмаз. Ол мениң бу гарыплыгыма түлер. Догры, онуң мениң йүзүме гарап гүлмезлиги мүмкин. Эмма өз янындан түлер. Мен ойнатгы боларын. Нәме этмели? Ойнатгы болса, адамың иң соңкы барып етйән дережесидир. Мениң ялы ерден еке чыкан ёк. Мен пахырда не догай бар, не гарындаш. Шейле вагтларда оларың герекигини дийсене Ине, саңа чыкгыңсыз ятдай. Ханы, Оразмырат хан, чыкалған болса тап-да...»

Оразмырат кынлык билен бир чәйнек чай гайнатды. Чәйнеги демләп басырандан соң стол билен диварың арасындакы китап

Әкжесини сынлады. КИтап текжеси-де Оразмырадың өзи ялы  
арыды. Максим Горькинның ики томлугы, Мопассаның, Ре-  
маркың, Леоновың, Фединиң, Эмиль Золяның херсиниң бир  
итибы барды. Булардан хем башга дөрт-бәш саны гошгулар  
ыгындысы... Вессалам. Буларың көпүси бирнәче гезек окалып-  
ды. Догры, окалмадыгы хем барды. Оразмырат Мопассаның  
«Мүмден-де гүйчли» диен романыны ачды. Оны гөвүнли-гөвүн-  
ли окамага тиришди. Ене-де гыз... Ене-де әжеси... Ене-де га-  
банжаңлык... Элбетде, мунуң өзи шол дурмуш диен затдыр-да.  
Бизниң арамызда-да габанжаңлык башланармыка? Гең зат,  
бизниң арамыздакы табанжаңлык нәхили боларка? Нәхили ақым  
билен акарка? Меселем алып гөрели: эгер Айбөлек мениң  
инимда дурка, бирден башга бириниң йүзүне гүлүп бакса, ол  
нәхили боларка? Мен муңа нәхили гараркам. Жаңлы адам гү-  
лерем, дегшерем. Бу шейле вели, йөне мен бу ягдая чыдап бил-  
мирин. Ол дине мениң йүзүме гүлүп бакмалы болар. Мен бу  
витларың хеммесини өнүнден онуң бойнуна гоярын. Ха! Ха!  
Мен нирелере барып етдим, хав! Айбөлек нире, мен нире, га-  
банжаңлык нире. Вах, ол дережелере бир етип болсады».

Чай ичйәрди. Окаярды. Шейдиң хем ириздирижи пикирлери  
бишдан ковмага чалышярды. Гапы какылды. Бейле зада гараш-  
мидык Оразмырат бөкүп аяк үстүне галды. Ол шейле бир нәбел-  
ли аладаның ашагында галды вели, гапа тарап угранда гөзлери  
хипасындай чыкайын диййәрди, йүреги бөке-бөке агзына голай-  
лашыпды. Ол муны йүрегиниң чуңнур ерлеринде Айбөлекдир  
дийип чак этди. Эмма «Мүмкин дәл! Мүмкин дәл!» дийип, га-  
пыны ачды. Гапының агзында илки билен Дурды гөниниң  
өңе чыкып дуран энеги гөрүнди. Соңра Оразмырадың гөзи  
ресторан директорының гырлары эплем-эплем гөк шляпасына  
дүшди.

Дурды гөни:

— Гургун отуранмысын, иним? — дийип, ичери гирди. Ораз-  
мырат саламлашып дурка, чыраның ягтысында Дурды гөниниң  
гөзлерине серетди. Онуң гөзлери өңкүси ялы гызылды.

Оразмырат чала таншының геленине бегенди. Инди гүррүңе  
гызышып, аз вагтлык хем болса атыр пикирлерден дынмак мүм-  
кинди.

Дурды гөни шляпасыны чыкарман, столуң гапдалындакы  
отургычда жайлашды.

— Яшулы, хош гелдиңиз. Ятлап гелениңиз үчин саг болуң —  
дийип, Оразмырат ёлдаш тапынанына йүректен бегенмек билен  
айтды. Чай гоймак үчиң чәйнеге япышды. Дурды гөни чай гай-  
надылян чәйнегиң жүрүннитинден тутды:

— Мен чаям ичдим, чөрегең ийдим. Мениң үчин болса,  
асла, азара галма. Ине, шунда чай бар ялы-ла? Шундан бир  
кәсе берсең болар.

— Ол совукдыр, яшулы.

— Совук чайыңам өз кейпи бардыр, иним. Ханы, отур.

Оразмырат отурандан соң Дурды гөнинің якимлы, өзүне чекижи сәси кичижик жайың ичини яңландырып уграды.

— Инім, гелелің бәрі хабарам тутуп билмедік. Элбетде, гөвнүңе гетирмерсин-дә. Иш, алада көп боляр. Еке болярыңа. Догрусыңа, айтсам ресторан директорына азындан бәш саны орунбасар, еді саны көмекчи герек. Эмма бу зерур штатларың бирини-де бермейәрлер. Онсоң хеммесини өзүң этмели боляр. Мен-ә бар, шейле экеним. Сениң өзүңем гара салаяйың диймейәрсин. Мен-ә сени ресторандан нахарланармықаң дийип ұмыт әдйәрдим. Олам болмады. Ише яны башлан огландыр, ресторандан нахарланмага гурбы чатян дәлдір дийип, сонра пикир этдим.

Дердинің гозгаланлығы үчин Оразмырат Дурды гөнинің соңқы сөзүни өзүңден ыгтыярысыз:

— Догры — дийип тассықлады. Эмма вели шейле эденине утанды. Чым-гызыл болды. Оны сынлап отуран Дурды гөни деррев онуң дадына етишди:

— Өзүмизем шейледік, сениң ялыкак. Хич вагт гыссанмағың, иним. Түркмен гошы бара дүзелер дийленидир. Өңкүлер бир зады билмән айтмандырлар. Хә диймәнкәң ёла дүшер гидерсин. Ишлериңем дүзелер. Дурмушыңам ягшыланар. Асла, гайгы этме.

«Бә-әй, бу яшулының гиң гөврүмлидигини. Шу вагт мениң ягдайымда болсаң-а башга хили гүрләрдің» дийип, Оразмырат ичинден пикир этди-де, дашындан:

— Хава-ла, хеммесинің бир алажы болар-ла — дийди. Йөне, бу сөзлерине онуң өзи ынанмады.

Дурды гөни:

— Ине, бу сөзүң гөч йигидиң дийәйжек сөзи. Шейдип, хер әдимиңи ынам билен этлегин. Ынам диен зат көп зада дегйәндир. — дийип, Оразмырадың өз сөзлерине болан ынамыны бер-китмек мақсады билен айтды.

Соңра:

— Ханы, өз ягдайларыңдан гүррүн бер. Ишлер ничик? Өвренишйәрмиң? Бир бада агыррак дегйән болмағы-да мүмкин.

Оразмырат ашак бакып, Мопассаның кітабының сахабыны сыпалап отуршына: «Муңа нәме жоғап берсемкәм? Хемме зады-ха болшы ялы айдып-болмаз. Бейтсем бу яшулы маңа еңилкелле экен бу йигит диер» дийип, бир салым дымандан соң:

— Яман дәл. Иш билен өвренишйәрин. Тапан жайымам шу. Сонуны гөрүберйәрис-дә... — дийди.

Онуң сөзүни үнс билен диңләң Дурды гөни шейле дийди:

— Сен бир вагт кичижик салланчага-да сыгярдың. Инди гөр, өзбашыңа жайың бар. Бирнәче вагт гечер, ховлукма, улы маш-галалам боларсың. Дине ак йүрек билен ишлемек герек.

— Мақсат-ха шейледир, агам.

— Мақсадыңа етгейсин, иним.

Оразмырат ичиндөн: «агзындан худаи эшитсин» дийди.

— Инди, иним, мениң хабарымы аһ — дийип, Дурды гөни чилим отлады.

— Айдып отуруң, яшулы. Мен сизин эхли хызматыңыза тайяр. Сизе көмегим етжек болса, мен шат. Башым билен йөрөп үдериң.

Дурды гөни яг сорян ялы, чилимин түссесини бирки гезек леззет билән ювутды-да:

— Иним, сениң бош вагтын болярмы? — дийип сорады.

Оразмырат онуң йүзүне сораглы серетди:

— Дынч гүнлерим бар. Хер гүнем агшам едиден соң бош. Гараз, бош вагтдан кән задым ёк.

— Гаты говы — дийип, Дурды гөни ашак бакып, бир салым пикир этди. Сонра Оразмырадың йүзүне гөни бакып, сөзүни довам этди:— Бизе бир саны көмөкчи бухгалтер герек. Баш бухгалтеримизин өзи алты айдан пенсия чыкяр. Эгер мейлин болса, мен шу иши дүзедейин. Йөне, онүнден айдайын, горкма, иш кән дәл. Алты айдан соң бухгалтерлиги өзүн алып барар-сын. Ол иш хем кын дәл. Агшамларына, ишләрсин. Иш көп болуп, етишмедик гүнүн дынч гүнлерин бирки сагат ишләрсин. Гүнде үч вагт нахар. Хәзирликче алтмыш манат айлык. Мен-э, иним, сен шу ише гөвнәрмикән дийип чак этдим. Агшамларына бош отураныңдан гүйменжели боланың говудыр. Онсоң айлыгың гейим-гежим алмагыңа галар. Яш йигитсин, гейинмегем герекдир, безенмегем...

Бирбада Оразмырадың бегенжи йүреğine сыгмажак ялы болды. Ол еринден бөкүп туруп, Дурды гөнинин эдил алкымына гелди:

— Мен сизден өрән миннетдар, яшулы. Мениң ягдайымдакы адама бейле көмеги дине атасы эдип билер. Мен хер гиче дан-дана ченли отуруп ишлемелем болса ишләрин. Сизин ишинизи түйс гөвнүңизе ярар ялы эдип, ерине етирерин.

— Ол бу сөзлери шейле бир ынам, хормат билен айтды вели, Дурды гөнинин гарры йүреği-де сарсып гитди.

Ол йигидин эхенинде, онуң сөзлерине жогап берди:

— Мен сени илки гөрөн бадыма халадым. Пәхимли, асыллы йигит экениң. Илки шоңа, бир айдып гөрөйин дийип, гелшим шу. Себәби танамасаң шейле боляр. Сени болса бир гөренимден танадым.

— Саг болуң, саг болуң, яшулы. Мен өрән миннетдар.

Оразмырат ерине гечип отурандан кимем болса бириси онуң гапдалына дүртүп гойберен ялы болды. «Вах, мен нәдәйдим? Айбөлек билен ара сазлашса, онуң билен агшамларына гезмелем-э болар. Ханы, онсоң оңа вагт галярмы? Ол бир ере гел диер. Мен ол вагты иште болмалы боларын. Барыш билмерин. Ол өйкеләп гидер. Бу ишимиз-э болан дәлдир».

Оразмырадың бирден пикире гидип, болуп отурышыны гөрөн Дурды гөни йылгырды:

— Мен сениң хәзир бирден рухдан дүшүп, пикире гиденниңиң себәбини айдайынмы?

Оразмырадам өз гезегинде йылгырды:

— Айдың, яшулы.

— Гезмәгә вагт тапдырмаз дийип горкдун.

Оразмырат гең галып, гөзүни гиңден ачды:

— Гаты догры. Муны нәхили билдиңиз?

— Оны билмек кынмы нәме? Меңем бир вагтлар сениң яшыңы башымдан гечирипдим. Онданам горкма. Онуңам бир алажың болар.

— Саг болун, яшулы.

Дурды гөни илки сагадына серетди. Соңра:

— Инди мен турайын — дийип, горжанды. — Йөне сенден башга-да бир хайышым бар.

— Айдың, яшулы.

— Эртир ишинден чыкып, өе гел. Бир ажажык иллерин эдиши ялы бизем отуралы. Болярмы?

Оразмырат кынлык билен жогап берди:

— Саг болун, яшулы, йөне... мен чекиңйән-дә.

— Ондан гүррүң болмаз, иним. Сен нәме утанар ялы улы гызмы?

Дурды гөни гапа етиберенде, Оразмырат оны саклады:

— Яшулы, гүнде үч вагт нахар диййәңиз вели, мен бейдип билмезмикәм диййәрин. Себәби гүндиз ишлемән, мен ничик өдип нахар иймәгә барайын? Сизин ишгәрлериңизин янында утанч болар. Йөне агшам нахарыны берсениз болар. Мен гүндизлерине колбаса зат билен мыдар эдерин.

Йигидиң бу сөзлерине Дурды гөни кесгитли жогап берди:

— Чага ялы болмазлар. Сениң адыңа, абрайыңа шикес етиржәк иши Дурды гөни этмез. Бизин кәрханамызың кануны шейле. Кануны ишден хич вагт утанмалы дәлдир.

Дурды гөнини уградып геленден сон, Оразмырадың гөзүне кичижик жайың әхмиети-де, манысы-да, артаң ялы болуп гөрүнди. Догрудан-да Дурды гөниниң теклиби, табшыржак болян иши ылайта-да шу вагтлар Оразмырада хова билен сув ялы зерурды. Өңки сегсен манат бирден йүз кырк манада етди-де дурберди. Нахар үчин болса индиден бейләк бир көпүк хем харчламалы дәл. «Йүз кырк манады акыллы совсам, сәхел вагтың ичинде мениң көп ишлерим дүзелер. Мен гөйимем эдинип билерин. Айбөлек билен утанман гезеленч этмек дережесине-де етип билерин...»

Ол шу затлара шейле бир бегенди вели, гижеси билен гөзлерине укы гелмеди. Уклажак болуп, анры өврүлди, бәри өврүлди, болмады. Соңра чыраны якып, Мопассаны окап башлады. Шу окап ятышына ир сагат дөртлерде иркилди. Ишин башламагына ярым сагат галаңда ояңды. Зордан ювунмага етишди. Ише тарап ылгады.



Эртир чай, чөрек иймән ише гелендигине гарамаздан Оразмырадың сүнни еңилди, гөвни шатды, рухы белентди. Ишлгйшине гөз илмейәрди. Шонуң билен бирликде-де гөзи гапыдады. Айбөлек бу гүн хем магазине гелжекдигини дүйн геленде сыздырыпды. Йөне хачан гелжекдигини белли этмәнди. Иш көпди, алыжы хүмер-хүмерди. Оразмырат олары ызлы-ызына ичери гойберйәрди. Костюм, көйнек-балак, көйнек, башга затлары сайлашдырып алмага олара көмек эдйәрди. Алыжылар шейле көп гелмек билен, хер гейими эржел сайламак билен Оразмырадың өзүне-де вагт гечирмәге көмек эдйәрдилер.

Айбөлек янындакы семиз, гелшиксиз гыз билен гүнортанкы нахардан соң магазин ачылан бадына гелди. Гапының яңыжа ачыланы себәпли бу вагт магазиниң ичи бошды. Шол себәпли-де Оразмырат гызы магазиниң даш ишигине гелен бадына гәрди. Бу гезек гызы гөрмәге гөз герекди. Нагышлы яшыл махмал көйнек, хер хили гүллер билен безелен яшыл касынка, яшыл гашлы алтын йүзүкләр... гызы гөк асмандан бөлүнип дүшен ялы эдиپ гөркезийәрди. Еңил херекетлерини, дим-дик эдип депесинде йыгнан сачыны, гара галам билен хүнәр эдилип бежерилен гара гашларыны, хер демде ойнаклап, йылгырып дуран дүйпсүз гара гөзлерини-де бу затларын үстүне гошсан, ол башга бир әлемден гелен эртеки гөзелине чалым эдйәрди. Айбөлек йылгырып янына геленинде, Оразмырат ики эли билен стола берк япышып, зордан йыкылман сакланды.

Гыз бу гезек Оразмырада көне таншы ялы хабар гатды:

— Арман. Ядаяңызмы?

Оразмырат гамашан гөзлерини гырпылдадып, бәш-алты секундтан соң зордан дилленди:

— Саг болун, Айбөлек...

Гаты кәң гүйч сарп эденден соң йүрегине даш баглады:

— Сизи гөрсем, әхли ядавлыгым шол бада зым-зыят болайяр.

Айбөлек гөз гашыны ойнадып, жорасының йүзүне серетди:

— Вий, бу огланың диййәнини...

Жорасы шол вагтын өзүнде көп манылы йылгырып, ашак бакды. Ене-де гамлы йылгырды.

Оразмырады от гысымлан ялы бир ятдай гаплап алды. «Мен мунуң гөвнүне дегәйдиммикәм? Бу ене-де гахар эдип өтәгитсе —...Бә-әй, менем гөдег-ов». Шейле дийип пикир этмек билен ол өтүнч сорамак үчин агзыны ачмакчы боланда, Айбөлек гөйә онуң пикирини йүзүнден окан ялы,

— Йөр, гайдалы — дийип, жорасының элинден тутды.

Оразмырат өрән оңайсыз ягдайда:

— Мен сизиң гөвнүңизе дегәйдим өйдйән? Эгер шейле болан болса мен сизден өтүнч сораарын — дийди.

Гыз хәзир өз ролуны уссатлык билен ерине етирийәрди. Ол дийсең овадан гашларыны чалажа чытан болды:

...-ла...  
бу совуклыгы Оразмырады бузлы сувуң ичинден  
ломурдап дуран одуң ичине атды:  
...агышлан, Айбөлек. Багышлан...  
...уң бу сөзи, бу сөзлери айдандакы әхени Айбөлеге дийсен  
...ды. Гыз бу гүнки ерине етирмели ишлерини долусы билен  
...жаркай этди. Шонуң үчин-де, өңки гөрнүшине гечди.

## ГАРАШЫЛМАДЫК ЧАКЫЛЫК

Шейдип, Оразмырадың гүнлери иш билен, алада билен, көшатлыкда, көгамгылыкда ызлы-ызына гечип башлады. Дашындан серединде бу гүнлер бири-бирине меңзеш болмалыды. Магазин. Ресторан. Өй. Мунуң өзи шейле ялыды. Хер гүн шолүч бурчлук гайталанып дурярды.

Эмма иш йүзүнде, хақыкатда вели Оразмырадың хер гүнүниң мүн дүрли аладасы, йүз дүрли манысы барды. Онуң сөйгүси гышың гүнлерине меңзейәрди: гүн көте гөрүнйәрди, көте булутларың аңырсында гизленип, гөзден йитйәрди. Белли бир дережеси, тутарыгы, дуралгасы ёкды.

Айбөлек какасының табшыран ролуны кемини гоймаң ойнаярды. Эгер ол хақыкатдан-да артистка болан болса, ерине етирмек үчин оңа шу роль табшырылан болса, режиссёр оңа халк артисти диен ады бермели дийип, театрың дирекциясының өңүнде меселе гоярды.

Бир гүн Оразмырат ресторандакы ишини гутарып, өйүне гелийәркә агшамара медениет көшгүниң өңүнден гечди. Шол вагт хем ол Айбөлек билен семиз бойдашының клубың гапысындан чыкып гелиёнлерини гөрди. Йигит гүндизин гүни Айгөрөн ялы болуп, гең галмакдан яңа агзыны ачды. Гызың ёлунда дурды. Айбөлек гелшине гөз астындан середин, өнде дуран гараның Оразмыратдыгыны анык танады. Эмма танамадыксыран болуп, онуң деңине геленде жорасыны гыссады:

— Чалтрак йөр. Гижә галдык. Эжем билен какам мени ере сокарлар.

Оразмырат гызларың ылгап, бирден араны ачаймакларындан горкды-да:

— Айбөлек, бу сизми? — дийип, сесини сандырадып сорады.

— Хи-ви, ишим гайтды. Сизем бу ердемидиниз? Биз гыссанярыс. Кино гаты узак экен. Өйде кәййәрлер. Гижә галдык...

Оразмырат дилегчи ялы болуп, гызың өңүнде бойнуң бурды:

— Көчелер гараңкы. Елларам ончаклы текиз дәл. Мен сизи өйүңизе элтип гайдыберейин?

Айбөлек өргөкден гелен киши болды:

— Ег-ей, гоаяверин. Эййәм эжем билен какам гаршымыздан гелиёндирилер. Олар гөрерлер. Ёк, ёк, саг болун.

Оразмырат ики элиниң бармакларыны бири-бириниң ичин-  
ден гечирип, зарын сөзледі:

— Эртир бери магазине гелермисиңиз?

Айбөлек йөрәп баршына келлесини чалажа сага өврүп:

— Гелерис, гелерис — дийди.

Гүйзүң гараңкы гижеси Айбөлеги бир бөлежик ак кагыз  
или эдип, демине дартды. Оразмырат узак вагтлап, гызың гиден  
тирапына середип, садылла болуп дурды. Соңра ол тарапа га-  
рып, гызларың ызындан йөрәп утрады. Эмма гызларың хүмүр-  
дусини-де, эшитмеди, гараларыны-да гөрмеди. Олары ер ювдан  
илыды. Ызына гайтды. Аяклары диенини этмейәрди. Оразмырат  
шейле шовсуз гутаран душусыга нәме-де болса бегенди. Себәби  
гызы гөрмеклик она ене бир гезек миессер этди. Ол шу вагтлара  
ченли диңе Айбөлеги хер хили гейимде, магазинде гөрмек билен,  
канагатланмалы болярды. Хер гөрөнде үч-дөрт агыз сөз алыш-  
мак билен оңмалы болярды.

Эмма хәзир, өйүне геленден соң, йигиди агыр пикирлер до-  
лап алды. Бейле-де бир зат болармы? Мен хачана ченли шей-  
дип, шужагаз душусыклар; ики үч агыз сөз билен канагатла-  
нып гезмели? Хич бир душусыкда аркайын гүрлешип; ичин  
дөкүшип боланок. Я янында адам боляр, я-да өзи гыссана  
болуп, чыкып гидйәр. Белки, онуң озалдан сөйшүп гелйән огла-  
ны бардыр? Белки, онуң билен хер гүн душусып, кейп чекйән-  
дир? Онуң янындан гелйәркә-де, ёлда магазине гирип, мени  
ойнаяндыр. Догрудан-да, оны мениң билен нәме багланышдыр-  
яр? Ол маңа хич хили сөзем беренок. Хич хили умыдам дөре-  
денок. Онсон, мен нәме эсасланып бейдип, янып-көйүп йөрүн?  
Ёк, бейле диймек нәдогры болар. Мен онуң өзүме бакышында  
көп маны гөрийәрин. Догрудан-да, онуң мөңде гөвни бар. Егсам  
хер гүн универмага гелмезди. Хер гүн тәзе-тәзе гейимлер гейнип,  
дүрли-дүрли шай дакынып, әлемгошар ялы мұң дүрли өвсүп,  
магазине, маңа гөрүнмәге гелмезди. Хер гүн дүйпсүз деря ялы  
гөзлерини, сурат ялы гашларыны ойнадып, маңа серетмезди.  
Бу затларың йөне ерден болмагы мүмкин дәл. Бу затларың  
ашагында дагың дашы ялы мәхнәт пикирлер ятыр. Шейле болян  
болса, онда нәме, бу ишлерде хич хили өңе гидишлик ёк? Бир  
әдим хем өңе әдиленок. Шол башкы ягдай хенизем довам  
әдик дур?

Оразмырадың гыза болан сөйгүсини, бу сөйгиниң гүнсаяын  
өсүшини хич зат билен денәр ялы дәлди. Шонуң үчин-де хәзир,  
шу алдым-бердимли минутларда, онуң хемме зады ягшылыга  
ёрасы гелди. Шейле хем этди. Әйленмек, ондан соңкы дурмуш  
барадакы пикирлер оны тә гижәниң ярысына ченли гүймеди.  
Ол бу барадакы әхли ишлерин векиллигини Дурды гөнә таб-  
шырмалы диен ялы жикме-жиклере ченли барып етди. Бу пи-  
кирлер она рахатлык берди, сүннүни гөвшатды. Ол Айбөлеге  
душалы бәри биринжи гезек гижә сагат бирден эртеси гүндиз  
он икә ченли еке гезек оянман рахат уклады. Гүндиз сагат он

— Эй, ёк-ла...

Гызың бу совуклыгы Оразмырады бузлы сувун ичинден чыкарып, ловурдап дуран одун ичине атды:

— Багышлан, Айбөлек. Багышлан...

Онун бу сөзи, бу сөзлери айдандакы әхени Айбөлеге дийсен ярады. Гыз бу гүнки ерине етирмели ишлерини долусы билен бержай этди. Шонун үчин-де, өңки гөрнүшине гечди.

### ГАРАШЫЛМАДЫК ЧАКЫЛЫК

Шейдип, Оразмырадың гүнлери иш билен, алада билен, көшатлыкда, көгамтынлыкда ызлы-ызына гечип башлады. Дашындан середенинде бу гүнлер бири-бирине мензеш болмалыды. Магазин. Ресторан. Өй. Мунун өзи шейле ялыды. Хер гүн-шол үч бурчлук гайталанып дурярды.

Эмма иш йүзүнде, хақыкатда вели Оразмырадың хер гүнүнүн мүн дүрли аладасы, -йүз дүрли манысы барды. Онун сөйгүси гышың гүнлерине мензейәрди: гүн көте гөрүнйәрди, көте булутларын аңырсында гизленип, гөзден йитйәрди. Белли бир дережеси, тутарыгы, дуралгасы ёкды.

Айбөлек какасының табшыран ролуны кемини гоймаң ойнаярды. Эгер ол хақыкатдан-да артистка болан болса, ерине етирмек үчин оңа шу роль табшырылан болса, режиссёр оңа халк артисти диен ады бермели дийип, театрын дирекциясының өнүнде меселе гоярды.

Бир гүн Оразмырат ресторандакы ишини гутарып, өйүнө гелйөркө агшамара медениет көшгүнің өнүнден гечди. Шол вагт хем ол Айбөлек билен семиз бойдашының клубын гапысындан чыкып гелйәнлерини гөрди. Йигит гүндизин гүни Айгөрөн ялы болуп, гең галмакдан яңа агзыны ачды. Гызың ёлунда дурды. Айбөлек гелшине гөз астындан середип, өнде дуран гараның Оразмыратдыгыны анык танады. Эмма танамадыксыран болуп, онун деңине геленде жорасыны гыссады:

— Чалтрак йөр. Гижә галдык. Эжем билен какам мени ере сокарлар.

Оразмырат гызларын ылгап, бирден араны ачаймакларында горкды-да:

— Айбөлек, бу сизми? — дийип, сесини сандырадып сорады.

— Хи-ви, ишим гайтды. Сизем бу ердемидиниз? Биз гыссанярыс. Кино гаты узак экен. Өйде кәййәрлер. Гижә галдык.

Оразмырат дилегчи ялы болуп, гызың өнүнде бойнун бурды:

— Көчелер гаранкы. Елларам ончаклы текиз дәл. Мен сиз өйүңизе элтип гайдыберейин?

Айбөлек өр-гөкден гелен киши болды:

— Ег-ей, гояверин. Эййәм эжем билен какам гаршымызда гелйәндирлер. Олар гөрерлер. Ёк, ёк, саг болун.

Оразмырат ики элиниң бармақларыны бири-бириниң ичин-ден гечирип, зарын сөзледі:

— Эртир бери магазине гелермисиңиз?

Айбөлек йөрәп баршына келлесини чалажа сага өврүп:

— Гелерис, гелерис — дийди.

Гүйзүң гаранқы гижеси Айбөлегі бир бөлежик ак кағыз илы эдит, демине дартды. Оразмырат узак вагтлап, гызың гиден тарапына середип, садылла болуп дурды. Сонра ол тарапа гарап, гызларың ызындан йөрәп утрады. Эмма гызларың хүмүрдисини-де, эшитмеді, гараларыны-да гөрмеді. Олары ер ювдан илыды. Ызына гайтды. Ашқлары диенини этмейәрди. Оразмырат шейле шовсуз гутаран душушыга нәме-де болса бегенди. Себәби гызы гөрмеклик оңа ене бир гезек миессер этди. Ол шу вагтлара ченли диңе Айбөлегі хер хили гейимде, магазинде гөрмек билен, қанагатланмалы болярды. Хер гөрөнде үч-дөрт ағыз сөз алышмақ билен оңмалы болярды.

Эмма хәзир, өйүне геленден соң, йигиди ағыр пикирлер долап алды. Бейле-де бир зат болармы? Мен хачана ченли шейди, шужагаз душушықлар, ики үч ағыз сөз билен қанагатланып гезмели? Хич бир душушықда арқайын гүрлешип; ичини дөкүшип боланок. Я янында адам боляр, я-да өзи гыссанан болуп, чыкып гидйәр. Белки, онуң озалдан сөйшүп гелйән огланы бардыр? Белки, онуң билен хер гүн душушып, кейп чекйәндир? Онуң янындан гелйәркә-де, ёлда магазине гирип, мени ойнаандыр. Догрудан-да, оны мениң билен нәме багланышдыр? Ол маңа хич хили сөзем беренок. Хич хили умыдам дөреденок. Онсоң, мен нәме эсасланып бейдип, янып-көйүп йөрүн? Ёқ, бейле диймек нәдогры болар. Мен онуң өзүме бакышында көп маны гөйәрин. Догрудан-да, онуң менде гөвни бар. Ёгсам хер гүн универмага гелмезди. Хер гүн тәзе-тәзе гейимлер гейинип, дүрли-дүрли шай дакынып, әлемгошар ялы муң дүрли өвсүп, магазине, маңа гөрүнмәге гелмезди. Хер гүн дүйтсүз деря ялы гөзлерини, сурат ялы гашларыны ойнадып, маңа серетмезди. Бу затларың йөне ерден болмагы мүмкин дәл. Бу затларың ашагында дагың дашы ялы мәхнәт пикирлер ятыр. Шейле болян болса, онда нәме, бу ишлерде хич хили өңе гидишлик ёқ? Бир әдим хем өңе әдиленок. Шол башкы ягдай хенизем довам әдип дур?

Оразмырадың гыза болан сөйгүсини, бу сөйгиниң гүнсайын өсүшини хич зат билен деңәр ялы дәлди. Шонуң үчин-де хәзир, шу алдым-бердимли минутларда, онуң хемме зады яғшылыга ёрасы гелди. Шейле хем этди. Өйленмек, ондан соңкы дурмуш барадакы пикирлер оны тә гижәниң ярысына ченли гүймеді. Ол бу барадакы әхли ишлерин векиллигини Дурды гөнә табырмалы диен ялы жикме-жиклере ченли барып етди. Бу пикирлер оңа рахатлык берди, сүннүни говшатды. Ол Айбөлеге душалы бәри биринжи гезек гижә сағат бирден әртеси гүндиз он икә ченли еке гезек ояңман рахат уклады. Гүндиз сағат он

икиде туруп, айнаның тутусыны ачды. Көчөнің гөрнүшү язын ядындан чыкарып галдыран бир гүнүни ядына саларды: асман-ның йүзи ювлан чүйше ялы йити гөкди. Сүйр депэ чыкан гүнүн нуры арассады, гөзүни дешип барярды. Бу гүн дынч гүнүди ресторанда-да, магазинде-де ишлемели дэлди. Чай гойды. Душегини йыгнады. Ювунды. Өйүң ичини тертибе салды. «Оны бу гүн гөрмек миессер болармыка?» диен пикир билен чая отурды.

Шу вагт гапы какылды. Оразмырат умыт билен сычырап еринден турды. Ол элбетде, азашып-тозашып Айбөлек геләйди-микә дийип, инчежик умыт этди: Эмма Айбөлегин ерине он яшларындакы бир оглан салам берип, ичерик гирди.

— Сенми, Оразмырат диен адам?

Огланың гөдек соратына Оразмырат йылгырды:

— Хава, Оразмырат диен адам мен.

— Сен болсаң ал!— дийип, ол оглан ики эпленин кагызы Оразмырада узатды.

«Айбөлек иберендир» диен пикир Оразмырадын йүрегини сарсдырды. Шонуң үчин-де ол бирден хаты ачмакдан горкды.

Огланың:

— Мен онда гитжек!— диен сеси Оразмырады айналтды.

— Боляр, өтәйт. Саг бол. Егса-да, жогап гөрек дөлми?

— Ёк. Жогап-согап гөрек дөл:

Оглан чыкып, ишиги ялан бадына Оразмырат жанховлуна душен ялы болуп, эллерини сандырадып, хаты ачды. Онуң гашашаны чыкмады. Хат Ярнепесденди. Универмагын директоры өз ишгәрини шу гүн гүндиз сагат үчде мыхманчылыга чагырды.

Оразмырат ахмыр билен хырчыны дишлөп, хаты столуң үстүнә оклады.

— Бу нәхили болды? Мен бу гүн Айбөлегин утруна чыкжакдым ахыры. Мени мыхманчылыга чагырмак нәмә гөрек болдука? Бу адам хемме иштәрлерини чагырармыка? Олар болса ол хакда говы пикирде дөл. «Хич ким билен гатышмаяр, хич киме долы баха бермейәр» дийип, мыдама онуң гүррүңини эдйәрлер. Умуман алаңда гең зат. Вагты билен ол ерден гайдыбам болмаз — дийип, өз-өзи билен сесли гөплешди. Сонра: «Хич болмаса, үче ченли көчелери айланайын. Белки, бир ерде душ гелер» дийип, умыт этди-де, мыхманчылыктан өң өе гелмезлик үчин, онатжа гейнип, даранып, безененсон көчә чыкды.

Совет Союзының Гахрыманларындан бириниң адыны дакынян көчә кичижик район меркезиниң ортасыны оккесдирме кесип, илерден гайралыгына узалып гидйәрди. Көчә теп-текизди. Онат асфальтланыпды. Ики тарапда бир этажлы, күкүрдин габы ялы гырадең, оваданжа жайларың хеммеси байрамың өң яны боланы үчин яңыжа агардылыпды. Оларың херсиниң өңүнде кичижик багжагазлары барды. Ол баглардакы агачлар ховла сыгмаян ялы көчә тарапдакы белент, ак диварларың

үсташыры көчө дызаярдылар. Саралып гачан япраклар диварларын үстүне, тротуарлара гелшик берйәрди. Посёлогың бейлеки эхли көчелери шу улы көчөниң ики янындан айрылып гидйәрдилер. Бу улы көчө Оразмырада танышды. Ол шу көчөниң орта гүрпүнде ерлешйән, өзүниң складлары, гаражлары, бейлеки көмөкчи биначлары билен бүтин бир кварталы тутуп отуран универмага хер гүн шу көчө билен гатнаярды.

Оразмырат хэзир шу көчөниң бир четинден гиренден, гайра тарапдан сазың овазы эшидилип башлады. Оразмырат дүйбүнден башга зат барада ойланып баряны үчин бу сесе эхмиет бермеди. Асла ол хэзир хич зада хем эхмиет бермейәрди. Онун гөзлери-де хэзир хич зат гөрмейәрди. Онун бар пикири, бар үнси, йити назары бир ере жемленип, шу овадан көчөниң боюндан дине Айбөлеги агтарярды.

Сазың овазы вагт гечдиги сайы голайлашярды. Гүйжейәрди. Ики тарапдакы жайларың гапылары гөйө бириниң командасы боюнча шаркылдашып ачылды. Илки билен улулы-кичили чагалар тротуарлары, көчөниң орталарыны долдурдылар. Олар башга ерден үркүп гелтип, шу ере гонан гуш сүрүсини ятладярды. Оларың ыз яны билен улулар, кичилер, аяллар, гызлар ылгашып чыкдылар. Көчөниң чеп тарапындан барян Оразмырадың аладасы артды. Ол инди хер топардан, хер гапының өңүндөки адамларың, гелин-гызларың арасындан Айбөлеги агтармак билен болды. Көчөден бейлеки затлар, адамлар онун үнсүни чекйәрди.

Үсти пагта йүкли элли саны агыр, йүк машины эдил йүпө дүзүлөн ялы тертип билен көчөниң ортасына гелип етди. Ин өндөки машиның үстүнде шэхер оркестри саз чалярды. Онун ызындан гелиән машиның гапдал тагталары ятырылып, үстүне халы дүшелинди. Халының үстүнде яны дөрт гыжакчылы багшы айдым айдярды. Машынларың хеммесиниң өңлеринде, гапдалларында: «Ленин колхозы шанлы октябрь байрамыны планы 120 процент долдуруп гаршылаяр» диен язгы барды. Олар эдил кешде чекилен ялы оваданлап язылыпды. Көчөдөки хэзирки гөрнүши илки гөрөн адам агзыны ачжакды. Бу гөрнүш гүйз айларыны дөл-де, бахарың илки гүнлерини гөз өңүне гетирйәрди. Көп дүрли гүл ачып отуран бага мензейәрди. Тэзеже йүк машинлары, оларың үстүндөки пагталы ганарлар, гапдалларындакы овадан язгылар, тротуарлары долдурын дуран хер хили гейимли, шайлы-шайсыз гелин-гызлар өндөки машинларың депесинде пасырдаан гызыл элван байдаклар, эртеки дүнйэсини ятладярды. Тротуарлардакы адамлар машинлары «Ура» сеслери билен, гүйчли эл чарпышмалар билен душларындан гечирип гойберйәрдилер.

Оразмырат бу затлары гөрийәрди. Эмма хич бирине пикир берип билмейәрди. Гыссанярды. Чалт-чалт йөрейәрди. Гөзлериңи элек-челек эдип, ол топардан бейлеки топара гейчәрди. Ол бир топара голай геленде, эл чарпышмалар хас гүйчленди.

Адамларын сеслери онуң гулагыны дешере гетирди. Ол өзи ялы бир йигитден:

— Бу ерде нәме болуп дур? — дийип сорады.

Ол йигит Оразмырадың йүзүнә гең галмак билен серетди-де:

— Ленин колхозының гызыл кервени. Бу колхоз хер йыл октябрь байрамыны планыны артыгы билен долдуруп гаршы-лаяр. Сен нәме, хәзир самолётдан дүшдүңми? — дийди.

Оразмырат утанжындан хич зат диймеди-де, бейлеки топара тарап гитди.

«Бу, нәме үчин хич ерде ёкка? Әхли адам көчә чыканда ол нәме үчин чыкмаярка?» дийип, ичинден өз-өзүнә түкениксиз сораг бермек билен, машынларын арасындан көчәниң бейлеки тарапына гечди. Оңа ченли-де машынларын өңи пагта базасына тарап өврүлди. Адамлар өйли-өйлерине гирип уградылар. Шонун үчин-де Оразмырат йөрүшини хас чалтландырды.

Йөрүшини нәче чалтландырса-да, топарларын арасыны инче агтарян ялы болуп, нәче сиңе сынласа-да Айбөлек хич ерде гөзе йлмейәрди. «Ол мениң өзүни агтарып йөреними гөрөндир. Маңа гөрүнмежек болуп хем гизленендир» диен пикир келлесине геленде, ол өзүнә гаршы гелйән ики саны адамың эдил өңлерине барды-да, сакга дурды. Ол муны билип этмеди. Дине келлесине гелен шол пикириң тәсири астында этди. Ол ики адамың бири:

— Ягшы йигит, яман ир башлапсың-ов! — дийип, бир тарапа совулды-да, онуң душундан гечди. Елдашы-да шейденден соң, олар ёлларыны довам этдирдилер.

Оразмырат душундан гечип гиденлерин сесини эшитди, эмма оларын нәме диендиклерини аңшырмады. Барян ёлуны довам этди. Көчәниң аңры четинә чыкды. «Эгер мени гөрүп гизленен болса, онда онуң мени ойнап йөрөнлигидир. Бу икучлы дәл. Мен ойнатгы бөлдүм...» Шейле гамлы ягдайына сагадына серетди. Сагат гүндиз үч болмага он бәш минут галыпды. Якаларыны бежеришдирди. Гушагыны, галстугыны чекишдирди. Онсоң ене ызына өврүлип, Ярнепесиң өйүнә тарап гитди.

Ол өзүниң бу болуп баршының хыялыдыгыны, хақыкатдыгыны билмейәрди. «Айбөлек мени ойнап йөр» диен пикирине долы ынаныпды. Шу зерарлы-да хәзир, хемме зат өз әхмиедини йитирипди. Гамгынлык өзүниң агыр эллери билен онуң билинден, келлесинден гайым тутупды. Башыны ёкары галдыртман, Ярнепесиң өйүнә тарап алып барялды.

Оразмырат бу затларын үстүнә-де бу мыхманчылыгы дүйбүнден исләмейәрди. Онун бу вагт дине көчелери айланып, Айбөлеги агтарасы гелйәрди.

Башыны галдырман, гапыны какды. Гапы деррөв ачылды. Оразмырадың гөзүнә илки билен ялдырап дуран белент өкжели гызыл көвүш гөрүнди. Соңра юкажык гызыл махмал көйнегин этеги гөрүнди. Шу аралыкда онуң гөвнүнде: «Бе-е, бу районың гызларының хеммесиниң энайы гейнәйишлерини!» диен пикир



гелди. Ол хениз-де башыны галдыранокды. Биринжиден-э, гамы гүйчленийәрди. Икинжиден-де, ол овадан көйнегин этегинден гөз айырмак кынды. Хениз-де Айбөлек барада пикир эдйәрди. Бир себәп билән онуң гөзүнә чым-гызыл гашлары ялдырап дуран алтын йүзүкләр каклышып гитди. Оразмырат гапдалындан бири «хәх» диен ялы болуп, тисгинип, башыны галдырды. Гөзлериниң өңи учганаклап гитди. Бурнундан алян ховасы стмеди, ағзыны ачды, бир әдим ыза чекилип, дүйшүндәки ялы самырдады:

— Багышлаң, мен ялнышыпдырын...

Айбөлек хунжи ялы акжа дишлерини ялдырадып:

— Гириң. Сиз ялнышаңзок. Ярнепесиң өйи шу — дийип, гапыны гинден ачды.

### ДЫНЧ ГҮНИ

Бу дынч гүни Ярнепес, Оразмырат ялы, сагат он икә ченли ятмады. Кичижик келлесини яссыкдан гөтерип середеңде дивардакы сагат алтыны гөркезйәрди. Ол деррев ховла чыкды. Дашкы ишиги ачып гойды. Шол бада-да онуң ишигинде автолавка машины гелип сакланды. Кырк яшларындакы гара, этлиганлы, инедөрдүл Гарамырат гыссаглы ичери гирип, Ярнепес билән эллешип саламлашды. Олар ховлының ортасында чилим чекип, ховайы гүррүң эдип, бир салым дурдулар.

Инедөрдүл Гарамырат сагадына серетди:

— Мен ир гүнүми гич эдип дурман уграйын.

— Боляр. Ящик шол өңки ериндедир.

Гарамырат ховлының төрүндәки гоюң ятага тарап йөреді. Ол ере барып, адам бойы болуп дуран бедәниң ашагындан чаклаңжа ящиги алып чыкды. Ящиги ерде гоюп, ятагың ағзыны өңкүси ялы япды. Эли ящикли гелип, Ярнепесиң янында сакланды.

Ярнепес юваш гепледі:

— Йүз саны гаты ачылмадык йүң яглыкдыр. Алты мүн маңады санапжык ал. Галаны өз гарныңа.

— Боляр, яшулы, эдил айдышың ялы эдерин.

— Пулы ағшам сагат секизден гижә гойман гетир.

— Боляр, яшулы.

— Яглыклары машында оңатжа гизле. Гайданда пулуны-да берк гизле.

— Ол затлары гайгы этме, яшулы. Биринжи гезек дәл ахыры.

— Табшырык хич вагт артыкмачлык этмез.

— Оның-а догры, яшулы.

Ящиги гөтерип баршына Гарамырат өңкүсинден-де кичи гөрүңди. Ярнепес онуң болуп баршыны сыңлап йылгырды-да, гапыны гуллап, ене-де өйүне гирди. Дүшегине гечип, ики элини келлесиниң ашагында гойды. Петиге середип ятды. «Ишлер

яман дәл. Худая шүкүр, хеммеси угруна. Хәзир-ә шейле. Соңы-да шейле болар-ла».

Шу ятышына Оразмырат ядына дүшди. «Ине, шу иши тиз-лемек герек» дийип, Ярнепес саг элиниң тирсегине япланып, полун үстүнде отуран бири билен гөплөшип ятан ялы бир сыпата гечди.

Онуң бу тутжак болян гушы элдеки дәлди. Шонун үчин-де оңа өрән сересап дарашмалыды. Сәхелче гөдек херекет этсен, онун учуп гидибәрмеги мүмкинди. «Ёк, мен сенжагазы шу гелип гован еринден гайдып учмаз ялы эдерин. Сен маңа диңе гиев болуп дәл, сени өз торума саланымдан соң, сен маңа хызматчы хөкмүнде хем герек. Бу заманда жаныңы ынанар ялы адам аз, сен болсаң, Айбөлек билен никаң гыйландан соң, эдил бурны дешилен көшек болуп, нирә чексем шол тарапа гаршылык гөр-кезмән гидерсин. Чөк дийсем чөкерсин, тур дийсем турарсын. Сениң бөлүмиң хем иң говы, дүшевүнтли бөлүм. Гыммат бахалы костюмлар, өрән сейрек душ гөлийән хер хили аял гөйимлери... Булары сен Гарамырадың эдиши ялы берк ерлере, оңат адам-лара синдирерсин, онсоң бизе ызы үзүлмән пул ягып башлар. Хава, онсоң пул диен порсужа кагызлар бу ховла сув болуп акып башлар. Сең ялы бир адам маңа зерур гөреқди. Иш онуна дүшсе, шейле болар экен. Сен бу ерлере өз аягың, билең гел-диң. Шейле бир гызы сөйдүң. Мунуң чигит ялжак-да айбы ёк. Өйлендиң. Гайын атана хызмат эдип башладың. Мунуң нәме айыбы бармышын? Диймек, хемме зат онуна. Хемме зат илде эдилиши ялы. Индики галан иш мениң билен. Айбөлегем этмели ишлерини эдәйди өйдәй. Чөреги тамдыра гызан бада япмалы-дыр. Хава, әхли иши мениң эдишим ялы этмелидир» дийип, өз акылына гөвни етени үчин Ярнепес рахатланмак билен геринди.

Гөйә, Оразмырат чемеданыны гөтерип вокзала барян ялы, ызындан етип, оны ёлундан сакламак ислейән ялы, Ярнепес чалтлык билен еринден турды. Гөйинди. Тәжигүлүң көмеги билең йылы сува ювунды. Өңүне чай аландан соң, Тәжигүлиң йүзүне серетмән:

— Шу гүн сагат үчде Оразмырат гелер. Ичерини оңат йыгнашдыр. Әхли затларың ялдырап дурсун. Хәзир Хожа аганың ызындан адам ибер. Сагат икиде гелип, ак токлыны союп башласын. Илки чекдирме эт. Соңра келле-баш-аяк. Онсоң бөрек. Иң сонунданаң палав. Булары ийип-доюп болмаз ялы эдип бишир. Эгер етишмерин өйдүп горксаң, Гарамырадың аялыны чагыр. Ол палавы өрән говы биширйәр — дийди.

Эриниң соңкы сөзи Тәжигүле таяк болуп дегди:

— Хөнизе ченли бизиң эден палавымызы-да иймән гиден адам ёк-ды...

Ярнепес гахарланды:

— Тур, есериңи ашырып отурма-да, ише гириш. Хава, ене бир зат ядымдан чыкыпдыр. Иң говы, гыммат бахалы халылар, гөйимлер, умуман бизиң байлыгымызы гөркезийән әхли затлар

отагларың ичинде чашышып ятсын. Гой, ол ким билең иш салышыяныны гөрсүн. Мен разы болсам ол мүн ерден разы болар илы болсун...

Тәжигүл бичәре еринден туруп, гапа тарап уграды. Ярнепес оны ене саклады:

— Айбөлеги тизрәк оят. Хаммама дүшсүн. Оңат гейимлерини гейсин. Сагат үче говы тайярлансын. Белки худаи халап, шу гүн багты ачылаяды-да...

Тәжигүл:

— Боляр — дийип, ишикден чыкан дессине Айбөлегин гапысы ачылды.

— Вий, кака, мен бир эйям ояндым ахыры. Мен көйнеклери ми гейип гөрүп йөрүн.

Гызыл махмал көйнекли, гызыл, белент өкже көвүшли, гызыл касыйкалы гыз сүлгүн ялы пасырдап, какасынын янына гелип отурды. Ярнепес ичинден: «Шейле гыза савчы ибермейән акмаклара мен гөз гөркезерин» дийип, гызына гуванды-да:

— Түвелеме, түвелеме, эзиз гызжагазым! — дийип, оны бир хатар сынлап чыкды: — Түвелеме, түвелеме, бу гызыл гашлы йүзүклериң гөзеллиги көйнегин, көвүшлериң гөзеллиги билең гаршып гидйәр. Эй, түвелеме, өзүң-ә гейинмелидигини билиән-ов. Берекелла.

Бу сөзлере бегенжинден яңа гыз гүле-гүле хезил этди.

Ярнепес оңа бир кәсе чай узадып, шейле дийди:

— Бу гүн гоюн өлдүржек. Оразмырады мыхманчылыга чыгыржак. Сениң нәме этмелидигини эжеңе айдандырын.

Гыз ичини чекди:

— Хи-ви, кака, нәдәйдиң муны?

Ярнепес чыны билең гүрледи:

— Гызым, нәме эдйәнем болсам, сениң пейдаң үчин эдйәндириң. Мениң бар аладам сени багтлы этмекдир.

Гыз ашак бакып, сат элиниң сүем бармагы билең халынын үстүни чызышдырып отурышына:

— Вах, билиән-ле, кака жан. Йөне, бирден... Мен утанян-да... — дийди.

Ярнепес Айбөлегин чым-гызыл болан гулагына середиң йылгырды.

— Утанма, бу затларың хеммеси адаты затлардыр. Бу затларың бары эзелдендир.

Өңкүлериңе гаранда тиз ийлип гутарылан эртирлик нахардан соң Ярнепес аялына:

— Тизлешдир. Хемме зат өз айдылан вагтында тайяр болсун — дийип чыкып гитди.

Тәжигүл өзүне гарашып дуран мүн аладаның, йүз дүрли ишин бир четинден элини чермәп гиришди.

Айбөлек өз отагына гирди. Үстүне махмал чекилең креслода отуруп, ики элини маңлайына гойды. Оны шагга дер басды.

Йүреги дилнип гиден ялы болды. Хакыкат өзүниң бир гүйжи билең онуң үстүне абанып гелйәрди. Бу хакыкатың, бу рехим-сиз хакыкатың өңүнде нәхили дурмалы? Бу бейик сынагдан хич зат билдирмән, нәхили эдиң, абрай билең гечмели? Ол гыз үчин иң гыммат задыны — абрайыны йтирипди. Шол ятдан чыкмажак гиче эдилен бир минутлык әжизлик инди онуң бүтин өмрүнде горкы болуп дурармыка? «Шол гиче шол зәхримары агзыма алмадык болсам, бейле зат болмазды. Мен сакланмалы экеним. Сакланжак болубам чыталашдым. Эмма болмады. Ене-де әжизлик этдим»...

Гыз шол гичәниң әхли тарыхыны гөз өңүнден гечирди. Ики гыз. Ики оглан. Коньяк ичдилер, ойнадылар, гүлүшдилер. Айбөлегин яындан отуран йигит гызы өвүп башлады. Илки гейимлерини, йүзүклерини өвди. Соңра йүзүни, гөзүни өвүп, арша чыкарды. Соңра бармакларыны, аякларыны өвүп, ерде-гөкде гоймады. Келлеси чалажа гызан гызың бу өвгүлерден яна башы айланды. Соңра йигит онуң әллеринден тутды. Айбөлек илки гаршылык гөркезди, элини чекип алды. Соңра, вагтын гечмеги билең гаршылык гөркезмек «ядындан чыкды». Өрән агыр серхош болан йигит тутаньерлилик билең, ызыгидерли херекет этди. Шу аралыкда кимдир бири чыраны өчүрди. Ол серхош йигит мундан пейдаланып, Айбөлегі голайда дуран дивара элтиди. Гызы мынчыгылады, ойнады, башга элинден гелен зат болмады. Эмма «Яриәпесин гызы бир йигит билең ятыпдыр» диен гүррүң чыкды.

«Оразмырат разы болса... Онуң разы болмажак гүмаың ёк. Той тутсалар, ника гыйсалар... Онсоңам, шол вагт бир агзы бош тапылып серхошлыга салан киши болуп, бу хакда оңа айдайса?.. Онсоң мен нәдерин?» дийип, Айбөлек сожап, аглап башлады. Агының арасында шейле пикир этди:— Шол хабары әшиден бадына, гошуны гөтерип чыкып өтәйитсе? Мен онсоң асылып өләймели боларын. Мениң өзүм өлмесем-де какам бу гүррүңи эшитсе, мени өз эли билең өлдүрер. Худай-ей, мен нәтсемкәм? Нирелере гитсемкәм? Худайым, мен гурайын. Мени бейле мас-гара этжек болсаң, озал нәме үчин яратдын? Яратмасаң болжак экен...»

Хакыкат дагдан сүйшүп гайдан гара даш ялы болуп, бу әжиз, көп гүнәси болмадык эркин гезең-гызың үстүне абанып гелйәрди. Онуң өңүнден совулмага Айбөлөгә вагт хем галман-ды, онуң гурбы хем чатжак дәлди.

Нәме үчиндир, Айбөлек Оразмырат билең гурияң оюнларына шу вагтлара ченли чыны билең гараманды. Ол бу ише оюн ялы, гечип гитжек бир зада-гараян ялы-гарапды. Онуң гөзүне гөрүмекден, оңа өзүниң гейимлерини, шайларыны гүҗеңлемекден гыз бирхили леззет алярды. Бу леззет барха гүйжейәрди. Сонкы вагтларда болса бу леззет алмаклык зерүр бир зада өврүлди. Бу дуйгы гитдигиче йтилешди. Эмма гыз хемме зат бирден шейле тиз чөзүләр дийип, келлесине гетирмейәрди...

Какасы Ярнепесин ягдайына Айбөлегин йүреги аваярды. Ярнепес хич затдан хабарсызды. Ол өз гызыны акжа гуш хачиплаярды. Себәби гызына ынанярды. Гызы йүзүни ере салар дийип, асла келлесине-де гетирмейәрди. Хакыкат болса онун бу ынанжаңлыгының терсинеди.

Шол отурышына гыз, йыгыла-йыгыла юмшақ креслонын ичине чүмүп гитди. Онун ики эгни хениз-де өзүниң чалажа херекетини довам эдйәрди. «Белки, онун башга сөййән гызы бардыр?» диен пикир, нәме үчиндир, бирбада онун агыр йүкүни сцледен ялы этди. Эмма гөз-ачып юмасы салымда эдил шу пикириң өзи-де, оны агыр гамланмага межбур этди. «Онда, нәхили болар? Какам пахырың гөз дикип отураны диңе шол ахыры. Эгер шейле болса, какам бу урга чыдап билмез. Бейле болмак-дан худай сакласын... «Соң ол өлчерип гөрмәге башлады. Дүйнүн өзүнде Айбөлек почтада ишлейән бойдашы Бибигүлден Оразмырадың башга шәхере, гызың адына хат ибермәндигини барлатды, аныклады. Диймек, онун башга сөйгүлиси ёк. Муңдан соң Айбөлек хер гезек магазине баранында, Оразмырадың өзүни гаршылайшыны еке-екеден ятлап, гөз өңүне гетирди. Гыз Оразмырадың бу болшуны туташып утран от билен деңешдирди. Инди Оразмырадың йүрегинде туташан бу оды хич бир от сөндүрижи машының-да өчүрип билмежегини гыз өз янындан тассыклады. Бу тассыклама хакыкы, ерликли тассыкламады.

Айбөлек креслодан турды. Йүз гөрүлйән адам бойы айнаын өңүне барды. Онун дийсең овадан гөзлери гызарыпды. Габаклары елленипди. «Хава, сагадам он ики болуп баряр. Мениң болшум нәхили?» дийип аладаланды. Эмма ене-де. «Бу затлар чына өврүлсе, мен нәдерин?» диен совал онун элини, аягыны, бүтин сүннүни говшатды. Янадандан өзүни креслонын үстүне гойберди. Бу пикир хемме затдан үстүн чыкып, гиже гаранкысының мейданың үстүни өртүши ялы әхли пикирлерин, аладаларың үстүни өртди. Ол хәзир көр гуя гачып, ол ерден чыкмагын ёлуны агтарян адама меңзейәрди. «Нәтсемкәм, нәтсемкәм?» дийип, даш ялы бутларына, маңлайына шапбатлаярды. «Тоя адамы аз чагырмалы. Горкулы адамлары дүйбүнден чагырмалы дәл!» дийип, келлесине гелен пикир онун йүкүни хәзирликче азажык-да болса енлетди. Шейдип ол еңиллик билен креслодан турды. Йүз гөрүлйән айнаын өңүне барды.

Дашкы отагдан эййәм гелен какасының сеси эшидилди:

— Оглум, эзизим, нәтдиң, оңат тайярландыңмы?

Айбөлек:

— Кака, хәзир яныңа баржак!— дийип сесленди-де, өзүни тертибе салып башлады.

Какасы бөкүп янына гелен гызыны сынлап:

— Агладыңмы? Гөзлериң нәме үчин гызарыпдыр? — дийип, аладалы сорады.

Гыз утанып ере бакды:

— Хава...

Ярнепес оны көшешдирмек билен болды:

— Аглама, гынанма, оглум. Сен бизден айрылып хич ере гитмерсин. Бу ишимиз ерине дүшсе, биз онун өзүни шу ере гетирерис. Худая шүкур, жайымыз бәш машгала-да етжек. Шонун үчин-де өзүни хорлама, оглум...

Сонра Ярнепес дивардакы сагада, середип:

— Эйәм сагат бир болупдыр. Сен хаял этме-де гейин. Та-йярлан. Мен биразжык диваның үстүндө гышарайын — дийди.

Өйүң ичи-де, ховлының ичи-де гызан базара дөнүпди. Гоншулардан чагырлып гетирилен аяллар, Гарамырадың үзүмин сувы ялы яшажык гелни эллерини чермәп, чөрек биширйәрдилер, келлебашаяк арассалаярдылар, газан атарярдылар, эт дог-раярдылар.

Сагат үч болмага он минут галанда, Айбөлек безенип, кака-сының янына гелди.

— Түвелеме, түвелеме, ай гызым, гөз дегмесин! Даш гөр-нүшиниң өзи йүз саны гөзел гыза дегйәр! — дийип, Ярнепес диваның үстүндө дикелди.

— Чыныңмы, кака? Оңатмы?

— Оңатмың нәмә? Көми ёк. Эдил асмандакы Ай ялы бо-лупсын.

— Инди мен отурыберейинми?

— Ек, балам, инди сен ишигиң өңүндө бол. Мыхман гелен-де, гапыны өзүң ачарсын.

— Гелшиксиз болмазмыка, кака жан.

— Гелшикли болар, гызым! — дийип, Ярнепес йылгырды.

### ДУРМУШ

Оразмырат Ярнепесинкиден гич гайтды. Ййди. Ичди. Хер дүрли темадан гүррүн этдилер. Иң эсасысы-да Айбөлек онун голайында болды. Диймек, хәзир Оразмырадың кейли көк, рухы белент болмалыды. Өзи-де единжи гат гөгүн йүзүндө ганат ка-кып гезмелиди.

Эмма хақыкатда бейле болмады. Ол өйүне ядав, эзилең, өрән сус бир ягдайда доланып гелди.

Өзүниң йигрими яшыны класда, көпчүлигиң ичинде, умуы ятакханада гечирен йигит, буларың дашындакы дурмушы-да азда-кәнде билийәрди. Байрам гүнлеринде, дынч алыш гүнле-ринде, каникул вагтларында ол Мерет Гарриевичин, мугаллым-ларын, тербиечилерин өйлеринде болуп гөрүпди. Мысал үчин, Мерет Гарриевичин ажайып дурмушы барды. Онун машгаласы дөрт адамдан ыбаратды: Ики чагалары, аялы, өзи. Дөрт саны отаглары барды. Хер отага бирден, икиден халы дүшелгиди. Телевизор, приёмник, йүз гөрүлийән айна, башга-да зерур затлар өз ерли-еринде барды. Машгала гургун яшайрды. Оразмырадың барып гөрөн өйлеринин хеммеси шейледди. Бу өйлерде хич ким хич затдан зейренмейәрди. Адамын яшайшы үчин зерур болан хемме шертлер дөредилең бу коммунал жайларда шат хем

агзыбир яшаларды. Герек боланда, бирек-биреге көмеге етиш-жскдиклерине адамларын эхли болушлары шаятлык эдйәрди. Бу затлар онун пикиринде хемме адам шейле яшаяндыр, хич ким артыкмач байлыга ковалашян дэлдир, ковалашмалы хем дэлдир диен ынам дөрөтди. Онуң дурмуша болан ынамы, дурмуша болан гарайшы, дурмуш хакындакы дүшүнжеси шейледди. Дурды гөниниң өйүндө хем Оразмырат артыкмач зат гөрмөнди. Онда хем дине зерур болан затлар барды. Онуң өйүниң ичинин улы байлыкларындан бири-де — арассалыкды.

Дурмуш китабы шу гүн Оразмырадың өнүндө өзүниң ген-энайы, онун хениз гөрмедик гатларындан бирини ачды. Оразмырады ген галдырды. Ине, онун хазирки дүшөн ягдайынын себәби-де шундан ыбаратды.

Кичижик келлели, ёгын гарынлы, даяв Ярнепес Оразмырады хормат билен гаршылады. Ол хазир эдарада зордан салам алян Ярнепесе дүйбүнден меңземеяерди. Чай демленийәнчә, өзүниң мүлкүне айлады. Жайын, ховлынын бахасы йигрими муң манат дийип, ол илки билен маглумат берди. Ховлынын төрүне барып етдилер. Бу ерде, гоюн ятагында гуйругыны гөтерип билмән дуран он саны гойны гөркезип: «Бирден герек болайса, эл астында дурсун» дийип гетиртдим дийип, дүшүндирди. Демир гөзенегин ичинде гык-да-бак болуп дуран товукларын саны Оразмырадың ченине гөрә ики йүзденем гечйәрди. Ховлуда басылгы дуран ёрунча бедесинин, гуры сазагын ченини билер ялы дэлди. Соңра Ярнепес Оразмырады яшалаң жайына айлап чыкды: Бу ердәки улулы-кичили отагларын саны ондан хем гечйәрди. Оразмырадың, илки билен, үнсүни чекен зат: телевизор-сыз бир отагам ёкды. Хер отагын гапысындан төрүне ченли гыммат бахалы халылар үсти-үстүне дүшелипди. Булардан башга-да, хер отагда дүйрленип гойлан, дивара сөөлип, диклигине гойлан, йөнө орта атылан халыларын хетди-хасабы ёкды. Ширазы, гара, сур баганалар, йүн, йүпек яглыклар, дашынын йүпи-де чөзүлмедик костюмлар, багана пальтолар... санардан кәнди. Ав түпөңлери, транзисторлар, күмүшден, алтындан ясалан хер хили овнуклы-ирили затлар хер отагда чашышып ятырдылар.

Ярнепес бу өвнүп йөршүнден утандымы-нәтдими, гараз, кәйинен болды:

— Айбөлек еке чагамыз. Шонуң үчин-де она эдениң дэл диемзок. Ине, бу ол жайлардан бир зат агтарыпдыр. Соңра болса, затлары йыгнаман чыкып гидипди.

Иң соңунда Айбөлегин «универмагына» — отагына гелип чыкдылар.

— Бу-да, Айбөлегин болян жайы. Өз отагыны-да оңлы йыгнашдырмандыр. Хәй, чага боляр-да...

Көп реңкли, көп санлы, якалары нагышлы көйнеклер, бейик өкжели көвүшлер, хер реңкдәки багана пальтолар, алтын биле-зиклер, гашлы-гашсыз йүзүклер, халкалар, халкажыклар, сагат-

Бар ери: креслоларың, кровадың, диваның, полуң үстле-  
гениң, айна гапыларың, Ауз гөрүлйән айнаның өңүни тутуп ятыр-  
дылар. Олар көпди. Он-йигрими адамың-да герегинден артыкды.

— Екеже гызымызың райыны йыкмажак болярыс — дийип,  
Ярнепес ене дилленди: — Нәме герек дийсе, ёғумызы бар эди-  
п алып берйәрис. Гой, чагажыгымыз бизден нәразы болмасын...

Ине, бу-да бир дурмушды. Йөне, Оразмырат үчин нәтаныш,  
шонун үчин-де манысыз, гелшиксиз, герекмежек дурмушды. Бу  
гөрөн дурмушы онун башыны айлады. Гахарыны гетирди. Шо-  
нун үчин-де, бейле дурмушда яшаян өйден тизрәк чыкып гидеси  
гелди. Бу ерде дем алмага хова етмейәрди. Ачык хова чыкып,  
эркана дем аласы гелди. Эмма дине Айбөлегин шу ерделиги  
оны саклаярды. Ол гитмелими, отурмалымы диен ики сөзи тере-  
зисине салып өлчәп гөрди. Терезиниң отурмалы диен тарапы  
өрән агыр гелди. Мыхмана башдан-аяк Айбөлегин өзи хызмат  
этди. Чай гетирди. Ызлы-ызына нахар чекди. Оразмырада үз-  
лем-саплам жеми отуз минут дагы онун билен ики чәк гүррүн-  
лешмек хем миессер болды. Эмма вели бу агыр дурмуш йиги-  
дин гөзүниң өңүнде Айбөлегин эхмиедини чигит ялжак хем  
артдырмады. Онун өңки ягдайының үстүне хич зат гошмады.  
Оразмырадың Айбөлеги садажа чит көйнекли гөреси гелйәрди.

Ине-де ол ахырсоны чыкып гайтды. Бу өйүн дурмушы бара-  
да көп ойлананы үчин йигит, Ярнепесин хер гүррүниңи өз  
гызына, онун акыл-хушуна, эдеп-экрамына гетирип дирейәнди-  
гини онлы аңшырмады. Ярнепес болса чала серхош халында  
йүрегиндәкисиниң хеммесини орта дөкүпди. Дине: «Айбөлеги ал.  
Мен сизе оңат дурмуш гурап берейин» дийип гөни айтмак га-  
лыпды. Шундан башгасыны айдыпды.

— Бе-е-е — дийип, Оразмырат, ики элини жүбүсине салып,  
аңырыс-бәрси үч әдим отагың ичинде гезмеләп башлады. Серчә  
сүрүси ялы болуп, чар тарапдан гүвләп учуп гелен пикирлер  
келлә сығмаярды. Олар кәнди, хер дүрлүди. Бири-бирине мен-  
зешлери-де барды, бири-биринден өрән узаклары-да кәнди.  
Оразмырат ики пикири алып галды-да, галанларыны келлесин-  
ден чыкарып ковды. Биринжи пикир, Ярнепесин байлыгы  
хакындакы пикирди. Бу байлык өзүне дүшнүксиз боланы үчин,  
дүйбүнден герек дәл зат боланы үчин, ылайта-да ики йүз-манат  
айлык билен мунча зат йыгнап болмажагы үчин, шу зерарлы-  
да бу байлыгың өз әсине харам боланы үчин, Оразмырат бу  
пикири-де келледен чыкарып зыңды.

Шу вагт онун ядына бир болуп гечен иш дүшди. Соңкы  
курсда окап йөркәлер, дирекция бир языжыны окыжылар би-  
лен душумыга чагырды. Бу языжыны студентлер акыллы әсер-  
лер үчин өрән сылаярдылар. Языжы илки өз дөредижилик план-  
лары барада гүррүн берди. Соңра өзүниң соңкы язан кичижик  
хекаяларындан бирини окап берди. Диңлейжилер хезил әдин-  
дилер. Душумыгың гутармагының өң янында языжы студент-  
лере йүзленди:



— Эгер өзүңизи гызыкландырян совалларыңыз болса бериң. Мен жогап бержек болуп сынанышайын — дийди.

Тиз вагтта ише угражак болуп дуран студентлер языжынын бу йүзленмесини миннетдарлык билен гаршыладылар. Оңа көп сораг бердилер. Языжы йүрекден йылгырып, ыхлас билен жогап берйәрди. Шол сораглардан бири, языжының оңа берен жогабы Оразмырадың бейнисине өмүрлик язылыпды.

Өңде отуран студентлерден бири языжыдан:

— Хорматлы языжы, мениң бу соражак болян задым эдебията дегишли дэл. Шейле-де болса, шу сорагыма хут сизин иши абрайлы адамының жогап бермегини ислеярин. Ине, мениң сорагым: Сиз шахсыетиң бай болмага ымтылышына я-да ымтылмайшына нәхили гараярсыңыз?— дийип сорады.

Языжы бу сорага шейле жогап берди:

— Хер бир адам рухы тайдан бай болмалыдыр. Өзүңиң шу байлыгыны артдырмага бүтин өмүрүңе чалышмалыдыр. Шундан белент, шундан гүйчли, шундан манылы байлыгың болмагы мүмкин дэлдир. Яшамак үчин нәме герек? Яшалаң жай, ятмага кровать, нахар столы, иш столы. Гарның мыдама док болмалы. Гейим мыдама битин хем-де арасса болмалы. Зат йыгнажак болмак бидерекликдир. Мунуң дерегине хер бир адам өз Ватаныны байлашдырмага, онуң кувватыны беркитмәге чалышмалыдыр.

Студентлер бу жогаба узак вагтлап эл чарпышдылар. Шу сөзлери үчин Оразмырадың ылгап, сахна чыкып, языжыны гу-жакласы гелди.

Оразмырат хэзир шол студентлик гүнлерини, шол душушыгы ятлап, бир яш игделен ялы болды. Эмма онуң бу леззетли ягдайы узага чекмеди. Онуң гөз өңүйи, хыялыны, бүтин дуркуны икинжи пикир — Айбөлек барадакы пикир эеледи. «Мен оны сөйярин. Мен инди онсуз яшап билжек дэл» дийип, ол жайың ичинде айланып йөршүңе белли-бир нетижә гелди. Айдылан сөзе, гөзе гөрүнйән зада баха бермекде Оразмырат хусытды. Шу вагтлара ченли өз ёлунда душ гелен хич бир гыза, хич бир гелне шу сөзлөр билен йүзленмәнди.

— Хава, мен оны сөйярин! Сөйярин!— дийип, бу сөзи айгытлы өхенде, чөп дөвлөн ялы эдип, зарп билен гайталады.

Бирден сакланды: «Мен бир гарып йигит. Ол болса, түчжар байың гызы. Икимизин мәшимиз бишишермикә? Ол мениң дурмушыма, ягны сөйгүли языжының маңа белләп берен нормасы боюнча яшамага разы болармыка? Мени болса шол нормадан башга тарапа совмак мүмкин дэл. Мен дине шол норма боюнча яшажак. Ол муңа разы болмазмыка дийярин. Себәби мен өйлеринде отыркам, алты-еди сагадың ичинде үч дөрт дүрли көйнек, көвүш гейнип гелди. Эгер ол мениң билен гечиржек өмүрүңде-де шу хеннаманы яздырмаса, онда нәхили болар? Муңа айлык етирип болармыка? Ёк, муңа айлыгам етмез, гүнлүгем. Пулы өзүң чыкарып отуранам болсаң, етирип болмаз.

«Сен нәмә эсасланып земсирейәрсин? Сен онуң билен онлы гүррүңем эдип билмедиң ахыры. Сен оны танаңок. Саңа аял болмага разымы-дәлми, ондан сениң хабарың ёк. Онсоң сен нәмә үчин бейдйәрсин?» дийип, ол өз-өзүнә сораг берди.

Оразмырат бу сорагына жогап агтармады. Гайтам:

— Мен оны сөййәрин! Мен оңа өйленмели!— дийип, чөп дөвләң ялы эдип, меселәни, чөзди-де, отургыжа гечип отурды.

Айбөлегә өйленмесе, өз дурмушында көп етмезчиликлерин, нәсазлыкларың болжакдыгына ол хәзирден ынанды. «Хәммеси-ниң бир алажы болар» дийип, бу пикири-де ол келледен чыкарып зыңмакчы болды. Эмма болмады. Бу пикир багра япышан далак ялы болуп, онуң бейнисиниң докумаларының үстүнә елмешди. Эгер онуң какасы: «Жай кән. Аялым икимизе хич зат герек дәл. Биз екеже отагда хем оншуп билерис. Тойы-да шу ерде тутун-да, шу мүлкүң эеси болуп яшаберин» дийсе? Ол муны чалажа сыздырды ахыры. Гепиң салгына гөрә, онуң планы шейле. Ол шейле хем этмекчи. Бу нәхили болар? Нәхили болжагы белли зат. Онсоң мен онуң хызматкәри болмалы боларын. Бу өрән кичилик болар. Бейтсем, ол мени дура-бара өз батрагына өврер. Адатда бейле зат эдилйән дәлди. Анружы ичинде жаны бар адам, яш адам, гужурлы адам бейтмез. Онсоң нам онуң затлары өзүниңки дәл. Харам затлар. Айбөлегин хер сагатда чалшырян гейимлери-де, билезикдир алтын йүзүклери-де харам. Ол затлар дер дөкүлип газанылан затлар дәл. Вессалам. Мен ол өе бармарын. Мениң везипәм ол өйден, ол харам өйден пәк Айбөлегә алып чыкмакдыр. Мен онуң билен душусайын. Гүрлешейин. Ол бу меселеде хайсы гулакдан гөчйәр. Шоны билейин. Белки, онуң пикири дүйбүнден башгадыр. Белки, ол хем дурмуша мениң гөзүм билен гараяндыр. Белки, ол ак йүрекли, сап ээхметкеш адамың дурмушыны ислейәндир. Шол дурмушың арзувыны эдйәндир. Эгер мениң айданларым, эден хыялларым иш йүзүнә гечмесе, мырадым хасыл болмаса, мен бу ери терк этмели боларын — дийип, Оразмырат гөйә бу ишлериң хеммеси бир демде чөзәйжек ялы болуп, зарп билен отуран еринден турды.

Эмма вели онуң хәзирки ягдайы өрән агырды. Чыкалга тапмасы дийсең кын ягдайды. Айбөлегә илки гөрәнде, ондан сонкы сагатларда, гүнлерде, хепделерде ол гөк йүзүнде хайбат биләң ганат какян гүйчли бүргүде меңзән болса, ол хәзир хем бүргүтди, эмма инди гарран, авдан галан, гаяларың арасындакы көвеклериң биринде иркилип отуран бүргүде чалым эдйәрди. Айбөлегин башдан гечирйән дурмушы, ол хакдакы түкениксиз, ызы үзүлмейән соңы нәмәлим пикирлер оны шу ягдая гетирипди.

Нахардан, азажык ичгиден яңа бедениниң аграланлыгына, өрән ядавдыгына гарамаздан, уклап билмежегине гөз етирип, шляпасыны чүмрә гейди, плащыны елбегей алды-да, көчә чыкты. Район меркезиниң көчелери дым-дырслыкды. Төверек-даш-

да екеже адам хем гөрүнмейәрди. Дине бир четдәки электрик станциясының моторының сеси эшидилйәрди. Узаклардан машина сеслери гелйәрди. Хова салкынды. Жаңа якымлыды. Ай өзүниң узак, эндибли ёлуны орталапды. Шейле-де болса әлемин йүзүне нуруны гошавучлап дөкйәрди. Улы көче гинди. Айың итгысына асфальт чалажа гаралып, овадан гөрүнйәрди. Ол хәзир дуры сувлы деряны ятладярды. Оразмырат бир сагада голай гезенден соң, өйүне гайтды.

## ХЕПДӘНИҢ БИРИНЖИ ГҮНИ

Хепдәниң биринжи гүни Оразмырат үчин иң гызгаланлы иш гүни болды. Магазин ачылан бадына, тайяр гейимлер бөлүминиң өни адамдан хырын-дыкын долды. Йигитлер, гызлар, гарры адамлар агыз бирикдирен ялы, бирден дөкүлдилер. Шу гүн арзан бахалы, иште геер ял костюмлар, аял гейимлери чыкжакмыш дийип дүйн район меркезиниң яшайжылары эшидипдилер. Гыммат бахалы костюмлар, плашлар, йүң көйнеклер барада-да эшидилипди. Оразмырат геленлери гүлер йүз билен гаршылады. Хер кимин дердине яражак затлары тапып берди. Өлчетди. Бир нәче гезек өлчетмелилери-де болды. Сөвда өрән гызгаланлы гитди. Адамлар сатыжыдан хошалды, сатыжы-да адамлардан. Ол сәхел вагтың ичинде аял, эркек дашкы гейимлериниң алтмышдан говрагыны сатды.

Сагат он бирлерде, район меркезинде сыланян адам болан пенсионер Эсенмырат Хошвагтов гелди. Эндиги боюнча Оразмырат биринжи гезек гөрйән адамы болан Хошвагтовың даш сыпатыны сынлады. «Бу яшулы костюм сораса, нәчинжиси герек боларка? Өз-ә гелшиксиз бичилен адам экен. Гарны улы, ягырнысы чалажа хөкгерип дур. Бейле адамлара жүплешип дурар ялы гейим сайламак гаты кын боляр. Белки, бу костюм сорамаз» дийип, Оразмырат ичини гепледип дурка, Хошвагтов:

— Иним, мени худай, ишлей-ишлей ядан вагты ясан болмага чемели. Шейле-де болса өзүң бир гайрат эдип, маңа говрак костюм тапып бермесең болжак дәл — дийип, йылгырып айтды.

— Ханы, бу ере гириң — дийип, Оразмырат өңүндәки тагтаны айрып, яшулыны ичерик гойберди. Хошвагтов билен ярым сагатлап мешгулланды. Эмма хич зат тапмадылар. Ягны, костюм сайлап билмедилер.

Алыжының мөхүмини битирип билмедигине Оразмырат гынанды:

— Яшулы, сиз эртир, шу вагтлар гелиң. Оңа ченли мен складлары барлап гөрейин. Белки, сизи канагатландырар ялы оңлы бир зат тапарын.

— Саг бол, иним, гайрат эт. Мен хөкман эртир гелерин. Бирвагтлар-а, басмачылардан олжа алан гейимлеримиз-де геер

өтөйдердик. Йыл гечдигиче өз гөвнүңе ярамак хем кышлашар өйдйэрин.

Гүнортан нахарына чыкылмазының өң янында Айбөлек гелди. Оны гөрөн бадына, эртирден бэри гызгалаңлы иш билен мешгул болуп, Айбөлек барада өрэн аз ойлананына, өңкүлерине гаранда, онуң ёлуна өрэн аз гарашанына Оразмырат ген галды. Өз янындан утанды. «Бу нэме үчин бейле болдука? Мен нэме үчин бейле этдимкэм?» дийип, йүрегинде пейда болан бу сораг-лара жогап хем агтарман, эййэм йылгырып янына гелен Айбөлек билен ичгин, мәхирли саламлашды. Инди оларын икисинин-де йүзлери ачылышыпды, олар инди көнеден гелйән танша мензейәрдилер.

Оразмырат Айбөлек өзүне гарап гелйөркэ, сонра саламлашып, саглык-аманлык сорашып дуран вагты гызы сиңе сынлады. Гыз агымтыл меле көйнек гейнипди. Касынкасы-да, гашсыз алтын йүзүклери-де көйнек билен кыбапдашды. Бу реңкин Айбөлегиң ак йүзүне гелишйэндигинденми, гараз, Айбөлек онун гөзүне өңкүлерине гаранда бирнэчэ эссе овадан гөрүнди. Шунун билен бирликде-де өңкүлерине гаранда хас салыхатлы гөрүнди. Йөне йигиди бир зат хайран галдырды. Бу гүн Айбөлегиң янында бойдашы ёкды. Ол еке гелипди.

Саглык-аманлык сорашыландан сон, Айбөлек илки дилленди:

— Бир ерден гыссаглы гелйәрдим. Сизин билен саламлашайын дийип совулдым.

— Мен өрэн миннетдар, саг болун, Айбөлек.

Айбөлек бир зат ядына дүшен ялы болды:

— Дүйн сизи ядадайдык өйдйән?

— Шейле ядавлыгы худай маңа хич вагт көп гөрмесин.

Огланың бу сөзи гыза ярады. Бу сөз бу ере гөвнүңе дүвүн гелен максадына лайык гелен болса герек, онуң йүзүңде шатлык аламаты пейда болды:

— Саг болун. Говы сөз адама ганат беклейәр.

Гүнортан нахарының өңүсырасы боланы үчин, магазинде адам ёкды. Бейлеки бөлүмлериң ишгәрлери-де затларыны тертиплешдирмек билен мешгулдылар. Азажык-да болса гүррүн эдишмөге вагт барды, мүмкинчилигем барды.

— Сиз маңа сөзсүзем ганат беклейәрсиниз.

— Бу сөзүңиз үчинем саг болун.

— Мең асла бейледир өйтмейәрдим. Өзүңизем кимиң гызыдыгыңызы чалажа дуйдураймадыңыз.

— Шейле болуп чыканына өкүнйәңизми?

— Сизин билен баглы болан хич зада өкүнмежегим хакдыр. Айбөлек, сиз мени эли баглы гулуңыза өвүрдиниз.

— Догры болайса...— дийип, Айбөлек ене есир эдижи бир суратда йылгырды.

— Мен өз выжданымың өңүңде дине догры сөзлейэрин.

— Өвгэ лайык гылык.

— Ёк, ол хеммәниң адаты ғылыгы болмалы. Тебигы хәсиети болмалы.

Гыз геплемеди. Гейим хатарларының сынлап уграды.

Йигидиң келлесинде ики пикир чакнышды: «Айдайынмы? Айтмайынмы?» Ахырсоңы ол йүрегине даш баглады:

— Айбөлек...

Гыз шол бада овадан башыны йигиде тарап өвүрди:

— Айдыбериң, мен диңлейэрин.

— Айтмасам болжак дәл. Бу гүн агшам мен бош дәл. Эртир агшам икимиз бир ерде душшалы. Мениң сизе дийжек сөзлерим бар. Йөне мениң бу хайышымы гөвнүңизе гетирмән. Мениң шу хайышымы ерине етирмегинизи өрән сораарын. Бир сагат, ярым сагат вагтыңызы менден аямаң. Бу икичәк душушык мениң үчин өрән зерур.

Бу душушык Айбөлеге-де зерурды. Ол бу ере екеликте шу теклибе гарашып гелипди. Йигидиң бу барадакы теклиби оны говшатды. Оразмырат шейле бир зарын, шейле бир арзув, шуңуң билен бирликде-де шейле бир умыт билен бу теклиби этди вели, буларын арасындакы якынлык болмаса-да, гызың йүреги эрежекди. Шейле-де болса ол ене-де өңки артисткалыгына өврүлди:

— Мен эжем билен какамдан горкярын. Онсоңам мунуң өзи бирхили гелшиксиз болаймаса?..

Бу теклиби этмек, илкинжи бөведи йыкмак йигиде аңсат дүшмәнди. Ол бу теклиби этди. Бөвет йыкылды. Хич хили апы-тупан турмады. Диймек, икинжи бөведи йыкмага ёл ачылды. Бу улы өнишди. Шонуң үчин-де Оразмырат хас батырланды:

— Хачана ченли эжем, какам дийип йөрмели? Онсоңам йигит билен гызың душушыгы адаты зат. Олар ислән вагтлары душушыбам, гүрлешибем билерлер. Бу ерде горкар ялы зат ёк. Мен-ә бу ерде нәмәниң гелшиксиздигине дүшүнмейэрин. Гелшиксиз зады мен сизе хич вагт теклип этмерин. Эгер шейле этсем, онда мениң сизе хормат гоймадыгым боларды.

Айбөлек сәг элиниң ловурдап дуран алтын йүзүкли сүем бармагыны ашақы додагына етирип, белент өкжели сарымтыл көвшүниң ужуна середип, бирсалым дурандан сон:

— Боляр, мен пикир эдейин... йөне, өз-ә кындыр...— дийди.

Йигит жошгун билен гепледи:

— Диңе кынчылыгы батыргай басып гечйәнлер хақыкы адамдыр, Айбөлек...

Йигидиң тутанъярли сөзлери Айбөлеги бегендирди. «Бу мениң якамдан элини аңсат чекжек дәл ялы. Худая шүкүр» дийип пикирлененде, онуң рухы гөтерилди.

Хемме зат онуң өңүнден беллейши ялы довам эдйәрди.

— Эжем билен қакама нирә гитжек дийсемкәм?

Оразмырат бузун чөзүлендигине долы гөз етиренсон:

— Бибигүл билен кино!— дийип, йүрекден йылгырды.

— Боляр-да... Гөрейин...

...Оразмырадың бу гүнүнің шундан соңкы сағатлары тә агшам, рестораның бухгалтериясына барып, ише башлаянча еңиллик, фрухубелентлик билен гечди. Гүнүң икинжи ярымында иш хем еңил гитди. Хошвагтова костюм хем тапылды. Алыжылардан ене он-йигрими саны заказ хем алынды. Оразмырат оларын хем угруна чыкды.

Агшам ресторана ишлемәге геленде, Оразмырадың кейпи көкди, сүнни еңилди. Иш столуның башына гечди. Баш бухгалтериң өз адына язып гиден хатыны окап, онуң табышырыкларыны бержай этмәге гиришди. Эдилмели ишин кәндигини гөрөнден соң, «Яшулы, бу гүн-хә газабына тутупдыр-ов!» дийип, ичини гүлдүрди. Дурды гөни агшамларына бухгалтерия гиримейәрди. Рестораның улы залының бир бурчунда отурып, бир-нәче чилими ызлы-ызына чекйәрди-де, тертип-дүзгүнің говудыгына гөзүни етиренден соң, өйүне гайдялды. Эмма велин ашпез Аташ Оразмырат ише гелен бадына, онуң янына гелерди. Ондан-мундан гүррүң тапып отуларды. Иш аз вагтлары онуң гелмеги эрбет хем болмаярды. Эмма иш кән боланда вели, ол ишлемәге пәсгел берйәрди. Икинжи тарапдан, Оразмырат ол геленде, өзүни гаты оңайсыз дуйярды. Себәби Аташ хер геленде бир зат айтмак ислейән ялы, оны-да айтмага йүрек эдип билмейән ялы болуп гөрүйәрди. Көсе, бойны узын, гызыл йүзүни мама дишән, орта бойлы, хортан, гиң маңлайлы Аташ дашындан середенинде хемме затдан нәрза адама чалым эдйәрди. Гараз, хер зат-да болса, Оразмырат бу гүн онуң гелмегини ислемайәрди. Нәме, хемме зат айданың ялы болуп дурмы, ине, бирсалымдан:

— Гургунмың, ягшы йигит — дийип, ак ектайлы, ак соп-башлы Аташ ичери гирди:— Узаклы гүн аяк үстүнде дурмак халыс ядадяр. Сениң яныңа биразажык лакгылдашмага геләйдим.— Ол шейле дийип, агыр әдимлер билен дивана барды-да, онуң үстүнде аркан ятды.

Онуң болуп ятышыны гөрөн Оразмырат гүлди:

— Аташ, тур!

— Нәме үчин?

— Мен сениң бейдип ятышыңы халамок.

— Ха! ха!— дийип, Аташ тирсегине галды:— Нәме үчин халамаяндыгыңы билйәрин. Йөне айт.

— Гахарың гелмезми?

— Ёк.

— Сен бу ятышыңа хәзир жыназасы окалжак мейде мензәйәрсин.

Икиси-де гүлүшдилер.

«Бирсалым дынжыны алып, чыкып гидер-дә» дийип, Оразмырат чотуны шақырдадып уграды.

Догрудан-да, Аташ бирсалым сесини чыкарман ятды. Ол шу гүн Оразмырадың янына улы бир иш билен гелипди. Шейле-де болса бирден өз пикирини айдаймакдан чекинди. Сонра ене:

Әгер айдылмалы болса, шу гүнден говы гүн болмазмыка дий-  
ирин. Өзүнің кейпи-де көк. Дегишйәрем. Хәй, өз-ә берк адам  
болара чемели. Мундан Дурды гөниниң ысы гелип. дуран ялы.  
Их, бу яш. Ише яңы гечди. Хениз хич зат биленок. Муны юваш-  
юнашдан өвредип болса, биз хор болмарыс. Бу-да адамдыр.  
Алжагына гөзи ётсе, бәй, счётлары дүзедер-ә Бу энтек хамыр-  
дыр. Мундан бөрек-де этсе болар, унашам» диен пикирлер Ата-  
шың келлесинден ики баша ат чапярды. «Дурды гөнә меңзесе-  
дс, муны ёла салмак оны ёла саландан аңсатдыр» дийип, өңки  
пикирлериниң үстүне гошды.

Эдил шу вагтлар Оразмырадың:

— Аташ, ишлер ничик? Хей, менлик ишин бармы?— дийип  
берен сорагы, Аташа гүйч хем ынам берди. Онуң гөкдәки  
дилеги ерде говушды. Диваның үстүнде дикелип отурды.

— Сенлик ишим бар, ягшы йигит.

— Онда, айдып отур.

Аташ, Оразмырадың йүзүне сынлайжылык билен бирнөче  
вагт середип отурандан соң шейле дийди:

— Газанч эдели.

— Нәдип?

— Айдарын.

— Айдып отур.

Аташ ыкжамланды. Өзүни дүрседи:

— Өзүң-ә говы йигиде меңзейәрсин. Сениң яшындакы йигит-  
лер бай яшамалы. Гызлара оңат гөрүнмек үчин ягшы гейин-  
мели. Олар билен таншанындан соң, олары ресторана элтмели.  
Ожук-бужук совгат алып бермели. Бу затларың хеммеси пул  
талап эдйәр. Ол пул диен гурбаны гитдигим болса, ёлуң үстүн-  
де тозап ятан топрак дәл, гошавуядан алып гидиберер ялы...  
Оны көп хиле билен тапмалы...

«Муны, өз угруна ковайын. Ахыры ярылжакды, гой, ярыл-  
сын» дийип, Оразмырат чотуны аңыррак сүйшүрди. «Шейдип,  
менем оңайсыз ягдайдан дынайын. Бу-да йүрегиндәкини айдып,  
ичини бошатсын...»

— Ханы, айтжак болсаң, айтсана, Аташ.

— Сең хасап ишини дүзетсең болар. Бир порцы котлетден  
икисини ясамак мениң билен.

— Хасап ишини нәхили дүзетмели?

— Ол сениң ялы бугалтириң иши.

— Онда, кассири-де бу ише гошмалы болар?

— Онсуз болжак дәлми?

— Ясама чек этмесек болмаз ахыры.

— Сен оңа ясама чек бер. Өзүни гошма.

— Онда, ханы, мен бир пикир эдип гөрейин.

— Ол хақда пикир нәме герек?

— Пикир этмесең, болмаз ахыры.

— Мен-ә шу чоты ишледип билйән болсам...

— Онда-да пикир этмели болардың.

— Боляр, пикир эт. Йөне Дурды гөни билмез ялы ёлун тап. Ондан худай сакласын. Биләйсе, икимизинем деримизе саман дыкар. Бизин саман дыкылан деримизи хем зая болмасын, музейинде гой дийип, мекдебин мүдирине табшырар. Бу директор болуп гечели бәри, доғрусыны айтсам, элимиз агзымыза етенок. Өңкимиз говуды.

— Онуң нәмеси говуды?

— Гөрмедиксирән болайярды. Пайыны берсең кайылды.

— Дурды ага нәме, пайына кайыл дәлми?

Аташ гахарлы гүлди:

— Чекип берип, чекип аляр. Өзем иймейәр, иле-де ийдир, мейәр. Бейле-де бир езит болар экен... Көпчүлигин задыдыр-да, бәшден он этсеңем болар. Он бәш этсеңем болман дурмаз. Биз дөвлетин жүбүсине эл саламзок. Илин, ресторандан чыкман йөрөнлериң жүбүсине япышырыс. Олар йүз грам арак ичейлеринден сон, котлет ийярлерми, я-да ичине дырнак ялжат эт салнан говрудан чөрек ийярлерми, ончасыны аңшырып дура-ноклар ахыры.

Аташын хер сөзи Оразмырадың яңагына шапбат болуп дег-йәрди. Бу сөзлер нәче агыр-да болса, булары динлемек нәче кын-да болса, ол дишини ғысып чыдады.

Гүррүндешиниң дүшөн бу ягдайындан хабарсыз Аташ, инди сөзләнде элдериниң херекетлендирип башлады:

— Хава, ягшы йигит, шейле. Ишлер шейле, кын дәл.

Оразмырат йүзүниң ғызараныны билдирмежек болуп, айна тарап бакды, зордан гепледі:

— Билнәйсе нәтжек?

— Билинмез. Сен хасап ишини дүзетсең болар. Бейлеси ансат. Хер гүн херимиз он бәш манат дагы газанып билерис. Бу пулы ким берйәр, саңа? Ханы, бириниң бәш көпүгини алжақ болуп гөр, нәхили гопгун турзар.

Оразмырадың канагат кәсеси долды. Уллакан, овадан гөзле-ринден учгун сычрап башлан ялы болды. Дишиниң шақырма-гындан горкуп, агзыны берк юмды. Гөйә Аташын теклиби бара-да пикир эдйән ялы, ики элини маңлайына дирәп ашак бакды. Шейдип хем толгунмасыны басды. «Хей, шейле-де бир нежис-лик болармы. Хей, шейле-де бир акмаклық болармы. Шейле ажайып, сагат, дагың гаясы ялы берк бир жемгыетде булар ялы гемрижилер ниреден дөрәйәркә? Биз хачан бейле нежисле-рин соңуна чыкаркак?...»

Онуң отуран еринден бат билен туруп, уллакан чоты Аташын депесинден рехимсизлик билен индереси гелди. Әгирт гүйч сарп эдип, дишини ғысып, бу пәлинден эл чекди. Титиремесини бас-ды. Бир овурт совук сув ичип, өзүни дүрседи-де:

— Хм-м...— дийди.

Сонра Аташын йүзүне серетмән:

— Чагаң бармы?— дийип сорады.

— Ики оглум бар, ягшы йигит — дийди-де, Аташ, гөйә полун



үстүндө йылан гөрөн ялы болуп, тисгинип гитди. Оразмырат бу сорагы берендеки эхени оңа өрөн совук эшидилди:

— Оны нэме үчин сорадың?

Оразмырат дикелди:

— Шейле газанылан чөреги чагаларыңа нэхили ийдиржек? (Огурлык чөрек ийип етишен чагадан нэхили адам чыкар? Угра! Гайдып шу ерде гаран гөрүмсесин!

Аташ бир бада еринден туруп билмеди...

## ХЕПДЭНИҢ ИКИНЖИ ГҮНИ

Айбөлек өз отагында — «универмагында» «ишлей-ишлей» ядап, азажык дынч алмак максады билен, кресло гечип отурды. Хепдэниң икинжи гүни агшам болжак душшыга гүндиз сагат он икиден тайярлык гөрүп уграды. Кресло гечип отуран бадына ене өңки сораг пейда болды: «Мен оны сөййэринми?» Хэзирки пурсат хемме задың башлангыжыды. Шонуң үчин-де бу сорага «хава» я-да «ёк» дийип чүрт-кесик жогап берэймек кынды. Гыз ене-де гөвүн терезисини элине алды. Қакасының оңа «Шейле бир йигит гелди, эртир гөрүп гайт» диели бэри бир топар вагт гечди. Шундан соң гыз магазине барды, йигиди гөрүп гайтды. Эмма шундан соң ол «гөрүп гайтмагың» ызыны кесмеді. Гүнде барды. Бармадык вагтлары бойдашыны иберип, мениң ёлума гаращярмы я-да гарашанокмы, шоны огрыңча гөрүп гайт» дийип, ол ерден хабар гетиртди. Өзи-де хер гезек, хер дүрли безенип бармагы ислейәрди. Шейле хем эдйәрди. Өзүниң чынар ялы боюны, эртекидеки ялы сыратыны хас говы эдип гөркезмек максады билен, семиз, гелшиксиз бойдашыны мыдама янына алып барялды. Айбөлек соңа-бака магазине бармадык гүнүни, Оразмырады хич болмаса дашындан бир гезек гөрмедик гүнүни гүн хем хасап этмеді. Булардан хем башга жанының сагдыгына гарамаздан, бирже сагат дүйш гөрмөн, рахат ятып билмезлиги чыкарды. Иркилдиги дүйшүнде Оразмырат пейда болярды. Оразмырат мыхманчылыкда болуп гидели бэри гечен сагатлар-ха хас хем кын гечйәрди. «Бу шонуң чай ичен кәсеси, бу шонуң чорба иен чемчеси, бу шонуң тутан чаршагы, бу шонуң пейдаланан пычагы» дийип, Айбөлек бу затлары хер гүн эллейәрди, сыпалашдырярды. Оразмырадың ичен кәсесинден чай ичйәрди, кашыгыннан чорба. Хич ким оңа булары шейле эт дийип айтма-ярды. Айдып хем билжек дәлди. Себәби бу затларың йигидин пейдаланан затларыдыгыны Айбөлекден башга хич ким билмейәрди. Бу затларың хеммесине беллик эден онуң өзүди.

Шейлеликте гөвүн терезисиниң «Хава, сөййэрин» диен тарапы барха агралярды, барха ере голайлащярды.

Бу бир.

Икинжиден болса әре чыкмалыды. Бу тебигы зеруриетчиликди. Яш етипди, диңе етмегем дәл, гечип барялды. Бу шерт көп зат билен, машғаланың абрайы билен-де, өмрүниң манысы

билен-де дүйпли суратда багланышыклды. Шейле боландан соң бу меселе айдынды. Диймек, иш шейле болса Оразмырада ыкмалыды. Оразмырат хич кимден кем йигит дэлди. Бойы-сыраты-да, гөрмегейлиги-де, акылы-хушы-да бир адамынкыдан кем дэлди. Эмма йигит гарыпды. Мекдеби яны гутарып гелен, «Ө» дийсе өйкени гөрнүп дуран йигитди. «Ек, бу хич — дийип, Айбөлек элини силтеледи. — Бу хич. Какамың жаны саг болса, менимем, Оразмырадынам, чагаларымызынам зада зар болжак гуманымыз ёк. Биз какамың саглыгында дурмушын эшретини гөрмели. Онуң аладасыны этмели дэл. Какам бизден хич задыны, герек болса жаныны-да аямаз. Мен өз какамы өрөң говы таяярын ахыры. Шейле боландан соң гарашып йөрмек нәмә, герек? Бир гүнүм, хош гүнүм дийипдирлер. Геченлерем шуны билмән айдан дэлдирлер.

«Ол мени сөйярмикә?» диен совал келлесине геленде, Айбөлек ынам билен, текепбирлик билен йылгырды. «Бу ики учлы дэл. Мен онуң өзүме болан сөйгүсини онуң хер бир дем алшындан, хер бир гарайшындан билйәрин. Бу хакда келле чиширип отурмак герек дэл. Биз разы. Максадымыза етели. Гой, какамам максадына етсин. Бир нәче агтыгы болсун. Соңкы вагтларда ол отурса-турса агтык, агтык дийип гулак этими-де йиди. Гирдежи какамдан, хызмат эжемден, дурмушын леззетини алмак, гүлүни тирмек, агтык ясамак хем бизден!» дийип, Айбөлек, кетенисини пасырдадып, үркен сүлгүн ялы болуп, креслодан турды. Йүз гөрүлйән айна тарап бир әдим этди, икинжисини әдип билмеди, «Мен багты гара шол гиже нәме үчин эжизлик этдимкәм? Нәме үчин чықып гайтмадыккам? Бир гиже ол ерде болуп, өз абрайыма түкениксиз шикес етирдим. Маңлайыма тагма басдым» дийип, креслоның тирсек гоярына япышып дуршуна, додагыны дишләп, башыны ашак салды. Йөне бу гамгынылык узага чекмеди. «Хеммесиниң бир алажы болар» дийип, гөврүминиң гиң тутды. Душушыгың өң янындакы шатлык диңе бу дэл, шу вагт душ гелсе, башга хили бөветлери-де йыкып гечжекди.

Дашкы отагларда Тәжигүлүң херекети гүйчленди. Айбөлек сагада серетмән, какасының ишден гелер вагтының голайлашандыгыны билди. «Ол бичәрәниңем бар аладасы мен» дийип, Айбөлек түйс йүрегинден сыздырып, өз өңүнде боюн алды.

...Догрудан-да, ылайта-да шу гүн, иш гутармага ики сагат галалы бәри, Ярнепесин бар аладасы Айбөлек барада болды. Онуң иш гүнүниң биринжи ярымы гызгалаңлы гечди. Ашгабат билен, область меркези билен ики-үч гезек телефонда геплешмели болды. Соңра районың зәхметкешлериниң ислейән затлары барадакы заявкалары жемләп, областа хем меркезе хат язылды. Халк контроллыгы комитети тарапындан яңы-якында складларын ягдайлары барланыпды. Шу барлагың акты гелди. Оны окамак, складчылар билен ишләп чыкмак, гөркезилен кемчи-

ликлери дүзетмек үчүн айгытлы чэрелер беллемек иш гүнүниң көп сагатларыны алды. Гүндиз сагат дөрттөн башлап, Ярнепес ишлерини гутарандыгы үчүн хич кими кабул этмеді. Кабинетини ичинден гуллап, ишиктен төре ченли непис халылар билен безелен гиң жайың ичинде, элини жүбүсине сокуп, гезмеләп башлады. «Оразмырат бизде гечирен бәш алты сагатының хеммесини башга пикир, башга алада билен гечирәйди ойдың. Мен онуң болшуна асла дүшүнип билмедим. Шейле гарып йигиде мениң өйүмң байлыгы гүйчли тәсир этмелиди. Ол бу затлары гөрөндөн соң, мана, гөйә, пыгамбере середен ялы серетмелиди. Агзыны ачып, гең галмалыды. Бейтмеді. Мениң байлыгымы үнс билен сынламады. Гөрмезлиге салды. Бу нәмеденкә? Гөрипчиликмикә? Мүмкин, гөрипчиликдир. Эмма шол гүн мен, онуң Айбөлеги сөйяңдигине-хә гөз етирдим. Айбөлегиң гапыны ачан вагтында оңа эден тәсири гаты гүйчли болды. Онсоңам мен гөз астыңдан онуң хәр бир гарайшыны, Айбөлеге диййән хер бир сөзүни дикләп хем сынлап отурдым. Бу болушлар йөнекей дәлди. Булар дүйплүди. Ине, мениң элимдәки бар тутарык шу. Мен ол гүн өз байлыгым билен оңа чигит ялы тәсир эдип билмедим. Эмма Айбөлек оны есир эдипдир. Ине, инди биз шу хақыката хызмат этмели...»

Пикирлер сува ийән сүри ялы бейни кәсесине хужүм эдйәрдилер. «Нәме-де болса бу иш тизләмели. Улы той тутуп, ил ичинде абрай газанмалы. Агтыкларың келлесинден сыпалап, чай ичмели. Булардан хем башга, мениң өйүме савчы ибермән, мени әсгермезлиге саян душманларымың гөзлеринде от якмалы. Гой, олар гөрипликден яңа чигинлерини дишлесинлер. Бу затлар — ишң бир тарапы. Ишң икинжи тарапы мундан-да әхмиетли. Оразмырат өз яныма гечер. Ол акмакчылык эдип гиден Атанепесин ерини тутуп, өз оглум болар. Биз бири-биримизң ынамымыза гирейимизден соң, онуң бөлүминден хем бизин өйүмизе тарап пул акып башлар. Мен пикир эдип отурсам, Мекгәниң алтын халкасына элими етирип барярын. Ол халка элим етенден соң ишлер дүйбүнден башгача болар. Хемме задың аңырсына гөзүм етип дур. Ол ажайып гүнлер тизрәк етип гелседи...»

Ызлы-ызына телефон сеси яңланды. Эмма Ярнепес олар пикир бермеді. Ерине гечип отурды-да, элине ёгын галамыны алып, ойнап башлады. Бирден: «Бе-е, мениң, гызыма әр гөзләп, бу болуп йөршүм нәхили? Бу ере-гөге сыгян затмы?» диенде эндамы жүмшүлдәп гитди. Йүзи гызды. Гулагының ужы чым-гызыл болды. Элиндәки галамыны гиң иш столуның үстүнә оклап гойберди. Еринден туруп, өңе гезмеләп башлады. Өзүни аклады: «Мен нәме эдйәмишим? Хич задам әдемок. Бу хакда мен хич киме хич зат әдемок. Дине гызыма Оразмырады салгы бердим. Бу атаның боржы ахыры. Муны менден, Айбөлекден, әжесинден башга билиән адам ёк. Мунуң нәмеси айыпмыш? Я, валла, гарралып башландымыка? Шейледир. Бу булашык пи-

кирлер догрудан-да шол гаррылыгың аламатыдыр. Башга зады болмагы мумкин дәл...

Ол шу тикирлер билен сагат алтыда өйүне уграды. Өйүгелип, Тәжигүлүң көмеги билен әхли процедураларыны ертиретиренден сон, Айбөлеге йүзленди:

— Ханы, мениң эзиз гызжагазым, ишлер ничик? Гүррүң берип отур.

Айбөлек кейик ялы бөкүп, какасының янына гелип отурды.

— Гаты говы, кака жан, ишлер говы.

— Говы болса боляр. Ханы онда чай ичели, чөрек иели.

— Боляр, кака жан.

Чай ичип башладылар. Бир тарапдан нахар хем гелип башлады.

— Бу гүн магазине бардыммы, оглум?

— Бардым, кака жан.

Айбөлек дүвүнди. Дийжек задыны айтмага утанян ялы ювдунды.

Муны дуян Ярнепес:

— Айбөлек, оглум, айдыбер — дийди.

— Ол мени душущыга чагырды.

Ярнепес дашындан бу хабара үнсүз гаран ялы болса-да, ичинден өрән бегенди. «Ә-хә, буз эрәп башлапдыр-ов. Говы зат. Хернә соңы хайыр болсун. Пейдалысы болсун...»

— Сен нәме дийдин?

Айбөлек утанып, ере бакды:

— Менми, мен... Сен гаршы болмарсың өйдүп, боляр дийәйдим.

Бу жогабам Ярнепесе ярады:

— Хачан душущмалы этдиниз?

— Шу гүн, еди отузда, кака жан.

Ярнепес ягшы бир салым, кәсесиндәки чайыны сынлаян ялы ашак бакып отурды. «Бу гүн теклип эдип, эртир адам иберәйсен не говы боларды. Кынам болса, мен гызыма айдылмалы затлары айдайын...»

— Оглум, еди отузда болса, өрән оңат гейнип бар. Инди агшамларына аяз боляр. Юка пальтоны-да гей. Булар хич. Эсасы зат өзүңи салыхатлы хем-де акыллы алып бар. Гыз огланың дашы нәче агыр болса шонча-да говы боляндыр. Айтжак хер бир сөзүңи ичинден мүн гезек гайталап, ондан сон айт. Өзүңерк этмеги башар. Бизиң йүзүмизи ере салайма. Эгер шу затлары айдылышы ялы этмесен, диңе өз гелжегиңе зыян етирерсин, оглум. Мен сениң қакаң. Шонуң үчин-де бу мәслахатларын бермәге борчлы.

Ере бакып, зордан демини алып отуран Тәжигүлүң дамагың долды. Машгала дурмушында йүзе чыкан шейле улы ишде-де онуң ады тутулмаярды. Оңа сала-да салынмаярды, маслахатам. Оңа сен бармың, ёкмуң диййәнем ёкды. Бу оңа хер затдан агыр дегди. Йүрекдәки дертлери гөзүңден дамжа-дамжа яш болуп

дүкүлүп башлады. Буларын үстесине-де гызынын нәмәлим гел-жети энэнин гөзүнүн өңүнө геленде йүреги пара-пара болды. «Бирден онун айылганч сыры ачылса... Худай сакласын... Онсон мунун гүни нәхиди болар? Белки муңа-да менинки ялы ыкбал ирашандыр. Белки бир нәче вагт геченден сон, бу-да менин иши иш малына өврүлөр... Худай-ей...» Ол бу ерде мундан артык отурмага чыдап билмеді-де, бир бахана билен даш чыккы. Узакдакы отагларын бирине барып, мөнүрүп аглады-да, ичини көтөрдү.

Тәжигүл доланып геленде, Айбөлек геллейәрди:

— Кака жан, менден аркайын бол, йүзүңи ере салман...

— Берекелла, оглум, сенден тамам-да шейледир...

Бу сөзлөр инди Тәжигүлүн гахарыны гетирди. Бири ялан көзлейәрди, бейлекиси оңа ынанярды. Эмма нәтжек, бу иште Тәжигүлүн өзүнүн-де гүнәси барды. Себәби Ярнепес Самаркандан окувдан гелен сон ол болан иш барада оңа айдып билмеді. Илки-хә, бу гүн-бу гүн, эрте-эрте дийип гезді, соңам айтмагы оңармады. Онсоңам бу иши Ярнепесе билдирмезлик үчин әхли чәрелери гөрөн хем өзүди. «Кака, менден аркайын бол, диенде, йүзүгаранын йүзи-де гызаранок» дийип, Тәжигүл улудан демини алды.

Хепдәнин икинжи гүни Ярнепесин өйүнде, ишинде дурмуш шу ёкарда беян эдилиши ялы болуп гечди.

Оразмырат үчин бу гүн иш билен, алада билен, Аташы, шол тетелли адамлары йигренмек билен гечди. Бу затларын хеммесинин ашагында Айбөлек билен болжак душушыгын шатлыгы ятырды. Бу душушык оңа гүйч берйәрди. Ганат беклейәрди. Оразмырат йыгы-йыгдан сагадына середйәрди, вагт болса агыр, ядав көрвен ялы болуп, хаял гечйәрди.

### УГРУНА КОВМАК

Эгер-де бири агшам сагат секизин төвереклеринде, район меркезинин гүнорта четиндәки бейиклиге чыкып, улы көчеден өзүнә гарап гайдян кичижик, асфальтлы чалажа ышыккы көчә середип дуран болса, ол ики саны гаранын өрән голай йөрән, ызыны үзмән гүрлешйәндигини, хемме зады ятдан чыкарып, динә өзлери билен мешгулдыгыны гөрерди.

Бу ики гара Оразмырат билен Айбөлекди.

Оразмырат эдил белленилен вагтда гелди. Гыз хениз гелмәнди. «Гелер, хөкман гелер» дийип, Оразмырат дуран еринде гозганмаң дурды. «Мен оны дашындан муң гызын ичинден гөзүми юмуп танап билжек. Йөне онун рухы дүнйәси нәхиликә? Ички байлыгы нәхиликә? Ине, шоны билмек герек. Бу хеммесинден зерур...»

Гыз утанжырап, сейкин басып геленде, Оразмырат шу пикир билен мешгулды.

Гыз гөрүшмек үчин илкинжи гезек Оразмырада элини узатды. Хытайы бармаклары ловурдап дуран алтын йүзүкли, аковадан эл өзүне тарап узаланда Оразмырадың хушы башындан учды. Хачаң-да бу нәзик, ак эли өзүңиң гөдек, эркек эллери билен тутанда йигит ялаңач,электрик симини тутан ялы силкинип гитди. Онуң даяв гөвреси башындан аягына ченли титреди. Хушы башындан учан адам, ол нәзик эли вагты билен гойбермеди. Бу гелшиксизди. Эмма ол хәзир нәмәйиң гелшиклидигини нәмәйиң гелшиксиздигини сайгарып билмейәрди. Бир вагтлар өз аясында гысымлап дуран көзүниң арасында чалажа совуклык дуйды. Бу агшай салкынында буз ялы болан алтын йүзүклериң совугыды. Шундан соң ол гызың элини гойберди. Башыны силкип, гызың элини тутан эли билен йүзүни сыпап, өңки ягдайына гелди. Гыз йигидиң бу дүшен ягдайыны билди. Оңа бегенди. Эмма ол шу гезек Оразмырада элини узатмак билен әгиртулы еңиш газанандыгыны билмеди. Оразмырат гызың элини тутуп дурка: «Шу эллер үчин даг ярмалы болса-да ярарын» диен нетижә гелипди. Гыз мундан хем хабарсызды. Өз совуклыгы билен оны хушуна гетирен магдана Оразмырат нәлет оқапды. Айбөлек мундан хем хабарсызды. Дымышма узага чекди. Шонуң үчин-де Айбөлек гөпләмән, бир зада гарашыяң ялы болуп дурмагы улып гөрмеди-де:

— Сизи көпрәк гарашдырайдыммы?— дийип, мүйнли ялы сорады.

Гушун йүреги ялжак болуп, чалажа титирәп дуран эле эли дегенден соң Оразмырат үчин дүйнә-де, дурмуш-да бүтинлей тәзе мана эе болды. «Бу эллерден тә ганянчаң тутуп отурсаң» дийип, арзув этди. Соңра болса: «Олардан ганмак ёк ахыры» дийип, өз-өзүне гаршы чыкды. Ол шейди дуршуна Айбөлегин айдан сөзүне дүшүнмеди-де, өйде эдилип отураң гүррүниң үстүне гелен адамының әхенинде:

— Сиз бир зат дийдинизми?— дийип сорады.

Айбөлек леззет алмак билен өз совалыны гайталады:

— Сизи көпрәк гарашдырайдыммы?

— Зыяны ёк. Гелениңиз үчин өрән миннетдар.

Оразмырадың хәзирки дүшен ягдайы көпден бәри аял мәчрине сувсан адамының гөз ачып-юмасы салымлык әжизлигиди. Йигит бу әжизлиги кынлык билен еңип гечди.

Суратдакы ялы овадан, арасса, ики тарапы агачлы көчеден йөрәп бацладылар.

— Ишиниз көп болярмы, ядаяңызмы?— дийип, ене-де Айбөлек илки дилленди.

— Иш аз-а дәл. Йөне зәхмете яңы башлан адам эйәмден ядаса, бәш-он йылдан ол нәхили-болар? Ядамок. Гайтам ишин көплүги вагтың тиз гечмегине көмек эдйәр.

— Сиз нәме үчин вагтың тиз гечмегини ислейәрсиниз?

— Онуңам өз себәби бар.

— Меселем?

— Меселем сиз шу гүн магазине гелйәңиз, әртирки гелжек иштәңизга ченли нәче сагатлар бар. Ине, шол вагты диңе иш билән гечирәймесен, башга хич хили алач галмаяр.

Айбөлөк гүлди:

— Олар ялы болса, мени-де өз яныныза көмекчи эдип ала-дың-да?

— Эдейин диенини эдип болярмы, нәме?

— Болян болса, шейдермидиңиз?

— Гүррүңсиз. Бүтий иш вагтыны өңүңизде гол говшурып гечирердим.

— Онда алыжылар нәразы болардылар.

— Олара-да жогап оқардым.

«Өзи-хә, турувбашдан эсасы гүррүне голайлашяр» дийип, Айбөлөк канагатланмак билән белледи.

Эдил онуң шу пикирини аңан ялы Оразмырат шейле дийди:

— Айбөлөк, сиз мени багышлан. Мениң сиз барадакы пикирим улы. Шонуң үчин-де мениң сизи долы танасым гелйәр. Магазиндәки душушыклар болса муңа хич хили мүмкинчилик бермейәр. Эгер кын гөрмесәңиз, гысга сөз билән гүррүң берсәңиз?..

— Мениң ыжтымагы чыкышым өрән гысга хем сада. Мен какамың икинжи чагасы.

Оразмырат гең галмак билән:

— Ярнепес аганың сизден улусам бармы?— дийип сорады.

— Атанепес диен оглам бар.

— Ол ниреде?

— Гоңшы районда ишлейәр.

— Нәме үчин бу ерде ишләп, сизин билән яшанок?

Айбөлөк гүмүртик жогап берди:

— Хер ким өз ислейшиче яшаяр ахыры.

«Мунуң себәбини билмек герек» дийип, Оразмырат өз янындан өзүне табшырык берип, сорагыны довам этди:

— Онсоң?

— Онсоң окадым. Онйыллыгы гутардым.

— Соң нәме окамадыдыз?

— Эжем билән какам окува ибермедилер. Биз сенсиз еке галып билжек дәл дийдилер.

— Ише-де гечмединиңизми?

— Ёк. Ишлемеге өзүмем халамак, эжем билән какамам халанок. Сен инди бизин еке чагамыз, шонуң үчин-де өйде бол дийдилер. Ине; боланы. Инди сизем өзүңиз барада айдың-да? Менем иннән билесигелижидирин.

Айбөлөгин берен маглуматларының бирнәчесине гаты гең галан Оразмырат онуң соңкы сөзүне гысгажа жогап берди:

— Мениңки сизинкиниң терсине. Өрән яшлыкда атадан-энеден галыпдырын. Соңра чагалар өйи, интернат, сөвда техникумы. Ине, хәзирем сизин гапдалыңыздан йөрәп барярын.

Ол гызың ыжтымагы чыкышыны динләнден соң, бермек ислән сорагыны берди:

— Сиз зэхмете нэхили гараярсыңыз? Зэхметсиз яшамак мүмкинми?

— Өз пикирине гөрә айтсам, адам ылайта-да яш вагты зэхмете баш гошмабилсе гошмалы дәлдир. Ол яшка дурмушын эхли тагамыны датмалыдыр. Леззет алмалыдыр. Ишлейән адамлар бу затлардан махрум ахыры. Мениң ягдайымдакы адам зэхметсиз хем яшап билер. Какамың жаны саг болсун. Ол ене бирки адамыны гарраянча бакып билжек. Онсоң ишлежек болуп йөрмек нәмә герек? Адам бир гезек яшайр. Оны-да онарып билсе, элини ыссы сувдан совук сува урман яшамалыдыр.

«Ине, саңа Айбөлегиң рухы байлыгы, ички дүнийәси!» дийип, ара дүшен дымышма вагты Оразмырат пикир этди.

Айбөлек сөзүнн довам эдйәрди:

— Ягшы ий. Ягшы гейин. Яшамак диен задың манысына мен шейле дүшүнйәрин.

— Ишлемәнми?

— Элбетде. Секиз сагатлап гара дере батып ишләнсоң гейинцем, тагамыңа манысы гачар.

— Онда, бу гиже-гүндиз дынман зэхмет чекип йөрән адам-лара сиз нэхили гараярсыңыз?

— Оларың мениңки ялы мүмкинчиликлери ёк. Оларам яшамалы. Яшамак үчин болса ишлемели. Оларың башга алачлары ёк.

Оразмырадың ёлунда адам бойы дивар пейда болан ялы болды. Елы довам этдирмек үчин бу дивары йыкмалыды. Бу иш көң вагт хем көп зэхмет талап эдйәрди. Оразмырат хүжүме гечди:

— Мен сизин бу пикириниз билен ылалашмаярын. Кишиниң зэхметине яшамак оңа бакна болмак диймекдир. Сиз шунуң пикирини этдинизми?

— Ярнепес мениң какам. Ол мениң үчин ят киши дәл.

— Етишенден соң эне-атасына көмек бермек, олара дынч бермек чаганың боржы дәлми?

— Мениң какама көмек герек дәл. Онун өзи исләнинне көмек берип билжек адам.

«Бу нәме, герекмежек затлардан башладыка? Зэхмет чекмек нәме, сөйги нәме. Бу вагт зэхмет нәмә герек болдука?» дийип, Айбөлек гарашаны чыкмадык ялы ынжады. Онун овадан гыйма гара гашлары-да чытылды. Эмма аз ышыклы көчәниң ягтысында Оразмырат оны гөрмеди.

— Догрудан-да сиз өрән бай яшайн экениңиз. Мен-ә агзымы ачаындырын.

«Ине, бу башга гүррүн» дийип, Айбөлек гашларыны язды.

— Худая шүкүр, кем задымыз-а ёк.

Бирнәче вагтлап дымып гитдилер. Айбөлек байлыгына буйсанып, гурплы дурмушлары барада хыялында сурат чекип бар-



ирды. Оразмырат пикир эдйәрди: «Бу бир чыгар чыбык. Муны довмек гаты кың болар. Эмма довмели. Бу пикирлеринден муны гоммалы. Ажайып гыз. Мен сениң билен нәче гөрешмели-де болса гөрешерин. Сени өз ёлума саларын. Сени башга адама бермерин».

— Багышлан, Айбөлек, мениң сизе ене бир сорагым бар.

— Ене-де зәхмет барадамы? — дийип, Айбөлек, ажимтык йылгырды.

Онуң әхенинде-де йылгыршында-да яңсыламаның аламаты барды.

Бу тәзеликти, Шонуң үчин-де Оразмырат муны деррев дуйды:

— Ек... Догрусы мен бу сорагы бермәйин. Биржили гелшиксиз ялы гөйәрин.

— «Диле гелди, биле гелди» дийипдирлер. Сораң. Мен хайыш эдйәрин.

— Сорасам гахарыңыз гелмез-дә?

Гыз шунда-да ян бермеди.

— Ол, сорага баглы.

— Гахар гетирер ялы сораг-а дәлдир, өз-ә.

— Онда сораң?

— Сиз дурмуша чыкмак барада пикир эдип гөрмединизми?

— Догрусыны айдайынмы? — дийип, Айбөлек бир энайы йылгырды. Оразмырат гаранкыда бу йылгырышы гөрмеди. Эмма дуйды:

— Дине догрусыны айдың.

— Зәхмете багланышдырып, танкыт этмерсиниз гөрек?

— Ек! — дийип, Оразмырат хем өз гезегинде йылгырды.

— Мен хениз бу барада чыным билен пикир эдип гөрөмок. Онсоңам өз йүрегимде беслейән адамым ялы адама душмасам, дурмуша чыкарын хем өйдемок.

— Сиз нәхили адамы йүрегинизде беслейәрсиниз?

— Бу элбетде, кын сораг. Йөне мен жогап бержек болуп гөрөйин. Мениң ислейән адамым илки билен гөрмегей болмалы. Онсоң эдил шунуң ялы-да онуң эли узын болмалы. Онсоңам ол адам мениң какама өрән улы хормат гойяң адам болмалы. Мениң какам билен жана-жан дост болмалы.

— Ә-хә! — дийип Оразмырат, гыз гутаран бадына сесленди: — Шертиңиз гаты агыр экен. Онсоң сиз шейле адам тапдыңызмы? Гөз астына аланыңыз бармы?

— Мен угруна-да чыкамок. Егса-да, мениң шертим нәме үчин агыр.

— Адамы гөрмегей эдип ясамак тебигатың иши. Элинин узын болмагы-да адамың дине өзүне баглы зат дәл. Бәш йүз манат айлык аланда-да акыллы узатмаса, онуң эли хич ере етмез. Какаңа улы хормат гоймак хем дине онуң өзүне баглы зат болмалы дәл. Бу хормат ики тараплайын болмалы.

«Бу мени сынаяр: Мен барада нэхили пикире гелендигини билемок. Кын зат. Йөне менем сынаарын. Өзи-хә, өрән тутангъерли, өзсөзли адам болмалы. Бейле адамлар хич вагт хор болмазлар. Кишиден сөз чекмезлер. Бу гылыгы хер зада дегйәр» — дийип, Айбөлек нетиже чыкарды. Ол бир өврүмде чалажа сөгинди-де:

— Алты айлык сыясы курсы гечип гутарайдык өйдйән? — дийди. Сонра фосфорлы сагадына середип:

— Вий, бир эййәм гайтмалы вагтым болан экен — дийди.

Йигит утанды. Гызарды. Өзүни дүрсейәнчә эп-эсли вагт гечди. «Догрудан-да, бу гүррүнлер нәмә гереكدи?» дийип ахмыр чекди. Сонра гыза йүзленди:

— Азажык гыссанман, Айбөлек. Мениң ягдайыма дүшүниң. Сиз хәзир мени ташлап гитсеңиз, мениң халым кынлашар. Ханы, сагадыңызы гөрксин?

Айбөлек сагатлы элини йигиде тарап узатды. Еңи ыза чекилди. Гамак ялы овадан, дыкыз, гошардан эмай билен тутанда Оразмырат ене-де титирәп гитди. Онун бу ягдайы элиниң үсти билен Айбөлеге-де барып етди.

— Хениз ир-ле, Айбөлек! — диенде Оразмырадың сеси-де сандырады.

Айбөлек усуллуқ билен элини ыза чекди. Эмма Оразмырат муны дуймады. Ажайып гошардан элини ыза чекип алмага йигидиң гүйжи етмеди.

Айбөлек элини гүйч сарп эдип хем болса чекип алмалыды. Эмма хәзир онун-да бүтин бедениңе ток яйрады. Онун-да ыгтыяры элинден гитди. Шейле-де болса йүзүни кесә совуп:

— Говы дәл. Элими гойберин. Бири гөрер... — дийди.

— Гойбержек дәл...

— Эк, гойберин.

«Әхәңи говшап уграды» диен пикир келлесине геленде, Оразмырат бегенжинден яңа тас учупды. Мунун үстесине-де, шейле дийсе-де, Айбөлек инди элини ыза чекмеги бес этди.

— Айбөлек, мен сизсиз яшап билемок. Шу района гелелим бәри диңе сиз барадакы пикир, арзув билен яшаярын.

Айбөлек йүрегиниң гаршысына гидип:

— Гоюн. Бири гөрер. Бири эшидер. Оглан, болшуңыз нэхили — дийди.

— Кимиң бизиң билен нәме иши бар? — дийип, ач мәжегиң ава топулышы ялы болуп, Оразмырат Айбөлеги багрына басды... Додаклар деррев тапышдылар...

## ИКИ ЙҮРЕК

— Хи-вий, ишим гайтды... — дийип, Айбөлек алдажынын элинден сыпан ялы, улудан демини алып, Оразмырадың гуажындан сыпды.

Оразмырат гызың сөзүниң әхәңине, манысына үнс берди. Айбөлегиң херекетинде-де, әхәңинде-де хич хили дүйпли гахар

дуймады. Онуң хәзирки гахары ясамады. Өзүне зор салып, гахарланмакды. Хас догруссы, утанжың үстүниң өртүгиди, япын-жасыды. Ол сесини чыкарман, аңырсына бакып, «гахар эдип» дурды. Онуң хәзирки ягдайы өверлик дәлди. «Мен сакланмалы-дым. Бейле зада хич болманда үч-дөрт душушыга ченли ругсат утмели дәлдим. Инди нәме диер? Бужагаз гушы тутмак кын дәл экен. Мен болсам гөр, нәче вагтлап алданып гезипдирин диймез-ми? Мен өз абрайыма дүзедип болмажак шикес етирәйдим герек?» Гызың келлесине чар тарапдан телип долян бу пикирлер оны дерледйәрди. Ол етишибилдигинден дерини сүпүрйәрди. Инди нәме эдейин? Сесими чыкарман, хич бир сөзүне жогап бермән, гөни өйүмизе гидиберейинми? Муны бейдиб-ә ташлап гидип болмаз. Бейтмәге мениң йүрегим чыдам этмез. Нәтсем-кәм?» дийип, дурка, өзүниң саг эгинде Оразмырадың элинин аграмыны дуйды. Сува гарк болуп барян адам япышалга тапды. Инди сөз ачмага, агыр утанжы еңлетмәге мүмкинчилик дөреди. Ел ачылды. «Худая шүкүр, дерт берен дерманынам берер экен» дийип Айбөлек, еңиллик билен дем алды. Оразмырадың өз эгинде дуран элини гызынам өз совук магданлы эли билен сыпаласы гелди. Бу йүрекде жошан зерурлык оны тас икинжи гезек утандырыпды. Эгер-де Оразмырат элини онуң эгнине гоая бадына:

— Айбөлек...— дийип хич бир маньсыз сесленмедик болса, ене ярым минут сесини чыкарман дуран болса, Айбөлек өз элини онуң элиниң үстүнде гойжакды.

— Айбөлек...

«Нәме, Оразмырат жан, эзизим?» дийип, яңы доган айың әлеме гүлүп бакышы ялы болуп, онуң йүзүне гүлүп бакасы гелди. Эмма мунуң ерине:

— Мен гитжек — дийип, эгини ашак басып, Оразмырадың элини айырды-да, аягы әтлемек ислемесе-де, йөрәп уграды.

Оразмырат бат билен бир товсуп, онуң өңүне гечди:

— Эзизим, бейдип гидененден әлдүрип гит! Ере сокуп гит. Ынан, эзизим!

Айбөлек атян окуның нышана гөни дегйәндигине бегенди. Әтмегини довам этдирди:

— Гойбер, оглан... Айып болар. Херки задың чени-чакы ягышы.

— Бир йылгырып, гүнәми гечмесең гойбержек дәл — дийди-де, Оразмырат ики элини быкынына дирәп, аякларыны ере ыкжам басып, гиче, Айың ягтысында төрүийән гая ялы болды дуруберди.

Айбөлек ене кесе бакды:

— Нәме дийжек боляңыз?

— Гүнәми геч. Бирже йылгыр. Сениң ол йылгырышын мениң чыкып барян жанымы беденимде өңкүси ялы беркитсин!

Айбөлек ичинден гүлди: «Мунуң-а хушы башындан учды. Говы зат. Бу мениң үстүнлигим...»

— Бу ерде сизде нәме гүнә бар? Гүнә мениң өзүмде — дийип, Айбөлек агламжыран болды.

— Сен перишде! Перишделер гүнәсиздир! — дийип, Оразмырат гызың элинден япышды. Гыз илки бада элини гөдеклик билен ыза чекмекчи болды. Эмма Оразмырадың элини аңсат гойбермежегине гөзүни етиренсоң, юваш-ювашдан гаршылык гөркезмеги бес этди.

— Эзизим, мениң Айымың бирже бөлежиги!.. Мениң тәлейим. Мениң гелжегим.

Гыз бу сөзлериң ызының түкениксиз довам этмегини иследи. Онсоңам бу сөзлериң агыздан чыкып, гүйз агшамының аязында соваман, бири-бирине тапышан додакларың гызгыны билен өзүне гечмегини иследи. Эдил онуң ислейши ялы хем болды. Додаклар ене тапышдылар. Оразмырат гызың дилинден соруп дуршуна, бу сөзлери дили билен айдып билмесе-де, төвнүнде гайталаярды.

— Саг бол, эзизим, гүнәми гечениңе миннетдар...

— «Сен!» Не ажайып, не мәхирли, не гымматлы сөз! Гыз билен йигит бу сепгиде гелип етенден соң хемме зат өз манысыны үйтгедйәр.

— Сенем яман эржел адам экениң! — дийип, Айбөлек илкинжи гезек оңа «сен» дийип йүзленди.

— Сен диен дилиңе дөнейин...

Оразмырат бу сөзе миннетдарлыгыны гызы тәзеден багрына басмак билен беян этди.

Олар өйли-өйлерине баранларында гиже сагат онкиден ишлейәрди.

Ярнепес гызыны башдан аягына ченли сынлап чыкандан соң:

— Оглум, көпрәк эгленәйдиңми? — дийип сорады. Айбөлек онуң сесинден нәгилелик әхенини эшитди.

— Елда бойдашыма душдум. Егсам он болманка гелжекдим. Өе гирип бирже кәсе чай ичип гит дийип, угрума гоймады...

Ярнепес ынанды. Йылгырды:

— Ишлер нәхили? — дийип, көп манылы сорады.

— Ченинденем говы, кака. жан. Гаты говы.

Ярнепес бегенди.

— Сенсиз гаты кын болжак, оглум. Ичими ит йыртды. Чай ичжекми, чөрек ийжекми?

— Ёк, кака жан, үшедим. Ятжак.

— Гижәң рахат болсун, оглум.

Айбөлек өз отагына гирип, гейимлерини чалшырды. Чырасыны өчүрди. Айнагапының өңүне креслосыны чекип отурды. Хәзир онуң пикиринде гүн доган ялыды. Район меркезинин депесинде аслышып дуран юмрук ялы йылдызлар онуң гөзүне дары ялжак болуп гөрүнйәрдилер. Гараңкы гүйз гижеси гүндизлиге өврүлиди. «Не ажайып сагатлары башдан гечирдим. Мен хич вагт дурмушдан шейле леззет алмандым. Айы ялы

дараяр. Элиңи, бармакларыңы дөвүшдирип баряр. Эркек адам диениң шейле хем болмалы. Хава, онуң хақыкы эркеклиги хер бир херекетинден гөрнүп дур...»

Шу вагт бейлеки бир эркек адам онуң ядына дүшди. О гиже ол адамдан хич хили леззет алып болманды. Ол гөдекди. Якымсызды. Тас башыны айлапды. Хәлем, онуң серхошлыгы гызы улы беладан саклап галды. Йөне диңе бир масгарачылыгы галды. Зыяны ёк, ол масгарачылык хем вагты билен ятдан чыкып гидер. Хәзир оны ятламак герек дөлди. Бу ваканы мүмкингадар тизрәк ятдан чыкармага чалышмалыды. Шонуң үчин-де Айбөлек нежис бир жандара гөзи дүшен ялы, эллериңи силтеләп, бу пикири башындан кожды: «Гайдып мениң хыялыма гелме. Ызыңа доланма!»

Оразмырат билен гечирен бир нәче сагады онуң бейнисине шейле бир дүйпли орнашды вели, хич зада барабар болмады.

Айбөлегиң бармаклары, гошары, онурга сүңклери, ылайтада додаклары, ягны Оразмырадың элиниң, аягының деген ерлери от болуп ловурдаярды. Айбөлек бу ерлери бейлеки эли билен сыпалашдырарды. Сөз билен беян эдип болмажак леззет алярды. Гыз бойнуны бир тарапа гышардып, мылайым йылгырды: «Мен сенсиз яшап билжек дөл» диййәр. Ол бу сөзлери йүрегиниң чуңнур ерлеринден сыздырып чыкарды вели, «менем сенсиз онуп билжек дөл!» дийип, тас гыгырыпдым. Зордан дилими дишләп сакландым. Бизиң, аял-гызларын тәлейи нәме үчин шейлекә? Нәме үчин биз өз дуйгуларымызы өз пикиримиздәкини болшы ялы айдып билмели дөл эдилеп ярадылыпдырыс?

Бармакларыны, гошарларыны сыпалап отуршына, Айбөлеги бирхили меймиредижи, леззетли ядавлык гуршап алды. Креслоның аркасына япланды. «Мен инди, эртир онуң гөзүне нәхили гөрнеркәм? Оны гөрөмде, йүзүм гызармазмыка? Ысгыны гачан дилим пелтеклемезмикә? Эллерим, аякларым гүйчден гачып, диеними этмән дурмазмыка? Худай-ей, мен нәхили ягдайларә сезевар болдум?»

Онуң гөзлерине хич зат гөрүнмейәрди. Ол хәзир вагты-да, гинишлиги-де, ниреде отурандыгыны-да бүтинлей унудыпды. Онуң бүтин дуркуны «айы ялы дараян», тутанъерли, арак ичмейән, гөрмегей, гүйчли, даяв Оразмырат эеләпди. Оразмырат онуң хыялында гаранкы жайың ичинде ерббюна галып дурды. Йылгырарды. Шол вагтда болса онуң хүнжи ялы ак дишлери ловурдап, Айбөлегиң йүзүне ялыкым саяларды. «Инди бизиң арамызда екеже бөвет галды. Ол мениң үчин адам нбөрмели какамың шертлерине боюн болмалы. Маңа эелик этмели. Вах, ол гүнлер тизрәк гелседи» дийип, Айбөлек шу отурушына иркилди, ене-де гөзүни ачды. Еринден турды. «Ёк, Оразмырат, билип гой: мен эртир магазинә бармарын. Адамларын арасында мен сениң гөзүңе гөрнүп билмерин. Мени багышла. Эртир хич ере чыкман, өзүми дүрсәйин. Ёңки чыгрыма

дүшейин. Биригүн сени гөрмәге барарын» дийип, кровадына чыкды. Әпет улы пер ясыкларың бирини багрына басып, гөзлерини юмды...

... Оразмырат Айбөлеги өйлерине ченли уградып, гөни өз өйүне гайтды. Кичижик, совук отагына әгирт улы еңиш газанан серкерде ялы болуп, улы дабара билен гирди. «Нәзли Байрамың» хеңине сыкылык чалярды. «Әгер шу хеңи дутар билен гыжагың янында айдым әдип айтсам, Магтымгулы аганың айдышындан биржик-де кем болмазды» дийип, шол айдымын сөзлерини санамага башлады:

Ярың билине дал болсам,  
Йүзүңде гоша хал болсам,  
Я бир тирмели шал болсам,  
Чох орансам биллериңе...

Шундан соң ол:

— Гыз мениңки! Айбөлек мениңки! — дийип, үч метр отагың ичини ене-де әдимлери билен өлчәп башлады. Оны гызың оваданлыгы-да, эльәтмезлеги-де, бүтин болшы-да әдил эли баглы гул әдипди. Эмма шунуң билен бир хатарда атаның, энәниң, ининиң, аганың, аял доганың мәхринден ганмадык, дайының, дайзаның мәхрини гөрмедик, башындан сыпалмадык етим оглана бу гызың якынлыгы, мәхри, арка дагы, хоссар ялы, йыкыланда маңлайындан дирежек эл ялы болуп дуялды. Оразмырадың ягдайындакы адам үчин бу етилен я-да етилжек болнуп дурлан дереже хич зат билен деңәп болжак дереже дәлди. Эльәтмез белент багтды. Бу вагт оны жошдурян, гөвнүни гөге гөтерйән, илки билән шу дережеди.

«Мен элбетде, оңа, әртир савчы, иберерин диймедим. Болуп гечен ишлерден соң ол хеммесине дүшүңди. Ол әртир магазине геленде, мен оңа адам ибержекдигими айдайын. Кими ибермели? Элбетде, Дурды аганы. Бу ерде мениң ондан якын адамым ёк. Ол мениң шу юмшумы битирер. Хөвес билен битирер. Йөне мен оңа бу барада хенизе ченли хич зат диёмөк. Мен хәзир онуң янына гидейин. Ниреде-де болса тапып, оңа барыны гүррүң берейин. Гой, ол хем әртире ченли тайярлык гөрсүн...»

Оразмырат ода барян ялы болуп гапыны-да оңлы япман чыкып уграды. Бу вагт гижеми, гүндизми, бу затлар барада онуң хич хили дүшүнжеси ёкды. Шейле-де болса тамың өңүндәки электрик агажының ашагына етенде, бирден сагадына серетди. Сагат он ики болуп барярды. «Бе-е, бу хайсы он икикә? Асла бу вагт хайсы вагт?» дийип Оразмырат пикире зор салды. Хемме зат айдың болды. «Бу вагт яшулы уклап ятандыр. Әртир. Әртир. Иш гутаран бадына онуң үстүне әңмели» дийип, Оразмырат хырчыны дишләп, ызына доланды.

Өйүне гирип, өңки отуран еринде стола тирсегини дирәп отурды. «Инди нәмеден башламалы? Мени өз өйлерине элтмәге

чалшар. Мең ол теклибе дүйбүнден разы болмарын. Мен ол өйүң батрагы болуп билмерин ахыры. Икинжиденем, онуң какасының байлыгы шүбхели байлык. Догры, бу хакда мениң билиән задым ёк. Мен, диңе ол байлыгың шүбхелидигини билиәрин. Шонуң үчин-де мен ол өйден чөрек ийип билмерин. Эгер мениң шейденими, ягны бир байың гызына өйленип, онуң өйүнө гөчүп баранымы эшидәйсе, мениң эзиз директорым Мерет Гарриевич, мәхрибан мугаллымларым, тербиечилерим, студент ёлдашларым менден йүзлерини өврерлер. Булардан хем бетер муңа мениң өзүмиң выжданым чатмаз. Мениң дурмушым маньсыз болар. Диңе гара бокурдагы үчин яшаяның гүлкүнч, налажедейин, гөзгыны дурмушы болар. Мен шейле дурмуш үчин догулмадым. Мени шейле дурмушда яша дийип тербие-лемедилер. Бу бир. Икинжиден, ол хем өйлеринден бир лай гейим билей чыкып гайтамалы болар. Мен онуң шүбхели алтын йүзүклерине, йүз дүрли көйнеклерине, көвүшлерине чигит ялжагам гуванамок. Гайтам ол затлар мениң гахарымы гетирйёр. Биз тәзе дурмуша бүтинлей тәзеден башларыс. Илкинжи чөйнек кәсәмизи биле гидип, сатын аларыс. Илкинжи нахарымызың дузуны, бурчуны биле гидип гетирерис. Дурмуш шонда тагамлы болар. Өйлененимизден бир ай геченден ссн, мен оны ише ерлешдирерий. Гой, йүз манат алсын. Мениңки-де ики ерден боланы үчин йүз кырк манат боляр. Ене-де хер айда сылаг дийип элли алтмыш манат аларын. Икимизиң аланымыз шонда, үч йүз манада етйёр. Үч йүз манат билен ики адам хан ялы яшар. Эгер онуң мени сөййәни чыны болса, эгер ол хакыкы адам болуп яшамак ислесе, ол мениң бу теклиплериме разы болмалыдыр. Эгер бу затлара разы болмаса? Онда нәме этмели?

Оразмырат нәче пикир этсе-де, соңкы сорагына жоған тапмады. Шу сораг билен билеликте Айбөлек хем бүтин гөзеллиги билен онуң гөзүниң өңүнде дикелди. Хей, бейле перишдеден хем эл чекип болармы? Догрудан-да, мен онсуз екеже сагат хем яшап билжек дәл. Ол мениң бүтинлей есир этди...»

Йигит чала ышыкы көчеде гечирён сагатларыны минутма-минут хыялындан гечирди. Инди болса өзүниң гейимлеринден, эллеринден, додакларындан Айбөлегин ысының гелип дурандыгыны дуйды. Айбөлегин узакдан эшидилйән гыжак сеси ялы мылайым, якымлы сеси онуң гулакларыны шаңлатды. Йылгырышы, эллерини ойнадышы, гашларыны какып, йүзүни минутсайын үйтгедип дуршы... Бу затларың барысы Оразмырадың гөзүниң өңүнде жанланды. Гысгасы: тызың ысы-да, әхли херекетлери-де, керешмели нәзлери-де Оразмырадың бейнисине сиңипди.

«Эгер мениң шертлериме разы болмаса?» диен сораг ене-де пейда болды. Нәме үчиндир бу сораг икинжи гезек пейда боланда, онуң ини тикенекләп гитди. Ол Айбөлеги өзүниң башдан гечирйән көне, чүйрүк, адамы ёлдан чыкарян дурмушындан

алып чыкмага нәхили гүйч, нәхили пәхим тапып болжагына  
гөз етирип билмеди. «Белки Дурды гөни ага бир зат тапар?  
Белки ол Айбөлек билен гүрлешер. Оны мениң шертлериме  
боюн эдер. Умуман, бу яшулы мениң еке-тәк аркадаянжым.  
Ол маңа көмек эдер. Эртир мен оны гөрмели. Ол маңа элбетде  
көмек эдер...»

Оразмырат хем Айбөлек билен диллешен ялы, бир яссыгы  
гужаклап кровода ғышарды.

Ики ерде ики йүрек зарп билен уярды.  
Ики йүрек бири-бирине телвас эдйәрди...

### ДУРДЫ ГӨНИНИҢКИДЕ

Оразмырат шол гижәниң эртеси ише барярка көчә сыгмады.  
Ашгабадың «Свобода» проспекти билен бәс эдишмәге голай-  
лан бу көчә гөзүне кичижик коридор ялы болуп гөрүнди. «Мен  
хем инди хоссар тапындым. Ише гидемде саг гел диер, ишден  
гелемде хош гелдиң диер. Мени йылгырып гаршылар. Хей,  
якын адамлы болмакдан белент зат бармыка? Хөрнә мениң  
багтымың ачылдыгы болгай-да... Шол серхошлукда гечен са-  
гатларда эртир гелермиң дийип сорамак ятдан хем чыкыпдыр.  
Гелермикә? Гелмезмикә? Гелер. Эгер мени сөйяни чыны  
болса гелер. Ек, гелип билмез. Утанар. Сеңиң өзүң нәхили  
болмагыны ислейәрсин?» дийип, Оразмырат хер ерден бир  
бөкүп баршына өз-өзүне сораг берди. Мениң өзүмми? Мениң  
өзүм гижә-гүндизиң йигрим дөрт сагадыны онуң гашында  
отурып гечирмәге тайын. Инди мен онсуз яшап билжек дәл.  
Бу хакыкат. Хакыкат болса өрән эржел зат...»

Онуң иш ёлдашлары сатыжылар, бөлүм мүдирлери еди-  
секиз барды. Олар Оразмырады догры сөзлүлиги, алчаклыгы,  
мыдама көмеге етишмәге тайындыгы үчин говы гөрийәрдилер.  
Оны гөрөн батларына йылгырып, хал-ягдайыны сорашярдылар.  
Эмма вели оны шейле сылаяндыклары үчин, онуң соңкы гүн-  
лерде дүшен ягдайы барада хич ким зат сорамага милт эдип  
билмейәрди. Огланларың хеммеси эгер ол көмек сорайса шол  
вагт етишмәге тайярдылар. Шейле адамлар билен ишлемек  
онуң жанына яраярды. Ол бу гүн хем хөвес билен ише ги-  
ришди.

Иш еңил, элужундан диен ялы барярды. Өңкүлери ялы  
алыжылар-да кәнди. Ислейән харытлар-да петде-петдеди.  
Онуң бу гүнки иш гүни Айбөлеги илки гөрөн гүнүниң эрте-  
синдәки иш гүнүне дөнди. Элиниң етишдигинден харыт гой-  
берйәрди, алыжыларың гөвнүнден турярды. Эмма вели онуң  
уллакан, овадан гара гөзлери универмағың гапысындады.  
Оразмырат гарашярды, гарашярды, гарашярды. Айбөлек пе-  
ришдә өврүлип, ики саны ганат бекләп, асмана гөтерилен



ялыды. «Бейле болмагы мүмкин дәл. Ол хәкман гелмели» диен сөзләр билән Оразмырат гүнортан нахарына чыкды. Чай ичибем, чәрек ийибем угры болмады. Иймек-ичмек ишини йигрими минутта гутарды. Галан кырк минут вагтыны көчә чыкып, магазиниң өңүнде гезип гечирди. Ёк. Айбөлек гөрүн-мейәрди: «Өйкеледимикә? Гөдеклик билән гөвнүне дегәйдим-микәм?» диен пикир онуң әхли эрк-ыгтыярыны элинден алды. Ол аягы бишен товшана дөнди. Бир ерде бир минут сакланып билмеди.

Айбөлегиң ягдайы-да хәзир Оразмырадыңкыдан говы дәлди. Ол өтен гиже бу гүн магазинде гөрүнмезлиги йүрегине берк дүвүп ятыпды. Укудан оянанда, гөвни бахар ялы жошгунлыды. Ол хич вагт шейле рухыбелентлик билән укусындан оянманды. Озаллар укудан туранында кә гөрсөң келлеси агырырды, кә гөрсөң бойны. Эмма бу гүнқи оянышыны хич зат билән деңәр ялы дәлди. Гөвнүне болмаса бар ерде гүллер ачылып, чешмелер-шибирдешйәрдилер. Дүнйәниң хемме бурчундан билбилни хош овазы гелйәрди. Турасы гелмән, меймирәп ятышына гечен гүнүң әхли вакаларыны ятлап чыкды. Бу оңа түкениксиз леззет берди. Ол ене-де Оразмырадың элиниң деген ерлерини сыпалады. Ерганы башына чекди-де, бир нәче минутлап, гараңкыда йылгырып ятды. Бу гүн магазине бармалы дәл дийип эден касамы ядына дүшди. «Мен барман, бу гүн онуң йүзүни гөрмән онуп билеринми? Йүрегим бу жебир-сүтеме чыдам эдип билерми? Ёк! Ёк! Мен оны гөрмели. Болмаса мен отурмага-турмага ер тапмарын!» дийип, юкажа йүпек ёрганы икә аягы билән депип гойберди. Ёрган әпет гушуң ганаты ялы болуп, крвадың аяк ужунда жемленди.

Өтен гижеки вакалар гызың акыл-хушуны шейле бир өзүне чекипди велиң, екеже минут хем ол затлар барада пикир этмән дуруп билмейәрди. «Әхли гызлар шейле ягдая дүшйәрмикәлер? Әхли гызлар мениң ялы янып-көййәрмикәлер?» Ол бу сорагларына жогап агтаржак хем болмады. Сагат икилерде өйлеринден чыкып, семиз бойдашыныңка барды. Оны янына алды. Өтен гижеки көче билән йөреди. Кәбир болан затлар барада оңа өвүнип гүррүң берди: Бойдашы Айбөлеги еңиш билән гутлады:

— Айбөлек, сен багтлы гыз — дийди.

— Хениз хич зат ёк ахыры. Онуң хайсы гулактан гөчжеги-де белли дәл.

— Ол эйәм гөчжек гулагыны аныклапдыр! — дийип, бойдашы гүлди.

— Хениз мен онуң нәхили пикирдедигини билемок. Ёк, нәдогры айдярын. Мен онуң пикирини билйәрин. Эмма долы ынамым ёк.

— Ынамам вагты билән гелиберер. Гыссанма.

— Хернә, абрай билән хемме иш ёла дүшүп өтәйтседи...

— Гыз, сениң диййәниң нәме? Сениң ялы гөзел тапан гүлүң башга нәме арманы болар?

— Оныңам-а догры вели, бу заманың йигитлерине ынам бармы?

— Соңуны саян батыр болмаз дийипдирлер.

— Бизинң тәлейимиз шейле, биз соңуны саймасак гүлки болайырыс-да...

— Өзүң разы болсан, ол хакда чигит ялыжак, пикир этмә. Онуң бүтин дуркы билен ики саны әпет гөзе өврүлип, сениң ёлуңа гарап отураныны нәче гезек өз гөзлерим билен гөрдүм ахыры. Мен ынанярын. Сениңем ынанмазлыга хич хили эсасың ёк. Сен оны есир этдин. Ол инди сениң эли баглы гулун.

— Агзындан худай эшитсин!— дийип, Айбөлек умыт билен йылгырды.

— Оразмырат эшитсин дийсене, гыз! — дийип, бойдашы дегишмә салып, онуң сөзүни дүзетди.

Сагат үч боланда олар магазине бардылар.

Башдан-аягына гырмызы гейнен Айбөлек Оразмырадың гөзүне иң якын, иң мәхрибан адам, дүнйәдәки гызларың иң гөзел солтаны болуп гөрүнди.

Гызың гулагына ченли гызарандыгыны гөрән Оразмырат онуң дадына етишди:

— Говы алыжылар магазин ачылан бадына гелйәрлер. Сиз нәме гижә галдыңыз?

«Ене-де «сиз» дийип, Айбөлек гөз астындан Оразмырада нәзиргәп серетди. Эмма йигидиң йүзүнде өзүне — Айбөлеге болан түкениксиз мәхирден башга зат гөрмәнден соң гыз ынжалды. «Элбетде, адамларың арасында «сен» дийип билмез ахыры. Эмма сен диен болса нәхили говы боларды. Нәхили якымлы боларды...»

Бу гезек дине бир-бирлерини гөрәнлери билен канагатланмалы болдулар. Хич хили гүррүң этмәге мүмкинчилик болмады. Йөне, шейле-де болса, эртир агшам едиде душушмагы беллешдилер. Айбөлек бойдашы билен чыкып гиденде, Оразмырдың йүреги үзүлен ялы болды. Йөне гызың гелип гитмеги Оразмырадың хас көшешдирди. Диймек, ол хич зады гөвнүне алмандыр... Бу эсасы затды.

Иш гутарды. Оразмырат өйүне барып, чай ичди. Гейимлерини чалшырды. Дурды гөни билен этжек гүррүңлерини хыялында тертибе салышдырды-да, көчә чыкды.

Гүн батып, гараңкы дүшүпди. Район меркезиниң көчелериндәки өлүгсиче чыралар булутлы, шемаллы, совук хованың арасыны зордан кесип, чалажа ягтыларды.

Ховадан гарың ысы гелйәрди.

Оразмырадың йүрегинде алабахарды.

Ачык гапыдан ел ялы болуп ичери гирен Оразмырада гөзи дүшенден Дурды гөни: «Муны-ха бир жың урупдыр-ов!» дийип, ичинден йылгырды. Оразмырат гирен бадына ичерә гөз айлады. Өйде Дурды гөниниң өзүнден башга хич ким ёкды. Бу ягдай йи-

гиди бегендирди. Гыралары эплем-эплем гөк шляпа диванда ятырды. Дурды гөниниң башында тэзеже тахясы барды.

— Ханы, гелнежем дагы? — дийип, Оразмырат саглык-аманлык сорашыландан соң жаныны барлады.

Дурды гөни өңе чыкып дуран энегиндэки сейрежиң сакгалыны сыпалап:

— Гелнежең гезмэге гитди. Олар бир ере йыкын эденлеринде саклап болярмы нэме? Отур, чай ичели. Эртир гүнортана ченли өйүң эхли аладасы өз башыма галды. Ханы, аркайын отур. Гүррүң бер. Бу гүн сен өңки Оразмырат дәл. Я сени айландырып гойбериндирлер, я-да башыңа ышк ели чалыпдыр. Сениң бу болшуң йөне ерден дәл. Эмма гөнинден гел.

Дурды гөниниң бу сөзлери, өйде башга адамың ёклугы Оразмырады бегендирди. Ол элине бир кэсе чай алды-да, оны ичмеги-де ядындан чыкарып, сахнада декломация айдан артист ялы болуп, сөзе башлады. Ол барха жошгунлы гүрлейәрди. Ики гөзи-де Дурды гөниниң өңе чыкып дуран энегине, гызарып дуран гөзлерине дикилипди. Йөне Оразмырат яшулының мекирлик билен йылгырян гөзлерини-де, йүзүнде эмеле гелен маныны-да сайгармаярды. Ол дине бир ере серетмели боланы үчин середйәрди. Ол Айбөлегин башга ерлерде душ гелмейән, тапылгысыз оваданлыгындан башлады. Оны өве-өве арша чыкарды. Соңра өзүниң якын адамың махрини гөрмәндиги, шу вагтлара ченли хич кимин өз келлесинден сыпаламандыгыны, Айбөлегин болса өзүниң екетәк якын адамы болжакдыгыны гүррүң берди. Шу ере геленде, ол Дурды гөниниң йүзүнде, гызарып дуран гөздеринде өзүне, ягны Оразмырада болан йүрек авадыжы, гамлы бакышыны гөрмәнди. Себәби ол хич зат гөрмейәрди. Айдып дуран өвгүсинден башга хич зат билмейәрди. Ол кән гепледи. Ызыны үзмән, барха гылав алып гепледи. Дурды гөни сесини чыкарман, сейрежиң сакгалыны сыпалап, үнс билен диңледи. Оразмырат ахырсоңы, он ики айлавдан гелен ат ялы болуп, хашылап, сөзүни гутарды. Элиндәки буза өврүлип гиден чайындан овуртлады. Оразмырадың хазир диңе бир арзувы барды: Дурды гөни отуран еринден сычрап турса, элинден тутуп гутласа, багтлы дурмуш арзув этсе... Эмма мумиядан ясалан хейкел ялы, жайың ортарасында донуп отуран, гөзлери гызыл Дурды гөнүден бу гарашылан затларын хич бири чыкмады. Мунуң терсине ол Оразмырадың от билен ялындан эмеле гелен ялы янгынлы сөзлерини өрән совукганлылык билен, бир яны эсгермезлиге барып етйән гиңлик билен диңледи. Бу болуш, элбәтде, йигидиң четини гыздырды. «Я, мунуң аялы айрылып гитдимикә? Мен яшулының кейпиниң көк дәл вагты гелдиммикә? Бу нәхили болды?» дийип, йигит өз янындан ховсала дүшди.

Дурды гөни ене бир нәче вагтлап, сесини чыкарман, пикир эдип отурды. Инди Оразмырат өз айдан сөзлеринден, өз болшундан утанып башлады. Эдил шу вагт хем Дурды гөни дилленди:

— Иним, мен сени илки гөрөн бадыма халадым. Гаты оңат йигит экениң. Шол оңатлыгыңы башыңа уран ышк хесери сырып-сүпүрүп экидендир өйдемок. Мен гөнүсүни гөни айтамагы халайарын. Мен бу хакда озалам саңа айдыпдым. Мениң нәме дийжек 'боляныма дүшүн. Мен саңа дине ягшылык арзув эдйәрин. Сениң багтлы болмагыңы ислейәрин.

— Вах, мен оны билийәрин, Дурды ага. Шонун үчин-де илки сениң яныңа гелдим.

— Билиән болсаң, сесиңи чыкарман отур. Сакавың соңуна серет дийлендир.

Оразмырат айылганч бир зада гарашян ялы болуп, яшулының йүзүнә горкулы серетди:

— Диңлейәрин, яшулы.

— Сен Айбөлегин кимдигини билийәрмиң?

— Ол гөзеллериңем гөзели, яшулы...

Дурды гөни Оразмырадың йүзүнә чинерилди:

— Ол яндаклы, четили мейданың ортасында өсүп отуран бирже дүйп гүл.

— Мен дүшүнмедим-ле, яшулы?— дийип, Оразмырат гөвнүгалыжылык билен бойнуны бурды.

— Шу яшдан хемме зада дүшүнилийән болса, говулык болай-мажакмы? Дүшүнәрсин. Оңатжа гулак салсаң дүшүнәрсин. Айбөлегин ягшылыктан, оваданлыктан башга гүнәси бардыр өйдемок. Оны сөөн болсаң говы эдиңсин. Эмма бу сөйги кын сөйги болар. Саңа башардайса ягшы...

Йүреги ерине дүшүп угран йигит чалт гепледди:

— Ол разы болжак. Ол гаршылык гөркезжеге меңземейәр.

— Ол разы болар. Муның хак гүррүн. Себәби гыз йигримден гечди. Сең ялы йигит тапып, гараматыны үстүнә атып билсе, ол разы болар. Йөне шу вагтлара чейли оларың гапысындан екеже-де савчы баранок. Сен шуны билийәмиң?

Оразмырат ене-де ховсала дүшди:

— Ек, нәме үчин?

Йигит эрбет бир зат эшитмекден горкян ялы, гөзлерини элек-челек этди. Дурды гөни шейлэ дийди:

— Себәби Ярнепеси халамаярлар.

Меселе Айбөлек барада болмансоң, йигидиң ене-де жаны арам тапды.

— Нәме үчин халамаярлар?

— Шүбхели байлыгы үчин.

— Бу ерде Айбөлегин нәме гүнәси бар?

— Онуң гүнәси шонун гызылыгында. Ярнепес оны герегинден артык ләликсиредйәр. Оңа бир гүнде секиз хили көйнек гейдирйәр. Алтын билен күмүше гаплады. Эллиң ыссы сувдан совук сува урдуранок. Ишлетмейәр. Окатмаяр. Мунуң өзи бизиң заманымызда гүлкүнч зат. Ярнепес муңа дүшүнмейәр. Дүшүнмек хем ислемайәр. Себәби өзүнден везипе тайдан улы

Билмасаң ол сенин билен гөплөшмөк, маслахатлашмаг-а бей-  
ле-де дурсун, таңры саламыны алышмак хем ислемейәр. Шонун  
үчин-де ол еке өйли дийилйәнлере өврүлдн. Оглы. Атанепес-э,  
«Сениң чөрегини ийжек дәл, себәби ол чөрек сениң сап зәхмә-  
тиңден өнйән чөрек дәл» дийип, өйлерини терк эдип гитди.  
Ине, иним, сениң гайыната болжагың шейле адамдыр. Айбөлек  
хем шонун ызыдыр. Ине, меселәнин кын ери. Йөне, иним, бир  
шды билип гой: бизиң дәвлетимиз, партиямыз өрән гиндир.  
Олар товшаны араба билен тутярлар. Ахыры бир гүн Ярнепес-  
снцем ызындан етерлер. Бу икиучлы дәлди, иним.

— Бе-е, Дурды ага, сен гең-энайы затлар айтдын. Мен  
озалам онуң байлыгының шүбхелидиги барада саңа айдып-  
дым. Бу барада икимизиң пикиримиз бир чыкяр. Йөне мен  
оглуның бейле әрлик эдип гидендигини билмейәрдим. Айбөлек:  
«Агам онушман, башга района гитди» дийипди. Инди нәт-  
секкәк?

Дурды гөни азажык дымандан соң:

— Ол сени өйүнде сакламагы йүрегине дүвендир. Мен шейле  
чак эдйәрин. Сенден пейдаланмакчы боляндир. Ол пейда гөрме-  
жегини билсе узадан аягыны-да ызына чекип алмаз. Соңракы  
бир гүн халк контроллыгы комитети якасындан тутанда, илки  
билен онуң элине сени табшырар. Иним, Ярнепес дийилйән  
адам выждансыз адам дийилйәнлердендир. Мундан хем башга  
ол өз аялыны гапысындакы сыгындан говы гөрмейәр.

— Айбөлек агасы ялы әрлик эдип билмезмикә?

— Кындыр. Бу хакда бир зат дийип, чүрт-кесик айдаймак  
кындыр, иним. Себәби ол гыз. Ярнепесниң тербиесини алан гыз.  
Ол хер гүн секиз дүрли көйнек геймели, секиз дүрли көвүш.  
Йүз дүрли алтын йүзүги, билезиги болмалы. Сен алянжа айлы-  
гың билен онуң талапларыны үпжүн эдип билмерсиң. Ол болса  
онча байлыгы ташлап, еке көйнек билен сениң өйүне гелмез.  
Биринжиден-ә гелмез. Гелжек болаянда-да атасы ёл бермез.

— Гачып гайдайса?

— Онда бир гүн аялсыз галаныңы дуйман галарсын.

Оразмырат тисгинип гитди.

— Хава, иним, гайыната болжагың шейле адамдыр. Инди ят,  
тур, пикир эдибер. Хер ничигем болса сен Айбөлегиң тарына  
какып гөр. Эгер ол разы болса, соңуны соң гөрүбирис. Галан  
ишлериң алажыны тапжак боларыс. Той тутмак барада пикир  
этме. Гелнежеңиң бир өкүзчеси бар. Оны ол саңа той гатанжы  
эдип берер. Айлыкларың аларсын. Бир азрак аванс гойберерис.  
Он йигрими адамы жемләп той эдерис. Бу затларың хемме-  
сини мен өз үстүме алярын. Сен бу аладалардан аркайын бол.  
Мениң үчин сен шол адамың торуна дүшмесең бор. Ол хәзир  
өзүни элътетмез дийип хасаплап йөр. Йөне узага гитмез. Она-да  
эл етер.

— Онуң ишлерини барлап, эдйән ишлерини йүзүне басып  
билиән, адам ёкмы?

— Тилкиниң мун сапалагы бар дийярлер. Ярнепесиң болс мун-де бир сапалагы бар. Ол тозанлы ерден йоресе-де ызында көвүш ызын тапмарсың. Ол шейле адам. Эмма бизиңкилер гыссанмаярлар. Онуң ызындан бу гүн болмаса, эртир етилер.

Оразмырат ере бакып, сесини чыкарман кән отурды. Ахыр соны:

— Яшулы, сенден атамдан гөрмедик ягшылыгымы гөрдүм. Мен бу боржуң ашагында галмарын — дийди.

Дурды гөни бойнуны бир тарапа гышардып:

— О нәхили борч? — дийип сорады.

— Вада берен көмөклериң. Сениң ол затлары этжекдигине ынанярын.

— Ондан борч болмаз. Адам адама элинден гелсе көмөк этмелидир, иним.

— Мен онда, эртир Айбөлек билен чынымы эдип гүрлешейин.

— Шейт, иним. Гүрлеш. Чының билен гүрлеш.

Ол бир салым дымандан соң, шейле дийди:

— Хань, инди, иним, гара бокурдакдан бир зат гечирмегик аладасыны эдели.

Оразмырат:

— Бе-е, яшулы, ягдай-а агырлашды-ов. Мунуң соны нәхили боларка? — дийип сорады.

— Ягдай диңе гызың өзүне баглы. Эгер ол оңарып билсе, ол өйден чыкып гайтсын. Яңкы айдышым ялы галанының иши аңсат. Биз сениң арканда дуарыс. Сени Ярнепесе хорлатмарыс.

— Эгер, барды-гелди, бар иш сениң айдышын ялы болса, ол шейле хем болармыка дийярин, шонда биз онуң ата-энесини тоя чагырарысмы?

— Хөкман.

— Той гатанчларыны аларысмы?

— Чени билен.

— Бу затлар барада мен Ярнепесе нәхили эдип айдаркам?

— Ол ишлери маңа табшыр.

— Эгер гахар, эдип, тоя гелмеселер?

— Онда олары худая табшыр — дийип, Дурды гөни гүлди.

#### АЙБӨЛЕК, ДУР...

Сонкы он гүнүң ичинде йигит билен гыз шейле бир өвренишдилер велин, бир гүнүң довамында бири-бирлерини төрмеселер, оларың йүректери агызларына гелип барялды. Ишдәлери кесилйәрди. Оларың гөврелери айры-айры жайларда болса-да, хыялларында хер гижәни билеликте оюн-далаш билен гечирйәрдилер. Дурмушы бейдип, түкениксиз довам этдирмек мүмкин дәлди. Беллисини этмелиди. Оразмырат хәзир гейнип дуршуна шейле карара гелди. Оны гызың бир болшы канагатландырмаярды. Оразмырат хер ерден айлап, сада яшамак ба-

рда гүррүн башланда, Айбөлек сөзи деррев башга тарапа говярды. Бир гүн Оразмырат өз хорматлы языжылары билен студентлериң душүшыгы барада, шол душүшыкда ол языжының дурмуша гарайшы барада айдан сөзлери догрусында Айбөлеге гүррүн берди. Догры, гыз онуң сөзүни динледди. Бир азрак дымып гиденден соң:

— Ол языжы әхли акылыны кагыза синдирип, өзүне дары млжак хем зат алып галмандыр — дийди. Бу сөз йигиде агыр догди. Эмма ол билдирмеди. Мундан хем башга, гыз соңабака, какасы билен Оразмырат агыз бирикдирип ишлеселер, оларын көп байлык газанып билжекдиклери барадакы пикири үндөп башлады. Юваш-ювашдан ол әхли гүррүңини шуңа гетирип дирейәрди. Гыз бу пикири өрән уссатлык билен, өрән ашаклык билен, өрән сересаплылык билен йөрөдйәрди. Йигит хич зат диймейәрди. «Ханы гөрели, соңы нирә барып тогтарка» дийип гарашярды. Себәби гыз оны хич бир зада межбур этмәге чалышмаярды. Ол дине маслахат берйәрди. Гейинмек, алтын, күмүш билен безенфек барада Айбөлегиң айдян сөзлери душүшыкларда эдилйән гүррүңлериң ярысындан көпрәгини тутярды. Бу сөзлер хем йигиди иризип башлапды. Ханы, онсоң өз пикирини бу гыза дүшүндиржек бол-да... Ханы, онсоң ишлемек барада теклип эт-дә...

Эмма Айбөлегиң тайсыз гөзеллиги, керешмели нәзлери, хытайы бармаклары, гйже гаралып гөрүнийән ики саны жошгунлы деря ялы болуп, дөшүниң үстүнде толкунып ятан сачлары, жүп басян нәзижек аяжықлары, инче били, ак кагыза чекилен ялы гыйма гара гашлары, юка додаклары, хунжи дүзлен ялы ак дишлери... гызың әхли гелшиксиз пикирлериниң үстүни өртүп зыңяр. Оразмырадың бар эрк-ыгтыгырыны элинден алып, оны гуры бир гөвре эдип ташлаяр.

Оразмырат оңат гейнип, сагадына серетди. Душүшыга он минут галыпды. Шонуң үчин-де ол дүесини йитирең ялы хер ерден бир басып, гөвнүни ойнадып барярды.

Сонкы гүнлерде гызы-да пикирленмәге, ызыны үзмән бир нокада середип, узак отурмага межбур эдйән делиллер барды. «Ол нәме үчин бизиң гурплы дурмушымыз барада, бизиң өйүмиздәки гең-энайы затлар барада дил ярмаярка? Нәме үчин бу затлар барада жошгун билен сөзлемейәркә? Өзи шейле гарып хем болса, бу затлара бу гүн болмаса эртир шәрик болжак болуп дурандыгына гөзи етйән хем болса... ол нәме үчин бегенмейәркә? Мен-ә онуң еринде болсам, ере-гөгә сыгмаздым» дийип, Айбөлек пикир эдйәрди. Эмма вели бу затлара ақыл етирип билмейәрди.

Гыза ене бир зат ярамаярды: Оразмырат әхли гүррүңини ише, зәхмете гетирип дирейәрди. Гыз үчин болса бу затлар ятды. Шу зерарлы-да ол булар барада пикир этмеги-де халамаярды. Бу затлар барада пикир этмек гереkdir хем өйтмейәрди.

«Соңкы душушыга Оразмырат өрән гөтеримли гелди. Биз затлар айтжак болуп көп сынанышды. Эмма айдып билмедим, я айтмак ислеemedими, гараз дил ярмады. Белки, шу гүн айдар Гыссанмак герек, тизрәк эшитмәк герек...»

Олар гелинмели ере бир вагтың өзүндә гелип етдилер.

Оразмырат гызы багрына басды...

Олар ене-де илкинжи душушан көчелериндә гезип башладылар. Оразмырат элини гызың голтугындан өтүрди. Гызың ләвурдап дуран ыссысы йигидиң жанына мелхем болуп дегйәрди. Онуң шу гезип йөршүндән алян ләззетини хич зат билән дәнәмәк мүмкин дәлди. Ол бу болшуна бегенжиндән яңа учайжак болярды.

— Айбөлөк, гел, шу гидишимизе, тә гуры ер гутарянча гиләдели.

— Сениң билән ондан аңры гитмәге-дә разы.

— Дилиңе дөнәйин! — дийип, йигит гөдек дарәп, ене-дә гызы багрына басды.

— Вай-ей, ювашрак. Гапыргаларымы овратдың! — дийсе-дә, гыз оны аңры итермәди.

Гыза бу хәрәкәтләр яраярды. Ол бу затларың ызының үзүл-мезлигини исләйәрди. Шунуң билән бирликдә-дә ол нәмәдир бир зада сабырсызлык билән гарашян ялыды.

Оразмырат гызың пикирини йүзүндән окан ялы, ахырсоңы эсасы меселәниң үстүндән гелди:

— Эзизим, мениң саңа дийжәк сөзүм бар.

«Доң чөзүлди!» дийип, гыз ичиндән әл чарпып гүлди.

— Сөз диениңи гүҗәңләп дурмазлар-да, айдыберерлер.

— Мениң дийжәк задым өрән әхмиемли. Бу сөзүң көчедә эдилмегини исләмок.

Бегенжини басмага гурбы етмедик Айбөлөк дегийшди:

— Онда клуба баралы. Шол ердә мәхеллә кәндир. Сахна чыкып гепләбер.

Оразмырат элини Айбөлөгини бойнуна долады. Яңагыны яңагына дегирди. Гызың гызгыны билән гошулып гелиән гиммәт бахалы атырың ысы оны бейхуш этди. Йигит бирнәче минутлап гөзүни юмуп дурмак билән өзүнә гелди:

— Оюн этмә. Мениң чыным.

— Мениңем чыным.

— Айбөлөк, йөр, мениң өйүмдә бир чәйнек чайың башында гүрлешели?

— Хи-вий, бу огланы... Утанч бор, ахыры?

— Яны дәлмиди мениң билән гуры ер гутарансоңам. Ёлы довам этдирмәге разылык берениң!

— Ол башга гүррүн...

— Бу теклип хем башга гүррүн.

— Гоншуларыңыз гөрер. Бейлеки адамлар гөрер... Какама айдарлар. Какам онсоң мениң дерими сырып алар-да, оңа дуз гуяр. Хут өз әллери билән. Мениң муңа гөзүм етип дур.



Оразмырат ики эли билен гызың келлесинден тутды-да, онуң гызып дуран йүзүнн өз йүзүнө голайлашдырды. Дүйпсүз деря илн толкунып ятан гара гөзлере сиңе серетди:

— Дүйэ, мүнүп, хатаба букмак нәмә герек?

— Оразмырат, мен утанярын. Чекинйэрин — дийди-де, Ай-бөлөк бир энайы эдип, бойнуны ғышартды.

Оразмырат:

— Утанма. Чекинме, — дийип маслахат берди.

— Утанян.

— Ине, утансаң — дийип, гужаклап, аягыны ерден үзди.

...Айбөлегин Оразмырадың өйүнө илкинжи гелшиди. Өе гирен бадына онуң бу ердәки дурмушына гең галшы хич зада меңдеш болмады. Ики адамлык демир кровать, ики отургыч, көне стол, көне шкаф, китап текжеси, он бәш, йигрими саны китап, жүрүндиги чат ачан чәйнек, ики саны кәсе. Бир бурчда умышальник. Онуң ашагында хапа сувлы леген. Хеммеси-де бир кичижик отагда. Гызың келлесине илки билен: «Бизиң көнө-күшүл сакланян жайымыз хем мундан бай» дийен пикир гелди. Гыз-бир бахана билен дивара тарап бакып, бурнуны йыгырмак билен өз өңүнде ички дуйгусыны мәлим этди. Бир бада онуң йүзүндәки мылайым йылгырыш-да, өңки шатлыгы-да зым-зыят болды. Эмма ол өзүнн гойберен ялңышлыгыны бирден дуйды. Инди гичди.

Өз өйүнн гызда галдыран агыр тәсирини Оразмырат деррев дуйды. Эмма ол ичерсиниң шейле гарыплыгындан утанмады. Гайтам муңа гуванян ялы әхенде шейле дийди:

— Хер зат-да болса, мениң өз өйүм. Кишиниң чийит ялжак-да дахылы ёк. Барым бар, ёгум ёк. Эмма вагты билен хеммеси-де болар.

Айбөлөк өз ялңышыны дүзетмек, хем-де йигидиң пикирини тассыкламак максады билен:

— Кеми ёк. Сиз яңы ише башладыңыз ахыры. Вагты билен хеммеси болар. Доғры айдыңыз — дийип, чалажа йылгырды.

Ичинден шейле дийди: «Мен өзүм сени бу гарып чатмадан халас әдерин». Шу пикир хем оны өңки шадыян гөрнүшине гетирди.

Оразмырат отургычларын бирини алып, онуң үстүнә газет дүшеди:

— Отур, эзизим, отур. Хәзир мен чай гойайын.

— Ёк, азара галма, Оразмырат. Мениң чай ишдәм ёк.

Оразмырат чай гойды. Чәйнек кәселерини ювушдырып йөршүнә:

— Булар арасадыр, эзизим. Шонуң үчин-де мениң өйүм-ден бир кәсе чай ичмән гитсең мени өйкеледерсиң — дийди.

Гыз йүрегинден гүлди:

— Сени өйкеледип болмаз.

Бир салымдан столуң үстүнде чөрек, колбаса, конфет, көке... пейда болды. Жайың ичи йылады. Өңкүсннен хас оңатлашды.

Өңлерине чай аланларындан соң, Оразмырат гызын хытай бармаклы эллерини ойнап отурышына:

— Эзизим, эгер разы болсаң, мен сизе эртириң өзүңде сакчы ибержек?

Бу сөз гызын он ёди яшындан бәри гарашян сөзүди, Оразмыратдан гарашып йөренине-де гөр, нәче вагт гечди. Он ахырсоңы бу сөзи шу гарып жайда эшитмек догры гелди. Шейле болса, бу сөзүң айдылан шу минуты онун өмрүнүн иң да баралы минуты болды. Онда-да бу теклиби шейле гөрмегедогручыл, өзсөзли адам этди. «Бу нәхили багт! Худай, муңа маңа көп гөрме!» Гыз толгунды. Дуркуны бир тапда саклама оңа кын дүшди. Утанды. Ашак бакды:

— Сен бу барада оңат пикир этдинми? Бу әдими әтмек билен адам өз выжданының өнүнде түкениксиз улы везипелергойяр. Сен шуны билйәрмин?

Гыз бу сөзлери башыны ерден галдырман, бир демде диенялы айтды.

Оразмырат Айбөлегин энегинден тутуп, башыны эмай билеп галдырды:

— Мен пикир этдим, эзизим. Онда-да бейлеки әхли пикирлери, дерт-аладалары бир тарапа зыңып, диен шу барада пикир этдим. Шейле нетижә гелдим. Мен сенсиз яшап билжек дәл. Маңа диен сен герек. Икимиз эл-эле берип, шу дурмушын башындан тә аягына ченли йөрәп гечмелидирис. Мен сени илки душан сагадымдан сөйдүм. Сени гөрөн бадыма гулагыма: «Шу гыз сениңки. Сениң өмүр ёлдашың» диен сес гелен ялы болды. Йне, инди-де өзүң бил. Мен сениң айгытлы сөзүңе гарашярың. Йылгырсаң, ягны «боляр» дийсең, мениң өмрүм түкениксиз яза өврүләр. «Ёк» дийсәнем гыш болар!

Гыз кән отурды. Кән дымды. Ол разыды. Билшимиз ялы шу теклибе-де көпден гарашярыды. Эмма бирден разылык берәймек утанчды. Муңа хич бир гыз йүрек эдип билмезди.

— Мен дурмуша чыкмак барада хениз пикир хем әтмәндим. Оразмырат ене-де гызын нәзижек эллерини өз эллерине алды. Гыз гүлди:

— Нәме, гачып өтәйдер өйдйәнми?

— Ёк... Сени гачырман. Йөне херки зады өз вагтында әтмелидир. Алма бишен бада йыгнанмасаң зая болар.

— Бу сада хакыкаты менем билйәрин. Йөне дурмуша чыкмак алма йыгмак дәл-дә.

— Мен мысал үчин айтдым.

— Менем мысал үчин айтдым.

Ара агыр дымышма дүшди.

Илки билен Оразмырат дилленди:

— Онун пикирини әтмесең болмаз. Гыз дурмуша чыкмалы. Йигит өйленмели. Бу өнден гелйән адат.

— Гаты догры гүррүн. Йөне оны ислейәнлерем бар, ислейәнлерем.

— Ахыр соңы хемме ислемелли болар. Бу гүррүңсиз. Онуң үчин-де мүмкинчилик барка, бу иши ыза чекип йөрмөк нәмә гөрөк?

— Бу-да догры. Мен пикир этмәндириң. Бу барада пикирленмек зерур. Себәби дурмуша чыкып, тәлейиңи бириниң элине табшырмак өрән жогапкөрли иш.

— Биз бири-биримизи танарча болдук ахыры?

— Догры, барды-гелди мен савчы ибер дийсәм, разылык берсәм, бизиң соңкы дурмушымыз нәхили болжак? Биз нәхили яшамалы? Ине, мени пикирлендирйән ери шу. Белки, бу хакда сениң өз пикириң бардыр. Мениң өз пикирим бардыр. Биз бу затлар барада хениз дил ярамзок ахыры.

— Гаты догры айдярсын, эзизим. Биз шу гүн шу меселәни-де чөзмели. Бизиң гатнашыгымыз эдил сөйгимиз ялы пәк хем-де ачык-айдың болмалы. Бу меселе диңе бизиң икимизе баглы. Шонуң үчин-де муны диңе икимиз чөзмели.

Оразмырадың бу сөзи Айбөлөгә ярамады. Бу сөздән онуң гулагына гөдеклик, гөдек тутанъяерлилик, совуклык әхеңлери эшидилди. «Нәмә үчин икимиз чөзмели? Ханы, мениң какам?» Эмма сакавың соңуна серетмеги йүрегине дүвди.

Оразмырат бу затлардан хабарсыз, довам әдйәрди:

— Эзизим, мундан соңра сенсиз гечен гүнүм мениң үчин доваха дөнер. Сен ругсат эт «боля» дий, мен әртириң өзүңде адам иберейиң. Галаныны соң гөрүберйәрис.

Гызың гарашяны чыкмады. Онуң гөвнүндәки сорагына Оразмырат жогап бермеди-де, гүррүңи башга яна совды. Шонуң үчин-де Айбөлөк сүңңүни гатлатмалы болды:

— Гел, Оразмырат сениң исләниң болсун. Догры сөзлешели. Әгер мениң шертлериме разы болсаң, ибержек адамыңы әртире-де гойма-да, хәзириң өзүңде иберәй.

Оразмырат өр-гөкдән гелди:

— Дийәниң нәмә, эзизим? Сөйгиниңем бир шерти бормы? Гүррүң икимиз барада баря ахыры?

— Биз жанлы адамлар, Оразмырат. Шонуң үчин-де хер адамың өз ислеги, өз пикири болмалы.

Оразмырада:

— Шертини айт, эзизим — диймекдән башга әл галмады.

— Айтсам шейле, Оразмырат. Тойы бизде тутмалы. Он соңам сениң бу дурмушыңдан яшайыш болмаз. Маңа өйленен гүнүң bize гөчүп бармалы. Какам билен дост болмалы. Онуң билен биле әл-әле берип ишлешмели. Ине, мениңем, какамыңам ислегимиз шейле. Шу затлара разы болсаң, мен сениңки.

Гахары гаты гелен Оразмырат:

— Разы болмасам нәмә? — дийип сорады.

— Болмасаң...

Айбөлөк ызыны довам этдирип билмеди. Онуң гүйжи етмеди. Ол аңырдан хыңзап гелен гахарыны зордан басып:

— Сенем өз пикириңи айт. Белки, сениң-де өз шертлері бардыр,— дийди.

Оразмырат бу шертлерің ахыры бир гүн өз өңүнде гоюлгына гарашярды. Шу вагтлара ченли гыз билен болан душ шыкларының нетижесинде ол шейле нетижә гелипди. Шейле болса бу шертлер оны ген галдырды. Ол гамланып, ере бак отуршына:

— Мен-э бу сөзлерден соң, нәме дийип, нәме гойжагымыз билемок — дийди.

— Эк, Оразмырат, бейле дийме. Сен гөвнүңдәкини доғр айтмак шертини гоюпдын. Гел, шуңа-да боюн болалы.

— Онда, менем өз гөвнүме дүвен затларымы гөни айтжа. Икимизің дурмушымызы нәхили гөз өңүңе гетирйәңдигим айтжак.

— Мен шоңа-да гарашярын, Оразмырат..

— Тойы ресторанда гечирмели. Тәзе бир оңлы жай тапянча сен хем шу жайда яшамалы. Өзүңем бир лай гейим билен гел мели. Дүрли реңкдәки, дүрли бахалы гейимлериңи, көвүшлериңи, яглыкларыңи, алтын күмүшлериңи какаңың өзүне ташла гайтамалы. Ол затларын екежеси-де бу өе гелмели дәл.

Айбөлек зордан сакланды:

— Сен укуда самраярмың, я-да?..

— Оялыкда, эзизим. Бир айы, ягны русларын «бал айы» дийилйәни кейпи сапада гечирмели. Онсоң сен ише гечмели. Икимизем ишләп, сап зәхметимиз билен яшамалы. Шейле эт сек дурмушымызам, иййән чөрегимизем сүйжи болар.

Айбөлегің овадан юмружаклары дүвүлди. Туруп гитмел үчин ыкжамланды. Дине аял билесигелижилиги оны гапын шаркылдадып япып гитмекден саклап галды. Оразмырадың бу сөзлериңи ол масгара этмеклик дийип дүшүнди. Бу сөзлер онун инини тикенеклендирди.

— Онсоң? — диенде онун сеси буз дешйән палтаның сеси ялы гүңлеч эшидилди.

— Онсоң... — дийип, Оразмырат ягдайың өрән эрбетлешендигини билип, сәгинен ялы этди-де, нәме болса шол болсунда уруп довам этди:

— Онсоң тәзе бир дурмуша башламалы.

Гыз өңки эхеңи билен сорады:

— Бизің дурмушымыз көнеми?

— Көне, Айбөлек, гаты көне.

— Нәме үчин?

— Какаңың шүбхели байлыгы үчин...

Гызың гахары гайнады. Овадан гашлары чытылды:

— Сен нәме үчин бизің байлыгымыза шүбхели диййәрсин?

— Онун себәби бар.

— Айт.

— Гахарың гелер.

— Гөрүп дуршун ялы мен гахары ювутмагы башарярын.

Оразмырат хужум этмеги йүрегине дүвди:

— Онда гулак гой, сениң какаңың айлығы, сылагы билен ордан үч йүз манада етйәр. Шол үч йүз манат билен онча байлык газанмак мүмкин дәл.

— Үч йүз манадам аз пул дәл.

— Гаты догры айдярсың, Айбөлек. Үч йүз манат аз пул дәл. Ине, өйленерис, менем хәзир ики йүзе етирип алярын. Сенем ишегичеңсөң азындай йүз манат-ха аларсың. Шейдип, бизиң өйүмиз хер айда үч йүз манат пул гирер. Сен шол үч йүз манада шонча байлык топлап билермиң?

Хенизе ченли пул хасабыны келлесинде айлап гөрмедик Айбөлек йигидиң бу сорагына жогап берип билмеди. Икинжиден, онуң гайнап дуран гахары геплемек хукугыны бир зыйәм элинден алыпды.

— Мениң какама дил етирме! — диенде, гызың гөзлери учганаклап гитди. Әхең жының сеси ялы титреди.

— Мен оңа дил етиремөк. Йөне онуң байлығы хақындакы өз пикирими айдярын.

— Бар гүррүниң шуму?

— Мениң дурмуш барадакы пикирим шейле. Мен өзүмн шу пикирме-де гуллуқ этмели.

Айбөлек голайлашып гелйән эгирт улы йылана гөзи дүшен кейик чагасы ялы болуп, силкинип турды. Онуң мермерден ясалан ялы дыкыз бедени гыздырма тутаныңкы ялы титреди. Додакларының ганы гачды. Йүзи дивар ялы агарды.

Айбөлегиң гайнап дуран гахары шу сөзләр билен агзындан чыкды:

— Бар гүррүниң шу болса, дурмуш барадакы пикиринем өзүңки. Үч йүз манадыңа, ишиңем өзүңки. Хеммеси өзүңки. Гайдып мениң адымы тутма. Сен тетелли налажедейин, өз пейдасыны билмейән, акмак адам билен бир шәхерде яшамак хем габахатлыкдыр. Сыгыр ятагы ялы жайың башыңа йыкылсын!..

Агзыны ачып, хушуны йитирен Оразмырады гапының шаркылдысы, полуң үстүне дивардан патылап гачан кесегиң гүңлеч сеси тәзеден хушуна гетирди. Ол нәме дийжегини-де билмән гапыны ачып:

— Айбөлек, дур! — дийип гыгырды.

Айбөлек бу вагт ёлуны орталапды...

### БАЙ ӨЙДЕ ХАРАСАТ

Кебелек яз мөвсүминиң иң багтлы жандарларының бири. Ол өз пейвагтына гезйәр. Гүллериң ягшысындан ягшысыны тапып гоняр. Онуң хиң киме пейдасы-да ёк, зыяны-да. Сәхелче шемал сәхел вагтың ичинде онуң башына ахырзаман гетирйәр...

Айбөлек шол кебелеге меңзейәрди. Бүтин өмрүни шол кебелек ялы гүлден гүле гонуп, еле-шемала душ гелмән, асудалыкда

гечирди. Эмма ине, бирден ел турды, оны өз угруна учуры  
экигди.

Ол хәзир көчеден баряр. Йүрегинде толкун атян гахар хич  
зат барада пикирленмәге, яс-яңы кебелек ялы болуп Оразмы-  
рат билен гезен ерлерини сынламага, гышың пәки ялы йити  
шемалыны дуймага ёл бермейәр. «Етим! Гедай! Өз пейдасын  
билмейән махлук!» диен ялы зәхерли сөзләр бири-бирини  
ызындан дилине гелйәр. Гыз бу сөзлери автоматики суратда  
ызыны үзмән гайталаяр. Ата-энесиниң оңа болан түкениксиз,  
жогапкәрсиз сөйгүлери, хер гүнде үч-дөрт хили гейинмек, ге-  
вүн ислегиниң шол минутда бержай эдилмеги, ине шу затларың  
хеммеси онуң гылыгына, хәсиетине эрбет тәсирини етирди.  
«Мен нәме дийсем, нәме ислесем шол болмалы. Хич ким мениң  
гаршыма гитмәли дәл» диен ынамы бу гыз йигрими йыллап  
өзүнде тербиеледи. Шейле болмалыдыр дийип, хем долы сурат-  
да ынанды. Айбөлек шол гелшине өйлерине гелди. Өз ёлуна  
гарашып, саллары сув үстүнде болуп отуран ата-энесиниң ду-  
шундан газап билен пасырдап гечди. Өз отагының гапысыны  
ачып-ачман, эгиндәки гара баганадан тикилен пальтосыны  
полуң үстүне зыңды. Йүзүни яссыга берип, улили билен мөн-  
нүрип, агламага башлады.

Ярнепес билен Тәжигүл гөйә депелериндәки асман чат  
ачан ялы горкуларындан сандырашып, йүзлерини ак там эдип,  
онуң отагына гирдилер. Гыз буларың гиренини дуян бадына,  
башыны газап билен яссыкдан галдырды:

— Гидиң. Гөзүме гөрүнмән! — дийип, айылганч сеси билен  
гыгырды. Бу вагт онуң гөзлери машының ягтысына дүшен  
ябаны пишигиң гөзи ялы ялдырады.

Ата-эне эл аякларыны йитирип, горкудан яңа сандырай-сан-  
дырай ыза чекилдилер. Дашкы отага чыкдылар.

Эне йүреги дөзмейәр. Тәжигүл ене онуң отагына гирди. Ай-  
бөлегин элинден тутды. От билен ялын.

— Худай-ей, муна нәме болдука? — дийип, эне ичини чекди.  
Гапының агзында дуран Ярнепес аялыңы чагырды. Соңкы он  
йылың ичинде биринжи гезек Тәжигүлүн йүзүне ичгин, зарын  
сөрәтди.

— Нәхили?

— Догтор чагыр. Ол яңып баряр. Тиз бол.

Кичижиң келле эпет гөврәниң аграмына чыдап билмейән  
ялы ашак эгилди. Ол бир минутлап, гөйә, саманлы ганар ялы  
дуйгы-дүшүнжесиз бош ери эеләп дурды. Өзүне гелен бадына  
телефона япышды.

Он минутдан йүзи чым-гызыл, гара муртлы, даяв доктор  
пейда болды. Ол гыссанмач саламлашып. Айбөлегин отагына  
гирди. Гапыны япды.

— Муна нәме болдука? — дийип, Ярнепес гөйә харай ис-  
лейән ялы болуп, Тәжигүле йүзленди.

— Худай билйәр. Хәзир доктор айдар.

— Эгер шол гелмишекден бир зат етен болса, доктор гиден бадына мен оны түпөңлөп гайдарын.

— Илки Айбөлегин дилегини эт. Онуң гутулмагыны арзув эт. Ярнепес түкениксиз аладаның ичинде ген галып пикир этди: «Бе, мунуңам бейле затлара аклы чатяр экен-ов...»

Докторың Айбөлегин отагында гечирен он бәш минуты, ата-эне үчин он бәш йыла өврүлди.

Ине, доктор эйнегини ялдырадып чыкды:

— Нервное потрясение. Гызгыны кырк градуса етипдир. Мен укол этдим. Дерман бердим. Гызгыны гайдышар. Шонуң не-тижесинде-де халы еңиллешер. Йөне оңа азар бермән. Бир зат горамаса «Нәме герек?» дийип, үстүни алып дурман. Оңа дынч-лык герек.

Бай өйүң ичинде харасат гопды. Өңки тертип, өңки дүзгүн-ден нам-нышан галмады. Бу харасат ол дүзгүнлери йгып-дүй-рүп, гөр, нирелередир экидип ташлады.

Ярнепес билен Тәжигүл Айбөлегин отагының даш агзында месген тутдулар. Ичерде болан чалажа херекети, ичерден чыкян чалажа сеси эшитмек үчин гапыны азажык ачып гойдулар. Огры ялы болуп, ювашжа геплешмек дурмуша гирди. Бир салымдан докторың айдышы ялы гызгын песелди. Отуз секиз градуса гел-ди. Эмма Айбөлегин ягдайы үйтгемеди. Ол самраярды. Додак-лары янып, кесмек-кесмек болупды. Иң яманы-да Айбөлек геплемейәрди. Дине вагтал-вагтал сув сораймаса, геплешик сөзлериңиң барыны унудана мензейәрди. Атанепесе телеграмма ибердилер. Онуң өзи гелмеди. Бир елдашыны иберип, доктор-дан эхли ягдайы сорашып билди. Атанепесин йүреги ерине дүшди. Ол эжесиниң адына сыгрын дили ялы кагыз иберди: «Шу затларың хеммеси сизиң байлыгыңызың берип угран миве-си. Сиз байлыгыңызы артдырыберин. Ол сизи мундан бетер-рәк затларыңам үстүнден элтер. Бу ерде Айбөлегин чигит ялы гүнәси ёк. Бар гүнә сизиң берен тербийәңизде...» дийип, кака-сына какдырып язды. Бу хат өйүң ичине бомба болуп дүшди. Өйүң ичи совап уграды.

Икинжи гүн Айбөлек хас гүйчли самрап башлады. Гапыда жыклашып отуран ата-эне шу сөзлери эшитдилер: «Сен гедай. Сен өз пейданы билмейән махлук. Мениң какама дил етирме. Сен онуң байлыгыны гөрүп билеңок. Хей, ресторанда-да той болармы. Мен ишлежек дәл. Окажагам дәл. Мениң байлыгым ики өмре-де ётжек...»

Тәжигүл:

— Ене-де шол байлык...— дийип, гахар билен айтды-да, гө-зүне яш айлады.

Аялының эхеңини билмедиклиге салан Ярнепесин кичижик келлеси ики яна ыраң атды:

— Мен бу сөзлере дүшүндим. Ол бизде яшажак дәл дийип-дир. Тойы ресторанда эдели. Мениң өйүмде яшарсың дийипдир. Ишләрсин дийипдир. Доң йүрек гелмишек...

Тәжигүл бу сөзлере жогап бермеди. Нәме үчиндир ол дүйнәден бәри межбур болаймаса, дил ярмазлыгы чыкарды. Озаллар гүррүнә гошулып, билсе, пахырың арманы болмазды. «Бу нәме бейле болярка?» дийип, Ярнепес өз янындан гең галярды. Тәжигүлүн болшы, догрусы,—оны горкузманам дуранокды.

Үчүнжи гүн Айбөлегин семиз бойдашыны чагырып гетирдилер. Белки, онуң билен геплешер, оңа дердини айдар, халы еңиллешер дийип, умыт этдилер. Бу-да пейда бермеди. Семиз Бибигүл бәш минут отурып-отурман, «уклады» диен бахана билен чыкып гитди.

Дөрдүнжи гүн ягдай говулашып башлады. Айбөлек әжесине оны ийжек, муны ийжек дийип уграды. Тәжигүлүн башы асманга етди. Гызының бир диенини ики эдип ерине етирди.

— Гызым, саңа не жын урды? Әжең пахыра айдайсана? — дийип, бичәре эне бойнуны бурды.

— Әже, менден хич зат сорама. Герек вагты өзүм айдарын. Ярнепес бу сөзлери гапының дашында отуран еринден динледди. Эмма нәме нәтиже чыкаржагыны билмеди. Ол гызы агыр ятаны үчин он гүн ругсат алыпды. Бүтин вагтыны укламан шу отуран еринде гечирйәрди.

Бәшинжи гүн Айбөлек болан гоян вакалары тертиби билен ызы-ызына ятлап, гөз өңүнә гетирип уграды. Илки бада бу затларын хеммеси оңа леззет берип угражак ялы етди. Эмма ятламаларын довамы Оразмырадың өйүнә гелип етенде, ене-де гызың халы теңлешди. Гызгыны бир азрак галып, гижеки укырахат болмады. Эртеси доктор гелди. Ол хер гүн ики гезек дагы гелип-гидйәрди. Бу гезек ол Айбөлек билен узак отурды. Көн геплешди. Маслахатлар берди.

— Аркайын болуң. Хемме зат говы. Гыз ики гүнден аяк үстүнә галар — дийип, гапа тарап уграды.

Бу сөзе башы асманга етен Ярнепес:

— Доктор, бирже минут саклан! — дийип, доктор ызына өврүленден соң өзи ички отагларын бирине гирип гитди.

Доктор столуң янындакы отургычда отурды. Ярнепес вагты билен гелмеди. Ол ахырсоңы Айбөлегин пальтосына меңзеш, гаракөлүдөн дикилен аял пальтосыны голтуклап гелди-де, столуң үстүндә гойды:

— Доктор, әден хызматың үчин шу аклыгы ал. Аялыңы бегендир — дийди.

Докторың йүзи өңкүсинден-де гызарды:

— Бу нәме?

— Бу хич ерде тапдырмаян аял пальтосы. Өзем хәзир мода.

— Бахасы нәче?

— Дөвлет бахасы секиз йүз манат...

Доктор отыръяерине чүй санжылан ялы болуп, бирден еринден турды.

— Мен өз боржумы ерине етирдим, яшулы. Сиз бейтмек билен мени масгаралаярсыңыз. Мениң аялыма пальто герек бол-



ни, мениң өзүм тапарын. Умуман, гызыңыздан аркайын болуң, сиз отуруң.

Докторың шейле дийип чыкып гитмеги, Ярнепесиң чекгесине уруп чыкып гиденден кем болмады.

Ярнепес өз ягдайына дүшүнмейрди. Бу нәме болдугы? Бәш гүнлөп Айбөлек агыр халда ятыр. Шол вагтың ичинде екеже тезек «кака» дийип, дилленмеди. Доктор онун гыммат бахалы, анда-да хич ерде тапдырмаян сылагыны алман, йүзүнө түйкүрөн илы эдип гитди. Нәме үчин өз чагаңам, бейлеки адамларам үчилен ягшылыга миннетдар болмаяркалар? «Хей, шейле-де бир ат болармы? Я-да мениң адамлар билен эдилйән арагатнашык-да кем гайдян ерим бармыка? Белки шейледир».

Ол эсасы меселәниң үстүнден гөни гелди. Эмма бу меселәниң чинтгемәге, муны дүйпгөтер чөзмәге, мунуң себәплерини агтармага онуң гүйжи етмеди. Шейле вагтларда айдылышы ялы «богны ысмады». Онун бар гахары, газабы Оразмырадың гаршысына жемленди. Эдара бармадык шу гүнлериниң ичинде Ярнепес Оразмырады ишден ковмагың, масгара этмегиң ёлларыны агтарды. Эгер Оразмырат кем акылрак йигит болан болса, бу планы амала ашырмагың дүрли ёллары барды. Йөне, Оразмырат диш билен дөвер ялы хоз дәлди. Муны Ярнепес үййәмден билйәрди. Шонуң үчин-де ол, нәхили ёл тапса-да, шу хақыката гелип етенде күртдүрип дуруберйәрди.

Хәзир Оразмырадың башындан гечирйән гүнлери мениңки болсун диер ялы дәлди. Мәлим болшы ялы, яш йигит гөзөл Айбөлеги жаны-тени билен, бүтин йүреги билен сөййәрди. Ылайта-да соңкы он, он бәш гүн олары өрән якынлашдырыпды. Шонуң үчин-де Айбөлегиң агзына геленини айдып, газап билен чыкып гитмеги онуң яш, жошгунлы йүрегине йити тыг болуп санжылды. Бу оңа хер затдан агыр дегди.

Оразмырат агыр ургудан өзүни дүрсәнден соң, гыз доланармыка дийип, бирнәче вагт гарашды. Эмма инди Айбөлегиң доланмажагына гөзүни етирип, жая сырмады. Гапысыны чала-чула япышдырып, гижә сагат бириң ярында Дурды гөниниңкә барып етди. Вагтың өрән гичдигине, айна-гапыларың гараңкыдыгына гараман, Дурды гөниниң гапысыны какып башлады. Бирнәче вагт, какандан соң ичерден:

— Ким бар? — диен укулы сес эшидилди.

— Мен, яшулы. Оразмырат. Мен хәзириң өзүнде сени гөр-месем болжак дәл. Йөне, мени багышла.

Дурды гөни гапыны ачып:

— Екемиң! — дийип сорады.

— Хава.

— Мен, гызы алып гачып геләйдиңмикәң дийипдим.

— Ол алып гачар ялы дәл экен, яшулы — дийип, Оразмырат гамгынлык билен бойнуны бурды.

Дурды гөниниң кабинетине гирип, чыра яканларындан соң, Оразмырат болан ишлериң барыны жикме-жик айдып берди.

Дурды гөни оглуна китап окадып отуран гожа ялы болуп, Оразмырадың сөзүни үнс билен динледі.

— Боланымы?

— Хава, яшулы, мениң ерден-гөкден умыдым үзүлендир. Инди нәме этмели? Мениң сенден башга хоссарым болмансоң, келләми этеге салып, гич-де болса, сеңиң яныңа гелшим шу.

Дурды гөни өл одун салнан көне печ ялы түтәп, ичини хүмледип, бирнәче вагт сесини чыкарман отурды. Сонра:

— Бу затлардан өзүң нәхили нетиже чыкарысың? — дийип сорады.

— Инди менде нетиже галан дәлдир, яшулы. Хеммеси гутарды.

— Өзи-хә, говы болмандыр, иним. Гызың өзи шейден болса, бу иң яманы. Эгер гызың өзи разы болуп, меселе Ярнепесе гелип дирелен болса, онда иш аңсат боларды. Гызы эртир барып алып гайдыбермели боларды. Иш шейле болансоң, адам нәме дийжегини-де билмейәр. Ханы, бир ай, ярым ай гарашалы, белкем, ягдай үйтгешәеди-дә?

Оразмырат ере бакып, чөп ойнап отурышына:

— Бу ягдай, үйтгешер ялы ягдай дәлмикә диййәрин. Оны гиден вагты бир гөрседин...— дийди.

— Онда, иним, нәме әдели дийсене. Орусларың «гүйч билең өзүни сөйдүрүп билмерсиң» днен акыллы сөзи бар. Мен сени өйлендирмек меселесини өз үстүме алайын. Айбөлекден ики эссе овадан, мүң эссе акыллы, пәхимли гыз таып, берейин. Йөне маңа бир азажык вагт бер.

— Ондан овадан гызың болмагы мүмкин дәл, яшулы! — дийип, Оразмырат яс еринде отуран ялы совукдан демини алды.

— Ол шу вагт, гызып дуран вагтың шейледир, иним. Вагт хемме задың дерманыдыр. Ол сениң бу дердиңи-де дүзедер.

Бар затдан умыдыны үзен Оразмырат:

— Нәбилейин-дә...— дийди.

— Мен билйәрин. Мен шейле ягдай дүшүп, сонра улы багтың эсеп болан адамлары билйәрин.

Оразмырат таңры ялкасын айдып, өтүнч сорап чыкып гитди. Эмма ол Дурды гөниниң маслахатындан қанагатланмады. Көчә чыкансоң нирә гитжегини билмеди. Өйүне гидеси гелмеди. Совук гыш гижесини даң атып, жахан ягтылянча район меркезиниң көчелеринде гечирди. Айбөлек билең гезен ерлерине геленде, онуң гөзүне яш айланды. Бири йүрегини согруп алып гиден ялы болды. Гүн догуберенде өйүне гелип ювунды, гейимлерини чалшырды. Бир кәсе чай ичди. Оңа ченли-де ише гидер вагты болды.

Оразмырат үчин әхли задың тагам-тәсири гачды. Хемме зат өңки манысыны йитирди. Ол хер гүн Айбөлегиң гелерине гарашып, хөвес билең, жошгун билең ише башлайрды. Ол гөлийәнчә онуң гелжегине болан умыт билең ишлейәрди. Гелип-гиденден сонра-да, оңа болан гуванч билең ишлейәрди. Бу ики дуйгы оны

матмаярды, гайтам оңа түкениксиз гүйч берйәрди. Гөвнү  
гитерйәрди. Инди нәме? Шейдип, жан-дилл билән сөсн гызы  
йүзүнә түйкүрип гиденден сон, иш нәмә герек? Яшмак нәмә  
гирек? Гөвнүмә болмаса Айың, Гүнүң-де нуры өчөт ялы.

Ол Дурды гөниңиң маслахатыны ятдан чыкармаярды. Эмма  
Айбөлөк барадакы пикирден-де долусы билән эл нәсеп бил-  
меййәрди. Гижелерине, ил ятып, ит укландан сон, өвүлгә эдилең  
илы, Айбөлөгиң өйлериниң дашындан айланярды. Оңуң айнага-  
пыларының өңүнде дуруп, бирнәче вагтыны гечирийәрди. Эмми  
ерден сеза чыкарды вели, бу жайдан чыкмаярды. Айнагапылар  
гарагапа мензейәрдилер. Оларың аңырсында нәмә эдилең  
гини биллп болмаярды.

Бар затдан умыдының үзүлендигине, шейдип гиден гызы  
гайдып гелмежегине ынанансон, Оразмырат ики затдан горк-  
ды. Биринжиден, ол Айбөлөги башга адам билән көчеде гөрсө,  
оңуң башга адама дурмуша чыканыны билсө, чыдап билжек  
дәлди. Икинжиден, Ярнепесден горкды. Оңуң хер хили булам-  
бужарлыклара учратмагы мүмкинди. Болманда-да инди оңуң  
билән бир ерде ишлемек мүмкин дәлди. Ол шонуң үчин-де ене-  
де бу ерден гитмеги, өзүниң башга района гечирилмеги барада  
прза бермеги йүрегине дүвүп башлады. «Йөне, нәмә бахана  
тапмалы? Бу ериң ховасы маңа якмаяр дийсем, мениң үстүмден  
гүлерлер. Мени масгара эдерлер. Эйсем нәмә диймели? Бар за-  
дын догрусыны догры айтмалы. Мениң арзама жогап бержек-  
лерем адамдыр. Оларың-да дуйгулары мениңкә мензешдир.  
Шунуң үчин-де олар мениң ягдайыма дүшүнерлер. Мени башга  
района гечирерлер. Мен мунуң шейле болжакдыгына ынанярын.  
Мен умуман, сап йүрекли адамлара ынанярын».

Шу пикир соңкы гүнлерде оңуң ян ёлдашы болды. Иш ваг-  
тында-да ишден соңам, ояка-да укудака-да бу пикир оңуң  
башындан чыкмаярды.

Ол райондан гитмеги йүрегинә берк дүвди...

### ЯШМАКДАН ЧЫКАН ДИЛ

Айбөлөк айнагапыдан дүшйән ягтыдан утаняң ялы, йүзүни  
дивара өврүп, дүшекден турман, ене-де ики гүн ятды. Гыз хор-  
ланьпды. Бурнуны сыксаң жаны чыкжак диен дережә гелип  
етипди. Ярнепес гызыны Тәжигүлден габанып башлады. Себәби  
Айбөлөк вагтал-вагтал әжеси билән геплешйәрди. Ярнепесин  
болса адыны-да тутмаярды. Какам бармы, ёкмы дийибем сора-  
маярды. Шонуң үчин-де Ярнепес аялына өйүң бейлеки ишлери-  
ни табшырып, өзи гызының дашында кебелекләп башлады.

Инди Айбөлөгиң жайындан оңуң:

— Эзиз гызжагазым, мениң гөзүмиң гуванжы...— диен ялы  
сөзлери йыгы-йыгыдан эшидилип башлады.

Айбөлөгиң оңуң сөзүнә «хә» берен сагатлары Ярнепес үчин  
иң багтлы сагатлар болды. Эмма бейле сагатлар аз-душ гелияр-

ди. Гыз дивара бакып ятышына пикир эдйәрди. Болан затлар гайта-гайта гөз өңүнә гетирйәрди. Шейле вагтларда ол эжес билән-де геплешмейәрди.

Шейле гүнлеринь биринде Ярнепеси сөвда хем жемгыетчили иймити ишгәрлерининь область маслахатына чагырдылар. Ойыгнага уграмазындан озал. Айбөлегинь янына барды.

— Оглум, мени областа йыгнага чагырярлар. Биригүн гелерин. Мен гелемде өңкүлеринь ялы бөкжекләп өңүмден чыкарсын герек?

— Боляр, кака. Инди мен сагалдым.

— Сагалдым диен дилжагазларындан айланайын. Балам, саңа нәхили совгат гетирейин?

— Мана зат герек дәл, кака. Өзүң саг гелсең боляр.

— Эк, мундан гүррүн болмаз. Хөкман бир зат табшыр.

— Хич зат герек дәл, кака.

— Эк, айт. Мени өйкеледерсин.

— Онда, нәме гетирсең өзүң бил, кака.

— Боляр, оглум. Сениң гөвнүңи гөтерер ялы бир зат гетирерин.

Сонра ол аялыны алып, өз отагына гирди:

— Екеже минут янындан айрылма. Бир диенини он эт.

Сонра шейле дийди:

— Өе адам гетирме. Гижелерине аз ят. Огрудан-жүмрүден хабардар бол. Бири бир чөп алаймасын. Мен телефон эдип дурарын.

Тәжигүл әрининь айдан хемме сөзүни көвшүнинь ужуна середип дурмак билән динледиди.

Ярнепес шол гүн область меркезине баран бадына өйүнә телефон урды. Тәжигүл онуң сорагларына тысгача жогап берйәрди. Ягдай гөрүп гидишинь ялы дийип айдандан соң, Ярнепес оңа ене бирнәче табшырык берип, телефон гүррүнини кесди. Ярнепес шол гүнүн эртеси, ирден ене-де жаң этди. Бу гезек ол Айбөлегинь өзи билән геплешди. Ир сагат он боланда йыгнак башланды. Ол агшам алта ченли чекди. Бир сагат нахара вагт берип, ене-де агшам сагат едиде ТКП обкомынын бюросына гедмели дийдилер. Адамлар гыссагара нахар эдиндилер. Ярнепес телефона ылгамакчы болды. Эмма яман ажыгыпды. Нәтсемкәм дийип дуран вагты хем оңа Дурды гөни саташды.

— Ярнепес, ханы, тизрәк нахар эдинели, вагт гечип баряр.

— Гызым бир хепдеден бәри кесел ятыр. Шоңа жаң эдәй-жекдим.

— Гелелиң бәри геплешдинми?

— Ики гезек.

— Йөр, онда, нахара. Нәсагы гайта-гайта жаң эдип, азара гоюп дурмазлар.

Бу теклиби Ярнепес өз янындан макуллады. Олар чөрек иймәге гитдилер.

Дурды гөни нахарын башында Ярнепесден:

— Айбөлеге нәме боляр? — дийип сорады.  
— Билмедим. Совук уран болаймаса. Бәш гүнләр-хә өзүни билмән ятды. Хер ничик инди бәри бакды.  
— Ягыш болар. Гайгы этме. Йүрегини гиң тут. Говусы-ха оны инди элинже бир өе ерлешдирәймек герек.

— Багтындакыны гөрер-дә.  
— Онуң багтыны өзүң дүзетмели, Ярнепес. Сен онуң касы.

— Я, сенем-айт валла, Дурды, бир зат диймелимиш дийселер, агзыңа геленини айдя гойбериберйән. Мен инди, гызыма әр гөзләр, ил ичине чыкайынмы.

— Оны ыгтыярына гойберсен, әри өзи тапар.

— Бу меселеде мениң өз шертим бар.

— Меселем?

— Меселем, гнев мениң өйүме гелмели. Бизиң билен биле яшамалы. Өз билшиң ялы, менде жай гахатчылыгы ёк. Зат гахатчылыгы-да ёк. Өз оглум ялы болуп, ыгтыярыны маңа табырып, яшажак адам тапылса, мен гаршы дәл.

— Ярнепес, сенем агзыңа геленини отарайян. Яңыжа маңа шейлә дийипдин. Түркменлер бу шертини говы гөрмейәрлер. Бейле адам тапмарсын.

— Тапылмаса терс тапылсын! — дийип, Ярнепес чаршагы столуң үстүне оклап гойберди.

— Гызың гачып гидәйсә, нәдерсин?

— Гачып гидәйсеми? Гачып гидәйсә дүня инмедик ялы эдерин. Адам дүняде ики гезек яшамаяр. Бир гезек хем масгара болман яшамалы.

— Адамың дүня ики гезек гелмейәни хак сөз. Йөне, бейлеки айданларыңы макулламек. Ол сөзлер акыллы адамың сөзи дәл.

— Акыллыңкы болмаса, ар-намыслының сөзи.

Дурды гөни Ярнепесин дилиниң дүйбүни аңландан соң, бу гүррүни бес этмеги йүрегине дүвди. Себәби бу гүррүни нәче узатсаң-да пейда бержек дәлди.

Обкомың бюросы сагат он бирде гутарды. Ярнепес жайына гелен бадына телефона япышды. Шәхерара станциясы көп вагтлап жогап бермеди. Ярнепес телефон аппаратыны дөверә гетирди. Ахыры жогап бердилер.

— Заказ кән. Гарашмалы боларсыңыз.

— Гыссаглы тариф билен заказ алың.

Ярым сагатдан районы бердилер.

— Ким геплейәр? — дийип, Ярнепес, телефончы гыздан абай билең сорады.

— Мен, Бибигүл, Ярнепес ага. Өйүңиз терекми?

— Хава, хава. Бибигүл. Өе жаң эт. Тиз бол!

— Боляр.

Ярнепес Бибигүлүң «алло! Алло!» дийшини, телефоның трубкасына үфлейшини эшидип отырды. Өй телефонының жо-

гап бермезлиги, дурабара оны ховсала салып башлады. Сонра ол ене Бибигүле йүзленди:

— Бибигүл, ызыны үзмән жаң эт. Олар нәме жогап бермәйәрләркә?

— Билемок, Ярнепес ага, хич ким телефона геленок.

— Ене, ур.

— Урярын, Ярнепес ага. Урярын, жогап береноклар.

Он минутлап ызыны үзмән жаң эден Бибигүлүң сеси эши-дильди:

— Ярнепес ага, сиз телефоныңызы айдың. Өйүңизден жогап берен батларыңа мен сизе жаң эдейин.

Ярнепес номерини айтды.

— Гызым, гайрат эт. Гаты тиз бол. Мен телефонның янында гарашарын. Өзүм саңа совгатжытам элтерин, гызым.

Онуң бу сөзлерине Бибигүл бир затлар дийип жогап берди вели, бүтинлей басга дүшен Ярнепес оны эшитмеди.

Мыхманхананың гиң отагы Ярнепес үчин сычаның күрүминә дөнди. Ол көне кәдә ел дүшен ялы аграс сесленип, жайың бир ол бурчуна, бир-де бу бурчуна ылгаарды. «Нәме болдука! Я-да халы өрән агырлашып, телефона гелип билмейәрмикә? Эжеси докторың ызындан гитдимикә? Шейледир. Шейледир. Багтым ятды. Хернә саг-аман ягшы болайсады. Мениң ондан башга гуванжым ёк ахырын. Нәме этмели? Машыны-да бир юмуш билен узак ере иберипдим. Ол эртир едиден бәри гелмез. Болмаса хәзир уграберенден повусы ёк». Ол хер минутда харай ислейән ялы болуп, гошарындакы алтын сағадына середйәрди. Гиже сагат бирден он бәш минут ишләнде, Бибигүл жаң этди. Ярнепес эллерини сандырадып трубканы гөтерди:

— Хә, гызым. Бибигүл?

— Ярнепес ага, жогап береноклар.

— Телефон бозулан болаймасын?

— Ёк, мен техните барлатдым.

— Техник бизе барыпмы?

— Жайда чыра ёк экен дийип гелди.

— Нәме-е-е? — дийип, Ярнепес трубканы элинден гачырды.

«Ол өлендир!» диен совук, тыг ялы йити сөзләр бир хәюк-дан соң оны өзүне гетирди. Трубканы еринде гойды. «Сен харамзада гелмишек, онуң өлүми үчин маңа жогап бермели боларсың!» дийип, ховул-халат гейинди-де, мыхманхананың өңүне чыкды. Эдил шу вагт шу ере бир такси гелип сакланды. Онуң ичиндәки адамлар чыкып гиденлеринден соң Ярнепес таксыча йүзленди:

— Иним, мени района етир! Гаты гыосаглы!

Таксычы ядав әхенде:

— Мен ол района гитмейәрин. Хәзир-ә асла гидип билжек дәл, — дийди.

Ярнепес жүбүсиден тәзеже йигрим бәшлиги чыкарып узадандан соң таксычы:

— Чемедалларыңызы гетириң — дийди.

Ярнепес эйбем машиның ичинде отырды:

— Сүр. Иүзден гечирип сүр!

Ела дүшенлеринден соң Ярнепесиң газабы гайнап башлады: «Харамзада гелмишек, сениң дерине дуз гуярың. Мениң гызымың өлүмине дине сен себәп болдуң!»

Гелмишек Оразмырат болса бу вагт өз өйүнде, столуң башында отурып, область хем-де республикан гурамасының башлыкларының адына өз йүрегиндәки сада хем-де хақыкы сөзлерини жемләп, арза язып отырды. Ол бу арзалары бирнече гезек башлап, бирнече гезек йыртды. Пикири ачык ишледи, сөз башлап гойбермек оңа агыр дүшйәрди. Ахырсоңы, бир кәсе ажы чай иченден соң пикири айдынлашан ялы болды. Арза оңат хем-де гелшикли язылып башланды. Язып гутаран бадына тәзеден оңап чыкды. Гөвнүне макул боландан соң, ики гезек гөчүрдү. Букжа салды. Дашына адреслерини язды. Букжаның атзыны елмеди.

Йигиди эрбет хорлук басды. «Адам етим болса, болжагы шу экени. Мениңем ата-энем болан болса, бейле ягдая дүшмездим. Олар мени бейле масгара этдирмездилер. Он-он бәш гүн маңлайыма гүн чойды. Шол гүнлерин ичинде мен өзүми долы манылы адам хасапладым. Эй, тәлей, тәлей!» дийип, йигит маңлайына урды-да, еринден турды. «Арзалары хәзир почта ящигине атайын. Онсоңам жогабына гарашайын. Мениң инди шу жогапдан башга гарашжак задымам ёк, гарашжак адамымам ёк. Етимин тәлейи шейле болар экен» дийип, бу сөзи икинжи гезек гайталанда, онуң уллакан, овадан гөзлериниң кәсеси долды.

Оразмырат пальтосыны гейип, иликлерини өтүрип дуржа, ювашжадан гапы какылды. «Бу кимкә?» дийип, гең галды-да, гапыны ювашжа ачды. Жайың ичинден дашына хыңзаян ышыгың дүшйән еринде башына садажа йүң яглык атаң, гонур пальтолы, аягына көнеже көвүш геен, өрән яш аял гөрүнди. Аялың йүзи хорды, инчеди, гөзлери ичине гидипди.

— Сизе ким герек? — дийип, Оразмырат яш аялың бу вагт гапы каканына гең галып сорады.

Яш аял сесини чыкарман, бир чете бакды.

— Сиз ялңышыпсыңыз. Сизин гөзлейән адамыңыз бу ерде дәл.

Яш аял мундан анры гапының даш йүзүнде дурмага канат этмейән ялы болуп, үркән сүлгүн ялы пасырдап ичери гирди. Оразмырат аялың бу херекетинден горкды. «Бу, элбетде, Ярнепесиң гуран ойны!» дийип, ховсала дүшди-де, даш иште чыканыны дуйман галды.

Бу арада:

— Нирә? — диен нәтаныш сес энидилди.

Горжудан яна хушы башындан уңан Оразмырат ыза чекилди. Онянча яш аял элиндәки дүвүнчеге кровадың үстүне

оклады. Анры бакып дуршуна башындакы яглыгы-да чыкарыл-  
атды. Сонра гапа тарап бакып, йылгырды:

Оразмырат тас хушундан гидипди.

Бу Айбелекди.

\* \* \*

Ярнепес өйүнө геленде, гихе сагат үчден ишлейерди. Айналардан ышык гөрүнмезлиги, онун ыгыныны гачырды. Гапылар ачып, чыралары якды. Өйүн ичи совулан базара мензейерди. Ол илки билен Айбелегин отагына күрсөп урды. Чыраны якды. Гызың эхли затлары чашып ятырды.

Ярнепес:

— Тэжигүл!-Тэжигүл! — дийип, холутып, деми-демине сыгман гыгырды.

Хич ким кес бермеди.

Ол өз кроведының янына бараңда, окувчы депдериниң бир кагызына язылан хата гөзи дүшди:

«Мен Атанепесинкэ гитдим. Гызың хем гитмели ерине гитди. Мен оңа ак патамы бердим. Мениң ызымдан барма. Гызына-да йүзүн үстүнде буриун бар дийме. Эгер мениң шу айданларымы этмесең, илкинжи гаралавжың өзүм боларын.

Сен йыгнабер. Шол байлыгың саңа аялам болар, бала-чага-да...

Сенден дынаным үчин өзүми иң багтлы адам хасаплайың ТЭЖИГҮЛ».

Ярнепес йыкылды...



## ЯГТЫ ЖАХАН

*Профессор Роза Александровна  
Гундорова багышлайрын.*

Эртир чайыны ичйән вагтыны Хакназар өмрүниң иң говы сагады дийип хасаплайрды. Узаклы гүнүң кейпи-де, ише болан хыжув-да, асла гүнүң бүтин манысы-да эртир чайындан башланяр дийип, ол мыдама гайталамагы халаярды. Гырмызы дине чэйнеги сувдан долдурып отда гоярды. Эртир чайының галан ишлерини: чэйнек кәселери оңат эдип ювмагы, чай демленжек чэйнеклери гызгын сув билен чайкамагы, чайы демленден соң онуң үстүни басырып гоймагы, йылын хайсы вагтыдыгына гараман, демир пежик өңүне көз үйшүрмеги... Хакназарын өзи өз эли билен этмесе канагатланмазды, гөвнежай хасап этмезди.

Гырмызы кәвагтлар:

— Сен аял болуп дөремели экениң...— дийип дегшерди.

— Аял боланам болсам, сенден кем дурмаздым — дийип, Хакназар гөдек жогап берерди.

Онуң сөзлери-де, бүтин херекети-де, сеси-де гөдекди. Эмма онуң бу гөдеклигинде хич хили язгарар ялы зат ёкды. Бу гөдеклигин ашагында Гырмыза болан түкениксиз сөйги ятырды. Муны сиңе сынласаң, пугта үнс берсең, аңшырмак кын дёлди.

Хакназар хачан ятандыгына гараман, ир сагат алты-да оянярды. Эртир чайыны радиода чалынян саза гошуп ичйәрди.

...1972-нжи йылың марты ыгаллы, аязлы гелди. Бейле хова Хакназара ярамайрды. Булутлы, чиснәп дуран гүнлер онуң кейпини гачырярды. Мунуң биленем онушмак болжакды вели...

Дүйн Хакназар өз бригадасындакы адамлар билен ишден гайданда өңки ёлуны үйтгедип, Пирнепесиң өйүниң үстүнден гайтды. Ол бу ёлда ген-энайы бир зада душ гелди. Пирнепесиң өйүниң деңине гелип аяк саклады. Ёлдашларына йүзленди:

— Бу нәме? Колхоз чагалар багыны саярмы? Биз-э правленийәниң члени болсак-да, бу хақда хич зат эшитмәндик. Тутум-а улы. Ханы, голайрагына барып хем гөрелиң.

Еди-секиз саны отагдан ыбарат улы тамың диварлары ерден бир пагса гөтерилинди. Отагларың хеммеси-де улуды. Тамың төверегинде тагта, чүй, шифер, тол, керпич... дийсең кәнди. Олар ыкжамланып гойлупды, үстлери презент билен япылгыды.

Хакназар башыны айкап сыгырды:

— Мен-ә бу хакда хич зат эшидемок.

Колхозчылардан бири шейле дийди:

— Бу жай Пирнепесин жайы. Бу жайы ол башлатды.

Хакназар колхозчынын йүзүне аларлып серетди:

— Пирнепес нәме, бизиңки ялы стандарт жайларда яшап биленокмы? Бир адама мунча жай нәме герек? Онуң чагасы бизиңкиден кәнми? Я-да аялы үч-дөрт дагы бармы?

— Ончасыны-ха билжек дәл,— дийип, яңкы колхозчы ашап бакып жогап берди.

Башга бир яшулы чаларып угран сакгалыны сыпалады, гө-реше чыкжак ялы, телпегини басып гойберди:

— Әй, колхозын улуларынын бири-дә. Гелим-гидими кән боляндыр. Онсоң улурак жай эдинейин дийәндир. Хакназар, иним, сен хабардар бол, Пирнепесин аңырсы өвлатдыр. Гүйч-лүдир. Бирден бир бетбагтлыга дучар эдәймесин...

— Гой-ла, Аман ага! — дийип, Хакназар таңка ялы гызып башлады: — Бизиң жайларымызын-да илиңкиден кем ери ёк. Нәче мыхман гелсе-де сыяр. Онсоң Пирнепес нәме үчин бей-дип ялден чыжар? Нәмәнин эсасында? Бу гурлушык материал-ларыны ниреден алыпдыр? Ёк, Аман ага, бу затлар йөне ерден дәл. Буларың дүйбүнде бир зат бар. Өвладам болса, бейле этмек болмаяр. Мен онуң өвлатлыгына дил етиремок. Мен онуң эдйән ишине дил етирйәрин. Ол нәме, бизден көп хак алярмы? Мен-ә догрусы, шу вагт Гырмызыны сатаймасам шейле гурлу-шыга башлап билжек дәл.

Колхозчылар гүлүшдилер.

Хакназар гүлмедди.

Хакназар өйүне гелип, йылыжак ванна дүшди. Нахар эдин-ди. Соңра телевизорда «Спартак» билен «Заряның» ойнуна томаша этди.

— Доктор саңа телевизора серетме, китап окама дийди ахырын — дийип, Гырмызы игенди. Ол икинжи программадан гидйән фильме томаша этдирмәни үчин хәзир әринден нәгиле-ди. Футбол болан гүнлери Гырмызы мыдама нәгиле болмалы болярды.

— Докторлар бу вагт дынч алярлар.

Икинжи тайм гутарандан соң, Хакназар дүшегине гечди. «Спартак» утды. Хакына гаранда хәзир Хакназарың кейпи көк болмалыды. «Спартагың» гечирен хер бир пөктүси онуң эгнини бир гез ёкары гөтерйәрди. Эмма хәзирки гечирилен пөктүлер көп гезек ичилен дерман ялы хич хили тәсир этмедилер.

Хакназар юмшак дүшекде аркан дүшүп, петиге середип яты-шына йыгы-йыгыдан улудан демини алярды. Яз экишине тай-ярлык иши говы барярды. Техника атыза чыкыбермели эдилеп, экише тайяр эдилепди. Гечен йыл хер тектардан йигрими докуз центнер пагта алынды. Бу йыл шоны отуза етирмек үчин хем-ме чәрелер гөрүлди. Шейле боланлыгында улудан дем алып, агыр пикирлере гитмек нәмәнин аламаты болмалы?

Хакназарын бу ягдая дүшмегинин дүйпли бир себәби бар, онун гөзи гүнсайын күтелйәрди. 1971-нжи йылын ноябрь айында Хакназар башга бир районда чагырылан улы йыгнага гәриш нашды. Шол ерде сөзлежек сөзүни бир депдере улы харплар билен язып, өз яны биле алып гидипди. Оңа сөз бердирди. Хакназар ынамлы әдимлер билен минбере чыкды. «-2» әйнегини гөзүне өтүрди. Инди оңа башлайын дийип, кагыза сөздени-де шолды вели, онун гөзи хич зат гөрмеди. Ак кагыз меләреңке гечип, онун өңүнде ятырды. Хакназар илкибада депдери чалшып алып гайдандырын өйдүп, ховсала дүшди. Дерев әйнегини айырды. Инди ол депдер өз реңкине гечди, онун йүзүндәки харплар айыл-сайыл гөрүнди. Шейдип ол сөзүни әйнексиз оңады. Улы алада, агыр пикирлер билен оңады. Бу агыр пикирлер ол ерине гечип отурандан соң хас ағралдылар. «Бу нәхили бейле боляр? Бу нәмәниң аламатыжа? Озал-а оңадырдым, инди болса әйнексиз оңадырдым. Я, мениң гөзүмнә ягдайы ягшылашармыка? Ол шу умыт билен элиндәки газете әңетди. Әйнексиз оңадырдым. Эмма инди әйнексиз хич зат гөрмеди. Әйнегини дакынды вели, өңкүси ялы оңады башлады. Жәми ярым сагадың ичинде, гөр, нәхили оңадырды турды. «Ек, бу ягшылыгын алматы-ха дәл» дийип, Хакназар өңкүсинден-де бетер гәмләнди.

Хакназарын үстүне айылганч бела абанып гелийәрди. Онун өзи мундан хабарсызды.

Ине, шол гүнден бәри Хакназарын гонжуна гор гуялды. Ынжалыгы гачды. Эмма бу беланың өңүни алмак үчин хич хили актив херекет әтмеди. Доктора-да гөрүнмеди. Хич кимә өңдерди барада гүррүң хем бермеди. Гайтам «өзи гечер-дә» дийип, совук-салалыга салды. Адама дуйдурман, өз янындан өңдердини чекип башлады.

Гөреч барха күтелйәрди. Төвәрекләки затлар өз реңклерини барха үйтгедип барялдылар.

Хакназар бир гүн район меркезинден оба кеселханасының врачы билен гайтды. Елда, умумы гүррүңнә арасында, Хакназар өз ягдайы барада врач:

— Гөзүмнә угры гачып баряң ялы... Әй, өзи гечер-дә... — дийди.

Шейле әхмиетсиз айдылан зада врач хем улы үнс берип дурмады.

Иәне:

— Гөз докторына гөрүн. Өзүңем телевизора серетме, хич зат оңады — дийди.

Хәзир юмшак дүшәкдә, петиге середип аркан ятышына гөз меселәси икинжи плана гечипди. Биринжи планы Пирнепесин жайы әеләди. «Бухгалтер боланына яңы ики йыл болуп баряң. Әлләнәме жайы бар. Оңсоң онун бейдип йөрмәси нәмәденкә? Улы жай нәмәңе гөрәк дийсенә. Ек, ол өвлат болман, хер кимем болса, мен муңа ёл бердирмерин. Бу динә эли эгрилигнә ала-

маты. Мен оны жогапкэрчилите чекдирерин. Элими онуң якасындап чекмерин»...

Хакназар шу барадакы пикирини довам этдирип, гижэнин ярымына ченли уклап билмэн ятды. Өй ишлерини гутарып, Гырмызы-да дүшеге гирди. Хакназар дивара тарап өврүлип, Гырмызының сөзлерине жогап бермэн, уклан киши болуп ятды. Эмма Пирнепесли мәселе оңа укы бермеди. Сагат дөртде, да атып барярка ука гитди. Алтыда турды-да, эртир чайының ала-дасы билен мешгулланды.

Чайың тәсири болмады.

Шейдип гүнлер гечип башлады. 1972-нжи йылың 17-нжи мартында колхозчыларың умумы йыгнагы болды. Хакназар чилим чекйәнлиги зерарлы иң ызкы хатарда отурды. Илкибада президиумдакы адамлары айыл-сайыл гөрүп отырды. Залың ичиндәкилери-де гөрийәрди. Мәселе колхозың ички ишлери, дурмушы барада боланы үчин көп затлара деглип гечилди. Чыкып геплемелерин орта гүрпүнде Хакназар сөз алып, Пирнепесин жайы барада гепледи. Залың ичине сув сепилен ялы болды. Гаррылар онуң бу сөзүни халамадылар. Яшлар хем бу барада илкинжи гезек эшидйәнликлери үчин, башга хич зат билмейән-диклери үчин Хакназара арка дурмадылар. Шейлеликте онуң сөзи жайына дүшмеди. Хакназарың муңа өрән гахары гелди.

Ерине гечип отурды. Президиума тарап серетди. Эмма, ине, саңа герек болса, ол хич кими, хич зады гөрүп билмеди. Залың ичини меле тозан гаплап алды...

\* \* \*

Йүзи гайнадылан алма ялы, ики эгни чөкүп гиден, бир тутам сачы үстүне күл сепилен ялы, ягырнысы хөкгерен, ики гөзичым гызыл, дүмөвләп ики гүнден бәри дүшекде ятан Дойдуга бу хабар гелип етенде, онуң гөзлери учганақлады. Ел йыкан гара өйүң уклары ялы чагшан сүңклери мумя иййәниңки ялы беркеди. Дүмөвчилиги түссә болуп, хова сиңип гитди. Өз гысагы өзи билен болды. Озал режеләп, дөрт эпләп йыгнаян ёрганыны бир бурчундан тутуп төре оқлады. Дашы гәзләп гиден яссыгыны онуң ызы билен зыңды. Гүнүң аяздыгына гарамаздан, жорап зат геймән, көвшүни аягына илдирди. Алындаңысыны чекибрәк данды. Орамагының депесиндәки йыгыртларыны-да дүзетмеди. Себәби вагт ёкды, гыссанмалыды. Бу хабары башгалардан өдинчә иле етирмелиди. Дойдук шейдип, юмрук ялы бурнуны саг элиниң аркасы билен әйләк-бейләк овкалашдырды-да, гапыдан зарп билен чыкды.

Текиз ёлуң үстүнде орамагыны галгадып, чалажа тозан турзуп баршына өз-өзи билен геплешип уграды:

— Хей, ожагы гөмлән, гөзүң аксын. Мениң ахы-налаларым, әден дилеглерим худая барып етипдир... Шонуң үчин-де худай сениң гарагыңы гапды. Саңа гудрат гөркезди. Сең ялака гере-

гем шол. Ылайта-да саңа. Сен ожагы гөмлен, гечен йыл улы илиң ичинде мени нәхили масгара этдин! Маңа пенсия берип дийип арза беремде сен: «Өмрүни гыбаткешликде гечирен ада-ма пенсия бермели дэл» дийип, илиң өңүне чыкып, лакалат этмединми? «Пенсияны ак йүрекден ишлән адамлара бермели» дийип, мени илиң өңүнде гөзден салмадыңмы. Мени пенсиядан кесмединми. Ине саңа мениң жогабым. Гарагың акды герек? Бу-да саңа аз! Сениң ожагың гөмленини-де бир гөрсем, маңа башга зат герек дэл.

Вагтың ирдигине, колхозда шу гүнлер ишин аздыгына гөрә, онуң өңүнден хич ким чыкмады. Посёлогың иң илерсиндәки өйлерден башлап гайтмагы йүрегине дүвени үчин ол әдимини чалтландырмалы болды. Дойдук бармалы ерине барып етен бадына көчәниң саг тарапындакы жайдан бир яш аял эли бед-рели чыкды. Дойдук гөйә гүнортан вагты ай гөрөн ялы болуп, ол аяла тарап ылгады. Геле-гелмәне саглык-аманлык сорашмагы зады унутды:

— А гыз, Наргүл, хо-ол Гырмызының әри Хакназарың гарагы гапылымдыр. Эшитдинми?

— Хакназар аганыңмы? — дийип, яш гелин үстүне совук сув гуйлан ялы хопукды.

— Хава, хава, шол ады йитмишин...

Гелин демини дүрсәнсоң, Дойдуга гахарлы гарады:

— Нәме үчин худай ураны пыгамбер хасасы билен дүртер диенлерини эдйәрсин? Адамың башына бейле бела дүшенде гынанмалы ахыры. Бейле диймек сең ялы бир аягыны гөре сокуп отуран адам үчин айып болар.

Дойдук гирере дешик тапмады:

— Гоявери Наргүл, диймедигим болсун. Йөне гарагының гапылааны-ха чын — дийип, ол ажы йылгырды. Бетбагтлыгың аламаты ялы болуп, ягырнысыны хөкгердип ёла дүшди. Ики тамың душундан бири чыкаймазмыка диен умыт билен үсгүр-нип гечди. Үчүнжи тамың душуна баранда Дойдугың өз яш-ларындакы бир аял дервезәниң өңүнде пейда болды:

— Хи-ви, Дойдук, жың урдумы, арвах какдымы, бу вагтлар бу ерлерде нәме эдип йөрсүн? Эйгиликми, бери?

— Эйгилигиң гурсун, Амангүл. Хо-ол, бригад Хакназар, бар-а?..

— Хава, бригад Хакназар бар, — дийип, Амангүл онуң ал-кымына дыкылды.

— Ана, шол бригадың багты ятды... — дийип, Дойдук леззет билен хабар берди.

— Нәме болды ахыры, айтсана тизрәк?

— Айдар ялам дэл-дә...

— Хи-ви, ишим гайтды... Нәме болды ол пахыра?

— Өтен агшам онуң гарагы гапылайымдыр...

— Нәме болупдыр? — дийип, Амангүл гулагының эшиде-нини ынанман сорагыны гайталады.

Бу гезек Дойдук Наргүлүн янында гойберен ялнышыны гайталамак ислемеди. Пайхаслырак гүрледі:

— Хава ол пахырың гарагы гапылыпдыр. Ер сермәп отуранмыш... Бейле бетбагтлыгы худаи бендесине гөркезмесин. Амангүл.

...Дойдук өйүне доланып геленде, гүндиз сагат он ики болупды. Онуң кейпи көкди. Әхмиетли бир иши говы әдиі битирен ялы өзүнден гөвни хошды. Шонуң үчин-де аркайын отурып, ики дулутындан дер акдырып, чай ичди. Нахар атарып гойберди. Шу вагт хем:

— Әссалавмалейким, Дойдук әже! Ил гүнде нәме тәзе гел-гүррүн бар?— дийип, обада иле белли аракхор Дурды пъян гапыдан гирди. Бу өрән мекир адамды. Өйүнде ыссы нахар бишмедик гүни чүйшесини голтугына салып Дойдугыңка гайдыберерди. Дойдугың сөзүни динлесе, «хава»-сыны етирсә, онуң айдан затларына гең галып агзыны ачса, бу өйде өзүнден хич зат аялмажагына гөз етирийәрди. Ол муны нәче йылларың довамында сынагдан гечирип гелйәрди.

Дурдының гелмеги Дойдугың кейпини өңкүден-де гөтерди.

— Ниреден гелйән, Дурды жан?

— Әй, ниреден болсун. Район меркезиндендир-дә... Хениз өе-де барамок. Өтен гиже дең-душлар билен отурышып, шол ерде ятып галыпдырын. Өе бараның биленем хәзир хич ким өкдур. Хелеем ишдедир... Шу затлары назара аланымдан сон, сениң билен бир азрак лакгылдашып гайдыберейин дийип гелшим.

Дурдының бар затдан хабарсыздыгына гөз етирән Дойдук, бегенчден яна еди гат гөгүн депесине чыкды. Ол гөзлерини, гашларыны ойнадып, йүзүниң йыгрылып дуран хамыны язып гойберди:

— Онда, дүйнден бәри обада болан затлардан хабарың өк-да?..

— Хабар нәме ишлейә, зат нәме ишлейә, өзүмденем оңлы хабарым өк.

Дойдук:

— Төре геч-де, аркайын отур,— дийип, өрән гиң гөврүмли-лик билен теклип этди.

Дурды айдылышы ялы төре гечип, айбогдашыны гуруп отурды.

Дойдук онуң өнүнде бир чәйнек чай гойды-да, газаның лыкырдап гайнаян сесинә гошуп, Хакназарың башына дүшен бела барада жошгун билен гүррүңе башлады. Ол сөзүниң довамында Хакназары отдан алып, сува салды. Таяклады, енчди. Юртдан чыкан адама өвүрди. Ол ынамлы хем-де газалы, жаны янгынлы гепледі. Себәби өзүниң әхли айдан затларыны Дурдының баш атып макуллажакдыгыны билйәрди.

Гүн орта болан вагтлары илиң ичине:

—Хакназар өвлада дил етирипмиш. Бар беланың көрүги-де шонда — диен хабар яйрады.

Бу хабары өзи илки эшитмән, башга биринден эшиденең үчин Дойдук тас ярылыпды. «Оңатжа аныктамалы экеним» дийип, хырчының дишлэп, келлесини бир нэче гезек яйкандан сон, агачдан ясалан ялы бутларына шапбатлады. Дурдының гарныны дойруп угратды-да, эртиркиси ялы обаны тээден айланып чыкды. Ол муңа ялтанмады. Ядарын өйдүп горкмады. Яңкы айдышымыз ялы бу хабары илки иле өзүниң яйратмандыгына ол өрән гынаныпды. Инди бу хабары үстүне гошуп, иле гинден дүшүндирмек билен канагатланмалы боланына өкүнди. Алач ёкды. Багтыңа дүшен зат билен оннут этмелиди.

\* \* \*

...Хакназарың өйи яс ериниң ягдайыны гөз өңүне гетирйәрди. Гырмызы аглаарды. Улулы-кичили чагаларың хеммесиниң келлесинден ашак басылан ялыды. Озал гапының өңүнде хезил эдип ятян итиң-де ынжалыгы гачышды. Ол инди өйде бир беланың йүзе чыканыны аңлап, эмма нәмәниң-нәмедигине гөз етирип билмән, гулакларыны кейкердип, өйүң дашындан айланярды. Адамларың йүзүне бойнуны гышардып середйәрди. Чалажа эшдилер-эшдилмез ялы эдип, чыңсаярды. Онун бу өе болан мәхирден долы гөзлериниң окаралары долупды. Уллакан ала пишик болса хер кимиң йүзүне бир середип, Хакназарың саг дызына япланып ятырды.

Хакназар илкибада хич зада дүшүнмеди. Залың ичи онун гөзүне эпәт тупаның нетижесинде дүйәни гаплан чәгеден долан ялы болды. Жанховулжына саг элини өңе узадып, бармакларына серетди. Оларың арасыны ачды. Бармакларыны айратынлыкда гөрүп билмеди. Эли меле палчыга сокулып чыкарлан ялы, буланчак гөрүнди. Хемме зат өз сыпатыны, айтымыны, манысыны йитирди. Башга реңке гечди. Адамларың арасында боланы үчин ол йүрегини гин тутмага чалышды. Өзүне эрк этмеги башарды.

Янындакы ёлдашына:

— Мени өе элтип гайт — дийип, ювашжа йүзленди.

Ёлдашы гең галды:

— Саңа нәме болды?

— Мени өе элтип гайт. Нәме боланы билен ишин болмасын...

Ине, өйүне гелип диванда отурды. Гырмызы мөңнүрип аглады. Чагалар аглашдылар. Ёлдашы чыкып гитди.

Хакназарың гөвнүне асман ере дүшүп, ер асмана чыкан ялы, шол себәпли-де түкениксиз тозан туруп, ол хем шеселмән, гайтам барха гүйжейән ялы болды. Ол гөзүни кә чалажа, кәте гинден ачып, элине, дивардакы халылара, өйүң ичиндәки бейлеки затлара середйәрди. Эмма бу затларың хич бирини-де

өңки гөрнүшинде гөрүп билмейәрди. «Инди хемме задың гүтардыгы болдумыка? Мениң ишимин гайтдыгы болдумыка?» диен сораг келлесине геленде, онун йүреги ашагындан гоп берлен ялы гүрсүлдәп, ёкарлыгына тарап уруп башлады. Деми-демиёне етмеди. Эгер-де шу вагт Гырмызы агылы сеси билен

— Хич зады гайгы этме. Дерт берен дерманыны-да биле берермиң дийипдирлер...— диймедик болса, йүрек дийлип атландырылян бир токгажа этиң сува гачан кесек ялы пагыш-пара болмагы икиучлы дәлди. Бу сөз Хакназара бир азажык теселли берди. Ол өз янындан: «Аяллар бизиң дурмушымызда эсасы ер тутяр-ов» дийип, канагатланмак билен белледи.

\* \* \*

Гырмызынын яңкы сөзи зерарлы Хакназар бир өлүмден галды.

Эмма онун ягдайы барха агырлашярды. Илки-илки бири оюн эдип, онун гөзүни даңан ялы бир салымдан гелип, даңыны айыржак ялы, бу затларың хеммеси вагтлайынча, бирки минутлык оюн ялы болуп дуюлды. Шу ягдайда секунтлар, минутлар, сагатлар гечип уградылар. Олар гөче-гөч вагтыныңкы ялы ховсалалы, гөркулы, нәмәлим ховплы ягдайда гечйәрдилер. Хич ким гелип, даңыны чөзжек болмаярды. «Инди мениң ягты жахан билен арамың үзүлдиги болдумыка? Инди ягты жахан билен арамда диқленен айылганч гара дивары йыкып болмазмыка? Эгер шейле болжак болса, онда, дурмуш, яшайыш диен затлар өз манысыны бүтинлей йитирйәр ахыры... Ханы, аңырсына гөз етмейән, әлем ялы гиң карталар? Ханы, бир айдан ай ярымдан ики гулак болуп гөгержек, әлем-жахана гөрк бержек говачаларым? Инди мен олары гайдып гөрүп билмеринми? Ханы, тракторлар? Ханы, тракторчылар? Ханы, атызлара бәгүл экилен ялы гелин-тызлар? Ханы, гөрмегей гүйчли йигитлер? Инди мен оларың диңе сеслерини эшдип оңмалы боларынмы?...»

Бу пикирлеринң нетижесинде йүрек ене гүрсүлдәп уруп башлады. Бу затлар билен, ягны, диңе сөс эшидип яшамак билен Хакназар разылашып билжек дәлди. Эгер мыдама шейле болжак болса, дурмуш шейдип довам этжек болса, онда бу хақы өлүмди. Шондан башга хич зат дәлди.

Хакназар тәзеже диваның үстүнде бир отурып, бир турярды. Ере-гөге сығанокды. «Нәме этмели?» Доктора йүзленмелими? Башга алач ёк. Докторлар дерман берерлер. Инне санжарлар. Бу затлар билен мениң гөзүм ачылармыка? Мениң багтым гара экен. Мен энеден бетбагт болуп доглупдырын...»

Ене-де Гырмызынын сеси эшидилди:

— Хеммеси говы болар. Докторлар сениң гөзүңи Гүн ялы ялпылдадып ачарлар. Айың үстүнден топрак гетирип дуран юрта гөз ачмак дагы нәмежик?



«Не ажайып аял. Мен хенизе ченли оны танаман экеним. Берекет тап, Гырмызы. Агзындан худай эшитсин...» Ол Гырмызының сеси эшидилейн тарапа серетди. Онуң мылайым, мыдама гүлмәге мейил эдип дуран йүзүни, инче билли узын боюны, гөвүн гөтерижи сачларыны, сырматыны дойянча сынласы гелди. Эмма...

Эмма Хакназар яккы сес чыккан ерден диңе Гырмызының йүзүкли бармакларының жамә дегйән сесини эшитди. Хич зат гөрүп билмеди. Шу пурсатда онуң улили билен мөңнүрүп агласы гелди. Дамагы долды. Бүтин бедени говшады, эллерини өңе узадып, сермелешдирип диваны тапды-да, оңа япышып, зордан йыкылман сакланды. Ажайып Гырмызы Хакназарың дүшөн ягдайыны анды. Элиндәки ишини ташлап, ылгап әриниң янына гелди. Онуң уллакан агыр келлесини багрына басып, гулагындан, бойнундан сыпалап башлады. Яш аялың әгирт гара гөзлериниң окаралары долды. Гөз яшың уллакан, агыр дамжаларындан икиси Хакназарың янагына дамды. Мунуң өзи бир зады башлап гойбермегиң сигналына меңзеди. Әр аялың икиси-де хыңзап гелен агы жошгунының өңүни саклап билмедилер... Хер ничик өйде чагаларың хич бири си ёкды.

Гүнортан боланда, колхозың башлыгы Төрәев гелди. Бу даяв, газак бичимли адамының сакгалы келтеди, өрән сейрекди. Муртлары-да шейледди. Эмма семиз йүзи бол бичилипди. Яшы эллә яны сер урупды. Ол гамлы әхенде гүрледди:

— Иним, бу нәме болдугы? Бирденем бейле зат болармы?

Хакназар бу беланың бирден гелмәндигини, гечен йылың ноябрь айында өзүниң шу бела учрандыгыны долы эдип, гысанман башлыга гүррүң берди. Көп йылар йитирим болуп, инди-де сай-себәп билен хоссарларына душан чага ялы, Хакназарың сеси титрәп, агылы чыкды.

— Индики маслахат? — дийип, Төрәев агыр элини Хакназарың эгиниңе гойды, Ол толгунан вагты мыдама шейле эдйәрди. Янында адам болмаса, элини тама дирейәрди.

— Индики маслахат сизиң билен, ёлдаш Төрәев.

— Маслахат бизиң билен болса, онда, гулак сак, Хакназар. Мен хәзир эдара барып, Ашгабат билен гелпешейин. Шу гүн агшама ченли я-да эртир ирден доктор гелер ялы эдейин. Йөне, иним, мениң саңа бержек маслахатым: гысынма, әжиз-леме, мерт бол. Гырмызы, айым, сенем мерт бол. Бу бир вагт-лайынча затдыр.

Төрәев соңкы жүмлесине ченли ынамлы гелпеди. «Бу бир вагт-лайынча затдыр» диенде, онуң сесинде ынамлылык аз-ду-юлды. Муны Хакназар-да, Гырмызы-да сыздылар. Оларың эгинлеринден басылан ялы болды.

Шонуң үчин Хакназарың сеси-де ынамсыз чыкды:

— Әй, ёлдаш Төрәев, гелпешсең гелпеш вели, Ашгабадың улы докторларының мениң ял-а эли дегеси ёк. Оларың иши

бир сениң колхозчың дәл ахыры. Олар улулары, алымлары, Ашгабадың бейлеки мен диен адамларыңы бежерйәндирлер. Төрәев Хакназарың буланчак гөзлерине тахарлы серетди. Эмма онун гөзлерине гөзи дүшенде, башлыгың йүреги авады. Шейле-де болса, өңки тахарлы әхенини саклады:

— Бу сөзүн үчин илжи билен саңа кәйинч ытлан эдйәрин. Онсоңам табшырырын: сыясы тарапдан нәдогры сөзлери гайдып агзыңа алыжы болма. Бизде адамлары сортлара бөлмәйәрлер. Ине, шу хақыкаты-да пугта ядында сакла...

«Не ажайып адам! Тә гөзүм ачыланча, янымда кәййәп, сөгүп отурса болмаярмы?» дийип Хакназар гамланмак билен пикир этди.

Дашындан шейле дийди:

— Боляр, елдаш Төрәев. Кәйинжиңи кабул эдйәрин. Эден ягышылығың худаидан гайтсын.

Сонра сөзүни довам этди:

— Йөне вели, мунун эдил шу вагт, экише гызгалаңлы тайярлык гөрүлйән вагтда болайшыны дийсенә. Шу йыл элими чермәп ишләжекдим. Болмады, болмады...

— Элиңи чермәп, энте-к-энтеклер ишләрсин, иним. Сениң бу сөзлеринден теркидүйәлигин ысы гелйәр. Бу-да сениң ялы адама гелишжек зат дәл. Мен ене бир салым отурсам, сени колхозданаң чыкармалы болармыкам диййәрин. Говусы, вагт барка, мен турайын.

Үчүси-де гүлүшдилер.

Башлык башыны ашак салып, чыкып гитди.

— Өрә: якимлы. Дегишмечи адам — дийип, Гырмызы яңкы гүлкиниң тәсири астында бегенчли айтды.

— Бу өңки кәбир башлыклар ялы гыгырмагы, хайбат атмагы билмәйәр. Хемме ишини мылайымлык билен эдйәр. Шейле боландан сон, табшыраң ишини вагтында этмесәң, өзүң гирмәге дешик тапмаярсын. Өзүң утанярсын. Тапылгысыз адам! — дийип, Хакназар Гырмызының сөзүни тассыкланды.

Төрәев көп болса бу ерде он минут отурды. Шу он минутда, ол гиденден соңкы гечен бәш минутда Хакназар башыңа инен бела барада өрән аз ойланды. Гүррүң шу барада гиден-де болса, беланың аграмы ченден аша еңледи.

Бу беланың бар аграмы хәзир гыссаглы йөрәп барян Төрәевниң эгинден бәсәрды. Ол Хакназарың гөзүне ичгин середип, якындан гөрөндән сон, шейле бир горкды вели, хатда дервезәниң өңүнә чыкканда бу ере гелйән он йигрими адамыны-да сайгармады. Оларың берен саламларыны-да эшитмеди. «Бу эдил мениң какамың башына дүшен бетбагтлыга меңзейәр. Ол пахыр кырк бәш яшында бу бела учрап, галаң йигрими бәш йылыны ер сермәп гечирипди. Гөркезмедик тебимиз, этмедик эмимиз галманды. Бу пахыр болса хениз кыркына-да етенок...» диен агыр пикирлер билен Төрәев колхозың правлениесиниң жайына нәхили етевини дуйман галды. Ол Ашгабат билен он

бәш минутлап гелпешди. Эртир ирден докторың гелжекдигини аныклап, трубканы асды. Шу жогапдан соң, онун йүки еңлән ялы болды.

Хакназарың өйи мусулманларың сежде эдйән ерине дөнди. Гелйән-гидйәниниң ызы үзүлмейәрди. Хер ким Хакназарың өзүне, Гырмыза гынанжыны билдирйәрди, ягшы ниетден долы арзувларыны беян эдйәрди.

Аман ага узаклы гүн Хакназарыңкыда отурды. Гүн батып, гараңкы дүшенсоң гайтмак билен болды. Ол өйде Хакназар билен икичәк галандан соң шейле дийди:

— Сен хәлем болса, өңки пәлиндән гайт. Пирнепесе дил етирме. Онун барасында гөвнүнде эрбет пикир болса, оны дер-рев чыкарып ташла. Онун аңырсы янып дуран өвлат ахыры. Онун бабасының Абдырахман ишандыгыны сен говы билйәр-сиң ахыры. Ол окап-окап ахунлыга барып етипди. Ол палавың үстүндәки эти көмре, көмри болса эте өврүп билйәрди. Мен онун бу гудратыны өз гөзүм билен гөрүпдим. Зыяның ярпы-сындан гайтмагам пейдадыр дийипдирлер. Шейт иним Пирнепе-сиң жай салдырып-салдырманы билен сениң нәме ишиң бар? Мунун аладасы икимизе галмандыр.

Аман аганың бу сөзлери даг дашларының арасындан сызып чыкян мумыйа ялы йүрегинден сызып чыкярды. Шу сөзлери ай-дып отырка онун өз сөзлерине болан ынанжыны хич зат билен деңәр ялы дәлди.

Хакназар Аман аганың бу сөзлерине хич хили жогап бер-меди. Ол яшулының өз сөзлерине болан дүйпли ынамыны онун әхәңинден аңлады. Шу ынама хормат гояны үчинми, я-да баш-га себәбе гөрәми, гараз, сесини чыкармады. Аман ага муңа өзүче дүшүнди: «Өз гүнәсини бойнуна алды. Инди худаи мунун дердини еңледер...»

Гөршүмиз ялы «Хакназар Пирнепесе дил етирен соң шейле агыр бела учрапдыр» диен сөз Дойдуга-да барып етипди. Дой-дук бу сөзүң манысны бәш-алты эссе чиширди. Ол келле ялы алтын лүкгесини тапана өврүлди. Ол бу хабары шейле бир тизликде иле яйрадып уграды вели, белки ол өмрүнде хич бир зада шейле үнс берен дәлдир.

Хакназарың гараңкы дурмушы довам эдйәрди...

\* \* \*

Догабитди көрлүк, белки, адама түкениксиз эзъет бермесе-де, берйән дәлдир. Белки адам онун билен вагтың гечдиги сайын өвренишйәндир. Бу бетбагт шейле болмалыдыр, ягны дүйнәде дине сес, оваз бардыр, гөрмек диен зат әкдур дийип, өзүни ынандырйандыр. Эмма вели отуз секиз йыллап агы, га-раны, ягшыны, яманы гөрүп йөрен адамың бирден гарагы га-пылып отурыберсе, онун нәхили ягдая дүшжекдигини хич ким долы манысында гөз өңүне гетириш билмесе герек.

Хакназарын өзи-де ёкарда айдымышыз ялы бу дүшөн ягдайына илкибада ынанмады. Бу бир оюндыр, бири гелип гөзүниң даңысыны айрар дийип, минутларча гарашды. Эмма ян бермез хақыкат шол хақыкатлыгында галды.

Бир мүн докуз йүз етмиш икинжи йылың бахары өзүниң йүз мүн гөзел гөрнүши, реңме-рең гүллерини гүжеңләп гелди. Бар жүмле-жахан шатлыкдан долды. Дерялар, деряжыклар сеслендилер, агачлар япракладылар. Ашгабадын гөз кеселлери ылмы барлаг институтында бахар өз сазыны чалды. Гиң баглы ховлусы долы манысында жанланды. Медицина ишгәрлери субботник гечирип ховлының ичини арассаладылар. Кичижик салмажыклардан сув шибирдәп акды. Агачлар сәхелче вагтың ичинде бирден яшыл бегресе безенди. Гүллер ачылды. Хемме зат бат билен ёкарлыгына хужум эдип уграды. Салмажыкларын боюна, багларын четине гөк махмал чайыр гөгерди.

Хакназар өзүниң ерлешдирилен палатасында екеже минут рахат отурып я-да ятып билмейәрди. Онун йуреги агзындан чыкып барялды. Дүйеши шу палатаның ичи ялы даралыпды. Ол хер бахары гиң, элин аясы ялы текиз карталарын ичинде гаршылаярды. Ол ерлерин асманы үч ювлан чүйше ялыды. Гүнүң чогы сөйгүлисиниң эли ялы мылайымды. Якымлыды. Гушлар айдым айдялдылар. Бегенчлерини ичлерине сыгдырып билмән, гөк йүзүнде ганат кажардылар. Хакназар бу затлары леззет алмак билен сынлаярды. Шу гөзелликлерин бары шу йыл институтын ховлусында жемленипди. Эмма бу йыл олар Хакназарын гөзүне гөрүнмейәрдилер. Ол дине гүллерин ысыны алярды. Агачларын шахаларыны тутуп, оларын илки пынтыкландыкларыны, сонра болса япракландыкларыны билйәрди. «Бу өрән айылганч!» дийн пикир келлесине геленде «хүв!» дийип, ховла чыкарды. Сонра дервезеден чыкып, үмдүзүне гачып гидеси гелиәрди.

Ол института гелен гүнүниң эртеси доктора йүзленди:

— Сиз мүмкин болса, маңа пычак урмажак болун. Мен тыгдан гаты горжарын. Онсоңам бу беладаң гутулжагыма тамам гаты аз. Онсоң, йөне, теними кесеңиңиз галар.

Пәхимли доктор Хакназарын гүррүниңи үнс билен динледи:

— Сиз зады гайгы этмән, Хакназар. Сизин гөрежиниңиз гаплан ёркайы айырмалы. Ондан соң сиз ягты жаханы гөрерсиниңиз. Йөне әйнекли гөрерсиниңиз. Окабам, языбам билерсиниңиз. Йөне ховлукмак гөрек дәл. Рухдан дүшмек хем гөрек дәл. Бу затлар сизин ягдайыңызда өрән горкулы, зыянлы затлардыр.

— Саг болун, доктор. Ягшы сөзүниңиз үчин өрән миннётдар.

— Эгер сиз пычакдан горжян болсаңыз, онда биз сизи консерватив ёл билен бежержек боларыс. Бизинки кеселхана дәл, ылмы-барлаг институты. Шонун үчин-де биз элимиздәки бар мүмкинчиликлери сынап гөрерис.

Гөз кеселлерине душуп, бу ерде өзлерини бежердйәнлерин саны йүзе голайды. Бу адамларын ичинде хер хилиси барды.

Бириниңки еңилди, башга бириниңки гөз кеселиниң иң агыр ғарасув-глаукомады. Кеселлилериң өзлери-де хер хили хүнәрдеки адамларды: инженер-де, гуллуқчы-да, небитчи-де, завод ишчиси-де барды. Буларың хеммеси бу ере улы умыт билен гелипдилер. Өзлерини бежерйән докторларың беллән уколларыны, дерманларыны сыпдырман кабул эдйәрдилер. Бу адамларың бар гүррүнлери дине гөз кеселлери, өкде врачлар барадады. Бу ердәжилер дүнйәде башга зат бардыр өйтмейәрдилер.

Хакназар бир гүн гаты гамланды. Гырмызы, чагажыклары, бригадасындакы ёлдашлары ядына дүшди. Палатаның ичи оңазындан болуп гөрүнди. Шол гүнүң эртеси Хакназар хич ере чыкмады. Нахара-да, дәри-дерман алмага-да бармады. Ёлдашларының игенчлерини, сестраларың «кәйинчлерини» эшитмезлик үчин ёрганыны башына бүрәп ятды. Гүн батмага голай-ланда-да, ол шу ятышында ятырды. Эмма бирден онуң ақылы дурланды. «Мен киме тахар эдйәрин? Нәмә гахар эдйәрин? Мениң гахарым мениң дердими еңледйәрми? Элбетде ёк! Гырмызам гелер, чагаларам. Оларың сесини эшидерин. Йүкүң еңләр. Мен өзүми бежертмәге гелен болсам, буларың айданы билен болмалы ахыры... Тизрәк ягты жаханы гөрмәге чалышмалы. Хемме зат дине докторлара-да дәл, мениң өзүме-де баглы ахыры...

Эртеси докторын өнүнде дерләнден соң, Хакназар бу ишини гайталамады.

Оны консерватив усул билен бежерип башладылар. Ин gymmatлы дерманлары агтарың тапдылар. Докторлар үйшүп серетдилер. Еке-екеден серетдилер. Консилиум гечирдилер. Хакназар кичижик бир чага өврүлип, улуларың эт диен ишини эдип башлады.

Дерман билен бир хепде бежердилер, ики хепде бежердилер. Хакназар хер демсайы саг элиниң бармакларыны ачып, гөзүниң өнүне гетирйәрди. Бармакларыны айры-айрылықда гөрмек ислейәрди. Эмма онуң гөзүниң өнүнде бармаклары дәл-де, үсти тозанлы, эл ялы юка тагта гөрүнйәрди. Бу тагтаның йүзүндәки тозан барха галңаярды. Соңабака бу тагта өзүниң айтимыны-да йитирип уграды.

Хакназарың шәхерде яшаян бир таншы өз аялы билен онуң саглығыны сорамага гелди.

— Ягдайлар ничик, Хакназар?

— Эй, дост, ягдай гүн-гүнден эрбетлешсе эрбетлешйәр вели, говулашанок.

— Гайгы этме, бу докторлар зор адамлардыр.

— Вах, зор болса зордурлар вели, шу вагткы маңа эдйән дерманлары-ха читит ялжак пейда эденок.

— Пейда эдер. Хәкман эдер. Бизин бу институтымыз союзда үчүнжи ердемиш.

— Мен ынанярын, кеселлилерин хеммеси-де ынанярлар. Эмма хәзирликче ягдай шейле-дә...

— Бир дерман пейда этмесе, бейлекиси эдер.

— Менем шол пикирде.

Таншының аялы-да, Хакназарың дердини енлетмек максаты билен сөзе гошулды:

— Хакназар ага, нәхили ягдайларда кынчылык чекйәреңиз?

— Чай демлененимде. Биринжиден-ә, чәйнегин долуп, долмандыгыны сайгарып билемок. Икинжиден-де гайнан сувы аягыма дөкйәрин. Бармакларымы якдым. Онсоңам чәйнеги алаң еринде, плитканың үстүнде гөни гоюп боланок.

— Зыяны ёк, Хакназар ага, өврнишерсиниз.

Таншы-да, бу сөзи айдан онун аялы-да, я бу сөзүн манысына үнс бермедилер, я-да манысына дүшүнмедилер. Хакназарың болса бу сөзе шейле бир гахары гелди вели, гахарының дашына чыкармакдан зордан сакланды. Дилини дишләп, хычыны дишләп сакланды.

— Мениң келләм агыяр, онсоңам укола бармалы, — диең бахана билен таншыны угратды. Палатасына гелип, шу кеселден нәме этмели-де болса эдиң, аңружы дынып болян болса хөкман дынмак, онда-да тиз вагтда дынмак барада касам этди.

Гүңлер ызлы-ызына гечйәрди. Эдилйән эм пейда бермейәрди. Ягты жахан өңкүлерине гаранда-да бир нәче эссе гаралды. Таншының аялының шол айдан сөзлери ядына дүшенинде. Хакназарың ини тикенекләп гидйәрди. «Шейле болаярмык? Хемме зада боюн болуп, хемме зат билен өврнишмели болаярмык?» Бу айылганч пикир депесинден басярды. Бу беладан дынжагына я-да дынмажагына долы суратда ынанып билмейәрди. Шейле-да болса вагтың гечмеги бейлеки кеселлилерин дурмуша, оны гөрмәге болан умытларының гүйжи дура-бара Хакназара-да етип башлады. Мизан терезиниң ынамлы тарапы юваш-юващдан ағралмагыны довам этди.

Бу ин говы дерманды.

Йөне бир зат вели оны ене-де рухдан дүшүрди.

Медсестра гелип:

— Сизи гараңкы отага чагырярлар. Йөрүн, мен сизи әкидейин — дийди.

Сестра голтугыннан тутуп, Хакназары гараңкы отага элтди.

Хакназар жая гиренден институтың докторларының әхлисиниң бу ере жемленендигини деррев аңшырды. Ол инди докторларын йүзүни гөрмесе-де, олары сеслеринден танаярды.

Доктор Хакназары өнүндәки отургычда өзүне гарадың отуртды-да шейле дийди:

— Ягдайлар, нәхили, Хакназар?

— Доктор, ягдай эрбет. Гөзүм бүтинлей гапылды.

— Хә, шонун үчин-де биз сизи шу ере чагырдык.

— Олар ялы болса, айдып отурын, доктор.

— Айтсам шейле: пычак урман сизин гөзүңизи бежерип болан болса, шу рибофлобин дерманы сизин гөзүңизи ачарды.

Ол дерман сизе пейда этмеди. Инди ислесениз-ислемесениз гөзе пычак урмасак болжак дәл. Пычакдан башга ёл ёк, Хакназар.

Бу сөзден соң докторларның гөзлериниң өңүнде Хакназарың эгни бир гарыш ашак чөкди. Ол улудан демини алды-да, башыны яйкады:

— Операция агырлымы?

— Сиз чага дәл, Хакназар, кырка голайлашыпсыңыз. Он-сон хахыкатың йүзүне догры серетмеги башармалысыңыз...

— Өрән агырылы-да, онда?

— Агырсызам дәл. Йөне чыдамазча-да дәл. Онсоңам мен бир зады өңүнден айдайын, гөзүң операциясы өрән инче зат-дыр. Докторлар үчин ченинден артык жогапкэрлидир. Кесел-линиң өзи үчинем жогапкэрлидир. Гөз операциясы гарның я-да башга ерин операциясы дәл. Өрән инче... Бу ише шуны анык-лап төвекгеллик этмек герек.

— Шейле дийсеңиз-ле.

— Хава, Хакназар, кеселлиниң өзи бу операцияда докторың улы көмекчиси болмалыдыр.

— Дүшнүкли.

— Шейле, огул.

Башга чыкалганың ёкдугы, хөкман операцион столда ятма-лы болжакдыгы инди долы аян болды. «Нәтсемкәм?» дийип, Хакназар докторларның өңүнде гүһәли окупчы ялы ашак бакып отурышына өзүне сораг берди. Я тене пычак урдурмалы я-да галан өмрүни шейдиң, ер сермәп гечирмели. «Мен бу ёлун хайсына гидейин» диен гошты сетири ядына дүшди.

— Маңа эртире ченли пурыжа берин, доктор. Мен эртир сизе беллисини айдайын.

Агшам сагат он бире ченли Хакназар операция барада пи-кир эдип гезди. Ёлдашлары билен эдйән гүррүнлериниң угры болмады. Кеселлилер оңа жаныгып бир зат барада айданла-рында ол эшидйәрди, йөне пикири диңе операция барада бо-ландан соң, оларың айдян сөзлериниң маньсына дүшүнмейәр-ди. Өзүңден бир зат соранларында «хә» дийип, агзыны ачып, ол адамларның йүзүне середерди. Агшам сагат он бир болды. «Ят-малы» диен сөз эшидилди. Коридордакы чыралары өчүрүп башладылар. Хакназар дүшегине гирди.

«Зыяны ёк, Хакназар ага, өвренишерсиниз» диен йылан ялы совук сөзләр-де онуң билен биле дүшеге гирди. Хакназарың ини-тикенекләп гитди. «Ёк, мен өвренишмерин. Элимин кесил-мегине, аякларымың кесилмегине, ондан бетеррәк операция-лара-да разы вели, гарагымың гапылмагы билен разылашып билмерин. Гой, мени кесим-кесим этсинлер, эмма маңа гөреч берсинлер. Ягты жаҳаны ене гөрер ялы этсинлер» дийип, ол кровадында чоммалып отурды. Ёлдашының аялының бу сөзү-не болан гахары хениз-де онуң йүрегинде мөвч урарды. До-г-русыны айтсаң, бу сөз оны операция боюн эдипди.

Укы, гөр, нирелереди, гачып гитди. «Боляр, мен операция эдилмегеме боюн болайын. Докторларын айтмакларына гөрә, бу өрән чылшырымлы хем кын операция болмалы. Мен мунуң шейледигине ынанарын. Пычак я-да гайчы гөрежн үстүндө херекет этмели. Гөреч болса индәниң гөзи ялыжак бир зат. Ине, пычак шу ере геленде, мысал үчин диели, бирден докторын эли сандырап гитди я-да йүзлейрәк херекет этмегин еринә ашаграк басылды. Онсоң vessалам. Гөреч зая болды. Онсоң сенин ягты жаханы гөрмөкден бүтинлейин умыдың үзүлди. Ине, ин яман ери-де шу. Я-да оба гидиберсеммикәм? Нәме болса, шот болсун дийип, шу ягдайда яшаберсеммикәм? Бир дөвүм чөрегин гайгысы-ха ёк...»

Соңкы пикир келлесине геленде, Хакназар тисгинип гитди, «Ёк, ягты жаханы, Гырмызының йүзүни, чагалары гөрмән яшамак, яшамак дәл. Мен бейле айылганч зат билен өвренишип билмерин. Мен хөкман операция этдирмели...»

Даңа голай Хакназар ука гитди. Ир сагат едиде кеселли-лери оятдылар.

Оны ене гаранкы жайда докторлар кабул этдилер.

Доктор ондан:

— Нәхили, Хакназар, пикир этдинми? — дийип сорады.

— Пикир этдим, доктор. Мен операция эдилмегеме разы. Башга чыкалга ёк. Инди мениң тәлейим сизн элиңизде...

— Өрән говы, Хакназар. Гелен нетижәңиз өрән говы.

— Инди хачан операция эдерсиңиз, доктор. Йөне бәш-алты гүн өңүнден хабар эдин.

Доктор китап агтарян ялы, бир-нәче минутлап ашак бакып отурды. Хакназар-да сесини чыкарман, докторын пикирини бөлмән, дымып отурды.

— Хакназар, сизн операция эдилмегине разы боланыңыз гаты говы. Йөне сиз шу йылың томсуны өйүңизде гарашып гечирмели боларсыңыз.

— Шу ягдайдамы? — диенде Хакназарын деми-демине ет-меди.

— Хава. Хакназар, шу ягдайда.

— Нәме үчин ахыры, доктор?

— Мунуң ики себәби бар, Хакназар. Биринжи себәби биз ыссы дүшенсоң гөз операциясыны этмейәрис. Операцияны салкын дүшенсоң, ягны октябрь, ноябрь айларында эдип башлаярыс. Икинжиден, сизн гөзүңизн өңүни гаплан ёрка хениз тәзе. Ягны бишип етишмәндир. Ол дура-бара көнелишмели, бишишмели. Ине, бар себәби шулар, Хакназар.

— Доктор, бейденден-ә келләме шу таяк билен уран болсаңыз говы боларды — дийип, Хакназар элиндәки хашамлы таягыны ёкары гөтерди. Мен октябрь, ноябрь айларына ченли бу гаранкылыгын ичинде яшап билмерин. Мениң йүрегим ярылар. Мен хут болайжак зады айдарын.

— Ондан башга бир чыкалга бар, Хакназар — дийип, док-



тор ынамлы айтды: — Сизи Москваның Гельмгольц адындакы Гөз кеселлери ылмы-барлаг институтына иберели. Эгер-де шуңа разы болсаңыз. Ол ериң техникасы-да, докторлары-да гүйчли. Онсоңам өзүңизе мәлим, Москваның ховасы Ашгабдыңкы ялы дәл. Салкын. Ыссы болаянда-да ол ерде томсуңа-да операция эдилйәр.

— Мени бейле улы институтлара кабул эдермикәлер?

— Ики элләп кабул эдерлер, Хакназар. Бу хакда пикир хем эдип отурман.

— Мен бу ягдайда обада яшап билмерин. Шонуң үчин-де нирә ибермелем болса иберин. Мен башым билен йөрәп гиде-йин.

— Ине, бу акыллы гүррүң — дийип, доктор Хакназарын эгнине какды.

Шол гүнүң эртеси Гырмызы ики саны адам билен гелип, Хакназары обасына алып гитди.

Хакназарың йүрегиндәки ягты жаханы гөрмек умыды барха беркейәрди.

\*\*\*

Обада бәш-алты гүн болуп, дост-ярларыны гөрөндө соң, оларың хошниетли сөзлерини динлөндө соң, Хакназар Гырмызыны, чагаларыны алып, Москва учды.

— Ач гүнүмиз Москва йүзленип чөрөкли болдук, гарып гүнүмиз Москва йүзленип гүрпландың, Гырмызы. Бу багтсызлыктан хем мени динә Москва гутарар — дийип, Хакназар он километр ёкардан учуп баршына аялына гүррүң берйәрди.

Улы умыт, бейик арзувлар билен Ватанымызың пайтагтына гелип етдилер. Онат жайлашдылар. Бир нәче гүнләп дыңч аланларындан соң Москваның Гельмгольц адындакы Гөз кеселлери ылмы-барлаг институтына бардылар.

Дертли кәнди. Оба ерлеринде умумы колхоз йыгнагы болаймаса, мунча адамың бир жайың ичинде башының жемлененини гөрмедик. Гырмызының нобатда дуранлара гөзи дүшенде, йүреги гүрсүлдәп гитди: «Бизе гезек етермикә?» дийип ичини геплетди-де:

— Хи-ви, Хакназар, бу ери-хә эдил базар ялы экен. Бизе ики айда-да гезек етмез — дийди.

Кабул эдиш пунктының улы жайының ичиндәки юваш эши-дилйән гүввүлди Хакназарың-да суссуны басыпды.

— Бе, бу кын болды-хов — дийип, ол хем келлесини яйкады.

Докторлар хениз гелмәндилер. Регистрация бөлүми ишлейәрди. Ол ерде ишлейәнлериң янына барып, белли бир консул-танта хат алмалыды. Сестралар кимиң хайсы регистраторын янына бармалыдыгыны салгы берйәрдилер. Олардан бириси бир четде харай исләп дуран ялы болуп гөрүйән Хакназар

билен Гырмызының янына гелди. Мылайымлык билен саламлады. Соңра:

— Сиз ниреден гелдиниз? — дийип сорады.

— Ашгабатдан. Колхоздан — дийип, чаласын Гырмызы Хакназардан өңинчә жогап берди.

Сестра Гырмыза элини узады:

— Ханы, шу институтта иберилендигиниз барадакы хатыңызы берин, — дийди.

Сестраның өзи Гырмызыдан гөзүни айырмаярды. Ону гейими, мылайым гөрнүши, өрән оваданлыгы сестраны галдырды.

Хакназар Ашгабатдан берлип гойберилен кагызларын хем месини бир букжа салыпды. Ол шол букжаны сестра узатды. Шундан соңра сестра олары бош дуран отургычлара элтип отуртды.

— Сиз шу ерде мениң гелериме гарашып отурин. Гала ишлеринизи өзүм дүзедерин — дийип, Гырмызының йүзүне ең бир гезек мылайым гарады-да, нобата дуранларын арасы биле ичерик гирип гитди.

Шунуң өзи-де бу ерлере илқинжи гелйән адамлар үчигәгирт улы көмекди.

— Ажайып адам экен. Хернә бейлекилери-де шейле болады — дийип, Гырмызы йүрегинден сыздырып айтды.

— Хеммеси-де шейле говы адамлардыр — дийип, Хакназар жогап берди.

Яңкы сестра он бәш минутдан соң доланып гелди:

— Йөрүң, мен сизин әхли ишлеринизи дүзетдим. Инди сизге консультация бермели врачын кабинетини гөркезейин.

Сестра олары узак коридор билең ызына дүшүрип әкитди. Коридорын гутаран ерине гелип, саг тарапдакы гапыларын бирини гөркезди-де:

— Ине, ене ярым сагатдан консультант врач гелер. Сиз шу хаты шонуң элине берин. Ол онсоң сизе середер. Азажык гарашың, гелер — дийип, сестра өз иши билең мешгулланмага гитди.

Консультант-врач әдил гелмели вагтында гелди. Башга бир сестра Хакназарын голтугындан тутуп, оны врачын жайына алып гитди. Оларын ызындан гарап галаң Гырмызы: «Вий, бу гызың утанман эркек адамың голтугындан тутайшыны» дийип гең галды-да, алачсызлыктан ене өңки еринде отурмалы болды.

Врач узак вагтлап Хакназар билең мешгулланды. «Гөзүң ач, гөзүңи юм, ашак серет, ёкары серет, мениң гулагыма серет ботинкаң ужуна серет» дийип, бир нәче машынын, аппаратын өңүнде отуртды. Соңра түкениксиз сораг берип башлады. Хакназар рус дилинде оңат тепләп билмесе-де, айдылан зада дүшүнйәрди. Шонуң үчин-де ол әхли сораглара догры, канагатланарлы жогап берип башлады.

Врач хер сөзүнің арасына вагт салып, таты дүшнүкли эдинг Хакназара шейле дийди:

— Сизин кеселиңизе катаракта дийилйэр. Гөзүң өңүни ёрка гаплапдыр. Хөкман операция этмели. Шу гүн сагат он икиде профессор Роза Александровна Гундорова кабул эдйэр. Сиз шонун янына бармалы боларсыңыз. Сизи элтерлер. Көмөк эдерлер. Профессор бизин икинжи бөлүмүмизин мүдиридир. Өзи-де гөз кеселлери боюнча, ылайта-да катаракта боюнча ин улы специалист. Өзи операция эдэйсе-хэ, онда, багтыңызын гетирдиги.

— Саг болун, доктор. Өрэн миннетдар.

Бу аралыкта тапыны бир нэче гезек ачып, ичери гарап гиден Гырмызы Хакназары:

— Нэме дийди? Агырмы, еңилми? Умыт бармы? — диен сораглар билен, йитирип тапан ялы тапының агзында гаршылады.

Хакназар өңки ериңе гелип отурды:

— Сагат он икиде профессора гөрүнмели. Гөрйән вели, бизин ашыгымыз алчы гопайды өйдйән.

Сонра Хакназар врач билен болан гүррүңн хеммесини Гырмыза айдып берди. Биринжи этажа дүшүп эртирлик эдиндилер. Чай ичдилер. Сонра профессорың кабул эдйән жайының тапысында отуруп, онун гелерине гарашдылар.

Ат тайтарым залың ичинде аяк басара ер ёкды. Дагдан ийнән сувун узакдан эшдилйән сеси ялы гүввүлди барха гоаялды. Артырды. Гүйжейёрди. Нэсагларың арасында Хакназар ялы идилип гетириленлер, өзлери йөрөп геленлер, агыр хем еңил кеселлилер көпди.

Хакназар тапдалында отуран ики адамың сөзүңе гулак салды.

— Роза Александровна ялы өкде адам ёкмуш...

— Ол-а догры вели, йөне ол институтда гаты аз болярмыш. Бир гүн Одессадан, бир гүн Куйбышевден чыкярмыш.

— Ёкде адамының ыкбалы шейле боляр. Олар хемме ерде герек.

— Шейле-де болса ол хепдәниң икинжи хем дөрдүнжи гүнлери, ягны операция эдилйән гүнлер хөкман шу ерде тапылармыш.

— Хава, гараз өзүңн ады-ха эртеке өврүлипдир...

— Ёкделиги, ыхласлылығы үчин шейле боляндыр. Менин адымы хич ким билеңог-а...

Сагадын он икэ голайлашдыгы сайы, профессор аялың ады кән тутулып башланды. Онун адыны хормат билен, гуванч билен, умыт билен тутярдылар. Ол аял Хакназарың хыялында асмандан дүшөн перишдэ өврүлди. «Мен онун өңүнде нэхили дураркам? Рус дилини бу билшим билен мен онун сорагларына жогап берип билермикәм? Ол мениң дил билмейшими гөренден сон, мениң билен узак гүрлешибем отурмаз. «Боляр, боляр, бар өтәйт» дийәйсе мен нәдеркәм? Шейле болайса нирэ гидерин? Киме йүз тутарын? Асла, инди мениң гепиме гулак салжак

адам бери тапылармыкча?» Шу сораглар Хакназары ене-де бас марлап уграды.

— Сана нәме боляр? Сен хәзир башыңы белент тутмалы ахыры. Ене ярым сагатдан профессора гөрүнжек болуп дурсун. Бу бир багт ахыры.

— Вах, мениң горкян задымам шол профессора гөрүнмек-дә, — дийип, Хакназар улудан демини алды: — Ол маңа үнс билен середермикә? Я-да башдан совма эдәермикә?

— Дийяңиң нәме! Бу ериң сестралары шейле жаныпкеш. Докторлары олардана говудыр. Булар иң медениетли адамлар ахыры. «Агач кән миве гетирсе, башы пес болар» дийип эшит-мәнмидиң? Көп билиән адамлар сада болярлар. Хич зады гайгы этме. Башыңы белент тут.

— Үнс берип середип, дердима дерман эдәйсе хә, она етес зат болмаз.

— Эдил айдышынданам говы болар, Хакназар.

Хакназары профессорың янына хеммеден өнүрти чагырдылар.

Столун үстүндәки затлары алып-гойшуны эшиденде, Роза Александровна Хакназарың төвнүне айгытлы херекетли адам чалым этди. Онуң сеси-де ынамлы, гүйчли чыкарды.

— Ягдайларыңыз ничик? Ишлер нәхили, кеселли ёлдаш?

— Профессор, мениң ягдайымдакы адамларың ягдайы болармы, оңлы иши болармы?

— Бейле гүррүңлери агза алыжы болман. Москвада оңат ерлешдинизми?

— Өрән оңат ерлешдик. Хич бир кем задымыз ёк.

— Өрән говы. Москва ыссымы, сизин Ашгабадыңыз?

— Элбетде, бизин Ашгабадымыз ыссы. Бу ере гелип, хезил эдәйдик.

— Бу йыл бу ерде-де ыссы болжакмыш. Чыдарсыңыз герек?

— Чыдарын. Гөреч бержегиңизе гөзүм етсе, нәче ыссы-да болса чыдарын.

— Инди сизин гөзүңиз хакда — дийип, профессор өнүндәки кагызлары йыртмак ислейән ялы шақырдадып башлады. — Мен сизин кеселиңизин тарыхы билен танышдым. Анализлериңиз гөрдүм.

«Бу нәхили сада, йүрекдеш адам экен. Эдил мениң сүйтдеш аял доганым ялы» дийип, пикир эдип отуран Хакназар:

— Нәхили? — дийип, сораг беренини-де дуйман галды.

— Хич хили дәл. Өрән оңат. Гөзүңизи оперирләрис. Онда сон сиз өңкүңизденем говы гөрерсиниз...

Хакназар бөкүп еринден турды-да, әллерини өңе узатды:

— Профессор...

Онуң профессору гужакласы гелди. Дамагы долды.

— Толгунман. Отурың. Хеммеси говы болар.

Хакназар хыңзап гелен гөзяшларыны саклап билмеди.

Профессор көшешдирижи әхенде шейле дийди:

— Бу гүн май айының нәчеси?

— Он дәрди, профессор — дийип, Хакназар агылы сес билен жогап берди.

— Он дәрди — Профессор бир салым дымандан соң довам этди: — Мен эртир Одесса учмалы. Ол ерден май айының йигрими бирине гелерин. Сиз болсаңыз айың йигрими икисинде кесел-хана дүшер ялы болуп, тайярланып гелиң. Сизи шол бада кабул эдерлер. Йигрими үчүнде биз институтың өзүнде душушарыс. Сиз шуңа разымы?

— Вах, мүн гезек разы. Сизден өрән миннетдар...

— Хә, тас ядымдан чыкан экен — дийип, профессор Хакназара йүзленди: — Сиз диш докторындан справка алмалы. Дине шол справка етенок.

— Хөкман аларын.

— Онда, бизиң хәзирки гүррүңимиз гутарды. Саг болун. Гөрүшйәнчәк саг болун.

— Саг болун, профессор.

Хакназар профессорың янындан ганат бекләп учуп чыкды. Ол тас Гырмызының хытайы бармакларыны дөвүпди. Профессорың айдан ажайып сөзлерини бир демде Гырмыза айдып берди. Мәхрибан Гырмызы хамсыкды. Хакназара билдирмән, гөзүнден акян дүмө-дүмө яшларыны яглыгының ужы билен сүпүрди.

Болян жайларына гайтдылар. Оларың бу баршындакы шатлыкларыны сөз билен беян эдер ялы дәлди.

— Ол профессор аял-ха эдил чага ялы экен — дийип, Хакназар эдил гызыклы эртеки айдяң ялы жошгунлы сөзлейәрди: — Мениң онуң янына горка бараңдыгымы сен билийәрсин. Ол болса баран бадыма гөйә көне достуны гөрөн ялы, халың ничик, дийип сораяр. Оңат ерлешдинизми диййәр. Догрусыны айтсам, районың көбир чала соват ишгәрлери билен саламлашмак хем аңсат дәл. Әй, шол янкы айдышың ялы «Агач кән миве гетирсе, башы пес болар» диййәнлери догры экен. Ынха, инди мен гөзүмиң ачылжакдыгына долы ынанярын. Инди мен ынанярын! — дийип, Хакназар Гырмызының инче билинден гужаклады.

— Гоявери, бейтме. Сүрүжиден утананокмы? — дийди-де, хем бегенжини саклап билмән, Хакназара гысмылжырады.

— «Гөзи ёгун, йүзи ёк» дийипдирлер — дийип, Хакназар жакгылдап гүлди.

Сонра Хакназар бегеня билен шейле дийди:

— Эй Москва! Москва! Сениң ериң йүзүнде бардыгыңа мүн-де бир шүкур. Сен болмадык болсаң, мен хем Төрәевниң какасы ялы болуп галан өмрүми гараңкыда өтүрмели болардым...

Хова булутлыды. Бейик, мәхрибан шәхерин үстүни үмүр чалажа гаплаңды. Бир салымдан дүмө ялы ягыш дамжалары машиның айналарына сесленип дегип башлады. Өндәки ма-

шыналарын ал-яшыл чыралары шәхерин Садово-Кольцевая көчәсини эртеки әлемине өврүпди.

Гырмызы бу затлары биринжи гезек гөрйәрди. Шонун үчинде төверекдәки гөзеллиге хайран галып, Хакназара гүррүп берйәрди...

\* \* \*

Хакназары институтын икинжи бөлүмнүн 37-нжи палатасында ерлешдирдилер. Палатаның ичи арассады, айнасы гүндөгара гараярды. Хакназар кровадыны зелән бадына палатадакы кеселлилер онун дашына өврүлдилер.

— Кеселиң нәхили?

— Көпден бу ягдая дүшдүңми?

— Сен нирели?

— Шондан башга кеселиң ёкмы?

— Яныңыз билен аялыңызам гелдими?

— Операциядан соң яныңызда аялыңыз болмаса кын болар. Сиз үч гиже-гүндизләп, гозганман, хич хили херекет этмән, аркан дүшүп ятмалы боларсыңыз — диен ялы сораглар, маслахатлар ызлы-ызындан Хакназарың үстүнә ягып башлады. Хакназар әхли соралың затлара хөвес билен жогап берйәрди. Дердине дерман тапылжак ере гелени үчин онун кейпи көкди.

Хакназарың кровадының эдил гаршысындакы кроватда, нахардан гелип дынч алып ятан Добычин кеселлилер чыкып гиденден сон, гахар билен шейле дийди:

— Сен бу ере гөзүми ачарлар өйдүп гелдинми? Шейле умыт билен гелдинми?

Гожаның гахарына, умытсыз әхәңине Хакназарың гахары гелди.

— Ёгсам нәме, гайын энем билен гөрме-гөрше гелендир өйдйәрмин?

Добычин гарысына дикленди, ашак бакып отуран Хакназара буланчак гөзи билен серетди:

— Ине, маңа операция этдилер. Он гүн мундан озал. Эйәм гөзүмн саргысына да айырдылар. Эмма мен хич зат гөрөмок. Дине ягтылыгы, полун гызыл реңкнин сайгарярың.

Бу сөзлериң ерине Добычин гелип, Хакназары шапбатлан болса, гөр, нәхили еңил хем говы боларды. Алтмышындан гечен адамың, эйәм шу ерде операция эдилен адамың бу айдан сөзлериңн хер бириси Хакназарың йылан болуп аягына чолаңды, ялын болуп йүзүнә чабрады, юмрук ялы буз болуп, көйнегиниң якасындан ичине гитди. Ене-де онун бар умыты гуш сүрүси ялы болуп, башындан учуп гитди. Оны совук дер басды. Ысгыны гачды. Хакназар бир нәче вагтлап ики сөзүң башыны бирикдирип билмән, өзүни йтирип отурды-да:

— Бу нәме дийдигиң болды, гожа? Профессор маңа бүтинлей башга зат дийди ахырыны — дийди.

Добычин эржеллик билен довам этди:

— Мен сениң профессорыңа-да, докторыңа-да ынамаок. Мен дине өзүмнүң дүшөн ягдайыма ынанярын. Мен хич зат гөрөмок. Мен ине, шуңа ынанярын. Мундан башга нәхили ынанчлы задың бардыгыны болса билемок.

Хакназарың йүзи бир гызарярды, бирем агарярды.

— Сен-э мениң ишими гөрдүн, яшулы. Инди мен нәме этмели?

— Ол өз ишин! — дийип, Добычин дивара өврүлип ятды.

«Ине, саңа герек болса...» дийип, Хакназар гам-гуссаның ләбик лайына батды. «Ек, мунуң бейле болмагы мүмкин дәл. Бу ерде бир зат бардыр. Бу адам я өрән гаррандыр, шонун үчин әдилен операция муңа пейда эден дәлдир. Я-да бу адам ченден чыкма гахаржандыр. Бу айдан затлары болса, гахарының гелен вагты шагладып гойберен сөзлеридир...»

Шейле дийип, өзүне гөвүилик бермекчи болуп нәче чыталашса-да, Хакназарың өнки умыт-арзулары доланып ызына-гелмедилер. Ол нәтжегини билмән, элине чилим алып коридора чыкды. Гиң, узун коридорың ичи, чилим чекилән ер адамдан долуды. Хакназар гелип, эли билен сермәп бош отургыч тапып отуран бадына бири гелди-де, элини онуң эгнине гойды.

— Нәме сус гөрүнийән? Я-да Добычин билен гүрлешдинми?

— Хава, бир яшулы-ха мениң энтер-пелегими чыкарды.

— Онуң сөзлерине ынанма. Ол шейлерәк адам. Онсоңам ол эртир чыкып гидйәр.

— Зат гөрмесе нәхили чыкып гитсин ол?

— Бу ерде ятмалы вагты долды. Ене онбәш гүн Москвада болар. Оңа ченли әйнегини тайяр эдерлер. Шундан соң ягты жаханы гөрер. Өз шәхерине гайдар. Бу ерде бир ериң бошамагына онбәш гүн, бир ай гарашып ятанлар кән.

Хакназар гүррүңи жемлемек иследи:

— Мен гелип, хак эдипмидин?

— Элбетде!

— Мен профессорың сөзүне ынанмалымы?

— Дине шонуң сөзүне ынанмалы. Ол әгирт улы талант.

— Саг бол, ёлдаш.

— Маңа Ваня дийибер.

— Саг бол, Ваня. Сен маңа улы көмек этдин. Саг бол.

Чилими дине шу ерде, узун коридорың туалетияң голайындакы бурчунда чекмелиди. Бу ерде узун стол, он-он бәш саны отургыч гойлупды. Бу ер мыдама говача базары ялыды. Адамлар бири-бирлерини сесинден танаярдылар, дертлерини бири-бирине айдышып, йүклерини еңиллешдирйәрдилер. Хакназар шу ерде башга ерлерден гелен адамлар билен өвренишип, таншып башлады. Онуң русча акценти, кын гөплейши хич кимй гең галдырмаярды. Хич ким онуң бу болшуну кемситмейәрди. Гайтам онуң дийжек болян задына сөзүниң ярсындан дүшүнйәрдилер, кынчылык чекен сөзлерини агзына салып берйәрди.

лер. Адамларын бу болушлары Хакназарың гөвнүнден турарды. Ол адамлар билен деррев өвсенишди. Өзүни эдил колхоздакы ялы аркайың, ынамлы дуоюп башлады. Бу ерде газаклар, дагыс танлылар-да барды.

Гелен гүнүниң эртеси Хакназары доктор Королев кабул этди. Көп машинларын өңүнде отурдып, ичгин, үнсиз барлады.

— Хава, сизинки катаракта. Хөкман операция этмели. Иемс улы операциядан өң кичижик бир операция этмек хем зерур болжакмыка диййәрин.

Доктор сонра Хакназарын гөзүни тээден барлап башлады. Бир ере чыкып гидип, бир салымдан ызына өзи ялы ики саны доктор тиркөп гелди. Олар хем Хакназара серетдилер. Сонра өзара пикир алышдылар. Узак гүрлөшдилер. Сонра Королев Хакназара шейле дийди:

— Гөршүңиз ялы, мен өз ишдеш ёлдашларым билен маслахатлашдым. Сизин гөзүңизе арпаган чыкыпдыр. Оны хөкман кесмели.

— Бу агырлымы? — дийип, Хакназар жаныны барлады.

— Муңа йөне, операция диййәйәрис. Егсам бу операция-да дәл. Дуйбүнден агыры дуймаз ялы эдерис. Сиз асла горкман.

— Боляр, доктор.

— Инди bize профессор гарашяр. Ханы, онуң янына баралын.

Профессор Роза Александровна Гундорованың кейпи көк экен. Ол дегишйәрди, гүлүшйәрди.

Королев арпаган барада, бу хакда бейлеки докторлар билен гүрлөшенсон гелен нетижелери барада профессора айдып берди. Профессорын өзи-де Хакназары машиның өңүнде отурдып, үнс билен барлады. Сонра шейле дийди:

— Эртир сизин арпаганыңызы айрарлар. Биригүн ене-де гелерсиниз.

Сестралар эллерине язлып берлен кагызың эсасында Хакназара дүрли-дүрли дәри-дерман берип башладылар. Шейдип, Хакназарың Гельмгольц адындакы институтда гечирен гүнлериниң башы башланды.

Гырмызы эртир ир билен говы нахар биширип гелерди-де, тә агшама ченли институтың ховлусындакы багда боларды.

— Сен бери, бейдип азара галма. Өйде болубер. Радио дингле. Телевизора серет. Маңа нахар герек. Бу ерин нахары онушмазча дәл.

— Мениң телевизорымам сен, радиомам. Сенсиз ол жай мени гысып-говруп баряр.

Хакназар профессорын янындан чыкандан сон, йөрәр ёлуны сайгарян ёлдашларының биринден өзүни ховлудагы бага чыкармагыны хайыш этди. Ол ерде она Гырмызы бир зйёмден бәри гарашып отуран экен.

— Ханы, нәхили? Докторлар гөрдүлерми?

Хакназар жайлашып отуран сон шейле дийди:



— Илки бир доктор, сонра ики доктор, ондан сонра-да профессорың өзи гөрди. Илки арпаганы айырмалы этдилер. Ондан сонра эсасы операцияны этжеклер. Ягдай-ха шейле, молла Гырмызы...

— Хернэ, хеммеси онатлык билен гечгейдэ...

— Гечер, гайгы этме, Гырмызы. Ине, тиз вагтда обада барарыс. Загсдан яңы гечен ялы болуп, гол тутушып барарыс.

Гырмызы Хакназарың кейпиниң көклүгини, ынамының гүй-жөндигини халады.

Шу вагтлар ховлуда:

— Хакназар, Хакназар, сен ниреде? — диен сес эшидилди.

— Хи-ви, ол ким гыз, сениң адыңы тутян? — дийип, Гырмызы гең галды.

— Мениң палатамдакы гоңшым Добычин.

Сонра ол сес чыкян тарапа:

— Мен мунда, Добычин! — дийип гыгырды.

Добычин яңы аяк чыкып угран көшек ялы болуп, хер ерден бир басып телди-де, деми-демине сыгман:

— Достум, мен хазир докторың янындан гелйэрин. Мени гутла. Гөзүме айнек гейдирип, хат окатдылар. Мен өңкимденем говы, ягны сегсен процент гөрийэрин! Сен дүйнки сөзлерим үчин мени багышла. Сен менденем говы гөрерсин. Себэп сен маңа гаранда хениз яш. Сегсен процент! Гөрсөңизлэн, сегсен процент! Яшасын Роза Александровна. Онуң эллерине гүл битсин! — дийип, Хакназарың өңүнде таңс эден киши болуп, эллерини, аякларыны ойнатды.

Добычиниң бу бегенжи Хакназара ики эссе гүйчли тәсир этди, Шейле-де болса ол:

— Нэме-де болса, дүйн-э яман горкуздын — дийди.

— Багышла, багышла, Хакназар! Хич зады гайгы этме. Сени бу ерде тут ялы эдерлер. Мен муңа ынанярын...

Добычин гитди. Гырмызы:

— Мен бу затлара дүшүнмедим-ле? — дийип, Хакназардан сорады.

Хакназар дүйн гелен бадына өзүне Добычиниң айдаң затлары барада Гырмыза экән-екән гүррүң берди. Добычиниң яңкы болшы болса әр-аял икисини-де еди гат гөгүң йүзүне чыкарды.

Гырмызы сумкасындан ики саны «спорт» шоколадыны чыгарып:

— Ал, шуны яңкы адама бер — дийди.

— Ол сениң шоколадыңа зармы?

— Мен муны ол шоколада зардыр өйдүп беремок. Гой, бу шоколад онуң шатлыгына бизиң-де шатланяндыгымызың аламаты болсун...

— Бу башга гүррүн.

Олар гүндиз сагат икә ченли багың гойры көлегесинде отурдылар. Хакназар сагат үчден ишлэнде, Гырмызыны зорлап диен ялы өө угратды. Бу вагтлар гүн хас гызыпды. Май айының

аякларыдыгына гараман, Москваның ховасы хас петишди.  
Чыгылы хем-де агырды. Шонун үчин-де жайың ичи ховлуда  
салкынды. Жайда отурмак якымлыды.

Хакназар нахардан чыкандан соң, кровадына гелип гышарды.  
Добычин ондан соң гелди.

— Хакназар, бегенжимден яңа нахарам ийип билмедим.  
Доктор эйнек гейдиренден соң ягты жахан шейле бир арасса,  
шейле бир тәмиз гөрүнди вели, тас йүрегим ярылыпды. Секис  
айлап гөзи хич зат гөрмедик адамың гөзи ачыланда үйтгешик  
болар экен. Муны хич зат билен деңәп болмаз экен. Сенем эди  
шейле боларсың, гөр-де дурубөр. Мунуң өзи дүңйә тәзеден  
инмек экен, Икинжи гезек энеден догулмак экен.

— Агзындан худаи эшитсин, Добычин.

Ол Гырмызының совгадыны Добычине говшурды.

— Хәзир мени әкитмәге ызымдан аял доганым гелжек. Олар  
Москвада яшайлар — дийип, Добычин затларыны йыгнашдырып  
башлады.

\* \* \*

Дурды өз дервезесинден гирип, гапдалы бидөвлет кәдили  
галандар ялы, богук сеси билен ховлының яңландырып, айдыма  
башлады:

Мен сени сөөрмен жан билен тилден,  
Сен мени сөймәге гөркарсың илден,  
Хытайы бармаклы ол нәзик элден  
Тутсам өлдүрер сен, тутмасам өлем...

Ятмак үчин яңы кетегине гирен товуклар бу сеси эшидип  
өрдүлөр. Көне-күшүл зат ташланан ерде гезип йөрөн ала пишик  
тисгинип отага тарап ылгады. Дербезәнің ич тарапында келле-  
сини ики өң аягының үстүнде гоюп ятан ит гулакларыны кей-  
кертди-де, бойнуны гышардып, «бу нә болуш» диен маныда  
аягының үстүнде зордан дуран әесинин йүзүнә серетди.

Төрдәки айнадан ховла дүшйән ягты Дурдының үнсүни  
чекди. Ол сесини бирден кесди. Ишләп дуран хараз бирден ятан  
ялы болуп, ховлының ичине асудалык аралашды. Тутусыз айна-  
дан эркек адам гөрүнди. Сонра Гарагызың өзи гөрнүп гитди.  
Дурды еңсесинден итерлен ялы болуп, жая тарап ылгады. Шол  
бармана жайың гапысыны шаркылдадып ачды-да, ичерик күр-  
сәп урды. Буланык назарыны жайың ичине айлады. Эркек ада-  
мың Гарагызың өзүнден улы, шәхерде мугаллымчылык эдйән  
доганы Гелдимыратдыгыны аныкландан соң, Дурдының йүреги  
ерине дүшди.

— Салам ёлдаш мугаллым — дийип, элини өңе узадып,  
энтирекледди. Гелдимырат кынлык билен элини берип, совук  
саламлашды.

— Ишлер ничик, Дурды? Саглык говумы?

Дурды столуң башына гечип, өзүни отургыжа гойберди.

— Биринжи совалына Гарагыз жогап берер. Себәби ишле-  
ән ол. Икинжи совалына жогап берсем: жаным саг, кейпим  
көк.

Гелдимырат ажы йылгырды:

— Кейпин көкдүгн гөрнүп дур-ла...

— Яңсылама, ёлдаш мугаллым. Мен өзүни өрән-өрән сөйгән  
адамлардандырын.

Бу вагт эли чәйнекли гирен Гарагыз Дурдының жогабыны  
эшитди. Гелдимырада:

— Бу вагт мунуң геплешерлиги ёкдур. Эртир гүрлешерсин.  
Жаныны гынап отурма — дийди.

Нервилери чекиле-чекиле сых ялы болан Дурдының бирден  
гахары гелди:

— Сиз дил бирикдирип, мени суд этжек боляңызмы? Нәче  
йыл берерсиниз?

Гелдимырат хырчыны дишләп ашак бакды. Гарагыз бейлеки  
отага гечди.

Нәче серхош болса-да, Гарагызның агасының йөне ере гел-  
мәндигине Дурды говы дүшүнди. Догрудан-да, Гелдимырат бу  
гезек бу аракхор билен беллисине этмәге гелипди. Шонун үчин-  
де Дурды онун билен якымсыз гүррүне гирмезлик максады  
билен, хич киме хич зат диймән, тахясыны маңлайрагына гейип,  
енсесини түннердип, өйдән чыкып гитди.

— Агыр гүнүмде ховандарым өйүнде экен-ов — дийип, Дой-  
дугын гапысыны какды. — Дойдук әже, бармысың? Саг-аман  
отуранмысың?

— Гелевери-де, гечевери, Дурды жан!

— Сен нәме, бир ере гитжек болуп дурмудың? Орамагыңы  
баса гейип, көвшүң анында дуршуң-ха шоңа мензейәр.

— Ек, ёк, Дурды жан, гечибер. Инди хич ере гитжек дәл.  
Әй, яны ичим гысыберди, онсоң гоншулара барып, бир салым  
отуруп гайдыберейин дийип дуршумды. Инди хич ере гитжек  
дәл. Гелениң говы болды.

— Олар ялы болса, ягшы-ла — дийип, Дурды төре гечди.  
Ичинден: «Дойдук әже, аяга галан болса, йөне ерден дәлдир,  
бир тәзелик бардыр» дийип пикир этди.

Дойдугын өзи-де дүе чөкен ялы болуп, гап бөвүрде чөкди.

— Гарагыз ёк экен-дә онда, нирә гитдикә гыз, ол?

Дурды хорлук басан киши болуп, аграс гепледи:

— Гарагызам бар. Гелдимырадам гелипдир. Икиси биригип  
гечибердилер дашыма, гечибердилер дашыма. Зордан башымы  
алып, чыкып гайтдым. Хәлем мениң багтыма сениң барлыгың,  
Дойдук әже. Дүңйә дурсун, сен дур, Дойдук әже. Сениң эден  
ягшылыкларың ынсаның ядындан чыкмаз. Онда-да мениң ядым-  
дан чыкмаз!..

Шейле сөз эшитсә Дойдуга серпай-да, ат, дүе-де герек дәлди.  
Дурды болса гөршүмиз ялы Дойдугын дамагыны памык билен  
чалмага өкдеди.

— Дурды жан, сана эт говруп берейинми, чорба бишир берейинми?

— Эй, газаның болса икисини-де эдэй. Сениң янында нәме мушгил иш бармы. Йөне илки маңа айт: илиң ичинде нәме геп-гүррүң бар? Догрусы, мен нахар дийип гелемок. Йөне сениң билен гүрлешмәге геләйдим. Гепи-гүррүңи-де гадырыны биләсәң адам билен этсәң онуң леззети үйтгешик боляр. Шонда геп-гүррүң жанына синйәр.

Бу сөзә Дойдугың башы асмана етди, гечиси дага яйрады.

— Ханы, мен бир нахар атарып гойберейин. Гепи-гүррүңи-де онсоң эдер отырыс.

Дурды Дойдугың әхенинден нәме-де болса бир зат бардыгыны аңлады. Инди Дойдугы угруна ковуп башлады:

— Ханы, ол Хакназар бегден не хабар, Дойдук эже?

Гүррүң бермәге гыссаняң Дойдугың эли хәзир йүплүк сараң станогың бады билен ишлейәрди. Ол нахары тизрәк атарып гойбермәге гыссанярды. Улурак сүңклери гапдалындакы палта билен бир уранда дөвүп, бейлекилерини шол дуршуна газана оклап гойберйәрди. Оды газаның ашагына йыгнай, яглы, ганлы элини ювмага-да ховлугып, орамагының, ужуна сүпүришдирди. Шундан соң гуйы газып дашына чыкан адам ялы улудан бир демини алды:

— Хақназарың хабары кән, Дурды жан. Әвлада дил етирен, мениң ялы адама дил етирен адамың иши хич вагт ровач болмаз, Дурды жан. Мунуң шейле, болмалыдыгы өнден белли ахыры.

Дурды үнс билен Дойдугың йүзүнә серетди:

— Нәме болупдыр, Дойдук эже?

— Нәме боланы гурсун. Месгевин әхли мен диен докторлары жемленип, оңа сениң гөзүң ачылмаз дийипдирлер.

— Әй-әг-а?..

Дойдук гөтерим билен:

— Хава, хава! — дийди.

— Бу хабары гетирен ким?

— Ким болсун, Төрәев.

— Ол кимден эшидипдир?

— Месгеве тил какыпдыр. Оңа шейле дийипдирлер.

— Әй, шу тил билен геплешмәге бизиң Төрәевимиз өкде-айт.

— Айданынданам бетер. Ол гижелерине шо-ол асманда учуп йөрән эмели хемралар биленем геплешип билйәмиш.

— Онсоң, инди, Хакназар гелйәмишми?

— Гелмән нәме, Сибире гидер өйтдүңми? Йыкылып-сүршүп гелйәндир-дә... Мениң бегейән ерим, инди ол Дойдугың, Пирнепесин нәхили кераматының бардыгыны билер.

— Сен онсоң ол Төрәевин Москва билен геплешенини ниреден эшитдиң?

— Пирнепес айтды. Шонуң янында геплешипдир. Арпаган диен задыңы кесип айралы, онсоң гайдыбер дийипдирлер.

— Хә, шейле дийсене...

— Хава, жаным шейле. Пирнепес билдирмежек боляр вели, аз-э ичинден бегеняр. Гөрнүп дур-да.

Говрулып, жызырдап угран этиң ысы бурнуна уран Дурды: «Сөзүне хә бермесем бирден газаның одуны өчүрәймесин» дийен торкы билен:

— Хей, бегенмежек гүманы бармы онун. Бириниң, онда-да Пирнепес ялы өвладың жай салдыраны билен онуң нәме ишиниң бардыгына мен асла акыл етирип билемок.

— Шейле дийсене, жаным.

Хер нәче аракхорам болса, Хакназар билең бир табакдан пахар ийип гөрмедигем болса Дурды бу хабара гаты гынанды. «Догры сөзли, пәхимли йигитди пахыр. Эй, болмандыр-ов... Москваның докторлары шейле дийен болса, онда ишиниң гутардыгы» дийип, гаты гамланды.

Дойдук кәсесиндәки чайыны леззет билен овуртлап, тәзе эгирт бир задың үстүни ачан ялы, оны-да башга адам эшитмесин, динә Дурды эшитсин диййән ялы, гапа, төверек-дашына гаранжаклап, ювашлык билең шейле дийди:

— Гырмызысы-да ызынданам бармаярмыш диййәрләр.

— Эй-әга?..

— Хава, жаным. Хут шейледир. Үстүне гошян дәлдин.

— Онам Пирнепес айтдымы?

— Эйсем ким айтсын. Мыдама көйнеги дызындан аяллара гошулып, багда отуранмыш диййәр...

Газандакы жызырдап дуран этиң ысы билең өвренишен, бир бада оны ятдан чыкаран Дурды:

— Иылгай бейле дәлдин-ле, Дойдук эже, Гырмызының Хакназары говы гөрәйши иле мензеш дәл, ахыры дийди.

Дойдук гөзлериниң агыны көпелдип, додакларыны мүнкүлдедип Дурда тарап серетди-де, элине этишгири алды. Өвзайың бозуландыгыны аңлан Дурды деррев әхенини үйтгетмек билең болды:

— Эй, хова-да, «Ит вепа, аял бивепа» дийипдирлер...

Этишгир шаркылдап ожагың башына гачды. Дойдугың хем черим ялы йыгрылан йүзүниң хамлары язылды.

— Шейле дий, жаным, шейле дий. Мыдама догры сөзле. Дамагыңа пычак гойлан вагтында-да догрыны айт. Узага гидип йөрме-де, ине, бу барада Дойдук эжеңден тәлим алай.

— Гаты догры айдырсын, Дойдук эже. Гаты догры.

Дурды гетирен ярым чүйше арагыны ичип, говурмадан гарныны доурды-да, бир гапдалына гышарып, сүйжи ука гитди.

Пирнепесден эшиден сөзлерини дине Дурда айдып берени билең канагатланмадык Дойдук, гапысыны дашындан гуллап, голай-голтумдакы айнасындан ышык гөрүнйән өйлерин бәш-алтысына гирип чыкды. Шундан соң онуң йүки еңләң ялы болды. Сүнқи еңиллик билең өйүне доланып гелди. Дурды шол ятышына ятырды. Жайың ичинде хараз ишлейәне мензейәрди. Дурды

жайың аграс ыссы ховасыны гөйә бири гелип элинден алып барып ялы хорлап ичине чекйәрди. Ол хованы тәздән ишлейән ялы бир нәчә секундлап ичиндә саклап, кынлык билән сесленеп, бокурдагындан чыкарырды. Шейлә боланда Дойдук элини яксына етирип: «Хи-ви, жан иллер, әләймесе ягшы» дийип горкды. Вагтың гечмеги билән ол бу ягдай билән өвренишди. Дашкы отагдакы кровадына чыкан бадына ука гитди.

Хакназары якындан танаян, говы гөрийән адамлар Москвадан иң ягшы хабарларың гелмегине умыт билән гарашардылар. Оны халамаянлар болса икидән-үчдән үйшүп, Хакназарың гыбатыны эдйәрлер. Онуң бригадасындан бирини гөрселер:

— Оныңыз-а гайдып атыза чыкмаз ялы болупдыр-ов...

— Инди кими бригадир эдйәрсиниз? — дийип, яңсыламак билән ажы гүлмең билән сораардылар.

Хакназарың биле ишлейән достлары яңкы тетелли адамлар:

— Хакназар әләймесе биз оны бригадирликдән айырмарың. Ол чилиң үстүндә «гайрат эдин, огланлар!» дийип отурса болар. Онуң үчин-дә аррыгыңызы гынап йөрмәң — дийип, жогап берйәрдилер.

Ол адамлар болса бу сөздән соң, йүзлеринә урлан ялы болуп, кибитлерини гысып гидйәрдилер.

Хакназарың достларының умытлары, онуң сагалмагына болан ынамлары гүнсайын гүйжейәрди. Оларың гөзлери ёлдады.

\* \* \*

Ол гүн Хакназара агшамлык иймәге ругсат этмедилер. Хер хили дерман ичирип, клизма эдип, онуң ашгазаныны, ичин арассаладылар. Операция вагты пәсгел бермәз ялы кирпичини гайчы билән гыркдылар. Ятылан вагта ченли Хакназар чапылан ата дөнди. Операция бу гөрүлийән тайярлыклар онуң суссуны бассалар-да, ол эртир өзүнә гарашян операциядан горкмады. «Арпаганы дагы айырмак нәмежикдир өйдйәрсин? Ики саны саң азымы айранларындан агырлы дәлдир. Енә бир гезек өзүмдән гитмели боларында...» дийип, өзүнә гөвүнлик берди.

Хакназарың бу институты гелип гирмезиндән озал диш докторындан справка алмалы боландыгы бизиң ядымызда. Ол Гырмазының, москвалы бир таншының көмеги билән бәш гүн мундан озал поликлиника барып, диш докторының кабинетиндә хәзир болды.

— Маңа Гельмгольц институтында операция этжеклер. Справка берин. Дишлеримниң дүшмелилери бир эййәм дүшди. Хәзиркилерниң агыряны, ынжадяны ёк. Шонуң үчин-дә середип отурмаң-да маңа справка берәйиң.

Келтежик, хоржа, гара сачлыжа аял доктор гүлди:

— Белки, справканың текстини-дә өзүңиз язып геленсиниз?

Хакназар:

— Вах, язып, окап билиән болсам мен башга затлар язжак-ла — дийип, гүлүп жогап берди.

— Онда ханы, шу чыраның ашагындакы стулда отурын. Дишлеринизи гөрелиң.

Доктор элиндәки эсбапларыны гезек-гезегине чалшырып, жыркылдадып ише гирди. Хакназарын агзыны бир ачдырды, бир юмдурды. Дишлерини кичижик чекич билен уруп гөрди. Бир салым пикир эдип дурды-да:

— Сизин чеп тарапдакы ики азыңызы согурмалы — дийип, кесгитли айтды.

Диш согуртмакдан йыландан горкушындан бетер горкян Хакназар буздан көйнек гейдирилен ялы болуп титреди:

— Нәме, нәме?..

Доктор гелен нетижесини гайталады.

Хакназарын сеси сандырап чыкды:

— Я-ха мен шу душан беладың нетижесинде акылымдан азыпдырын, я-да сиз мениң айданыма дүшүнмәнсиңиз. Мениң гөзүми операция этжеклер.

— Диймек мен сизин айданларыңызга долы ве догры дүшүнпидирин — дийип, доктор ынамлы жогап берди.

— Гөз операциясы билен диш согуртмагың нәхили багланышыгының бардыгына мен дүшүнөмок.

— Сиз дүшүнмесеңиз диш докторлары, гөз докторлары ягышы дүшүнйәрлер. Операция эдилжек гөз билен шу хәзир согурулма-лы ики саны азы дишинң нервлери багланышыклы. Эгер шулары согурмасак, сонра, гөзе эдилен операцияның пужа чыкмагы мүмкин. Дине мүмकिनем дәл, операция хөкман пужа чыкар. Онсоңам бейле горкян болсаңыз өзүңиз билин. Йөне бир зады билиң, шу дишлери согурмасак сизе операция этмезлер — дийди-де, доктор чөпи гап билинден ики бөлди-де отурыберди.

Хакназар какасының өңүнде титрейән чага ялы хемме зада разы болмалы болды.

Доктор диш согурмага тайярлык гөрүп башлады. Укол эдилмели дерман үч хили сувук жисимден ыбарат экен. Шол жисимлеринң бириси докторда ек экен. Шейле-де болса доктор «Даяв адам, чыдар-ла» дийип ики жисимден ыбарат дерманы билен Хакназарын дишининң дүйбүне укол этди.

Ики азы диши бир демде согурулан Хакназар хушундан гитди. Дәри дерман билен оны зордан хушуна гетирдилер. Ол бир сагата голай диваның үстүнде ятмалы болды. Ахыры диш докторындан справқа алып, ызына гөзлемән өйүне гайтды.

Институтда ишсиз, хич бир гүйменжесиз гечен ики гүн Хакназара эзьет яманыны берди. Мунуң өзи дине ики гүнөм дәлди. Ашгабатда кеселхана дүшели бәри бу гуршун ялы агыр гүнлер довам эдйәрди. Окап боланок. Хакназар болса окамагы говы гөрийәрди. Язып боланок. Онуң йүрегинде ёлдашларына язар ялы көп затлар жемленинди. Дине транзистор онуң ягдайыны бир азажык еңиллешдирйәрди.

...Ир сагат докузда ики сестра гелди. Она чув 'ақ ички

геймлер, ектай гейдирдилер. Бир бада дөрт, саны дерман ичирдилер. Онсоң херси бир голтугына тирип, палатадан чыкарып акитдилер. Кеселлилере дерман эдилён жайың гапысына баранларында бир сестра чыкып, чигнинден укол этди. Хакназар баршына:

— Ятдан чыкаран задыңыз-а ёкдур-да? — дийип, гүлди.

Сестралардан бириси:

— Галаны операцион жайда... — дийип, онун эхеңинде жогап берди. Бу дерманлар, соңкы эдилен укол онун нөхили-де болса ховсала дүшен йүрегини ерине салды. Дерисини гинелтди. Көшешдирди. Сестралар онун голтугындан тутуп узак йөрөдилер, кән гапылары ачдылар. Ахырсоңы иң ички жая барып гиренлеринден Королёвнң сеси эшидилди:

— Хемме эдилмели ишлер эдилдими? — дийип, доктор сестралардан сорады.

— Хава, хеммеси эдилди.

Соңра доктор Хакназар йүзленди:

— Хакназар сиз тайынмы?

— Хава, доктор, тайын.

— Боляр, гаты говы — дийип, доктор сестралара йүзленди:

— Уколлары тайярлаң.

Укол, дерман Хакназарың йүрегине дүшүпди. Уколдан яңа бар ери дешим-дешим болупды. Шонуң үчин-де ол:

— Шу, укол гаты кән эдәйёңиз өйдён? — дийип, етим чага ялы бойнуны бурды.

— Герегинден артық этмерис...

Хакназары өрән даражык столун үстүне чыкарып, аркан ятырдылар. Столун баш ужунда адамың келлеси зордан сыгар ялы бир дешик барды. Онун келлесини шол ерде онат ерлешдирдилер. Инди Хакназар хер хили ягдая дүшсе-де келлесини гозгап билжек дэлди. Шу ягдай оны бир ажажык горкузды.

— Мен гозганман ятайын. Йёне келләми яссыгың үстүнде гоюң — дийип, Хакназар доктордан хайыш этди.

Эйём гайчысыны элине алан Королёв гахарлы гепледи:

— Насаг, сизе геплемек гадаган.

Онянча бир сестра онун эллерини тутды. Бейлеки бири гелип, гашың ёкарсындан өрән агырлы укол этди. Ене бирини этди. Үчүнжи укол хас агырлы болды. Хакназар чыдап билмеди-дегыгырды.

— Юваш, юваш. Инди уколлы меселе гутарды. Аркайын ятыбериң — дийип, Королёв ыз яны билен дегитшмели сөзи сугшуруп гойберди.

Догрудан-да, уколлар баран ерини дондурды. Инди хич хили агыры дуюлмады. Хакназарың гөврүми гинән ялы болды. Операцияның икинжи ярымы асудалыкда гечди...

...Шол гүнүң эртеси Хакназары профессор кабул этди. Арпаганың операциясыны өрән онат, кән үнс билен барлады. Хакназарың ягдайыны сорашдырды. Хакназар йылгырды:



— Ягдай говы, Роза Александровна. Эсасы операцияны-да шу вагт келлэм гызып дуран вагты эдэйн.

— Эк, сиз икинжи операция азындан ене он гүн гарашмалы боларсыңыз. Бир ере ызлы-ызына операция этмек болмаз. Муңа гөз дийярлер.

Профессорың гелен нетижесиниң кесгитлидигине гөз етирсе-де Хакназар:

— Ичим гысяр. Обаны гөрөсим гелйяр. Тизрэк эдэйсеңиз говы боларды — дийди.

Профессор хайбатлы гепледи:

— Сөз уршуп отурмакдан пейда ёк, кеселли. Гезин. Институтың ишлери билен, адамлары билен таншың. Гыссанмаң. Бу иште гыссанмак зыяндан башга пейда бермез... Инди ким? — дийип, профессор сестра йүзленди.

Хакназар палатасына гелип, кровадында аркан дүшүп ятды.

Хер сөзүни ынамлы, кесгитли айдян бу аял Хакназарың үн-сүни долы чекипди.

Бу аялың йүзүни гөрүп билмейэндиги үчин Хакназар ахмыр чекйәрди. Ылайта-да Роза Александровнаның ынамлы, чөп дөвен ялы айгытлы херекети, эдим уршы, медицина эсбапларындан пейдаланышы оны хайран галдырды. «Элбетде өзүне шейле ынамы болмаса ол шейле белент дережелере етермиди? Шейле улы бөлүмө ёлбашчылык эдип билермиди? Шейле чылырымлы гөз операцияларыны эдип билермиди?» дийип, Хакназар петиге середип ятышына пикир эдйәрди.

Добычиниң ерини эелән нәсаг Камчаткадан гелипди. Онуң инди бу ерде икинжи гүн ятышыды. Хакназарың онуң билен сөзи алышярды.

— Васильев, ягдайлар нәхили? — дийип, Хакназар оңа йүзленди.

— Ягдайлар хәзир-э хич ненең дәл. Йөне, Роза Александровна ягдайың хас говы болар дийип вада берйәр.

— Ол-а яңы мениң ишими гөрөндир, гардаш.

Васильевниң сеси ховсалалы чыкды:

— Эй ёг-а? Нәме дийди?

— Мениң бу ерде болмалы вагтымың аңырсына озалам гөзүм етмейәрди. Яңы ол мунуң үстүне ене он гүн гошды отурыберди. Мен-э нәме этжегими билемок.

Васильев рахатланды:

— Сениң нәме этмелидигиңи мен-билиярин.

— Айт, билйән болсаң айт! — дийип, Хакназар гарысына галаныны дуйман галды.

— Бол диен болса, болубермели болар.

— Вах, бир ёл салгы берәермикәң дийип бегенипдим.

— Ягты жаханы гөрерин диен умыдың бармы?

— Йүз процент умыдым бар!

— Ким шейле вада берди?

— Роза Александровна.

— Хут өзүми?

— Хут өзи.

— Онда йүз гүн ят диенем болса ятыбер. Ол аялың эгер улы профессордыгы, онда-да катаракта боюнча үйтгешик эер доктордыгы барада бизиң Камчаткамызда эртеки айдан ялыгызыклы гүррүң эдйэрлер. Сен Түркменистан ялы узак ердегелип, онун элине дүшендигиң үчин өрөн багтлысың. Бу института гелип гирмек, гиренсоңам Роза Александровнаның элин дүшмек етдирип дуран зат дэлдир, дост. Сениң бу задың гадырыны билмегиң герек.

— Догры айдырсың, Васильев. Гөрийән вели хемме заа боюн болаймалымыка диййэрин.

— Мен яны кеселлилер билен кән гүррүң этдим — дийиң. Васильев сөзүни довам этди:— Олар Роза Александровнаның шейле бир өвийэрлер вели, мен-э агзымы ачаандырын.

— Нәме диййэрлер?

— Ол шу институтда адамлара эде билен ягышылыгының да-шындалам мыдама самолётдан дүшмейэр диййэрлер. Одесса-дакы, Куйбышевдакы, Ашгабатдакы, башга шәхерлердәки гез кеселлериниң ылмы-барлаг институтлары консультация алмак үчин оны мыдама чагырып дурярымышлар. Ол элинден гелиң көмегини хич кимден аямаярымыш. Онун элинден болса, гөр нәмелер гелмейэр! Ол гөречден айрылып, ер багыртлап бу ер-гелен адамлары өзүниң акыла сыгмажак уссатлык билен эдйер операцияларының нәтижесинде өңкүси ялы сагалдып гойберйэр. Ене-де олары долы манылы адамларың хатарына гошуп гой-берйэр. Эмма хайсы шәхере гиден-де болса, хепдәниң икинжи хем дөрдүнжи гүнлери шу ерде тапылар диййэрлер. Дост, Роза Александровна бизиң ялы бела учранларың багтына дөрөөк адамдыр. Шонун үчин-де сен онун айданыны ики гезек гайта-латма. Онун өмри узак болсун. Ол улы багтларың эеси болсун.

— Догры айдырсың, Васильев! Менем онун хақында кән затлар эшитдим. Гой, сениң айдышың ялы ол узак яшасың. Багтлы болсун.

Гырмызы бу гүн өңкүлерине гаранда хас ир гелди.

Бу хошамай, сада, мыдама йылгырмага мейил эдип дуран аялы институтың ишгәрлериниң улудан-кичә хеммеси говы гөрдя. Онун ярым түркменче ярым русча кийиши, рус дилини чала билши билен өвренишдилер. Асында шейле болмалы ялы инди хич ким бу затлара гең галмаярды. Ол ховлуда гөрнен ба-дына:

— Хакназар якши...

— Хакназар ждет...

— Хакназар хорош...— диен сөзлер билен оны гаршыладылар. Гырмызы болса йылгырып баш атарды, миннетдарлык билдирерди.

Палатадакылар Гырмызы билен хас өвренишипдилер. Оне-хер гезек тәзе доган гүни гаршылашлары ялы бегенч билен гар-

шыладылар. Ол гелип гиренде, эртирнҥ якымлы саккын хова-сы палатанын ичине долан ялы болярды.

Гырмызы гелип янында отуран бадына Хакназар:

— Нәме, ичин гысармы? Яман ирләпсин-ле? — дийип сорады.

— Ичим гысманам дуранок, Хакназар. Обаны, колхозы, гоңшулары гөресим гелйәр.

— Ишсизликдендир?

— Шейле болмагы мүмкин. Йөне мен хәзир ишли гелдим.

— Нәме иш?

— Төрәевден хат гелди.

— Ханы, ока. Тизрәк ока!

— Төрәевнҥ хатыны ики гезек окадандан соң, Хакназар башлыгына буйсаймак билен бегенчли сөзледі:

— Ине, Гырмызы, адам диенинем шунуң ялы болайсады!.. Башга бири болса СССР-иң министрине телефон урмага утанарды, чекинерди. Е-әк, бизиң Төрәевимиз өрән тутанҥерли адам. Мен оңа гуванярын. Саң болсун. Эли-гөзи дерт гөрмесин.

Төрәев өзүниң хатында обаның, колхозың ягдай барадакы иң овнук затлара ченли языпдыр. Әхли колхозчылар тарапындан гызгын салам яберипдир. Хиң зады гайгы этмезлиги табшырыпдыр. Хакназарың бригадасының говачаларының говы бой аландыгы, бежерги ишлериниң ылайта-да шол бригада-да говы алнып барыляндыгыны языпдыр. Шундан сонра Төрәев, СССР-иң Саглыгы саклайыш министри ёлдаш Петровскә телефон эдендигини, онуң болса Хакназарың сагалып, ене-де хатара гайдып бармагы үчин герек затлары этмәге вада берендигини жикме-жик языпдыр. «Илки утандым, эмма ёлдаш Петровский эдил өзүмиз ялы сада адам экен» дийип Төрәев бегенч билен өз хатында белләпдир.

— Түркменистаның меркезинден-де иң узак ерлерде яшаян бир колхозчы ким, СССР-иң министри ким? Мен сада адама шейле үнс бериләндиги барада эртекилерде-де эшитмәндим! — дийип, Хакназар хамсыгды.

Арадан аз салым гечип, өзүни дүрсәнден соң, Хакназарың ягдайы хас ягшылашды. Гөвни гөтерилди. Кроватларың арасындакы гиң ере чыкып, бир вагтлар мекдепде өврәнен тансларындан бирки санысыны ойнап гойбереси гелди. Нәсаглан, агыр кеселе учран адамлар гөвниярим болярлар. Сәхел зат оларың гөвнүни өлдүрип билйәр, сәхел зат хем оны еди гат гөгүн депесине чыкарып билйәр. Төрәевден гелен хат, онуң манысы Хакназары гүйчли толгунмак дережесине етирди.

Ол Гырмыза йүзленди:

— Кагыз билен гаалам ал. Төрәеве хат язалы. Өзүңем ол хаты: «Хорматлы ёлдаш Төрәев!» дийип башла.

Гүнлер шейдип гечйәрди. Хер гүн я оба хат язылярды, я-да обадан хат гелйәрди. Москва ыссыды. Әпет гүн агачларың депесине чыкан бадына Москваның үстүне агыр, чыглы ыссысыны аяман дөкйәрди. Агач башлары гымылдамаярды. Дине

гижелерине аз-да-кэнде салкын аралашырды. 37-нжи палатаның бага тарап ачылан айнасы мыдама ачыкды. Болмаса пети ховадан яңа дем алар ялы дэлди.

Гырмызы гүнортан вагтлары геленде, мыдама бу ыссыда зейренерди:

— Ханы, сен, бу ерлер Түркменистана гаранда хас салкын боляр диййәрдин-ле? Бу ерин чыглы ыссысы-ха хич зада мензет дэл экен.

Хакназарың гөврүми гинди:

— Добычин ялы алтмышындан гечен адама сегсен процент гөреч берип билиән Москва, ховлукма, тиз вагтда бу ыссының да хөтдесинден гелер. Дине ховлукма. Мунуң шейле болжакдыгына мен ынанярын.

Соңра Васильев Гырмыза шейле дийди:

— Бейле гуракчылык бу иллерде йүз йыл мундан өң болуп дыр. Ондан бәри еке гезек хем болмандыр. Ёгсам бу ерлер сениң хаммам ялы Түркменистанындан хас салкындыр.

— Сениң Камчаткаң нәхили? — дийип, Гырмызы ондан со рады.

— Мениң Камчаткам бу йыл хас салкын. Ислесең томус айларында Хакназары алып, мыхманчылыга бар. Сизе уллака доңуз союп берейин. Салкын ховада ийиң ятың.

— Гоявери, доңуз ийжек дийип, Камчатка гитмерис. Доңуз иесимиз гелсе, ол бизиң колхозымызда-да гыт дэл. Улы фермамыз бар. Өзүң бизиң юрда геләй.

— Мен сизиң ыссыңыз чыдап билмерин.

...Шейдип, гөкде ганат какып йөрен Хакназары июның дөр дүнжи гүни профессор Роза Александрованың яңына әкитдилер. Профессорың кейпи өңкүлерине гаранда-да көкди.

— Хакназар, ишлер ничик? Сени көпрәк саклайяссаммыкак диййәрин.

— Ыгтыяр өзүңизде, Роза Александровна. Нәче сакласаңыз саклаберин, ахырында адам хатарына гошуп гойберсеңиз боланы...

— Аялыңызың ягдайы ничик? Ичи гысмаярмы?

— Ёк, ёк, ичи гысмаяр. Ол сизе узак яш, түкениксиз багт диләп, дашыңыздан гуванып йөр.

— Саг болсун. Бизиң институтымызың әхли ишгәрлери оңа ашык болупдырлар.

— Эркеклеремми?

Роза Александровна хезил эдинип гүлди:

— Ёк, ёк, дине аяллар!..

Шейдип гүлшүп бир салым отуранларындан соң профессор Хакназары машиның аңырына гечирди. Үнс билен узак вагт лап барлады.

— Өрән говы. Арпаганың операциясы долы битипдир.

— Саг болуң, профессор.

Профессор бир салым Хакназарың йүзүне середип отуран-  
дан соң:

— Хакназар, мениң саңа бир совалым бар — дийди.

— Айдып отурың, профессор?

— Сен шу институтдан чыканыңдан соң ягты жаханы гөр-  
жегиңе ынанармың?

— Профессор, мени горкузман.

— Йүрегиндәкини айт.

— Ынанярын, профессор.

— Маңа гереги-де шуды. Саң бол, Хакназар.

— Роза Александровна, сизе ынанмазлык мүмкин дәл.

— Бейле улы ынамың үчин саң бәл. Онда, Хакназар, бири-  
гүн, ягны 6-нжы июнь гүни операция. Өзүңи тайынла.

Профессор сөзүни гутарып-гутарман Хакназарың йүзүне се-  
ретди. Онун йүзи паракатды. Бирхили ягтылып гиден ялы  
болды. Бу профессора ярады.

Палатасына геленден соң вели, Хакназарың гонжуна гор гу-  
юлды. Кровадында ики минут отурандан соң деррев коридора  
чыкды. Дивары бойлап гидип, чилим чекилйән ере барды. Бу  
ерде катарактадан операция эдиленлерин дөрдүси билен гүр-  
лешди. Операцияның иң овнук деталларына ченли сорашды.  
Соңра ёлдашларының көмеги билен палаталарың бир нәчесине  
айланып чыкды. Операция эдилип, хениз аркан ятан адамларың  
бирнәчеси билен гүрлешди.

Гөршүмиз ялы нәче толгунса-да, Хакназар операция разы  
болупды. Операция эдилмесе бүтин өмрүни гаранкылыкда гечир-  
мели болжакдыгына гөз етирипди. Йөне операцияның шейле  
якын гелендиги оңы сува чүмен адам ялы хопукдырды. Хемме  
задың тизлешип уграндыгына йүрегинден бегенди. Эмма шунуң  
билен бир хатарда биригүн пычагың ашагында пейда бол-  
маклык факты оны, догрусыны айтсак, өрән горкузды. Ол опе-  
рация эдилен адамларың янына бармак билен олардан харай  
гөзләпди. Озал өвредилип гойлан ялы оларың хеммеси оңа гө-  
вүнлик бердилер. Бир гулакдан гөчдилер: «Горкар ялы хич  
зат ёк...

Гүнорта вагтының хопукдырыжы ыссысында гелен Гырмызы  
Хакназарың дүйнүси дәлдигини гөрүп, гаты гең галды.

— Саңа нәме боляр?

— Хич зат.

— Хакназар, гөнинден гел. Мени гынама.

— Биригүн операция.

— Вий, олар ялы болса, бегенжинден яңа телпегини йырт-  
саң болмаярмы?

— Өз-ә шейле этмели вели, эмма мен...

— Хакназар, чага ялы болмазлар. Өңи-соңы операция  
эдилмели болса, тизрәк эденлери ягшы-да...

— Ол айдяныңам догры.

Соңра Гырмызы Васильев билен онуң дашына гечди.

— Васильев шу гүн эртирден бәри Хакназарың угры гач  
ды — дийәр. Бу нәме болдугы?

— Хава, угруның гачандыгы-ха хак,— дийип, Васильев сөз  
гошулды:— Гөрийән вели Гырмызы, сен әринден батырмыка  
дийәрин...

Хакназар бу сөзлери эшидйәрди. Хер сөзден соң йылгыра  
болярды. Эмма бар пикири биригүнки операция барада болан  
соң, бу сөзлериң манысына дүшүнмейәрди.

Гырмызы:

— Йөр, мени уграт — дийип, оны голтуклап ховла алы  
чыкды. Багың көлегесине барып отурдылар.

— Хакназар, мен сениң өрән агыр бир ишин өңүнде дура  
ныңы билйәрин. Мен мунуң манысына гаты говы дүшүнйәрин.  
Эмма шу операция хөкман болмалы. Шонуң үчин-де өзүңи эли  
не ал. Мерт бол. Толгунма.

— Ек-ла, мен толгунамок.

— Дийсенем, бу сес сениң сесине меңземейәр. Башга бири  
геплейән ялы.

— Бейле дәл, болаймасын?

— Хут шейле, Хакназар. Мен эртир ирден гарма биширип  
гелейин.

— Азара галма, герек дәл.

— Герек, Хакназар. Операция гүйчли болуп бармалы. Гүй  
жем гармададыр дийән өзүн дәлмидиң нәме?

— Ол-а догры.

Гырмызы бейлеки гүнлере гаранда Хакназарың янында кән  
отурды.

\* \* \*

Гырмызы гайдандан соң өзүни дүрсемек үчин Хакназар ики  
сагатлап ховлудагы багың ичинде гезди. Оңат укламак үчин  
ядамак иследи. Соңра коридордагы чилим чекилийән ере гелип,  
кеселлилер билен гүрлешип отурды. Радиодан футбол ойнуның  
репортажыны динледи. «Үлешдирене үч газ, бу-да хениз аз»  
дийлиши ялы, бизиң йыгынды командамызың ГФР-ниң коман  
дасындан утуландыгы Хакназарың кейпини өңкүден-де бетер  
бозды. Хемме задың гүнәкәри бизиң комментаторымыз Николай  
Озеров ялы, онуң адресине бир нәче якымсыз сөзлер айтды.  
Шундан соң онуң йүки еңлән ялы болды. Дивары бойлап пала  
тасына гайтды.

«Хәзир ятайын, деррев уклайын» дийип, ятянлар уклап бил  
мейәрлер. Хакназар хем шейле ягдая дүшди. Оңат уклап, бар  
зады ятдан чыкармак максады билен ёргана гирди. Палатада  
кылардан юваш болмагы хайыш этди. Шейдип, ақырсына бир  
өврүлип, бәрсине бир өврүлип, гижә сагат бире ченли эзъет  
чекди.

Гөзүнден башга ниресини операция этселер-де Хакназар  
бейле ягдая дүшмезди. Операцияның гөзе эдилмеги оны догру-

сыны айтсак, гаты горкузярды. Демир. Адамың эли. Ине, шу ики зат онуң хәзирки дүшен ягдайында дадына етижек затларды. Демир күтек хем эржел зат. Бу хеммә белли, сада хакыкат. Эмма адамың эли хил-хил боляр ахыры. Бири гүйчли, бири сандыравук, бири ене бир гүйсли. Хер нәче гүйчли элиң-де сандыраймагы, дурмалы еринде ве вагтында дуруп билмезлиги мүмкин. Өзүнден ыгтыярсыз нәдогры херекет этмеклиги мүмкин. «Ине, мысал үчин алып гөрели, Роза Александровна элиндәки демри эдил гөрежиң үстүнде ишледип башлады. Бирден-де онуң эли сандырап гитсе, бирден-де герегинден артык херекет этсе... Себәби Роза Александровна хем адам, асмандан дүшен периш-де дәл. Онуң эли-де адамларың элине меңзеш. Билип болярмы, демир билен бир миллиметр бейлерәкде этмели херекетини эдил гөрежиң үстүнде эдәйсе... Онсоң боланы. Гайдып ягты жаханы гөржек гүманың ёк. Дурмуш билен Хакназарың арасында эме-ле гелен бейик гара диварың йыкылжак гүманы ёк. Онсоң диңе иймек үчин яшамаклык галяр. Сениң хич киме чигит ялжак етиржек пейдаң ёк. Диңе иймек үчин яшамакданаң бир зат бо-лармы. Ондан-а...

Хакназар элбетде, Роза Александровнаның гүйжүне ына-ярды. Эмма шейле-де болса онуң йүрегине орнашаң горкы гүй-жесе гүйжейәрди вели, песелмейәрди. Ине, оны гижә сагат бире-ченли шол пикирлер уклатмады. Бу ятышда, бу болушда ол ук-лабаң билжек дәлди...

Палата сүйжи укудады. Хакназар кроватиңдан дүшди. Пи-жамасыны гейди. Гапа тарап уграды. Бирден аягы бир зада илишен ялы болды. Онянча-да Васильевың уллакан, ичи затдан долы тумбочкасы дивар йыкылан ялы болуп, гүпүрдәп гайтды. Палата шол бада ояңды.

— Нәме болды?

— Бу нәме?

— Ким бар? — диен ялы сораглар чавуп гиден ок ялы бо-луп, Хакназарың келлесине дегип, нирелередиң учуп гитдилер. Ол болса нәме дийжегини билмән, ортарада хейкел ялы хере-кетсиз дурды. Ахыры дилленди:

— Багышлаң, адамлар. Мен укы дерманыны алмак үчин сестраның янына барярдым...

— Бу ерде багышлап, багышламаз ялы зат ёк. Хакна-зар. Биңиң тәлейимиз шейле — дийип, Васильев оны көшеш-дирди.

Бир салымдан сестра пейда болды. Чыраны якды. Васильев-иң тумбочкасыны өңкүси ялы эдип йыгнашдырды.

Сонра Хакназарың кроватина середип гүлди:

— Нәме, кроватда гөреш тутдуңызмы?

Сестра кровати йыгнашдырды, Хакназарың дүшегини тәзе-ден салды. Сонра:

— Ятып билеңзокмы? — дийип сорады.

— Укладяң дерман бериң.

Сестра укы дерманы билен ики ювдум сувлы стакан гетирди.

Хакназар бир салымдан ука гитди.

Эртеси ирден, сагат докузың төверегинде Гырмызы гелди. Хениз кеселхананың эртирлиги башланманды. Гырмызы Васильев билен Хакназары столуң башында отурды, өңлеринде бир табак гарма гойды.

— Мен хэзир чай демләп гелейин — дийип, кухня гитди.

Васильев гармадан бир чемче алып иенден соң:

— Хакназар, бу ажайып нахарың ады нәме? — дийип сорады.

— Мунуң адына гарма дийәрлер. Йөне бир чен боландыр-да — дийип гояймасаң, бу нахардан доймак мүмкин дәл. Бу шейле нахар. Гырмызам шу нахарың худаы.

Ийип башладылар.

Сары яга биширилен гарманың кәшир-соганы көпми, яглы эти көпми, түвүси көпми билер ялы дәлди. Газана атылан бу затларың хеммеси шейле бир бири-бирине синип бишипди вели, догурдан-да, Хакназарың айдышы ялы, бу нахардан доймак мүмкин дәлди. Гырмызы чай демләп гелди. Үчүси столуң башындан турман бир сагатлап ийдилер, ичдилер. Дүнийәниң гүррүнини этдилер.

Сагат он боландан соң процедураларың сагады башланды. Врачлар гелип, өз кеселлилерини кабул эдип уградылар.

Хакназар Гырмызыны угратды.

Хакназар гүнортан нахарыңа ченли болан әхли вагтыны Королёвың янында, медсестраларың дерман берйән жайында гечирди. Эмма эртирки операция барадакы пикирлер онуң башындан чыкмаярды.

Нахардан соң ене-де Королёв чагырды:

— Хакназар, эртир операция. Роза Александровнаның өзи сени операция этжек. Оңатжа тайярлан. Бизиң тарапымыздан эдилмели ишлериң хеммесини медсестралар эдерлер. Нәме этмелидиги оларың әллерине язылып берилди.

— Боляр, доктор.

— Өзүңи совукганлы тут. Сен багтлы экениң. Сени профессорың өзи операция этжек. Ол болса бу кеселиң пиридир.

Шундан соң Хакназар ховла чыкды. Элиндәки таягы билен индики басжак ерини барлашдырып, дервезәниң өңүне барды. Дөрвезе Садовокольцевая көчөсине чыкарды. Бу көче Москваның иң кән херекетли көчелериниң бири. Бу көчеден ики яна гечйән машынларың хетди-хасабы ёк. Дөрвезәниң өңүнде дуруп Хакназар көчәниң херекетине гулак салды. Март айындан бәри хич зат гөрүп билмейәндигине, ягты жаханы өрән гөреси геләндигине, Хакназар тәзеден гөз етирди. Шу ерден ызы үзүлмән гечип дуран машынларың иң көнеси-де болса бирисини хут өз болшунда сынламага болан хөвеси гүйчленди. Ол шу вагт ол машының тигирлерини огшамага-да тайынды.



Гүнортан нахарыны ийип, палатасына гелен бадына медсестра пейда болды.

— Сиз агшам нахарына бармалы дәл. Индиден соң хич зат иймәң — дийип, табшырып гитди.

Гүн батмазының өң янында оңа үч-дөрт хили дерман ичирдилер. Ене-де кирпичлерини гайчы билен ғырыкдылар. Ашгазаныны, ичини арассаладылар. Оңат уклап, говы дынжыны алысын диен максат билен ики саны укы дерманыны-да ичирдилер.

Васильев\*узак вагтлап Хакназар билен гүррүнлешип отурды. Ики саны укы дерманы өз гүйжүни гөркезди, гүррүң гидип дуран вагты Хакназар бир тарапа ғышарып ука гитди.

Адәтча институтда хепдәниң дөрдүнжи гүни эдилйән операция ир сагат он бирлерде башланярды. Эмма Хакназары ир сагат едиде гелип оятдылар. Хер он минутдан гоша-гоша дерман ичирдилер. Ики гезек укол этдилер. Сагат секіз болуберенде, уллакан бир стакан глицерин ичирдилер. Глицерин ичмек шейле бир агырды вели, Хакназар үч гезек стаканы ызына гайтарды. Иүреги буланды. Анырсы-бәрсине гелди. Эмма сестралаар янбермедилер. Ахыры Хакназар глицерини ичип гутарды.

— Мунуң ерине бир чүйше арак берен болсаңыз говы боларды...

— Ятдан чыкыпдыр — дийип, сестралар гүлүшдилер.

Эдил шу вагт ене бир медсестра гелип, Хакназарың ички-дашкы гейимлерини чалшырды. Аягының, элиниң дырнакларыны алды.

Операция гөрүлйән бу тайярлыклар онуң суссуны басярды. Операциядан горкушы болса мунуң үстесине. Эмма яңкы ичирилен дерманлар онуң ганына аралашдыгы сайы Хакназарың дериси гинәп башлады. Ол төверекде болуп дуран затлара әвмезлик билен, «Нәме болса шол болсун» диен маныда гарап уграды.

Хер сестра бир голтугындан тутуп, оны палатадан чыкардылар. Дерман эдилйән жая элтип, укол этдилер. Соңра операция эдилйән жая элтип гарашылян ерде отуртдылар.

Хакназар Роза Александровнаны аяк сесинден танады. Дерев аяк үстүне галып, онуң билен саламлашды.

Роза Александровна:

— Отур, Хакназар, менем янында азажык отурайын — дийип, отурды-да, Хакназарың элини алып, ганының уршуны сыналады. Профессор хақыкаты ёюп гүрледі:

— Гаты говы. Сен өрән паракат гөрүңйән. Операция деррөв гутарар.

Ол сестраларың бирине бир стакан совук сув гетирмеги буюрды. Соңра өзи сувы Хакназара узатды:

— Ич, Хакназар, совук сув өрән пейдалы затдыр. Инди мен гейимлерими чалшырайын. Сен бир азажык гараш.

Профессор бир эййәм гелипди. Гейимлерини-де бир эййәм чалшырыпды. Эмма Хакназарың ган урмасының песелмегини,

йүрегиниң ерине дүшмегини ислейәрди. Ол ызыны үзмән гел-  
лейәрди. Хакназары гүррүңе гачырьярды. Шейдип бирнәче вагт  
гечирдилер. Роза Александровна ене-де Хакназарың янына ге-  
лип отурды-да, онуң элинден тутды. Хакназарың ягдайы өңкә  
гаранда хас говулашыпды.

— Роза Александровна, хабардаррак болавериң...

— Хич зады гайгы этме, Хакназар, Хеммеси гарашанымыз-  
данам говы болар.

— Шейле болсун-да...

— Болар, болар. Говы болар.

Профессор янында гол говшурып дуран сестралара үмледі.  
Олар Хакназары голтуклап, операцион стола элтип ятырдылар.

\* \* \*

Операцион столда беденини демир ялы гатаддып, демини  
зордан алып ятан Хакназарың Роза Александровна башужуна  
гечип өз ерини эеледи. Хакназар башынагай болуп, ятышына  
профессорың чалажа гүленини эшитди.

— Нәме гүлиәңиз, профессор?

— Мен сениң ятышына гүлиәрин, Хакназар.

— Мени ятырышлары-да шу.

— Ёк, мен шу тайдадым. Сестралар саңа бейдип ят-дийме-  
дилер. Сен бейдип ятжак болсаң, мен операция эдиң билжек  
дәл.

— Онда нәдип ятайың? Йүзин дүшүпми?

— Ёк, беденини говшат. Парахат ят. Шейле вагтларда аял-  
лар говы ятырлар. Сен инди аялча-да ёкмун?

Профессорың соңкы сөзи Хакназарың жанына дегди. «Әй,  
нәме болса шол болсун-ла!» дийип, беденини говшатды.

— Инди болдумы?

— Бу башга гүррүн. Шу ятышыңы үйтгетме.

Роза Александровна ёкардан бир зады шакырдадып чекди.  
Хакназарың йүзүниң хамлары гызды. «Чыра» дийип ол пикир  
этди.

Роза Александровна элиниң ашагындакы шайлардан бири-  
ни алды:

— Биринжи укол!

Гашың ёкарсындан санжылан демир илки бада гаты агырды.  
Демри согруп алышлары өңкүден-де агырлы болды. Эмма Хак-  
назар чыдады.

Профессор:

— Икинжи укол! — дийди.

Икинжи уколың агырсы өңкүден еңил болды.

— Үчүнжи укол!

Үчүнжи укол маңлай сүңкүни дешип гечен ялы болды. Хак-  
назар:

— Ва-ай! — дийип, улили билең гыгырды.

Профессор онуң маңлайындан сыпалады:

— Болды. Инди сениң ишиң гутарды. Инди гезек мениңки Хакназар. Сен инди хич зат дуймарсын. Аркайын ятыбер.

Бу аралыкта башга бир сестра гелип, Хакназарың йүзүне бир зат чалып чыкды. Шундан соң бар зат ерине дүшен ялы, дүйә гинән ялы болды.

Хакназарың ятышы өңкүлерине гаранда хас аркайынды. Үч уколдан соң профессорың «Инди сен аркайын ятыбер» диймеги она ярады. Ягты жаханы ене-де гөрмек умыды оңа гүйч берди. Шу вагт онуң келлесинде шундан башга пикир ёкды.

Профессор онуң дөшүнде банканың гапагы ялы бирже галайы гойды-да, ише гиришди. Гайчымы я башга бир абзалмы, гараз, бир кесгир зат шыркылдап уграды. Профессор гөзүн үстүнден кесип алаян ёркаларыны яңкы галайының үстүне ташлаарды. Хакназар ёрканың кесилишини, кесилең ёрканың галайының үстүне барып дүшүшини эшидип ятырды. Гөрежиң аман галмагы барада ичинден дилег эдйәрди.

Минутлар гечип уграды. Профессорың эли барха чалт ишлейәрди. Хакназар өзүниң нәхили чыдамлы адамдыгыны бири-не гөркезмек ислейән ялы аркайын, паракат ятырды.

Профессор нәме үчиндир:

— Гозганма, гөдек херекет этме — дийип, буйрук әхеңинде айтды. Онянча сестралар гелип, онуң дөшүнден басдылар, элинден тутдулар.

Жайың ичине харасадың өң янындакы үмсүмлик аралашан ялы болды.

Хакназар гозганмады, эмма:

— Чыраны гөрийәрин!!! — дийип, бәш километре етер ялы батлы сес билең гыгырды. Йүзүниң голайында янып дуран чыра онуң гөзүни дешип гелйәрди...

— Юваш, юваш, Хакназар!

Соңра профессор сестралара

— Инне, сапак! — дийип буйрук берди.

— Роза Александровна, йүзүңизи бир гөрейин-ле.

Профессор гүлди:

— Мениң йүзүме ай битмәндир. Гозганма, хич хили херекет этме.

— Йүзүңизи гөркезсеңиз боляр...

— Геплеме Хакназар. Үч гиже-гүндизләп, саңа геплемек, үсгүрмек, херекет этмек гадаган. Мениң йүзүм мыдама мениң янымда. Гөрер йөрерсиң.

Лапыкеч болан Хакназар:

— Гырмызы билеңем геплешмели дәлми? — дийип сорады.

— Онун билең-ә дүйбүнден геплешмели дәл! — дийип, профессор гүлди.

Профессор гөзүн кесилең ерлерини тикип башлады. Бу арада Королёв гелди. Олар саламлашдылар.

— Сиз эййэм операция эдйәңизми, Роза Александровна?

— Хава, шу горкагың ишини тизрәк гутарайын дийдим — дийип, эден ишиниң үстүнликли геченине бегенен профессор энелик мәхри билен жогап берди:— Ханы, гөрүң, доктор, операция нәхили гечипдир? Королёв элине бир затлар алып, гөзүңс билен сынлады. Узак сынлады. Соңра ювашлык билен:

— Чакдан говы операция эдипсиниз, Роза Александровна! Берекелла, сизиң уссатлыгыңыз! — дийди.

Профессор йүрекден йылгырды...

Бу сөзлери эшидип ятан Хакназарың бу вагткы бегенжиди ере-гөге сыгмаярды. Ол:

— Спасибо! — дийип, түйс йүрегинден сыздырып айтды-да, аңырдан хыңзап гелен бегенжини саклап билмән аглады.

Носилка салып палаталарына гетиренлеринде Хакназар ярым укулы, ярым оя ягдайдады. Жайда она гарашып отура. Гырмызы, носилка гөзи дүшенден бүтин дуркы билен титирәп гитди.

— Ва-ей, — дийип, гыгырып Хакназара тарап окдурылды. Сестралар гахарлы хайбат билен оны зордан сакладылар.

1972-нәҗи йыл  
Ноябрь, Ашгабат

## ИЛКИНЖИ ГҮН

Обадан бәш-он километр узакда, ташланды япларың арасында бирнәче айдан бәри кичижик бир топар адам яшайрды. Япларың райышлары даг этегиниң байырлары ялы узакдан ховаланып гөрүнйәрдилер. Райышларың йүзүнде, үстүнде гөгерен акбаш, яндак, ғамыш, бейлеки от-чөплер вагтың гечмеги билен, бу ерлери жеңнеллиге өврүпдилер. Бу жеңнеллерден ок урсаң гечмейәрди. Дөрт төверекде гөзъетим гөрүнмейәрди. Хәзир бу ерде яшаян бир топар адам гөзъетими гөрмек хем ислемейәрди. Олар гүндизки, гижеки асманә серетмек билен канататланярдылар. Бу адамларың орнашан бу ерини, бу гачыбаталгаларыны әдил үстүнден бараймасаң я-да бирнәче гүнләп йөрите иш әдиниң гөзләймесең, тапмак аңсат дәлди. Гум геришлери ялы белент райышларың бириндей аңырда бириси гөрүнйәрди.

Бу топарың ичинде гарры-да, яш-да, гарып-да, батрак-да барды. Аял, оглан-ушак-да барды. Буларың гошлары-да сыгырлары-да, атлары, эшеклери-де барды. Еркүмелериң ичинде довам әдйән дурмуш хем хәли-хәзир чыдамазча дәлди.

Булар кимлерди? Нәме үчин обаларыны ташлап, бу ерде яшайрдылар?

Хыва топрагында Жүнейит хан ады билен мешхұр болан Гурбанмәммет сердар 1919-нжы йылың томсунда совет Дөртгүлүне соңкы гезек хұжум этди. Ол бу гезекки чозушында Хорезмиң адамсыны, задыны гайгырмады. Еди яшлыдан етмиш яшла ченли әхли адамлары окуң өңүне сүрди. Түссе чыкян тамлардакы эле илер ялы затлары уршұң агзына тутды. Ол Дөртгүлде аягыны ере пугта дирән яш совет хәкимиятини йыкып, Хорезмде аркайын хөкүм сүрмек ислейәрди. Онұң гөвнүне, эгер-де Дөртгүлдәки совет активистлерини ек этсе, ол ердәки аз санлы гошұны пытратса, өзи үчин дүниә дүзеләйжек ялы болуп гөрүнйәрди. Шонуң үчин-де, ханың Дөртгүле бу гезекки чозушы гаты рехимсиз, айылганч болды. Ише яран әхли адамлар, ишчи маллар урша сүрленден соң, обаларың ягдайы гөзгыны хала дүшди. Яплар газылмады. Обалара сув гелмеди. Атызларда чайыр, яндак гөгерди. Үстүни гапыллыкда басдыранлар ханың өңүне дүшүп, дигденеклешип «Дөртгүли алмага» гитдилер. Ягдайы сәхелче өңүнден дуянлар йүзлери нирә га-

раян болса, шол тарапа гачдылар. Эле илен затларыны, малларыны алып гачдылар. Хич кимин өлеси гелмейәрди, хич кимин гөзүни дикип отуран ахыркыжа задыны еле соврасы гелмейәрди.

Ине, бу адамлар ягдайы сәхелче өңүнден аңланларын бир кичижик топарыды...

Арасса гүн сува дүшүп чыкан гөзел ялы болуп, райышын депесине ялпылдап чыкды. От-чөплер йылгырдылар. Хайванат дүнйәси жанланды. Кекежи узун, чым-гызыл хораз бир белеңде чыкып, ғанатларыны шемаллатды-да, айдыжы багшы ялы бозлуп, улы или билен гыгырды. Товуклар ылгашып гелип, онун дашына үйшдүлер. Хораз оларын өңүне дүшүп, гыравлары хүнжи ялы йылпылдашып дуран от-чөплерин ичине синип гитди. Асманьң йүзи алтын чайылан гүляка меңзәп, хер хили реңке элемгошар өвүшгинлерини атып башлады.

Еркүмелерин ортасындакы чаклаңжа текиз мейданда бир вагтлар елин өңүнде дуруп билмән йыжылан, дашынын габыгы сырылан, гурап гиден уллакан ағач ятырды. Бу агажын үсти төверегин бу ердәки адамларын ағшамларына, эртирине йыгнанышып отуран, түкениксиз гүррүн эдип, вагт гечирйән ериди. Бейлеки вагтларда бу сеңнерин аз санлы оғланлары бу ере йыгнанып «гөңетаяк», «гөзданды» оюнларыны ойнаярдылар. Кәвагтларда эркеклер яп араларына одун-чөп, ав авламак ишлери билен гиденлеринде, ол ери аяллар эселейәрдилер. Оларын эртирден ағшама ченли эдйән гүррүнлери обадакы дурмуш, гача-гачлыкдан өңки яшайышлары барадады. Олар гөзлөрине яш аялап, обадакы гарып дурмушларынын арзувыны эдйәрдилер.

Ине, хер хили гейимдәки, хер хили яшдакы адамлар ене-де гелип агажын үстүнде, төверегинде жайлашдылар. Олар, илки билен, гөйә бир-бирини аялап, хепделәп гөрмедик ялы, узак вагтлап сағлык-аманлык сорашдылар. Соңра бирхили оңайсыз дымышма аралашды. Узун ак сакгалы дөшүнде ики бөлүнип, учлары шемала ыгшылдап дуран эпей бир яшулы паллап, дымышманы бозды.

— Ханы, адамлар, Хакберди гөрненок-ла? Я хениз хем оянадымыкка? Эй, хава-да, яш етгинжеклер укыны говы гөрийәрлер. Олар бизиң ялы дәл.

Она гызыл энек етгинжек жогап берди.

— Ятандыр ол, яшулы. Бирнәче гүнден бәри онун болуп йөршүни халамоқ. Мыдама ере бакып, чыкгынсyz пикирлере гүмра болуп отыр. Гижәнин ярында ичим гысып, даш чыкдым. Гөрсем, Хакберди эдил, ынха, шу сениң отуран еринде ики бүкүлип отыр. Онун пикирини чашырмага йүрегим дөзмеди. Ичрик гирип гитдим.

Бир четде отуран гөйдүжек яшулы насыны дөкүп агзын шапбылдадып, гызыл энек йигидиң сөзүни бөлди:

— Наме үчин халаңок? Пәхимли йигитлер мыдама пикирде болмалыдыр. Саңсарлар пикир эдйән дәлдирлер...

Эпей яшулы ене-де гүррүне гошулды:

— Нежеп, оглум, Гылыч агаң хақ гүрлейәр. Хәзирки заманда хемме адам пикир этмелидир. Чыдар ялы дөвүр болмады. Бу ятышмыза ятсак, ене бирки айдан баржа задымызы ийип гутарарыс. Хемме задымызын соңуна чықарыс. Онсоң нәтмели-дигини аллатагаланың өзи биләймесе, башга билжек ёк. Бу ягдай пикир этдирер оглум, Нежеп...

Яшулы овадан сакгалыны гуванч билен сыпалады-да, довам этди:

— Геченлеримизин айдып гитмедик зады ёк. Болжак оглан башдан белли дийипдирлер. Хакберди өрән пәхимли йигит. Белки, билиәнсиниз, онуң какасы окдан өлди. Эжеси яш үстүнден өлди. Ол бәш яшында етим галды. Шондан бәри илиң гапысында, узак гарындашларының бирже отагында яшаяр. Мен онуң өмрүнде бир адамың гөвнүне дегенини гөрөмок. Мыдама өз иши билен башынагай. Эдип билсе, ягшылык этжек боляр. Ол инди йигрими бәш яшады. Аягыны басмага бир дабан ери ёк. Бир овурт сувы ёк. Галың төләп өйлөнейин дийсе, аңырсында зады ёк. Мүжөррет гечәймели... Егсам гөркде-гөрмекде, пәхимлиликде Гөроглы ялы герчек йигит. Худай бермесе, алач ёк экен...

Гызыл энек етгинжек Нежеп-улудан демини алды.

— Белки, багты ачылаяды-да...

Сары телпекли бири:

— Заманаң шу болса, багтың ачылмагы аңсат дәлмикә диййәрин — дийип, гөйә беланың көрүги шонда ялы элиндәки ойнап отуран чөлүни газап билен зыңып гойберди. Адамларын гөрнүши гамлыды. Шол зерарлы-да дашындан серединде, бириниң диени бейлекисине ярамаян ялы болуп гөрүнйәрди.

Бир четдәки еркүмәниң килими гөтерилди. Дөшлек, узын бойлы, ак йүзли, сакгал-мурты оңат бежерилен, гара телпекли, юка гызыл доңлы, аягы чокайлы бир йигит ичерден чыкды. Ол дуран еринден:

— Эссалавмалейким, яшулулар! — дийип, отуранлара йүзленди. Онуң сеси араесады хем-де якымлыды. Йүзи-де нуранды.

— Вaleyким эссалам, Хакберди! — дийип, отуранлар бу гүлер йүзли йигиди хош хабарың аламаты ялы эдип, бегенчли гаршыладылар.

Хакберди бир четде отурды. Адамларын рухы гөтерилен ялы болды.

— Саг-аман өрдүңми, Хакберди? — дийип, эпей яшулы Ата ага мәхир билен онуң йүзүне серетди.

— Шүкүр худая, Ата ага — диенде, Хакбердиниң чеп яңагының хамы-дартылып гитди.

Бирнәче вагтлап, арада өз майдалына месавы гүррүн гитде. Хемме киши гүррүне гошулды. Четде галан болмады. Обаны ятладылар. Ер-сув, хасыл барада гүррүн ачдылар. Арзув этдилер.

Хакберди бу гүррүнлере гошулман, ерден багт агтарян ялы, агыр башыны ашак салып, дымып отырды. Онуң бу болуп отурышында шейле маны барды. «Булар ер-сув барада гүрлейэрлер. Себәби буларын хер хайсының ере, сува азда-кәнде шәрикчилиги бар. Бу гүррүнлер мени гызыкдырмаяр. Менде еремәк, сувам. Мениң диңе түкениксиз арзувым бар. Ол арзув барада булар хич зат биленоклар. Булар оны билмели хем дәл. Өзүмнң хем ол арзува етерин диңе ынамың әк...»

Ата ага бир оңайыны тапып, Хакбердә йүзленди:

— Оглум, Хакберди, «Мүн гайгы бир иш битирмез» дийлидир. Геченлер херки зады билмән айтмандырлар. Олар бу нәтижәни мүн йылларын сүтемини башдан гечире-гечире, соң чыкарыпдырлар. Шонуң үчин, бу сөзлер хак сөздүр. Сенем гегә-гүррүне гошулып отур. Гөвнүңи гөтержек бол. Ил билең гелипдир. Еке сениң башыңда дәл «Ил билең телен — той-дә, байрам» дйен накылам бардыр, оглум.

Хакберди башыны гөтерди. Көпден бәри йүрегине дүвүң йөрән задыны бирден айдып гойбермек агыр дүшйән ялы кынлык билең сөзледи:

— Ата ага, сен хеммәмизий яшулымыз. Бу сендерде сенден бихабар чөп башы гымылдамалы дәлдир. Сен маңа ак пата бер. Мен оба барып гайдайын. Ол чолук огланьң бизиң янымыза гелмегини кесели бәри-де, бәш-он гүн гечди. Дүңйәде нәме хабар бардыгыны билемзөк. Гөвнүме болмаса, обаның башына бир агыр бела инен ялы болуп дур. Обаның ягдайы өңки-өңкүлик болса, ол оглан дири болса, бир ерден чыкарды. Өңкүси ялы илиң ягдайыны хабар эдип дурарды. Әхтимал, ол огланада бир зат боландыр. Бетеринден худай сакласын вели, мен-ә бу болушдан оңлы зада гарашмаярын... Мен хеммесини билип гелейин. Мен индиден бейләк бейдип ятып билжек дәл. Обада бирнәче аныгына әтмели затларым бар.

Ол яңагының титрәп гиден хамыны чеп эли билең сыпалап гойберди. Әхли адамың үнсүни жәмләндигине гөзүни етиренден соң, ене-де өңки әхендинде сөзүни довам этди:

— Менден әтияч этмәң, Ата ага, Илчиликдир. Онуң-мунуң янында гизленерин. Мен хич киме яманлык эден адам дәл. Маңа-да обадашлар каст этмезлер. Хан гайдып гелипми, обаның ягдайы ничик?.. Ким хайсы гулакдан гөйәр? Шулары билейин-де, гелип хабар берейин. Болярмы? Соңкусыны болса, соң гөрүберйәрис... Хә, Ата ага...

Хакберди бирсалым дымды. Эмма вели, бу ердәкилерин өз агзына бакып отурандыкларыны, өзүнден белли бир маслахата гарашандыкларыны ене бир гезек аныкландан соң, көп гүнлерден бәри эдип йөрән пикирлерини чөшләп башлады:



— Ине, биз сүрүдөн азашан бир топар гоюн ялы болуп, шу япларын арасында гезип йөрүс. Биэиң гарашан задымыз — обаның абаданчылыгыны эшидиң, ене-де ызымыза гөчүп бармак. Обаны бири бизе абадан эдиң бермелимиш. Онсон биз гөчүп бармалымышымыз... Нәме үчин биэиң өзүмиз шейле вагтда обада болмалы дэл? Бизем ол обада өндүк, өсдүк. Ол обаның ягшысына гувандык, яманына гынандык. Инди-де ондан элимиэи ювуп чыкдык-да, бу ере гелип, асман бақып отырыс. Мундан геп болмаз.

«Түркмени гөчүржек болсан, душундан гөч гечир» дийлиши ялы болды. Бу сөзлерден сон хеммәниң гонжуна гор гуйлана дөнди. Хемме адам гөйә улы әхметли бир ваканы әвмезлик эдиң, деңиден гечирен ялы болуп, ховсала дүшди. Бу ердәки яшайышларына болан гаршылык хеммәниң гөвнүнде бирден гүйчленди.

Ата ага улудан паллады. Мүйнли ялы болуп, илки отуранларын, сонра-да Хакбердиниң йүзүне гөз астындан серетди:

— Хакберди, оглум, гызыла гаплаймалы сөзлерин бар. Түвелеме, түвелеме. Акыллы гүррүн этдиң.

Сонра ол улудан демини алды-да, келлесини яйкады:

— Вах, сениң ялы йигитлер көп болса болмаярмы? Шейле болан болса, обаның ягдайы-да башга хили боларды...

Хакберди бу сөзлери гулагының душундан гечирип гойберди-де, өңки пикирини довам этди:

— Бейдиң отурмак индидең сон бирхили гелшиксиз ялы. Шейле дәлми, адамлар?

Хемме бирден:

— Мамла гүррүн... — дийишдилер.

— Үстүмизе агыны ачып гелйән аждарханың өңүнден гачдык, таң этдик. Ол вагт гачмалыды. Башга алач ёкды. Оба инди нәхили ягдая дүшдүк? Мениң дүйшүме гең затлар гирйәр.

Отуранлар ене-де бир адам ялы болуп:

— Мамла...

— Мамла — дийишдилер.

Ата ага гүн сүйр депә чыкан вагты бу ерде яшаянларын улудан-киче хеммесини чагырып, нахар берди. Хакбердини умыт билен ёла салдылар.

\* \* \*

Хакберди йүзүни гижә тутуп, оба утрады.

Бу йигидиң өз обадашларындан хич хили тапавутланян ери ёкды: эрксизди, гарыпды, соватсызды. Эмма ол хер тараплайын етишипди. Оба дурмушы-да, ташланды япларын райышларының арасында гечирилйән гүнлер-де оны канагатландырман башлады. Йигидиң адам хатарына гирип гидеси, өйленеси гелйәрди. Тойларда гөреш тутуп, өзүни гөркезеси гелйәрди. Гелин-гызлар билен огрын-догрын гаш какышып, үм билен геплешеси гелйәрди. Гош сүреси, араба гошасы гелйәрди. Түркмен дурмушында

аркаба-арка доғам эдип гелиэн эхли урп-адатлары, кадалары болуш-тоюшлары хөвөс билең башдан гечиреси гелиёрди. «Нәмә үчин мен ерсиз-юртсуз? Нәмә үчин мениң йигитлик чағым шейле галагоплы, харасатлы йыллара доғры гелдикә?» дийип, Хакберди өз янындан өзүне кәйинийёрди, ахмыр чекийёрди. Ол дине өз янындан шейле эдйёрди. Эмма ол өз дөврүниң шейле болмагының дүйп себәби барада ойланмаярды, нәмәниң нәмәдигини ачык-айдың сайгарып билмейёрди. Шунуң өзи-де она сонкы гүнлерде гүндизине дыңчылык, гижәсине рахатлык бермән башлады. Ол дурмуш, дөвүр, вака, акым диен затларың бардыгы, оларың өзгериң, үйтгәп дуряңдыгы барада чак эдйёрди. Эмма бу затларың дүйбүне акыл етирмекден эжизди. Бу затлар билең өзүниң арасындакы галың пердәни серпиң гойберип билеңокды. Перде онуң гөзүниң өнүндән хакыкаты гизләп саклаярды.

Шейле-де болса, сонкы гүнлерин түкениксиз пикирлери Хакбердиниң маңлайыны шол галың пердә дегриң-дегриң гайдырды. Ол хәзирки баршында хер әдими әтмек билең оба голайлашышы ялы, пикир әтмек билең шол пердәниң аңырсындакы хакыката хем барха голайлашарды.

Оба бирбада күрсәп гирәймек дагың гаранкы көвегине гирен ялы горкулыды. Мунуң өзи өзүни көргүя атмак билең десдеңди. Шонуң үчин-де, Хакберди түм гаранкы гижәде өрән усуллык билең йөреди. Төверек-дашына йыгы-йытыдан әнедип башлады. Инди онуң әдимсайы йүреги гысып, кежебеси дараларды.

Обаның хәзирки гөрнүши габырстанлыгы яда саярды. Төверек-даш агыр дем алярды. Гүңлүк гысып-говруп барыарды, Хакберди хич ерде ышык гөрмеди. Озаллар ер сарсыдырып үйрәйән итлерин сеси-де эшидилмейёрди. Дине ёлуң гыраларындакы агачларың япраклары чалажа шыбырдашардылар. Увлаяң шагалларың инини тикенәкледйән сеслери узаклардан эшидилйёрди. «Бу нәмә болдугыка? Я хемме сүйжи укудамыкә?» дийип, Хакберди хем йөрейёрди, хем ойланарды, хем-де ягдая дүшүнип билмән азара галарды.

Обаның гаранкы, совук, хопукдырыжы ягдайы өзүниң агыр зарбы билең Хакбердиниң йүрегийден горкы диен зады чыкарып ташлады. Йигит өз жайына тарап атыз-чиллерин ичи билең гөнүләп йөреди. «Гунча ниредекә? Меле агалар тарапдан хем ышык гөрүнмейёр. Бу нәмәниң аламатыка? Эгер шу вагтлар бири маңа Гунчаның ягдайындан гүррүң берсе, мен ол адамыны башыма тәч әдердим...» Онуң чеп янагының хамы озал вагтал-вагтал дартылып гидйән болса, хәзир ызыны үзмән титрейёрди, бизиң ёлагчымыз мундан хабарсызды. Хакберди гарындашының тамының өнүне геленден: «хәх» эдип ичини чекди-де, аяклары гөйә ере чүйленен ялы болуп, бирден сакланды. Ховлының кичижик дервезеси дагың көвеги ялы болуп, ачыклығына хоңкарып дурды. Хакберди ылгап, өз өйүниң гапысына барды. Гапы

япыкды. Төверек-даш гум-гуклукды. Голай-гойтумда инләр синек ёкды.

— Эй, хулай, бу нәмәнің аламаты?!— дийип, Хакберди тамың өңүне гечип, гаты сесленип гепледи. Эмма онун сеси пагта-бент түпеңиң сеси ялы хованың ичине гарышып гитди. Хич хили нетиже бермеди. Гайтавул хем тапмады. Гайтам йүрек-дәки хопукманы гүйчлендирди.

Ташланан юртда, гаранкының ичинде белли бир задың аныгына етип билмежегине гөзи етенден соң, Хакберди тамың өңүндәки кичижик сыпаның үстүне өзүни гойберди. Обаның бу айылганч гөрнүши оны тас акылдан яздырыпды. Онун ядав гөвреси бошан мешик ялы болупды, келлесиниң ичине саман дыкылайа меңзейәрди. Ёнки пикирлерден нам-нышан галманды. Гулаклары гүвүлдәп дурды. Шейле-де болса, ол бирден бөкүп турды-да, тамың үстүне чыкып, ханың галасына тая серетди. «Гөң галмалы зат, ол ерденем ышык гөрненок. Ахырзамана болайыпмы?» дийип, Хакберди ене ере дүшди. Сыпаның үстүне гелип отурды. Гаты ерде тирсегине япланды. Ядавлык үстүн чыкды. Ука гитди.

Хакберди бахар эртириниң совугына үшәп оянды. Жанховлуна дүшен ялы болуп, ятан еринден сычрап турды-да, төверегине гөзүни айлады. Жахан ягтылышды. Асман гүлийәрди. Хакбердиниң обасы сессиз, гөзяшсыз аглаярды: тамларың гапылары гарагапының агзы ялы хоңкарышып дурялдылар. Жанлаңып угран өсүмликден башга жандар ёкды. Хемме зат атан-атан ерде, ятан ятан ердеди.

Сәхел вагт мундан озал ягшы-яман оңшуп отуран обаның ичине хәзир середенинден серетмәнің говуды. Бахарың чигрек шемалы газыгындан бошанан мес ат ялы болуп, эесиз тамларың арасында, дөпөсинде, тамдырларың, ожакларың үстүнде хер тарапа көвлөнейәрди. Гара өйлерин килимлерини ялав ялы эдип пасырдадарды. Гултсуз ишиклерин агач гапыларыны кә ачып, кә япып, олары өз гөвнүниң иследигиче ойнаярды. Тамларың үстүне басылан чинриклери, петде-петде яндаклары ковалап, өңүне салып, гөр, нирелереди әкидйәрди.

Ёлларың, ёдаларың тозанлары, белки, озадам шу вагткысы ялы ёкары гөтерилип дурандыр. Эмма оларың хәзирки болушлары Хакбердиниң гөзүне айылганч гөрүнди. «Хулай-ей, ташланан обадан айылганч зат болмаз экен. Эдил Эзрайыл гелип, бар зады, бар жандары ювдуп, юрды теп-текиз эдип гиден ялы...» дийип ойлананда, Хакбердиниң дөпе сачлары дүйрүгип гитди. Бокурдагы долды.

\* \* \*

Ач, сувсуз, ядав, келлеси думанлап дуран Хакберди өйлерин, тамларың гапыларыны япды. Шемалың зарбына ачылмаз ялы беркледи. Тамларың, өйлерин төвереклериндәки эле илер

ялы затлары йыгнап, «саяк-сандырак огрулаймасын» дийип, ичери салды. Хайсы өе барса, бар зат чай-чанақды.

Гунчаның қакасы Меле аганың тамында көп әгленди. Бу там, тамың ичиндәки, төверек-дашындақы әхмиетли, әхмиетсиз затлар, аяқ ызлары, газық, ахыра, гараз, хемме зат Хакберде эзизди, мәхрибанды. Сыгыр ятагыны гөрөнде, «Гунча бу ерде сыгыр сағярды» дийип ойланды. Гапы килими эли билен тутуп гөрди. «Гунчаның эллери-де бу килими тутандырлар» дийип, он еди яшлы, акылыңы хайран эдижи гөзели гөз өңүне гетирди. «Адамлар акыла сыгмажақ гыссаға, ховсала дүшүпдирлер. Эле иден затларыны алып, басга дүшүп гачыпдырлар. Булары хан зорлап әкитдимикә я өзлери бир затдан әтиәч эдип, гачдылар-мыка?» диен пикирлер узаклы гүн Хакбердиниң хемрасы болды.

Ол гүн батмазының өң янында бир хүтдүжек чатманың үс-түнден гелди. Бу ерде алтмыш билен етмиш яшын аралыгында болан, баласыз-чагасыз, әрсиз, хоссарсыз Хесел диен бир аял яшаярды. Онуң гөзлери-де оңлы гөрмейәрди. Оны озалам обаның адамлары: аяллар, әркеклер, чагалар әкләрдилер.

Хакберди чатманың өңүне гелип: «Хесел әже-хә өйүнде болса гөрек» диен умыт билен:

— Ким бар? Хей, жанлы-жандар бармы? — дийип, чатманың гапысының гамыш килимини бир яна серпди. Көр гуйы ялы гараңқы ичерден: «Ва-ах... уфф... диен инчилди эшидилди. Бу сесе Хакбердиниң йүреги бахар дерясы ялы бегенчли жошды. Ташланан обада жанлы адама душмақ, әлбетде онуң гөвнүни гөтерди. Себәби ичердәки адамың гөзлери хич зат гөрмесе-де, дили геплейәрди. Бу болса Хакберди үчин хәзир херки затдан гымматлыды. Ол обасы хақында, Гунча хақында нәхили-де болса бир хабар эшитжәкди. Шонун үчин-де, ол бегенжини басып билмән күрсәп ичери гирди. Гөзи хич зат гөрмесе-де, йүзүни гараңқа тутуп сесленди:

— Хесел әже, ай, Хесел әже! Бармысын? Тендармысын?

Хесел әже ене-де агыр, йүрек дилижи сес билен ырранды:

— Сесине дөнейин, балам Хакберди жан, сенмисин? Сен ниреден чыкдың? Сен бу ташланан юрта нәме эдип йөрсүн? Жаның бери сагмы, балам?..

Хакбердиниң гөзи гараңқы билен чалажа өвренишди. Ол аркасыны чатма берип, чоммалып отурды:

— Хесел әже, бу нәме? Ханы, обаның адамлары ниреде? Бизин обамызың депесинден ене-де нәхили бела-бетер инди?

— Вах, балам, сениң хич затдан хабарың ёкмы? Сен маңа бирже түңче сув гыздырып бер. Бир дөвүм гаты чөрегим бар. Шоны гызгын сув билен богазымдан гечирмесем, мениң геплемәге межалым ёк. Баса-бас болалы бәри, агзымдан зат геченок. Мени ташлап гачдылар. Сен гелмедик болсан, эртирә чыкарын диен умыдым ёкды, балам...

Ягдая чала дүшүнүп угран Хакберди чай гайнатды. Билиндәки чай халтасыны алып, илки, Хесел әжәниң чәйнегини демләп

өңүндө гойды. Түңчәни тээден гайнадып, онун ичине чай атды-да, өз өңүнө алды.

Ахыркы демлөрүнн алып ятан Хесел эже эл ялы чөреги кәссинде эзип анры гечиренсон, бирки кәсе ажы гөк чай иченсон, өзүнө гелди. Инди онун үсти төрпи ялы болан дили еңилик билен херекетленип башлады.

— Хесел эже, илатың башына нәхили бела инди? — дийип, Хакберди эшитжек жогабындан горкян ялы бир ягдайда совалыны гайталады.

— Балам, мен хич задың манысына дүшүнөмок. Йөне, бир гиже Ханбайтал Дөрттүл диен узак юртдан басылып гелди дийдилер. Онуң гачып гелши гаты айылганч дийдилер. Ол галасының дөввезебинден гирип-гирмәнкә, генжи-хазынасыны дүелерине йүкләп башлапмышын. Алтын, күмүш, халы-паласлары дүйә йүкленип гутарылып-гутарылманка, кербениң башыны гума чекдирипмиш. Аял, оглан-ушакларыны укуда ятан ерлеринден оядып-оятман дүелере мүндүрип, ёла салыпмышын. Ол обаның ичине жар чекдирди. Оны-ха өзүмем эшитдим: «Ерден йөрән гума гачмалы. Гөчмән галан адамың башы өлүмли, малы талаңлы. Орус агзыны ачып гелйәр. Семизлери сабын әдйәрмиш. Хор адамлары иййәрмиш. Худайы, пыгамбери билмейәрмиш» дийип, жар чекдирди. Оба адамлары бир топар гуш ялы болуп, гүвве гөтерилдилер. Хер ким элине илен задыңы алды. Галаны галды. Оба халкы Дамла гуясының башына гөчди. Ине, халкың башына дүшен бела, оглум. Галамасыны өзүң пикир эт-де, гөрүбер. Ахыркы демиме етишдин. Худайым, элиң-гөзүң дерт гөрмөсин. Алныңы хак ачсый. Бир эден ягшылыгың он болуп доланып гелсин, балам...

Хакберди шейле бир айылганч зат йүзе чыкандыр дийип чак әдипди. Хеселиң бужагаз ужыпсыз хекаясы онун пикир әдиши ялы болуп чыкды. Хакбердә бу хекая өрән агыр тәсир этди. Шейле-де болса ол: «Хер нәме-де болса, умыды элден бермели дәл. Белкәм, хеммеси дүзелер» дийип, өзүнө гөвүнлик берди. Эмма вели, Жүнейит ханың бу этмиши ченден аша гахарыны гетирди.

Хакберди хырчыны дишләп, башыны яйкады. Инди онун Меле агалар барада эшидеси гелйәрди. Шонуң үчин, осмаклап сорады:

— Обада сенден башга галан адам ёкмы, Хесел эже?

— Екдур-да, балам. Галан адам болса, шу ере маңлайыны бир урарды. Екдур. Гелен-гиден болмады. Екдур, балам...

Халкың башына дүшен дерт Хакбердиниң йүрегине-де, бу гараңкы чатманың ичине-де сыгар ялы дәлди. Хакбердиниң «Хүв!» дийип, улы или билен гыгырасы, дүзе чыкып гидеси гелди.

Хакберди халкың ызанда-чүван болуп гөчмегиниң пейдалымы я-да пейдасыз боландыгына бу вагт долы суратда пикир сҗирип билмейәрди. Ол диңе обаның шейле ягдайдадыгына,

халкын элем-эбтат болуп йөрөндигине гынанярды. Онун бир гөвни: «Эгер хан ага бир зат диен болса, билмән айдан дэлдир. Ол гелйән ягынын нәхилидигини Дөртгүлден гөрүп гайдандыр. Шонун үчин-де, Мухаммет ымматы болан өз раятларыны беладан гутармак исләндир» дийсе, бейлеки гөвни: «Илин ичине ган чайкан Хан. Орса гаршы түпөң атан Хан. Ондан сонра орус ондан жогап сорамагы болар ахыры. Ханы енен, масгара болуп гачмага межбур эден орса-да илат герекдир. Ол хем адамсыз, тозап ятан обаның ашыгы дэлдир ахыры. Хай, миллет, алданан болаймасаң ягшыдыр. Хан Жүнейит сени өз пейдасы үчин алдан болаймаса ягшыдыр» диййәрди.

Ол бу соваллара жогап тапып, бу дүвүнчеге чөзүп билмежегине гөзүни етиренден сон: «Мен бу затлара акыл етирип билмәним үчин налач эдейин!» диен маныда элини силтерледди. «Гунча ниредекә? Ол пахырын башындан нәгүнләр гечйәркә? Худай мени оңа ене-де душ эдермикә? Ене-де мен онун нурана йүзүне хич болмаса бир гезек назар салып билермикәм? Эй, Хакберди, ишини гутаран адам экенин. Назарың дүшенде нәме, дүшмәнде нәме? Сениң ялы ер уруп, ерде галаңлара гыз етди, реси ёк. Сен йөне огрынча, хич киме эшитдирмән, өз янындан онун адыны тутаның билен оңшук эдибер» дийип, Хакберди бүтинлей умытдан дүшди. Ол бирсалым дымып отурандан сон, Хесел эжә йүзленди:

— Хесел эже, сен чайыңы ич-де, худайы чагырып отур. Мениң жайымда бир азажык ун барды. Яңы бир тамың сейисхана-сында бирки саны товук гөрдүм. Мен шо затлары гетирейин. Икимиз биригип бир зат биширип иели. Адам док болса, онун акылы дуры боляр. Галан гүррүни сон эдерис...

Хакберди гөйә мейданда дерди еңләйжек ялы, чатмадан окдурылып чыкды. Ол гидип баршына: «Йл шейле бир бела учрандыр дийип, өзүмем чак эдйәрдим. Шейле хем болуп чыкды. Хернә соңы хайырлысы болсун» дийип, өртөнип барярды.

Шол гүнүн эртеси Хесел эже билен Хакберди ир ояндылар. Эртир чайыны өнлеринә алан батларына, буларың, ягны, обадакы адамларың саны үче етди...

Ериң ашагындан чыкан ялы болуп, шу обалы Гелдимырат диен бири ир билен пейда болды. Бу адам белли бир кәрсиз, ер-юртсуз, обада онун-мунун хызматыны эдип гүнүни гөрийән адамды. Инчекеселлиди. Хорды. Гапыргаларыны санабермелиди. Кырк яшларындакы, гара йүзүни мама дишән, сакгалы-мурты өрән сейрек, уллакан гоюн гөзлери ичине оюлып дуран бу адам гөзи дүшенден, Хакберди «хих» эдип, ичини чекди. Гелдимырат өңкүденем бетер хорланып, чөп ялы болупдыр. Додаклары яныпдыр. Йүзүниң хамы өңкүсинденем бетер яныпдыр. Аякялаңач, эгин-эшиги сал-сал Гелдимырат Хакбердиниң гөзүне габрындан чыкып гелене мензейәрди. Шейле-де болса, оны бу чатмадакылар йитирип тапан ялы гаршыладылар. Себәби хәзир бу

обада адам-ха бейледе дурсун, бир жандара душмагын, өзи эгирт улы вакады.

Саглык-аманлык сорашыландан сон, Хакберди яшулынын өңүнде чай билен чөрек гойды. Ач, сувсуз, нәче гүнлерден бәри гөйдүгип йөрөн Гелдимырадың өз өңүнө гойлан затлара топулышыны сынлап отурмага атың келлеси ялы йүрек герекди. Хакберди назарыны ере дикди. Гелдимырадың аңырсына бир азырак йылы гонандыр дийип чак этди-де Хакберди оңа йүзленди:.

— Гелдимырат ага, гелиш ниреден?

Гелдимырат чөрегиң ярысыны чейнәп, ярысыны чейнемән, чайың гүйжи билен анры гечирип отурышына:

— Дамладан гелдим, иним. Гелиш Дамладандыр — дийди.

Хакберди гулакларына ынанмады. Жаныгып сорады:

— Ничик эдип оба етдин? Ол ерлерің ягдайы нәхили? Тизрәк геплесене, Гелдимырат ага!

Гелдимырат улы гәгирди:

— Иним, ол ерлерің ягдайыны сен сорама, мен айтмайын. Ол ерде итденем бир гүн гечйәр, гарамаякданам. Ол ериң заманасы ахыр болды. Ол ериң гүнүни душманыңа-да гөркезмесин.

Гелшим болса шейле болды. Гайракы ушаклардан бәш-он хожалык кервен болуп, гижәниң ярымында гачып гайтды. Оларың гөчжекдиги гулагыма етенден сон, мен ушакларын яшулысының янына бардым. «Мен бир кеселбент адам. Мениң өз обамда, гөбегимиң ганының даман еринде өлесим гелйәр. Бир адамың азы нәме, кәни нәме... Худайың өңүнде бир согап иш эден адам боларсын, мени-де өзүңиз билен әкидин. Обаның деңинде ташлап гидерсиңиз» дийдим. Хер ничек, яшулы оңат адам экен, «Боляр» дийди. Ине, шолар билен гайтдым. Олар хәзир Ишмалтапаның шоруны орталап баряндырлар. Өз обаларына барярлар. Ине, олар акыл иш этдилер.

— Ол ерден гачман, пейватгына гайдып болмаярмы? — дийип, Хакберди жаныны барлады.

— Шейтмәге сыннанларам болды. Олары ызларындан етип, тохум-тижи билен гырдылар. Өй гошларыны таладылар. Малларыны өлдүрип, шол вагтың өзүнде ийдилер... Биз-ә хенизе ченли бейле зат гөрүп-әшитмәндик. Замана ахыр болды, иним! Дийип-айдар ялы болмады.

Хакберди ичинден: «Вагшылар, ач итләр!» дийип, газәпланды-да, дишини гыжырдатды. Хеселиңем, Гелдимырадыңам инлери тикенекләп гитди. Агыр дымышма узага чекди.

— Обадан гачман, гизленип галып болмадымы нәме? — дийип, Хакберди ягдайы хас аныклашдырмак мақсады билен, Гелдимырада сораг берди.

Чайдан, нахардан йүкүни етирән Гелдимырат онуң сорагына шейле жогап гайтарды:

— Иним, ол гүн обада-да ахырзамана гопупды. Гачмадыгың башы өлүмү, малы талаңлы болды. Шу сөз айдылып, жар чекилдиги бес ахыры. Өзүң билийерсиң. Онсоң боланы шол. Илден сайланып, төчмөн галжақ гуманың бармы? Бар, гачыланам экен-дө, ил ялы оңлы гачмак хем болар ахыры... Эк, бейле болмады. Ёлда сэхелче агыр дийлип хасап эдилен затлары ташлатдылар. Эмйәнже ики чаганы ёлуң гырасына ташланларыны өз гөзүм билен гөрдүм. Горкудан чага ташлан дөрт аялы атың гидендиклерини өз гөзүм билен гөрдүм. Эк, иним, мени геплетме. Мен ол гүнлери ятламайын. Мен дәлирэрин. Акылымдан язарын. Говусы, бу гүррүңи бес эдели. Йөне, иним, сен мениң сорагыма жогап бер: ханы, ол адам иййән орус бу ерлере гелмедими? Ол хахан гелжек? Индики гүнүмиз нэхили гечер? Ил ичинде нәме геп-гүррүн- бар? Сенем айдып отур.

Хакбердиниң өзи-де бу затларын хич бирине акыл етирип билмейәрди. Онун өзи-де хениз хич зады аныклап, хич задын анырсына гөз етирип билмәнди. Онун ягдайы хәзир келлесине урлуп, саңсар эдилениңки ялыды. Эмма шу ики майып-мүжрүп, эжиз адамың өнүнде ол хемме зада жогапкәр, хемме зада акыл етирмели адам хөкмүнде өзүни алып бармалыдыгыны боюн алмалы болды. Ол хәзир бир задын аныгына етди: ол яп араларындан келлесини этегине салып гайдыпды. Обаның ягдайыны гөрүп, илата элинден гелен көмегини бермәге-гайдыпды. Шонун үчин-де, хәзир шу обаның ики саны яшайжысының өнүнде ол берк дурмалыды, олары рухдан дүшүрмели дәлди, оларын йүрегине ынам тохумларыны сепмелиди. Хакберди хәзир бу ики адам үчин хемме зат этмәге тайынды. Эмма онун элинден хич зат гелмейәрди. Ол хич задын анырсына гөз етирип билмейәрди. Шу себәпли-де, ол Гелдимырадың сөзүне гүмүртик жогап берди:

— Хеммеси дүзелер, хеммесиниң бир алажы болар, яшулы.

Шу ягдайдакы алач дийилйән зат херекет болмалыды. Нәмеден башламалы? Халкың агыр, ганжырап дуран ярасына нэхили мелхем этмели? Киме йүз тутмалы? Асла, бу аладаларың өзи нәме үчин дине Хакбердиниң үстүне дүшмели? Она эзъет бермели? Обасыны күйсейән адам яңкы ушаклар ялы гачып гайтмазмы. Обасыны күйсемейәнлер шол ерде галыберсинлер. Ене бир сагатдан баша нәме дүшжеги белли болмадык говгалы вагтда хер ким өз башыны чараса, шунун өзи етерлик дәлми? Өзүңи оңардың-да, илиң аладасы галдымы?

Шу пикирлер келлесине геленде, Хакбердиниң янагынын хамы йыгы-йыгыдан дартыларды. «Мен сам-самы болуп барярынмы?» дийип, Хакберди өз дүшән ягдайындан этияч эдип башлады. «Илим-гүнүм болмаса, айым-гүнүм догмасын» дийип, геченлер йөне ерден айдан дәлдирилер. Ине, бүтин бир обада галан адамларың бары шу сачагың башында отыр. Буларың арасында дерде, ише ярайжагы хем мен. Диймек, обаның гамыны иймели хем мен. Халкың аладасыны этмели хем мен. Онсоң мениң бейле пикир этмегим гүнәдир» дийип, Хесел билен



Гелдимырадың арасында гидйән гүррүңи гулагының душундан гечирип отуран Хакберди белли бир карара гелди. «Онда нәмеден башламалы? Кими гөрмели?» дийип, ол өз янындан өзүне сораг берди. «Ата ага дагыдан башламалы. Ата аганы гөрмели. Олар бир маслахата гелерлер. Шонун билен болмалы болар...»

Ол көпден бәри бир сорагы гөвнүнде бесләп отуярды. Ара дымышма аралашансоң, бу сорагы Гелдимырада берди:

— Меле ага дагыдан хабарың бармы? Олары гөрдүңми?

— Гөрдүм иним. Меле ага гургун. Йөне, ғырнагы зерарлы, көп эзъет чекйәр. Гунча, түвелеме, етишипдир. Оны яман гөзден гизләп саклаярдылар. Бир гүн сув алмага гуйының башына баранда, хан атлылары гөрүң, онуң оваданлыгына агызларыны ачыпдырлар. Меле ага: «Гызым кеселледи» дийип, Гунчаны ёрган-дүшекде саклайар... Башга алажы ёк... Йөне нәче вагтлап саклажатыны билемок, иним. Хан атлылары эдил ач гурт ялы, өнүңден ак-да чыкса, гара-да чыкса, агыз салайярлар...

Хакберди юмругыны дүвенини дуйман галды! «Ёк, бу затлар мениң ченимден-чакымдан зыяда...» дийип ойланды. Гунчалы гүррүң онуң бөврүне пычак болуп санжылды. Онуң уллакан, овадан гара гөзлериниң өни үчтанаклап гитди. Шейле-де болса, элинден хич зат гелмежегини аныкландан соң, такдыра тен берип, йүрегини баса тутмалы болды. Дамлы гуюсы узакды. Хәзир туруп өтәгитмәге, Гунчаның хабарыны алып, дердине етишмәге хич хили мүмкинчилик ёкды. Йне, шу хакыжатың өзи-де йигидиң хәзирки ягдайыны дийсен агырлашдырды.

— Инди нәме этмели болар, иним Хакберди? — дийип, Хакбердиниң ягдайындан хабарсыз Гелдимырат, гарныны пугта дойрансоң, гиң гөврүмлилик билен сорады.

Хакберди шейле жогап гайтарды:

— Нәме этмекден худай сакласын. Гелдимырат ага! Сен Хесел эжәниң янында гал. Оба ичини айлан-да, товук бармы, гоюн-гечи бармы, тапып гетир. Бизиң жая бар. Гапыдан гирен еринде, чеп бөвүрде кичижик уры бардыр. Шондакы бугдайлары бу ере гетир. Ол мениң өз бугдайым. Кимиң өйүңден нәме алан болсаң, ятда сакла. Соңра, абаданчылык боландан соң, өзүм гайтарып берерин. Шейдип, ач-хор болман отурың. Мен япларың араларындакы Ата ага дагыны алып гелейин. Бееввар, ёлда-ызда башга-да саташанлар болар. Оларам алып гайдайын. Илки эдилмели иш-хә шу, Гелдимырат ага. Галамасыны-да гөрүберйәрис. Орус гелип, ийжек болса, оңа-да жогап окарыс. Онуң билен-де геплешип гөрерис. Бу үчимизи аңсат иер. Көп болсак ийип билмез. Шонун үчин-де, мен адамлары гетирейин. Йөне хич затдан этияч этмәң. Худай халаса, хеммеси дүзелер.

Бу сөзи эшиденде, Хесел эжәниң гонжуна гор гуолды. Хакбердиниң адамлары алып гелжекдиги барадакы пикири оңа ярады. Йөне адам ийжилиерин геләймегиниң әхтималдыгы оны өр гөкден гетирди. Ачык-юукдыгы нәмәлим гөзлерини Хакбердиниң сеси чыкян тарапа өвүрди-де:

— Балам, хабардар бол, бир чыкгынсyz түнө душайма — дийди.

Онун төмөдөн этияч эдйэндигини аңлан Хакберди:

— Гайгы этме, Хесел эже. Шунча гүнлөп, обаны еке өзүң сорап ятыпсың. Хич зат болмандыр. Инди ики болуп галярсың. Менем тиз гелерин. Екелик худая ягшымыш. Бендеси еке болмасын — дийип жогап берди.

Хакберди гүнорта болманка, ёла дүшди. Ол япларың ара-ларына, Ата ага дагының янына барялды. Эмма онун хыжувлы, жошгунлы, бир тарапдан хем, газалпы йүреги бу вагт Дамла гуюсының голайларына барып етипди. Ол хыжув билен эдим уруп баршына: «Меле ага эжиз-де болса, өрөн акыллы адамдыр. Ол өз намысыны горар. Мен оңа ынанырын» дийип, өзүни көшешдирйәрди. Бирден-де: «Болмасы бир задың үстүндөн барай-маса ягшыдыр» дийип, ене-де ховсала дүшйәрди...

Гелдимырадың Гунча барасында берен ховплы гүррүни Хакбердиниң йүрегинде хер демсайы гопгун турузярды. Бу гопгуну басмак оңа ансат дүшмейәрди.

\* \* \*

Яп-чиллерде, узакларда, якынларда, гизленен, обасында гачып йөрен адамлар еке-екеден, бәшден-ондан оба доланып гелип башладылар. Олар затларының-да малларының-да көпүсини йитирипдилер. Ата ага дагының топарының гайдып гелендигиниң хабары яйрандан соң, гелиән адамларың саны хас артды. Оба базар жайы ялы гызып башлады. Бу гүн бир өйүң гапысы гулпы дуран болса, эртир ирден онун өңүнде улы адамлар, бала-чагалар гөрүнийәрди. Обаның ичинде эртирине, агшамына итлер үйрүп башладылар, сыгырларың молашян эшеклериң аңырян сеслери гелип башлады. Ожаклардан, тамдырлардан түсселер буругсап, гөге гөтерилип уграды.

Гайдып гелен адамларың хеммеси ташлап гиден өйлериниң өңкүси ялы дурандыгы үчин Хакбердә, өзлеринден өң гөчүп геленлере миннетдар болярдылар. Бейле эдилдиги — хак иш эдилдигиди. Хакберди илжн-илки он-он бәш өе бир адам гара-вул гоюпды. Соңра, адамларың көпелдиги сайы хер өе гара-вул гоюп чыкыпды. Гара-вуллар өзлерине табшырылан өйлери гиже-гүндиз горама-лыдылар. Бу өйлерде чөп башы гымылдаса, гара-вуллар өй эелериниң өңүнде жогап бермели эдилепди. Айып иш эдип, көпчүлигин, аксакалларың өңүнде телпегини элине алып, йүзүңи боз-яз эдип дурмаклығың, өрөн айылганчдыгыны улы-кичи билйәрди. Хакбердиниң халкын, обаның абаданчылыгы үчин эден бу иши, илиң өңүнде онун абрайыны арша чыкарды. Өйлериңе доланып гелен адамларың рухлары белентди. Эмма вели, «адам ийижилер» гара бермейәрдилер. Олары хенизе ченли гөрөн-билен адам ёкды. Шу-да илата ынжалык бермейәрди. Хеммәниң бу айылганч задың аңырсына тизрәк гөз етиреси

гелйәрди. Адамлар Ата ага ялы яшулудара, илиң өңүне дүшүп йөрөн Хакбердә йүзленйәрдилер. Олар хем хич зат билмейәрди. Шейле-де болса, яш, гужурлы Хакбердиниң гижесини гүндиз эдип йөрши адамларын гөвнүне теселли берйәрди. Онун ады дилден дүшмеди. Она хормат билен гарап башладылар.

1920-нжи йылың апрель айының орталарында Дамла тарапа гиденлерден бейлекилерин хеммеси, өз обаларына доланып гелди. Оба жашланып, өңки хетдине гелиң уграды. Адамларын гөврүми гинеди. Эмма адамларын көпүси Дамладады. Бу хакыкат ынжалык бермейәрди.

Дамладан, Меле ага дагыдан хич хили хабарын ёкдугы Хакбердини отдан алып, сува саярды. Ол пикир эде-эде хорланды. Ёңки гызыл йүзли гоч йигит инди иңнениң гөзүне сапаймалы болупды. Иң яманы-да, ол бу дердини хич киме айдып, йүрегиндәки дердини еңледип билмейәрди. Бириниң гызы хакында башга бирине гүррүн бермеклик ил ичинде айып хасап эдилйәрди. Икинжиден болса, «Хакберди Гунча хакында шейле-шейле гүррүн эдйәрмиш» дийип Меле аганың гулагына етәйсе, айылганч вакаларын йүзе чыкжагы икучлы дәлди. Обаларда аял-гыз намысы ган билен орта дүшүп, ган билен хем чөзүлйәрди. Хакберди бу затлары говы билйәрди. Бу хакыкат болса гүнсайын онун дердини артдырды.

Шейле-де болса, Хакберди чыдап билмеди. Онун хасраты гиң гөвресине, гиң йүрегине сыгмады. Ол агыр дердине мелхем тапып билмәң, ики яна чырпынарды.

Хакберди даң билен оянып, Ата аганыңка барды. Яшулы биреййәм туруп, эртир чайыны ичен экен. Инди болса өйүнниң гапдалында ердемрини игеләп, күндесиниң говшан агач чүйлерини какышдырды. Хакберди ашакдан сынламак билен, Ата аганың кейпиниң эрбет дәлдигиңи аныклады. Ол яп араларында бирнәче гүн мундан өңки гечирең гүнлери билен, Ата аганың хәзирки болуп дуршуны денешдирди. Бу ики дурмушын арасы ер билен гөк ялыды. Ата ага гарып-да болса, онун дурмушы агыр-да болса, хәзир ол өз жайындады, өз ериндеди, өз тәлейиниң эсиди. Яп араларындакы дурмушы Хакберди сүргүн эдилениңки билен барабар хасап эдйәрди. Ол ерде этмәге иш ёкды. Болаянда-да хич кимин эли ише бармаярды. Бу ерде болса хемме зат Ата аганың өзүниңкиди. Бу болуш Хакбердини хас бегендирди. Саглык-аманлык сорашыландан соң, Ата ага Хакбердә йүзленди:

— Оглум, сениң-ә бир дердин бар. Гел, отур, айт. Эл көмегим етмесе-де, дил көмегим-ә етер.

Хакбердиниң йүзүне середип, онун дердини аңшырмак үчин, хәзир уллақан бир сынчылык герек дәлди. Мунун үстесине-де, пәхимли гожа өрән сынчыды. Шонун үчин-де, Ата ага, «Диле гелди, биле гелди» этди-дә, Хакбердиниң болуп гелшини гөрөндөн, онун дүйпли бир гүррүн билен геленини деррев аңшырды.

Хакберди аякларына гезек-гезегинә аграм салып, бирсалым дурды-да, шейле дийди:

— Ата ага, эгер кын гөрмөсөң, икимиз шол илерки ябың райшына чыкалы. Мен бар-эк дердими сениң өңүнә дөкейиң. Мениң сенден башга хоссарым эк, Ата ага. Бу ерде гүрлөшүп болмаз. Бала-чага бар. Гелен-гиден болар. Мен бу дердими сана айтмасам, ичине сыганок. Сен нәме-де болса, кын гөрме.

Олар ховлудан чыкып, тиркешип уградылар. Хакбердиниң ак йүректән сыздырып, шейле ынам хем садалык билен гүрлөмеги Ата аганы есир этди. Гожаның башы асмана етди. Там билен илерки ябың арасында Ата аганың ики саны кичижик атызы барды. Олар шол ики атызың ортасындан гечйән чил билен йөредилер. Ата ага чилиң ики тарапындакы атызлары Хакбердә гөркезип, гүррүн берйәрди:

— Оглум, бу атызларың от-чөплерини оруп айырмасаң, үч-дөрт гезек сүрмөсөң, бу ягдайда булар хасыл бермез. Бу ишлери этмек үчин, вагт гөрөк. Шол зерарлы-да, бу йыл дине жөвен билен мәш экмели болар. Башга хили экин экмәгә эл етмез. Сувуңам гелшини өзүң гөрүп дурсуң-а. Гараз, «Ики гөч — бир талаң» дийлени догры экен, оглум. Хер-нә худай, бала-чагалар йылажы галаймаса ягшыдыр...

Олар райышың текиз ерине барып, гапдаллашып отурдылар. Гүррүн бирнәче вагтлап гызышып гидибермеди. Ахырсоңы Хакберди йүрегине даш баглады:

— Ата ага, мениң ягдайымы өлчеришдирип, өзүң бир маслахат бермөсөң, болар ялы дәл. Ягты жахан маңа дар гөрүнйәр. Мен хич ере сыгамок. Йүрегим ярылып, агзымдан чыкып барял.

Ата ага дөшүндә ики бөлүнип дуран сакгалына элини етирди:

— Сөзләп отур, оглум. Хеммесиниң бир алажы тапылар. Дөрт берен, дерманыны-да биле берермиш...

Хакберди гызарды. Эмма бирден пейда болан бу эжизлигинден үстүн чыкмагы-да башарды:

— Ата ага, мен өз дийжек болян задымың биедепликдигини ягшы билйәрин. Бейле затлар сизе айдылмалы зат хем дәл. Эмма вели, башга алажым эк. Сизден башга якыным хем эк дийип, мен сизе яңы-да айдыпдым. Шонун үчин-де, айып гөрмәң... Мен, Меле аганың гызы Гунчаның ышгына дүшдүм, Ата ага. Бу өнрәкден бәри шейле. Инди оларың ниредидигини өзүң билйәрсин. Меле аганың нәхили ягдая дүшендигини-де мен сана айтдым. Гелдимырадың гетирен хабарыны болшы ялы сана етирипдим. Мен савчы-да иберип билжек дәл, галының ужундан онлап-йигримиләп дүе-де гечирип билжек дәл. Бу соңкы гүррүн. Сен хәзирки ягдайдан хабар бер. Мен нәме эдейин? Мениң сенден башга адама бу барада маслахат салып билмежегими хем өзүң билйәрсин... Эмма бу ягдайда яшап хем билжек дәл. Мен келеп ужуны йитирдим, яшулы.

Хакберди гөпләп отырка, Ата ага ондан гөзүни айырмады.

Ыхлас билен динледи, өз янындан пикир йүвүртди: «Хэй, гарыплык гурсун, гарып болсан, хемме ерде дилиң келте, элиң келте. Небир йигит. Бир илиң солтаны болуп отурмалы йигит. Эмма гарып... Магтымгулы-да: «Гарыплык беладыр адам өлдүрмез, өлдүрмесе дириликте гүлдүрмез» дийип, йөне ерден айтмандыр» дийип, Ата ага башыны яйкады.

Соңра шейле дийди:

— Билийэрин, оглум, билийэрин. Эмма бу иш гаты четин иш. Мен саңа нэме маслахат берейин. Такдыра тен берип отурыбермесең, башга алажың ёк. Деррев угруна чыкаяр ялы-да дәл. Олар узакда.

— Мен Дамла гидип гелэйсем нөдеркэ? — дийип, Хакберди «Хич болманда Ата ага шу пикирими-хэ голдар» диен умыт билен, оңа йүзленди.

— Онам эдип билмерсиң, оглум. Дамла гидип гелмэге кән зат герек. Бәш-он дүе, сув, ёл харжы герек. Ол затлары ниреден аларсың? Бирки адамың багтсызлыгы улы илиң ичинде ончаклы гөзе илип дурмаяр. Эмма улы илиң багтсызлыгы вели айылганч затдыр. Шу вагт икимиз шу обадан, ики-үч дүе-де топлап билжек дәл ахыры... Сен хер зат-да болса, гөвнүңи баса тут. Маңлая языланы болар. Гунча сениң несибөндө болса, оны хич ким алып билмез. Бу затларың хеммесини худайың өзи ёла салып отурандыр. Онсуз чөпүн башы-да гымылдаян дәлдир...

— Хай, өз-э агыр дерт, Ата ага. Бу дерди чекмэге мениң инжигим эжизлик эдйэр. Гөзүмнү өнүндө Гунча. Келләмде Гунча. Дүйшүмдө Гунча. Оюмда Гунча. Мен дәлирэрмикәм диййэрин. Бәри янырагына-ха барыпдырынам...

— Алач ёк, оглум. Баша дүшенини эр ялы чекмегиң өзи-де бир эрликдир. Мерт бол. Умыт эт. Арзув эт. Мырадына етерсиң.

— Мамла гүррүң, Ата ага — дийип, Хакберди икинжи меселәни гозгады: — Сен яны галың хакда гүрледин. Менде зат ёк. «А» дийсем, аңрым гөрнүп дур. Оны сен менденем говы билйэрсин. Эмма мениң өзүм бар. Йигрим бәш яшым бар. Гүйжүм бар. Ине, мен галың ерине шу затлары гечирип билжек. Худай халап, олар саг-аман доланып телселер, Ата ага, сен Меле аганы гөрмели боларсың. Яныңа ене-де үч-дөрт яшулы алып, онуңка бармалы боларсың. Мен онуң өйүне гелейин. Оды билеп гирип, күли билен чыкайын. Онуң оглы болайын. Огул эдеси гелмесе, гапысының гулы болайын. Онуң машгаласыны ач-хор этмэйин... Мениң чак эдишиме гөрә, шу затлар хер нэче галыңдан аз дәлдир. Газысына гидейин. Бигәрини совайын. Гараз, агзы ядаман юмуш буюрса, ол юмушларыны хөвес билен, түйс йүрөгим билен бержай эдейин. Эгер ислесе, Меле аганың өзи төрдө элини говшурсын-да отурыберсин. Ятан чөпи-де гозгама-сын. Бир зат этмек барада азгыны гымылдатдыгы бес. Хеммесини өзүм эдейин. Ата ага, шу затлары хас ынандырып, өз янындан хем үстүне гошуп айтсан, Меле ага ер депип отурмаз-мыка диййэрин. Ол сениң кежине гайдып билмез, яшулы.

Хакбердиниң бу сөзлери айдандакы перишан халыны көрүп, Ата аганың йүреги дилнип гитди. Эпей яшуулы эжиэлэп, ашак бакды. «Эгер гыз мениңки болса, Хакберди-де шу сөзлөр билен мениң гашыма гелсе, гызымы берердим. Ника гыйдырып, ак пата билен берердим. Өзүни-де гөчүрүп, өйүмө гетирердим...»

— Боляр, оглум, биз элимизден геленини эдели... Меле аганы ыржак болалы. Көпчүлик бир чукура түйкүрсе, ол ер депип отурмазмыка диййэрин. Йөне вели, өңүнден бир зат дийип боланок-да... Гөршүң ялы, ики адам бири-бирине меңземейэр. Хер хайсының өз гөвни, өз пикири бар. Ине, мунуң кын ери-де шу. Шейле-де болса гөрүберйэрис-дэ... Бу гаты кын иш... Мунуң кындыгыны өзүң хем говы билиәнсин.

— Ягшы сөзүң үчин таңры ялкасын, Ата ага. Сениң бу ягшылыкларың тө өлйәнчэм ядымдан чыкмаз...

Ата ага, гамлы йылтырды:

— Таңры ялкасын айтмага ховлукма, оглум. Хениз эдилен иш ёк.

— Ёк, Ата ага, шейле чыкгынсыз ягдайдакы адама бир агыз ягшы сөзүң өзи көшекли дүеден хем gymmatлыдыр... Бу озалдан гелйән хакыкат ахыры...

Херси янындан пикир дерясына батды. Ата ага «Хакбердини нэхили эдип максадына етирип боларка?» дийип ойланарды. «Оны эйтсек эйле болар, муны бейтсек бейле болар» дийип, бу агыр меселэниң хер четинден бир дегип гөрди. «Соңуны-ха бир зат этсе-де болар вели, йөне Меле аганың янында илки билен дил ярмакдан кын иш ёк. Илки дил яранымыздан соң, ол хем сөз билен жогап берэйсе, гөр, не говулық боларды. Биз, обаның яшулулары оны ёла салсак хем салардык. Йөне бу гүррүңи башлап гойбермек өрән агыр... Эй, хава-да, Гунча Хакбердиниң маңлайына язылан болса, хич ере гачып гитмез. Маңлая языландан гутулмак ёкдур» дийип, Ата ага ахырсоңуны гин гөврүм-лиlige салды.

Хакберди болса Гунча билен соңкы гезек эден гүррүңини ятлаарды.

Гунча билен Хакберди бир обада өнүп-өсөңлери үчин, яшкалар мыдама душущярдылар. Биле ойнаян вагтлары-да кән болярды. Хорезм гызлары сув деген гамыш ялы тиз етишйэрлер. Йигитлер хем олардан галмаярлар. Гунча он бөше чыкансон, гызларың арының бал йыгнайшы ялы гөзеллик бөлежиклерини йыгнап, өзлерини безэп уграян дөврүне гиренден соң, бу икисиниң душущыгы тара кесилең ялы бирден кесилди. Эмма ики йүрек хем бир гулакдан гөййэрди. Жошгунлы силиң песе йык-гын эдиши ялы, буларың йүреклери-де пынхан ере, бал ялы сүйжи гүррүңлере, оюн-далаша йыкгын эдйэрди. «Ыхлас билең агласаң, сокур гөзден яш чыкар» дийлиши ялы, пынхан ерем, оюн-далаш хем тапылып дурярды. Буларың иң соңкы душущыклары икисиниң-де хич вагт ятларындан чыкмаз. Бу ду-

шушык Хакберди яп араларына гачмаздан ики гүн өң болупды. Гунча белленилен ере ок деген марал ялы тасап гелди:

— Хакберди, эгер мени мен дийип билиён болсаң, обадан гөтерил. Шу дакыканың өзүнде гөтерил. Ене-де урша адам йыгнамага ханың ясавуллары гелипдир. Сениң оларың өңүне дүшүп гидениңи гөрсем, мениң йүрегим ярылар. Мен бу ягты жахандан гөзүми ачып гитмели боларын... Хакберди, хаял этмегин. Гижө галаймагын.

Гунчаның бу сөзлери йөнекей, жансыз, йөне диле гелени үчин айдылып гойберилен сөзлөр дэлди. Бу сөзлөр Гунчаның писсе додакларындан багт гушы ялы болуп чыкярдылар-да, Хакбердиниң башына гелип гонярдылар. Онуң башыны асмаңа етирйәрдилер. Өмүр бойы ягшы сөзе зар болан йигит үчин бу сөзлөр бал ялы сүйжүди. Ай ялы ягтыды, Гүн ялы чоғлуды...

Гызың сөзүни серхош ялы болуп, агзыны ачып, овадан гөзлерини гыргман диңләп дуран Хакберди гүйчли голлары билен оны өзүне чекди. Гыз онуң гужагында тутулан гушуң йүреги ялыжак болуп титрейәрди.

— Шу сөзлөр чыкан агзыңа дөнейин! — дийип, Хакберди Гунчаны биринжи гезек огшады, огшады, огшады... Аял билен эркегиң пынхан гатнашыгының илкинжи әдими буларың икисини-де мелул этди. Олар өңде нәхили-де болса түкениксиз леззетли бир задың дурандыгыны, бу задың олары өзлерине чекйәндигини, барха гүйчли, ынамлы чекйәндигини дуйдулар. Тиз айрылышмалыды. Шонун үчин-де, бу зат бу икисиниң арасында шол нәмәлимлигинде хем галды...

— Сен мениң гачмагымы ислейән болсаң, мен гачайын, Гунча. Сен шуны ислейәрмиң?

— Ислемек диййәниң бәрден гайдяр... Эгер менде умыдың болса, гач... Ызыңы гөзлемән гач. Бу вагт гачан гутулар, дуран гутулар...

Хәзир, Ата аганың янында ашак бакып отурышына, Хакберди бу душущыгын хер бир кичижик херекетини, сөзүни леззетлемек билен ятлайрды, гөз өңүнден гечирйәрди. «Эгер мен онуң диенини этмән, обада галан болсам, бу вагтлар, гөр, мениң ләшим Дөртгүлүн хайсы дервезесиниң өңүнде гума булашып ятарды...»

Шол душущыкда Гунча оңа умыт берди, жошгун берди, тәзеден жан берди.

Ата ага билен Хакберди туруп уградылар. Өңки гелен ызлары билен йөредилер. Өңден барян Ата ага ёлы орталаберенде бирден сакланды. Онуң ызындан пикире батып, башыны ашак салып гелиён Хакберди маңлайыны онуң аркасына урды.

Ата ага:

— Оглум, ол атлылар кимкә? — дийип, ховсалалы сорады.

Хакберди яшулының гөркезен угруна серетди. Демиргазыкдан шорлугың ичинден бәш саны атлы Ата аганың тамыны назарлап, атларыны майдалына сүрүп гелийәрди. Ызындан гелиён-

лер түркмен гейиминдеди. Өндөн гелиэниң гейими гарады, башына геен зады-да дүшнүксизди, бу ерлерде озал гөрлен зат дэлди.

— Оглум, сен тиз бар-да, сейсхананың ичинден гечип, телеге гир. Мен гарры адам. Маңа хич зат этмезлер. Олара өзүм жогап окарың... Сен яш. Шонуң үчин-де, буларың гөзүне гөрүңме. Бу вагтлар сениң яшындакылар гөзе гөрүмеселер, шондан говусы болмаз.

— Ата ага, сени еке ташлап гитмеклик намартлык болмазмы?

— Оглум, тизрэк бол, намартлыгың, мертлигиң гүррүниңи соң, гийишликте эдерис. Бу атлыларың ене нэхили бела алып гелиэндиғини ким билйәр? Тиз бол. Башыңы гутар. «Ямандан боюңы сатын ал» дийипдирлер.

Хакберди тамы габатлап, гаты-гаты йөрөп гитди. Ата ағаның ховлусының ичинде гизленди.

Ата ага болса тамының өңүнде көв-сөв эдип, чагырылмадык мыхманлара гаращярды. Ол атлыларың сүрүп гелишлеринден маны чыкармак үчин, ассырынлыкда оларың атларының хер эдимине сын этди. Оларың майдалларына гелишлеринде хич хили галавут ёк ялы болуп гөрүнди. Шейле-де болса, Ата ата этияжы элден бермезлиге чалыщярды. Мыхманлар нэхили хабар гетирийән болсалар-да, ол хабарың өңүнде мерт дурмак үчин өзүни тайярлап уграды.

\* \* \*

Ата ага өмрүнде рус адамсыны гөрмәнди дийсек, элбетде, нәдогры боларды. Бу гиң гөврүмли, мәрекеман, шадыян адам мыдама Хорезмиң өзбек, түркмен базарларына гатнаярды. Кәте, келлеси гызан вагтлары, деря аркасына-да гидйәрди. Элбетде, ол сөвда-да этмейәрди, алыпсатарчылык билен-де мешгулланмаярды, деллал хем дэлди. Эмма ол Хываның, Дөртгүлүң, Дашховзуң базарларында говруляң, агзыңа салаңдан эрәп гидйән балыклары говы гөрерди. Аңырсыңдан гүн гөрнүп дуран, мыссыжак өзбек наны билен ики гадак балык ийсе, дабарасы даг ашан чайханалара барып, дөрт чәйнек чай ичсе, оба геленде ылгашып өңүнден чыкан чагаларына бирки гадак пүрчүкли кемпут алса, онуң базар ишиниң гутардыгыды. Шу ерлерде ол хер хили миллетден болан адамлара дущярды. Йөне олар билен геплешмейәрди, таныш-билишлик ачмаярды. Ол шол ерлерде руслары хем кән гөрүпди. Эмма хич бир рус билен гүрлешип, хал-ягдай соращманды.

Шонуң үчин-де, тамының өңүне гелип дуран, ызы дөрт атлылы Богданов оны гаты гең галдырды. Богдановың башындакы гашы өңе чыкып, гөзүниң үстүни япып дуран папагы, эгиндәки сарымтыл көйнек-балагы, гум реңкли шинели, билиндәки



дөрт бармак инли гушагы, гапдалындан асылгы наганы Ата аганың гөзлерине өрән-өрән гең гөрүнди. Тәзе гелен адамың йүз кешби көпи гөрөн Ата аганы илки башдан есир этди. Богдановың сарымтыл ак йүзи текизди, йылманақды. Чал сакгалы билен ярысындан көпрәги хениз агармадык мурты гысгады, гелшиклиди. Гүрди. Овадан гөк гөзлери мыдама йылгырып дурана мензейәрди. Умуман, бу йүз перишдели дийилян йүзди. Оңа бир гезек назарың дүшсе, ене-де назар саласың гелйәрди. Я-да салан назарыңы ызына чекип алмак, башга тарапа совмак кынды. Ата аганың сынламагының довамында гелен нетижесине гөрә, Богдановың яшы кырк билен эллиниң арасындады. «Йүзүне серетсен, яш ялы, сачына серетсен-де, гарры. Нәме-де болса, мениң эден чакымдан кән дәлдир» дийип, Ата ага кә гөзүниң гытагы билен, кә гөнүлөп, кә гөз астындан Богдановы сынлап дуршуна пикир эдйәрди. Гөнүлөп, ызына кесмән середип дурмагы ол улып билмеди. «Хэй, шунуң шу адам ийиән пис хәсиети болмаса, адамдан сабын эдйән нежис гылыгы болмаса, гөр, нәхили говы, нурана йүзли адам экен» дийип, Ата ага пикир юмагыны чөшлейәрди.

Сынламаклығың эхли гүррүни төз ачып-юмасы салым вагт алды.

Богданов тамың өңүнде атының жылавыны чекип, Ата ага эдеп билен салам берди. Яшулы ат үстүнде кесерип отуран тәзе адам билен ики элләп гөрүшди. Соңра онуң янындакы адамлар билен гөршүп чыкды.

— Таңры мыхманы алжакмы, яшулы? — диймек билен, Богданов Ата аганы ченденаша гең галдырды.

Худайың адының ара дүшемеги, Богдановың ярысы өзбек, ярысы түркмен сөзлери билен өзүне йүзленмеги Ата аганың дартылып дуран дамарларыны бирден говшатды. Тәзе адам оңа хас якин, жана-жан ялы болуп гөрүнди.

— Алман нәме, таңры мыхманыны бетерем аларыс — дийип, Ата ага жогап берди. Соңра Богдановың янындакыларын өңүнде өзүни мүйнли ялы дуяп:

— А мен атзымы ачып дуран болсам нәтжек! Йигитлер, атдан дүшүң ахыры — дийди-де, өзи Богдановың атының жылавуңдан ыхласлы япышды.

Баш-алты адам аркайын отулар ялы кичижик мыхман жай, элбетде, халы-палас билен безелмәнди. Йөне онуң ичиндәки чыпдаларың үстүне атылан көнерәк кечелериң үсти, жайың ичи дийсең арассады. Богданов бу жая гиренде: «Эссалавмалейким!» дийип гирди. Соңра өзүни герексиретмән, гөни төре гечди. Бу ики болуш хем Ата аганың гөвнүнден турды. Адамсызам болса, өе салам берип гирмек — яшулуларың гөзүниң өңүнде эгирт ёкары эдеплиликди. Өз өйүне гелен ялы болуп, өзүни аркайын хем-де садакы билен алып бармак-да ягылыгың аламатыды. Богдановың хер бир кичижик херекетини-де гөзүңден салмаян Ата ага, мыхманындан хошал болуп уграды.

Ата ага даш чыкды. Гара өе барып, аял, оглан-ушаклара гол чермәп хызмат этмеги табшырды. Үч-дөрт саны товук кесип, нахар этмели дийди. Соңра бу ердәки әхли ишлерини тамамла-дым хасаплап, мыхман жая гирди. Ожагың илери гырасында аркасыны тама берип отурды.

Чай гелди.

Гүррүң тызышып башлады.

Богданов ювашжа, дүшнүкли гепләп, илиң мундан бейләк хал-ягдайының нәхили болмалыдыгы барада, өнде дуран га-заплы сөвешлер барада, дайханчылык ишинде шу вагтлар хай-сы зада нәхили үнс берилмелидиги барада сөз ачды.

Ата ага Богдановың хер бир сөзүни онуң агзындан чыкан бадына какып алып, якасындан өз ичине гойберип отуран ялы-ды. Үнс билен, улы хөвес билен, кәң гүйч сарп эдип динлейәрди. «Мунуң бу сөзлериниң тылла ярысы чын боланда-да, илиң яг-дайы хәзиркисинден мүн эссе абаданлашжак... Йөне вели, му-нуң сөзүне ынанмак болармыка? Бу мени алдап отуран болма-сын? Әй, нәбилейин-дә... Йөрите мени алдамак үчин шунча ёл сөкүп геләермикә? Онсоңам, мен муны чагырып гелемок... Йү-зүне серетсең, өмүр ялан сөзлежеге меңземейәр. Йүзи гаты нурана, перишдели. Ак йүрекли адамларың йүзи шейле болар-мыш. Әй, нәме болса-да, баша геленини гөрүбермели болар...» диен пикирлер йылдырым чалтлыгында Ата аганың келлесине гелип гечйәрдилер.

Ата ага көп пикирден соң, йүрегине даш баглап дилленди:

— Мен-ә адыңам билемок, мыхман. Йөне, геп уршуң маң-зыма отуряр. Илки билен, шуны айдып гояйын. Башга-да сорап, аңырсыңа етжек затларым бар...

Богдановың йүзүне мылайым йылгырыш чайылды:

— Айдып отур, яшулы. Мениң адыма Богданов дийилйәр. Түркменче Худайберди диен манысы бар...

«Башга-да сорап аңырсыңа етжек затларым бар» диен сөз-лери бирден айдып гойберенине Ата ага гаты өкүнди. Онуң пи-кириче, бу сөзи айтмага гыссанмалы дәлди. Айданындан соң болса ызыны етирмелиди. Болмаса болжак дәлди. Бу ягдай Ата аганы алжыратды. Шонуң үчин-де, өңки сөзүни юмшатмак максады билен:

— Айтжак задымдан чекийән, мыхман. Мен якындан-даш-дан гулагыма деген затлар барада сорамакчы. Белки-де, бу затлар месавы гүррүңлердир, хелей гыбатыдыр — дийди.

— Нәме-де болса, айдып отур. Чекинме. Бизин икимизин бири-биримизе долы дүшүнишмегимиз зерур. Себәби биз мун-дан бейлек биле ишлешмели. Бири-биримизе иш салшып дурма-лы боларыс. Онсоң арада дүшүнилмейән зат галмалы дәлдир, Ата ага.

Ата ага йүрегине даш баглады:

— «Диле гелди, биле гелди» дийлиши ялы, айтсам айдайын онда. Ил арасына «Орус адам иййәрмиш, иймедиклерини-де са-

бын эдйәрмиш» диен дов-дов дүшди. Шол зерарлы-да, ил ханың ызына дүшүп, гума гөтерилди. Бу нәхили боляр? Бу сөзлериң угрунда бир зат бармы? Бу сөз или өрән агыр ягдая салды, мыхман.

Ата ага бу совалы берсе-де берди вели, йөне шол бада-да ене өз янындан пушман эдип, инди болса түйс басга дүшди. «Мен бейле затлары бирден сорамага ничикси йүрек этдим? Бир адам өйүңе гирип-гирмәнкә, она сен адам иййәрмиң диймек гаты гелшиксиз дәлми нәме? Биразрак өвренишенинден соң сораямда-да болман дурмазды ахыры. Хәй, адам... Нәче яшасаң-да, гараз, чиг сүйт әменлигиң бес-белли-дә...»

Ата ага өз сөзүнден соң Богдановың йүзүнде довул туруп уграндыр дийип чак этди-де, она тарап сәредибилмеди. Ягшы бирсалым басга дүшүп отурандан соң, жаныны барлап гөрмек үчин, гөз астындан Богдановың тарапына назар салды. Эмма ол мыхманың йүзүнде йылгырышдан башга зат гөрмәнсоң, ене-де батырланып уграды. Йүреги ерине дүшен ялы болды.

Богданов үчин бу совал тәзелик дәлди. Бу совал оны синек ялы иризипди. Шейле-де болса, ол совукганлылык билен, гашыны чытман, перишдели йүзүни мылайым гүлдүрип жогап берди:

— Ата ага, бу сөзлер ер билен гөгүн арасы нәче даш болса, хақыкатдан шолар ялы даш сөзлердир. Руслар адам иймейәрлер, гайтам Жүнейит хан ялы адам ийижилери, адам ганыны соруужылары йигренйәрлер. Олары ёк этмәге халка көмек берйәрлер. Ханларың өзлеринден горкуп, ил ичине яйрадан бу акыла сыгмаян сөзлери хақында мен саңа башга нәме дийини? Онсоңа, русларың нәхили адамдыгыны инди гөрүберерсин. Хаиың ялан сөзлериңе ынанып, халкың гума гачмагы, элбетде, гаты гынанчлы зат. Биз олары оба гөчүрип гетирмелидирис. Ине, шу ишде, ягны хақыкаты, олар долы дүшүндирмекде сениң ялы пәхимли яшулуларың bize эдип билжек көмеги эгирт улу-дыр. Сен нәхили гөрйәрсин: адамларың гумун ичинде, байларың, ханларың (Богданов молла-ишанларыңа диймекчи болды. Эмма бу сөздән сакланды) сөзүне гидип, хеләк боланы говумы я-да обаларына доланып гелип, дайханчылык билен мешгулланмаклары, тәзе дурмуша тарап ымтылмаклары говумы? Хайсы говы? Сен шуларың хайсыны мукаллаярсын? Шуларың хайсы сениң гөвнүңе жай?

— Вах, мыхман, адамларың доланып гелмеклеринденем говы зат болармы?

— Шейле болян болса, онда мениң сөзүме пугта гулак гой, Ата ага. Бейлеки обалардан өзүң ялы яшулулар огрын-дотрын гума гитдилер. Олар барып, өз обадашларының арасында вагыз-несихат ишлерини гечиржеклер. Сизем шу ишден четде дурмаң. Бейлеки обаларың илаты гөчүп гелсе, сизинкилер ол яда галса, говы болмаз. Илки билен, русуң адам иймейәндигине, адамдан сабын этмейәндигине өзүңиз дүйпли дүшүнин. Онсоң,

иле бу хакда айдың. Алданмасынлар. Ялан сөзе уймасынлар! Өз-өзлерини хеләкчилеге дучар этмесинлер. Онсоңам, Ата ага: тәзе дурмушы сизиң иллере алып гелйәнлер дине руслар дәл. Сизиң өз өнде барян эдермен адамларыңыз. Хей, түркменлер, өзбеклер, гарагалпаклар адам иййәмиш, адамдан сабын эдйәрмиш дийип эшитдинми? Эшиден дәлсин. Тәзе дурмушы бу ере гетирйәнлер болса, ине, шол ёкарда санан миллетлеримин эдермен огуллары. Шу хакыкаты-да халка етирмек герек.

«Бе-е, бу-ха түйс пығамбер ялы адам экени» дийип, Ата ага пикир йүвүртди: «Айдяң затларының маңзына отурмаяны ёк».

Ол келлесине гелен ене бир сорагы деррев бермеги макул билди:

— Бизиң йигитлеримизи бир ерлере эжитжекми? Узак юрт-лара ибержекми? Соңра оларың тәлейи нәхили боларка?

Богданов өңки мылайымлыгыны үйтгетмән, бу сорага сораг билен жогап берди:

— Бу ене нәхили тослама, яшулы?

Ата ага: «Бе-е, ене-де гыссанайдыммыкам? Я мениң сөзүме оңлы дүшүнмедимикә?» дийип, ичинден пикир этди-де, дашындан:

— Яш йигитлери Сибирь диен ере ибержекмиш диййәрлер — дийип, сөзүниң ызыны етирди. Шол вагтың өзүнде-де бу совалыны юмшатмак, ювмарламак максады билен:

— Әй, мен-ә муңа ынаныбам дурмадым. Онда-да, гараз, жаныңы барлап гөрениң говы-да — дийди.

— Ынанмасаң, говы эдйәрсин. Сенден тамам хем шейледи. Яш йигитлер йыкылан обалары дикелтмек үчин шу ерде герек. Олар сизиң ялы пәхимли адамларың голастында ишлеселер, көп иш эдерлер. Гөрйән-ә, өнде даг ялы ишлер дур. Халкың башыны жемлемели. Хожалыклары дикелтмели, ёла салмалы. Көп экин экмели. Йылың шу вагтында нәме экип болян болса экмели. Бокдурдақдан гечйән зат болса экибермели. Илки билен, халкың гарныны доюрмалы. Илин ичинде соватсызлык беласыны ёк этмели. Иң бәркилери шулар. Онсоң, бу ериң адамларыны Сибирь диен ере иберип болармы, болмазмы? Ханы, өзүң бир пикир эдип гөр-дә, Ата ага?

«Ене-де мениң өзүме салд-ов жогап бермеги» дийип, Ата ага гобсунды:

— Бу затлары этмәге адам етәйсе-де болдугы... Башга ере адам ибермек-хә бейледе дурсун...

— Гаты мамла гүррүң — дийип, Богданов Ата аганың сөзүни тассыклады: — Биз гайтам, бу ерлере тәзе-тәзе адамлар чагырмакчы. Хүнәрли адамлар чагырмакчы. Бизе бу ерде гаты кән көмекчи герек. Шу вагт бизе дүшүнжели хер бир адам улы көмекчидир.

Богдановың жаныгып айдан бу сөзлерине гепиң манысына сәхелче дүшүнйән болсаң, ынанмазлык мүмкин дәлди. Онуң әхениниң ынаандырыжылыгы айдяң сөзлериникиден ики эссе

гүйчлүди. Ата ага муны душундан гечирмән, өз янындан белле-йәрди.

Ол Богданова йүзленди:

— Мыхман, айып гөрме, мен деррев ховла чыкып гелейин... Сен бу йигитлер билен чай ичибер.

— Боляр, яшулы — дийип, Богданов аркайынлык, гөвүн-жеңлик билен жогап берди. Өз айдан сөзлериниң Ата аганы канагатландырандыгыны дуймаклык оңа әгирт улы гүйч берди.

Алексей Александрович Богданов бу ере гелмәнкә, Ата ага хакында янындакылардан, районда оны танаян адамлардан долы маглумат алыпды. Бу гарып, эмма гиң гөврүмли, белент гөвүнли адам оңа өңки чак әдишинден хем говы ярады. «Сакгалы гиң дөшүнде ики бөлүнип дуран яшулының дашкы гөрме-гөй, эпей сыпаты ички манысының долы шекили экен. Мен муны элден сыпдырмарын. Бейле адамлар билен достлашмак — адамының мертебесини гөтерйәр. Сада, ынаижаң, мәхрибан адам болара чемели. Биз мунуң билен гаты оңат ишлешип билерис» дийип, Богданов өз янындан догры нетиже чыкарды.

Ата ага болса жайдан чыкан бадына, телеге барып, өзүне гарашып, мүн хыялы башдан гечирип отуран Хакбердиниң янында чоммалды:

— Оглум, бир адам-а гелипдир вели, хернә, худаи көп гөрмесин, бизиң маңлайымыздан дирәйжек адам боларлы... Хань, йөр, мен сени онуң билен танышдырайын. Бу ерде вагтыңы бир дерек гечирип отурма. Гачар ялы хич зат ёк экен.

Гелен мыхман хакында азажык-да болса бир зат эшитмәге интизар болуп отуран Хакберди Ата аганың гетирен ягшы хабарына ченденаша бегенди. Шейле-де болса, ол еди өлчәп, бир кесмеги кем гөрмеді:

— Ата ага, алдаян болайма? Тора дүшен болайма?

Бүтин дуркы билен бир тарапа йыкгын эден Ата ага инди энек берерли дәлди:

— Ол алдап билжек адама менземейәр, оглум. Перишде ялы адам. Барды-телди алдап сени әкидәйжегем болса, янындакылар түркмен. Ансат элден бермерис, оглум.

— Гөр-дә, Ата ага. Сениң сөзүне гидип, яманлыгың үстүнден баран ерим-ә ядыма дүшенок.

— Берекелла, оглум... Саг бол. Ене-де бир айдан задыны айдайсам-а, мыхман жая менден өң ылгап баржагыңа гөзүм етип дур — дийип Ата ага сакгалыны селкилдедип, лох-лох әдип гүлди.

Хакберди уллакан овадан гөзлерини ялдырадып, Ата аганың йүзүне умыт билен серетди.

Ата ага Хакбердини бегендирди:

— Гума гачанларың ызындай гитмели диййәр. Олары оба алып гайтамалы диййәр: Ол бизден бетер гыссаняр.

Хакберди зөвве еринден турды. Ата ага гүлди.

7  
Гөкдәки дилеги ерде говшан Хакберди Ата аганың гетирен хабарына ченденаша бегенди. Ол телекде отуран еринде: «Нәхили эдип Дамла гуюсына ашып борка? Мен ол ере гидип гелмесем, Гунчаның халыны билмесем болмаз. Онда мениң эркек болмадыгым. Мен хер эдип-хесип эдип, ол ере титмели» дийип, өз янындан белли бир нетижә гелипди. Инди-де, ине, Ата аганың мыхманының гетирен хабары... Йөне вели, яш йигидиң йүрегинде гелен мыхмана ынам хениз онлы орнашманы үчин, онуң бу вагткы бегенжи долы дәлди. Икинжи тарапдан болса, бу хабарың онуң багтының ачылмагы үчин уллакан әхмиети барды. Әмма: «Гең зат, Хеммеси эл йүзүндәки зат ялы таты якындан гөрүйәр. Ек, мунуң соңының бир эммасы бардыр» диен ынамсызлык онуң йүрегиндәки яңы саз берип угран ынамы беркидип билмеди. Шейле-де болса, ол өз янындан: «Ханы, багты бир сынап гөрели» диен карара гелди.

Ата ага Хакбердини мыхман жайына гетирип, Богданов хем онуң янындакылар билен танышдырды. Хакбердиниң өчүндө чай гойды.

— Бу бизиң өз оглумыз ялы адам, мыхман. Яшлыкдан ата-энедең галып онуң-мунуң ишини эдип йөрөн йигит. Ери-сувы ёк.

Йигидиң даш гөрнүши, даявлыгы, акыллы гөзлери Богданова ярады. Хакберди болса Ата аганың илки болшы ялы бу гең гейимли, гең геплейән, умуман гең адамдан гөзүни айрып билмейәрди. «Догрудан-да, йүзи перишдели адам экән» дийип, чай ичип отурушына өз янындан белледди. Йигит аз геплейәрди. Богдановың көпрәк геплемегини ислеярди.

Ата ага дограма чекди.

Тагамлы нахарың башында сүйжи, манылы гүррүниң ызы үзүлмеди. Ата ага-да, Хакберди-де Богдановың нахара «бисмилла» дийип башлайшыны халадылар. Соңра онуң чигит ялы-жак кичижик херекетини-де гөзден сыпдырман үнс бердилер. Нахар ийлип боланандан соң, омын эдиленде, Богданов хем элини сакгалына етирди. Бу болса Ата агада, Хакбердиде хас уллакан тәсир галдырды.

Ене өне чай аланларындан соң, Богданов Хакбердә йүзленди:

— Хакберди, мен ёкаркы обалара-да бармалы. Эгер гума гитжегиң чының болса, узак базар гүни района бар. Мени тап. Галан гүррүни шол ерде эдерис.

Хакберди бегенчли хем төвүнжәң жогап берди. Себәби онуң Дамла гидип гелмек арзувы хер демсайы гүйчленйәрди.

— Мен ол ере гитмесем болжак дәл. Мениң йүрегим ярылып баряр. Базар гүнүнден гижә гойма, мыхман, ибержегиң чының болса...

Бирсалымдан Богданов хошлашып, узак базар гүни Ата аганың-да мыхманчылыга гелмегини хайыш эдип, ёкаркы обалара уграды. Олар обаның тамларының, агачларының арасына сиңип, гөзден йитйәнчәлер, Ата ага билен Хакберди оларың ызларың-

дан сәредип дурдулар. Ичери гирип, өңлерине тәзеден чай алдылар.

Ата ага гап-чанақлары йыгнамага гелен аялы чыкып гиденден соң, Хакбердә йүзленди:

— «Худай берсе, гулуна, гетирип гояр ёлуна» дийлиши ялы болды. Йөне, оглум, ол ерде ахмал болмавери. Ол ерде хер баян гадамың хатарлыдыр. Сен төңи одуң ичине барярсын.

— Эй, Ата ага, маңлая языланыны гөрүберйәрис-дә. Языландан гачып гутулып болмаз.

— Хак гүррүң оглум. Йөне худая ынансаңам ынан вели, эшежигини беркирәжик багла хем дийлендир.

— Ата ага, базар гүни гала биле гидели. Яңкы мыхманын янына биле баралы. Эгер мен Дамла гуюсына гитмели болсам, өзүң ёла салып гойбер...

— Вий, оглум, онун гүррүни нәме. Элинже уградарын. Хич задың гайгысыны этме. Инди, оглум, ят ий-де; ялаңач ятыбер. Бирсалым отуранларындан соң, гүррүң тәзеленди.

— Мыхман-а мениң гөвнүме ярады, оглум. Сен ничик гөрдүң?

— Ата ага, гөвнүме болмаса, худай гарып-гасарларың нала сыны эшидип, бу адамы көмәге иберен ялы. Эгер орсун хеммеси шейле болса, онда бизиң багтымызың гетирдиги шу...

— Оглум, адамларың хеммеси сүрүдәки гоюн ялы бир меңзеш болян дәлди. — дийип, Ата ага Богдановың аркасыны тутды: — Сениң түркмениң нәме, бир меңзешми?

— Эй, түвелеме, шу мыхманың өзи-де улы иле баш болуп билжек. Худайың өзи хернә шунуң йүрегини дүзүв сакласын, Ата ага...

Гүн батмазының өңүсырасы оба адамлары Ата аганың өйүне үйшүп башладылар. Олары «Ата аганың өйүне гелен тәзе адам хайсы гулакдан гөчйәркә?» диен меселе өз өйлеринде аркайын отуртмады. Чай ичип, дерләп, ожақдакы одуң ышыгына маңлайларыны йылдырадып, гөзләрини гинден ачып, оба адамлары гең адам хакында, онуң ил-халкың гүнүне йүрегиниң аваяндыгы барада Ата аганың айдан сөзлерини үнс билен диңледилер.

— Онуң айданлары чынмыка? — дийип, бир агыздан сорадылар.

— Мен-ә ынандым. Ынанмаз ялы зат-ха гөрмедим — дийип, Ата ага жогап берди.

— Сен ынанан болсан, бизиңем ынаңдыгымыз, Ата ага — дийишдилер.

Адамлар бир гарыш беленде галан ялы болуп, хораз гыгырмаздан сәхел өң даргашдылар.

Шейле-де болса, Ата ага шол гиже Ай догандан соң, уллакан ак эшегине атланды. Бу эшек ат ялыды, оңат гезери барды. Үстүндәки ёлагчыны ядатмаярды. Оны улы ёла салып, башыны говшатсан, ол хич бир азарсыз-бизарсыз юмшак гезерине гидер отуарды.

Ата ага адамлар гайдышандан соң, Хакберди өйүнө гиденден соң, бирхили дүшнүксиз ягдая дүшди. Онуң гиң гөврүмине хов-сала аралашды: «Алла-вели, мен оба адамларының өңүнде улы гелпән болаймайын? Олары чыкгынсyz ягдая салаймайын... Ене-де үстүмизи гапыллыкда басдыран болаймалы... Хакберди бичәре хем алдава дүшүп, Сибирь дйен ерден чыкаймасын...» дйен ялы пикирлер оны еңиллик билен юмшак дүшекден турузды. Ата ага тахясыны чыкарып, келлесини сыпалап отурышына: «Мен бу гелен гең адамың эртекилерине гаты чалт ынандым. Шу ынанжаңлыгым зерарлы, мениң өмүр бойы агзым бише-бише гелйәр. Ене-де агзым бишәймесин. Худай сакласын. Хер ничик-де болса, жаның барлап гөрөндөн говусы ёк. Мен төверек-дашың ягдайы билен танышмасам болмаз...» диййәрди. Онуң йүрегини долдуран ховп барха гүйжейәрди.

Ата ага тахясыны гейип, гапдалындакы чокайларына элини етирди.

— Кейваны! Хей, кейваны, ханы, нурана йүзүни бир ачып, төверегине ялкым сач!

Аялы горжанды. Аңырсына бакып ятды.

Бу болуш Ата ага якмады:

— Хелей, тур! Хоржуны тап! Мениң тәзе донумы гетир.

Аялы гөзүни ачды.

— Какасы, дүйш гөрийәмиң я-да...

— Тур! Самахыллап ятма. Затлары тайярла.

— Бу вагт нирә гитжек?

— Аягымың етен ерине. Тиз бол!

Ол эшегине мүнөндөн соң шейле дийди:

— Кейваны, саг-аман отур. Мен аңырсы ики гүнден доланып гелерин. Соран адама «бир ерде гыссаглы бир иши чыкды» дийип айдай. Хетжикләп отурма...

Ата аганың ак эшеги хич вагт өз эесинден шейле эзъет чекип гөрмәнди. Эшек ики гиже-гүндизләп ярым ач, ярым док ягдайда Ата аганы Тагтаның көп обаларына айлап чыкды.

Ата ага, илки билен, Ишмал тапан обасына барып, даң яг-тылыберенде, өз сакгалдашыны оятды. Бу гүнлер адамлар хич зады гең гөрмейәрдилер. Шонун үчин-де, сакгалдашы Ата аганы улы хормат билен гаршылады.

Олар гөк чайың башында ичлерини дөкүшдилер.

— Ханы, сакгалдаш, айдып отур, оба-гарада нәме гүррүн бар?

— Хораз хемме ерде дең гыгыряр, Ата. Бизде-де бир үйт-гешик зат ёк. Бизинем башымыздан сизин обаңызың башына дүшен гүнлер гечип дур.

— Сизин обаңыза Тагтадан нурана йүзли, бир гең адам гелдими:

— Гелди. Ине, эдил шу сениң отуран еринде отурды. Янында атлылары-да бар экен.

— Ине, болды. Шол адам мениңкә-де барды — дийип, Ата



ага гуванч билен сөзледи: — Мениң бу ере гелшимин дүйп себеби хем шол зерарлы... Хан обадан гөтериленде: «Орус адам ийярмиш. Иймедиклерини-де сабын эдйәрмиш. Яш йигитлери Сибирь диен ере иберйәрмиш» дийип жар чекдирипдир. Ол гелен мыхманың шу затлара йыкгын эдйән тараплары болдумы? Хей, бир зат анламадыңмы?

Ата аганың сакгалдашы улудан бир гүлди:

— Бу затлары менем ол адамдан сорап гөрдүм. Ол-а, бейле зат болмаз дийип, ики эгнинден гүм совруп отыр.

— Сен онуң сөзлериңе ынандыңмы, сакгалдаш? Онуң дили бир зат дийип, гөвни башга бир зат диййән болаймасын?..

— Әй, ёк, Ата, менем-э гаты сынчы адамдырын вели, бейле зады-ха сызмадым. Онсоңам, мен дүйн Тагта-да барып гайтдым. Ол адамың бирнэче түркмен, өзбек, галпак яранлары хем бар экен. Олары-да гөрдүм. Әй, түвелеме, говы адамлар экен. Мени гаты сыладылар. Яңқы түррүнлери мен оларданам сорап гөрдүм. Олар гайтам гүлшүп, хезил этдилер. «Сиз ол яндаклығың ичинде гүберилип ятышыңыз, эртекем дөредип билжек экениңиз» дийдилер.

— Ол диййән адамларын йүпүниң үстүнде одун гоюп болжакмы?

— Әй, Ата, олар өз мусурманың-да. Онсоң өзүң ят-да-тур-да, пикир эдибер.

— Ә-э — дийип, Ата ага сакгалыны сыпалап гойберди. Соңра өз садалығының үстүнден гүлйән ялы, түйс йүрегинден сыздырып гүлди-де:

— Сакгалдаш, мен ондан: «Сениң адам иййәниң чыныңмы?» дийип, гөс-гөни сорадым. Нәхили болупдыр?

Сакгалдашы-да гүлди:

— Менем сорадым. Йөне, Ата, олар ақыл етирип билмейән задыңы сорасан, яман-а гөрмейәр экенлер. Ялтанман дүшүндирийән экенлер.

— Хава, онсына-ха гепим ёк, сакгалдаш. Инди сен мана айт: сен шу затлара йүрегинден ынанярмың? Биз алдава дүшүп йөрен болаймайлы?

Онуң сакгалдашы бирнэче вагт ере бакып отурандан соң, шейле дийди:

— Әй, ёк, Ата, мен-э ынанярын. Бизи — халкы алдамакдан оларын гөржеги нэме? Онсоңам, бу затларын угрунда бир зат болса, ол Тагтадакы мусурманлар онуң ызына дүшүп йөрмездилер. Мен-э ынаныбермелимикә диййәрин.

Ата ага:

— Мамла гүррүн — дийип, бу душущыкдан, эдилен гүррүнлерден нетиже чыкарды.

Ол чай-нахардан соң ене-де ёла дүшди. Ак эшекли, ак сакгаллы, гөрмегей, эпей яшулы ушак обаларыны, Хожакүммеди, Ысмамыт атаның төврегиндәки обалары, Гожук обаларыны ялтанман айланып, ики гүнден соң обасына доланып гелди. Шун

дан соң онун йүрегинин ховсаласы басылды. Ол өзүнн хожалык иши билен мешгулланып, хер гүн тәзе зада гарашмак билен умыт билен, арзув билен яшап башлады.

\* \* \*

Хакберди шол гиже Ата аганынкыдан чыкып, ятар вагтлары өз жайына телди. Гөршүмиз ялы, ол нахарлыды, гек чайы көп ичипди. Гараңкы гижеде башга эдере иш хем ёкды. Ол дүшегини салды-да, аграслык билен дүшегин үстүнө сүйинди. Ене-де гейнип, туруп гидеси, гелди. Кимем болса, бириниң янына барып, түкениксиз гүррүнө башласы, ичини дөкөсү гелди. Индиден соң барып, бирини оятмагы услып гөрмеді-де, аркайын ятмагы йүрегине дүвди. Дурмушың бу гүнүнден алчаң тәсир өрән гүйчлүди. Хакбердиниң пикирини дек дурузман ишледийәрди. Гөзе укы гелмейәрди. Кәбир адамларың болшы ялы, хәзир уклап билмәнине Хакберди дүйбүнден гахарлан-маярды. Гайтам бу укусызлык оңа леззет берйән ялы болуп гөрүнди. Шейле болмазча хем дәлди. Богдановың өзи билән, Ата ага билен эден гүррүнлеринден ажайып, көп затлары вада әдийән дурмушың ысы гелиярди. Гүндиз, бу гүррүнлер әдилеп отырка, Хакбердиниң гөзүнә Гүнча йыгы-йыгыдан гөрнүп гидийәрди. Ер-сув хем гөрнүп гидийәрди. Ат, дүе хем гөрнүп гидийәрди. Шу затлардан соң гөзе укы гелмезлиги, элбетде, тебигы затды.

Тагта ревкомының башлығы Алексей Александрович Богданов билен болан бу гүнки душушыгы, эден гүррүни Хакбердиниң гөзүниң өңүнде хенизе ченли гөрүлмек-хә бейледе дурсун, хыяла-да гелмедик тәзе бир дүниә ачды. Бу тәзе дүниә — яш, гүйчли, эсерден, «мен» диен вагты болан йигидиң әхли пикирини, хыялыны, арзувыны өзүнә чекди. «Батраклара ер-сув берилжек. Иш малы ялы зерүр затлар берилжек. Зорлук этмек, адам хорламак диен ялы затларың соңуна чыкылжак...» Богдановың ярым түркменчеләп ярым өзбекчеләп айдан бу сөзлери шу вагтлар келлесине геленде, Хакберди ынанмажак болды. «Ол бейле диен дәл болаймасын? Бу сөзлер мениң дүйшүмә гирендир... Әй, ёк, мыхман шейле диенде, Ата ага: «Байлар өз ерлерини аңсатлык билен бермеселер герек. Шейле боланлыгында нәхили боларка?» дийип, сораг хем берипди ахыры? Онсоң бу нәхили дүйш болярмыш? Ёк, бу дүйш дәл. Бу болан гүррүн. Мыхманың берен жогабы хем ядымда: «Бермели боларлар. Нәме үчин бир адам үч йүз, дөрт йүз танап ери, шоңа етерлик сувы зеләп отурмалы, башга бири болса, бир дабан ерсиз, бир овурт сувсуз гапыдан-гапа әнтәп йөрмели? Онуң-мунуң гапысында хызмат этмели. Тәзе хөкүметиң тутян ёлуна гәрә, бейле затлара дүйбүнден ёл бирелжек дәл!»

«Мыхман ага, тутан ёлуң-а бизиң ялылар үчин түйс дәрвайыс ёл экени!» дийип, Хакберди гөзлерини гинден ачып, аркан ятышына пикир йүвүрдийәрди. «Йөне вели, ата-бабаларымызда хич зат бермән, ер-сув алан адам болмандыр. Онсоң бу гүн

бизе ер-сув берип, эртирем мыхман Тагта галасына, өйүне гайт-са, бизе берлен ериң хақыкы эеси гелит, оны элимизден алай-мазмыка? Бизи еринден чыкарып коваймазмыка? Бейле эдәйсе-хә, бу хич зада мензеш болмаз? Әй, гөрүберйәрис-дә. Ил билен гелен зады, әр ялы эгниңе алып чексе болар-ла...»

Богдановың сөзлерине долы ынанмак я-да ынанмазлык ба-рада Хакберди хем Ата ага ялы кән пикир этди. Ынанмак билен ынанмазлыгы кән гезек терезә салып, өлчәп гөрди. Терезиниң ики тарапы хич хачан дең гелмейәрди. Кә гезек бир тарапы агыр, бейлеки тарапы еңил, кә гезек-де терсине болуп чықярды. Хакберди терезиниң ынанмак тарапы агыр геленде, бірхили рухлаңан ялы болуп гидйәрди. Ол барха терезиниң шол тара-пының агыр гелмегини ислейәрди...

Гиже. Гараңкы жай. Екелик...

Иигрими бәш яшлы, гөрмегей, гүйчли йигит үчин гиң дүшек-де еке ятмаклықдан айылганч зат ёкды. Бу ягдай оны кем-сидйәрди, илиң ичинде онуң дилини келте эдйәрди. Шонун үчин-де, довам эдиң дуран бу дурмуш Хакберди үчин хәзирки ятан жайы ялы гараңкыды. Ол хақыкы дурмуша сувсапды. Гөвни Гунчаны ислейәрди, огул экләп, гыз сакламагы арзув эдйәрди. «Худай халап, мыхманың айданы геләйсе, ер-сув, аларын... Шей-ле дилим гысга болмазды. Илиң ичинде мүйнли ялы болуп, ба-шымы ашак салып йөрмездим. Мен нәме-де болса, мыхманың сөзүне уайың. Индики тәлейими онуң элине табшырайың. Менде башга хич хили чыкалга ёк... Мыхманың сөзлери йүрекде умыт дөрөдйәр, хыял дөрөдйәр. Я багтым ачылар, я-да «гулы хыял өлдүриңдир» диенлери болар...»

Хакбердиниң йүрегине бирден агыр ховп аралашды. Гунча-нын нәмәлим ягдайы оны агыр гайга галдырды. Ол голтугыңдан топ берлен ялы бирден дүшегиң үстүнде дикелди. «Харамзада-лар оны бирден эле салан болаймасалар ягшы... Эжиз начар хеләк болан болаймабилседир. Меле ага эжизлик эден болай-маса, ягшыдыр...» Гараңкының ичинде Гунча онуң гөзүне хер хили болуп гөрүнди. Бирден гөрсең, белент гум геришлериниң үстүне чыкып, демиргазыга умыт билен бакяр. «Хачан гөршер-кәк, Хакберди?» дийип, овадан әллерини оба тарап узадыр. Бир гөрсең, белент рух билен ләле какяр:

Гел оглан-а, гел оглан,  
Гел-де хемра бол, оглан...  
Сенсиз маңа бу дүнйә —  
Тейземиндир бил, оглан...

Гунча шу ики сыпатда гөрнәнде, Хакбердиниң ики эрни бир ере гелмейәр. Мәхирден долы уллакан гөзлеринден аклы-гызыл-лы учгунлар сычрап гидйәр.

Эмма шу арада Хакбердиниң гөзүниң өңүнде ене бир гөрнүш пейда боляр: ине, Гунча гара өйүң төрүнде, гөзенегин өңүнде саг халына кесел болуп ятыр. Муны билйәрлер. Аныгына етиәр-

лер. Үч атлы гелип, Меле аганың өйүнүн өңүндө дур. Сакгад-мұрты өсгүн, ала гөз, гара йүзлү хырсыз бириси болса гара көпөк ялы болуп, үйрүп ичери гирйәр.

— Сен нәме адамлары алдап йөрсүн, харамзада! — дийип, Меле аганы ярагың гундагы билен уруп йыкяр. Гунчаны ёрган-дүшеги билен алып чыкяр-да, атын сыртына данып әкидйәр. Өйүнә элтип, яккы гара көпеге меңзеш адам, Гунчаның хайына-вайына гараман, оны габырдадып, кечәнин үстүнә басяр... Ачылжак болуп дуран гунча соляр...

— Ёк! Ёк! — дийип, Хакберди отуран еринден бөкүп туряр-да, гапыны шыркылдадып ачып, даш чыкяр. Онуң деми демине сыгмаяр. Дем алмага хова етмейәр... Сыпаның үстүнә өзүни гойберйәр.

Шу ягдайда бернәче вагт геченден соң, бахар гижесинин со-вук ховасы оны айналдыр. Ол бир гөрсә, мейданда, сыпаның үстүндә отыр. «Ёк, бейле болмагы акыла сыгжак зат дәл. Муны худай гөркезмесин. Догрудан-да, бу ердә гең зат ёк. Бу затлар болайжак затлар. Мен бу ердә шейдип, агзыма сиңек қондурып йөрсәм, ол ердә хер беланың йүзә чыкмагы гең дәл... Мыхман мана: «Дамла иберейин, дүе берейин, яраг берейин» дийди. Маңа мундан башга нәме герек? Шейле агыр дердимә дерман тапан шол мыхман маңа «өл» дийсә, мен онуң аягының ашагың-да тоғаланмалыдырын...»

Эртеси узак базар дийлен гижәни хем Хакберди шейле гечирди.

Ата ага икиси гүн догманка, Тагтаның ёлуна дүшдүләр.

\* \* \*

Гүн сүйр депә чыкан вагтлары, Ата ага билен Хакберди ревкомың Тагта галасының эдил ортaрасында, бишен керпичден салнан уллакан жайының өңүнә гелип, эшеклеринден дүшдүләр. Эшеклерини данып, аркайың боланларындан соң, ене-де ревкомың жайының гапысында пейда болдулар. Бу жая гирип-чыкып йөренлерин хич бирине үнс бермән, хич бириниң йүзүнә хем сөртмән, Ата ага Хакбердини ызына тиркәп, гүндогара гарап дуран улы гапыдан гирди. Эли яраглы, гызыл йүзлү, габа телпекли бир йигит Ата аганың ёлуны кесди-де:

— Кимиң янына барярсың, яшулы? — дийди.

Ата ага аркайынлык билен сакгалыны сыпалап, жогап берди:

— О нәхили, кимиң янына? Мыхманың янына баряндырыс-да, башга кимиң янына болсун?

Габа телпекли яшулының кимиң янына баряндыгына дүшүн-меди. Шонуң үчин-де ян бермезлик әхеңинде:

— О нәхили мыхман? — дийип сорады.

— Үч-дөрт гүнликдә бизе мыхман болуп гайдан адам-да...

Шу Тагта велятыны сорап отуран. Сизиң иң улыңыз...

Яраглы адам «Бу эпей яшулы мени ойнап башлады-ов» дийип пикир этди. Онун бурнуның ужы чым-гызыл болды:

— Мыхман-медиваны башга ерден гөзле. Бу иш ери. Ревкомың жайы. Бу ерде мыхманам ёк. Мыхман алынмаярам. Бу ер — улы эдараның жайы...

— Бизе шол жай хем герек — дийди-де, Ата ага бирден улы аладаның ашагында галып, башга чыкалга тапман, Хакбердә йүзленди:

— Эйт, Хакберди, бу нәхили ягдай болды? Я ол бизи алдап гайдайдымыка? Эй, ол бейле этжек адама-ха чалым этмейәрди. Йүзи перишделиди. Гаты пәхимли адама мензейәрди.

Бу сөзе Хакбердиниң нәче гүнләп гөвнүнде бесләп гелиән умыды үзүлен ялы болуп гитди. Рухы өчди. Гөзлериниң өни гараңқырап, инжиклери сандырады. Эмма ол яңы агзыны ачып бир зат диймекчи болуп барярка, яраглы «хих» эдип, ичини чекди-де, бир зады ядына салан ялы болды:

— Сизе Богданов герек болаймасын? — дийип, ыхлас билен сорады.

— Хавалай, эдил өзүләйт — дийип, Ата ага билен Хакберди бирден сеслендилер, оларың йүзлери нурланып гитди. Арка тапынан ялы болдулар.

Яраглы, гызыл йүзли адам:

— Ине, шу дәлиз билен гидиң. Саг тарапдакы иң соңкы гапыны ачын. Богданов шол жайдадыр — дийди.

Ата аганың-да, Хакбердиниң-де ревкомың гызыл керпичден салнан жайына биринжи гезек гелишлериди. Жайың өзи-де яңы-якында салнып гутарылыпды. Шонун үчин-де, полуна бишен керпич дүшелен дәлиз, гиң айнагапылар, ялдырап дуран демир тутавачлы гапылар, әлбетде, бизиң гахрыманымызың акылыны хайран этди. Икисиниң-де бу затлары гөрүп, булар хакда пикир алышаслары гелиәрди. Эмма башга бир зат, Богданов билен тизрәк душушмак арзувы олары герегинден артык аладаландыярды. Дәлизниң ичи яраглы, ярагсыз, эли кагызлы, кагызсыз, хер хили гейимдәки адамлардан долуды. Гапылара дынув ёкды: жыгылдашып бир ачылярдылар, бир япылярдылар. Кәбирлери бир гапыларың өңүне гелип, «гирейинми, гирмәйинми?» дийип, гөвүнлерини бөлүп дурярдылар, кәбирлери гапыны бат билен ачып, гөзи ёк ялы гирип гидйәрдилер. Ата ага илкибада өз янындан «Базары шу ере гөчүрип гетирәйдимикәлер?» дийип пикир этди. Эмма адамларың аладалы гөрнүшлери базарчыларыңка менземейәрди. Ине, шу гөрнүшиң өзи-де дүесини йтирен ялы болуп барян Ата аганың ызына дүшүп отуран Хакбердиниң гонжуна гор гуйярды. «Мыхманың үсти-де» улы хүмердир. Ол мени бу гүн ёла салып билмез. Мен-ә гаты чыкгыңсыз ягдая дүшдүм-ов!» дийип, өз-өзүне кәйинийәрди. Ол бу пикирини Ата ага хем айтмак ислейәрди. Йөне вели, хәзир аркайың гүрлешмек-хә дәл, аркайың йөремек хем кынды.

Ата ага билен Хакбердә салгы берлен гапының өңүндә бәше голай ховлукмач, аладалы, ынжалыксыз адам отырды. Богдановың гапысы болса бир ачыларды, бир япыларды. Сак галы дөшүндә ики бөлүнип дуран эпей яшулы, Богдановың янына гиржек болуп отуранларын бирбада сустуны басан ялы болды. Отуранлар оңа деррев таңры саламыны бердилер. Ата ага отуранлара: «Гургунмы, саглыкмы?» дийип йүзленип уграндан гапы ачылды. Богданов билен Ата ага икисиниң гөзлери каклышып гитди. Ата ага өр гөкдөн гелип, Хакбердиниң еңинден тутды-да:

— Мыхман хол-ха, отыр, Хакберди! — дийип, элинден тутуп оны гапа гаршы чекди. Онянча ичерден:

— Гелиң, гелиң, Ата ага! Көп гарашдырдыңыз! — дийип, Богданов сесленди.

Икиси-де шол бада, гарашып отуранлара чигит ялыжак хөүнс бермән, күрсәп ичери гирип гитдилер. Гапының өңүндә отуранлар, бу болуш гөвүнлерине ярамансон, гең галышып, бири-бирлериниң йүзүнә бакышдылар.

Гапа голай отуран бири ынжан ялы гашыны чытып, хикиме йүзленмән, умумы сорады:

— Ким-айт булар! Ил-э гарашып отыр, булары ичерден чагырып алярлар? Бизиңем хәзир ичимизи ит йыртып баряр.

— Яшула-ха Ата ага дийилйәр. Йөне ол йигиди танама дым — дийип, ызракдан бириси жогап берди.

Илки сораг берен кинели горжанды-да, өңки ягдайына гелип нәчә гыссаниян-да болса, такдыра тен берип, гарашып отурмагыны довам этди.

Ата ага билен Хакберди ичери гиренде, Богдановың дашында еди-секиз адам барды. Ревкомың башлыгы оларын кагызларын гыссаглы гөл чекди, кәбирлерини башга бир адамың янын бармалы этди-де, сәхел вагтын ичинде жайың ичини бошатды. Дашарда отуранлардан бирки санысы гапыны ачдылар. Гирмәге ругсат сорадылар. Богданов столуң аңырсында өр туруп олардан хайыш этди:

— Бәшже минут гарашың. Хәзир өзүм чагырайын. Көп гарашдырмайын...

Соңра Ата ага билен Хакбердиниң янына гелип отурды:

— Хемме зады тайын этдим — дийип, Хакбердиниң гүйчә эгнине элини гойды: — Гарагумы оңат билйән беледем тапдым. Йөне сен ничик шу гүн гаранкы дүшенсон, ёла дүшүп билжекми?

Бу бегенчли хабардан соң йүреги ерине гелип, дамарлар говшан Хакберди гужурлы жогап берди:

— Мыхман, мен хут шу вагтын өзүндә хем ёла дүшүп билжек. «Ел оглы — ёлда ягшы» дийипдирлер. Гитмели эден болсаң, мен хәзирин өзүндә уграберейин. Эшегими Ата ага әкидер. Ол хем мени угратмага гелди.

Ата ага аладалы гобсунды:

— Мыхман, гарыплык турсун, бу пахырың янында еди-секиз саны загарадан башга зады-ха ёкдур. Гарыплык көп гызыл йүзли йигитлерин йүзүни ере-саяр, мыхман — дийип, улудан демини алды.

— Хич задың гайгысыны этмән, Ата ага — дийип, Богданов Ата аганың дызының үстүне гоюп отуран элинин үстүне өз элини гойды:

— Хеммесиниң бир алажы болар. Догрусы, хемме зат дүздилди. Йймитем, чай-теммәки-де, ёрган-дүшегем. Кем задыны гоймадыкмыкак диййәрин...

Ата ага рахатланды:

— Берекелла, мыхман, элиң-гөзүң дерт гөрмесин... Худайдан гайтсын... Онда биз мыхман, Хакберди билен агшама ченли галада айлаң-чайлаң эдерис. Сен өз ишиң билен болубер. Гапыда-да гарашып отуран адам кән...

Алексей Александрович отуран еринден туруп, мыхманларының гаршысындакы отургыжа гечди. Олар билен йүзбе-йүз болуп отурандан соң, шейле дийди:

— Инди сиз өз нобатында мениң мыхманым болуң. Хәзир мениң аялым өйде сизе гарашып отыр. Мен яныңыза адам гошайын. Ол сизи bize элтер. Менем ене ики сагатдан ишими гутарып барарын. Болярмы, Ата ага?

Элбетде, өзүне йүзленилмәни үчин, Хакбердиниң гөвнүне хич зат гелмеди. Янында улы адам барка, онда-да Ата ага ялы адам барка, яшулулар гүррүң эдйөркә, гапдалдан ат гошмалы дәлджини Хакберди говы билйәрди. Шонун үчинде, ол бу гүррүң үчин өзүнде хич хили жогапкәрчилик дуйман, гайтам Ата ага нәме диеркә дийип, онуң йүзүне серетди.

Ата ага сакгалыны сыпалап гойберди-де:

— Мыхман, «Чагырылан ере бар, отур-да турма» дийлипдир. Йөне вели, эркексиз өе барып отурмалы-ла биз. Өзүң билен гидиберерис. Биз сонуррак сениң үстүнден геләерис — дийди.

— Ек, ёк! — дийип, Богданов өр-гөкден гелди: — Барың. Хәкман барың. Менем тиз барарын. Аялым гарашып отыр. Онуң гөвнүни галдырмаң. Сиз муны геңем гөрмәң. Хер миллетин өзүниң кадасы бар. Бейле затлар бизде гең гөрленок.

«Аялыңам гөвни болармы, оны галдырып-галдырмаз ялы... Өз-э тапдыргысыз говы адам ялам вели, аялыны орта атыберши бирхили маңзыңа батанок. Аял диениң гап бөвүрдә хысырдар отурар-да... Онуң мыхман-медиван билен нәме иши бар... Хәй, мен кын ягдая дүшдүм-ов!» дийип, Ата ага Хакбердиден харай нслейәң ялы, онуң йүзүне серетди. Хакберди ашак бакып отырды. Ондан харай болмажагына гөзи етенден соң, Ата ага:

— Боляр, мыхман. Ханы, адамың болса янымыза гош — дийди. Богданов өзүниң бу теклибини яшулының өзүни зорлап, кын кабул эдендигине деррев дүшүнди. Шейле-де болса билмезлиге салып:

— Саг бол, Ата ага! — дийип, мыхманларыны ызына тиркәп, кабинетинден чыккды. Дашкы гапыда дуран эли, яраглы, габа телпекли, гызыл йүзли йигидиң янына барып:

— Шу ики адамыны бизиң өйүмизе элтип гел — дийип табырды.

Габа телпекли Ата аганы гуванч билен сынлап чыккандан соң, Богданова гөвүнжең жогап берди:

— Боляр, яшулы...

Көчө чыкканларындан соң, габа телпекли йигит мүйнли ялы болуп, Ата ага йүзленди:

— Билмедигинкини худай гечирипдир дийярлер, яшулы. Яны гапыда сакланыма гөвүн-кине эдип йөрмерсиниз-дә?

— Эй, мундан бу яна танап гойсаңам бор, оглум — дийип, Ата ага ачык йүрекден сыздырып айтды. Йигит жогапдан кана гатланды. Ата ага ене оңа йүзленди:

— Оглум, мыхманың өйи узакдамы?

— Эк, етип гелйәрис.

— Онда сен bize гапысыны гөркез-де гайдыбер. Бизиң өзүмиз барарыс.

— Боляр, яшулы...

Олар бир көчәниң айланмажына гелип етеңлеринден соң, гызыл йүзли йигит сакланды. Элини узадып салгы берди:

— Ана, хол гөк гапыны гөрийәңизми? Ана, шол Богдановын гапысы. Барың-да, чалажа тыркылдадайың... Деррев ачарлар.

— Танры ялкасын, оглум. Берекет тап...

Йигит ызына өврүлип, араны ачандан соң, Ата ага Хакбердә йүзленди:

— Ханы, оглум, отур — дийип, өзи болса дуран еринде чөкди-де, аркасыны көне тамың диварына берди. Хакберди хем онуң гапдалында чоммалды. Ата ага сөзүни довам этди: — Оглум, Хакберди, гөрийән вели, сениң Дамлалы ишиң-э битәйди гөрек. Кеми галмады гөрек. Мыхман өз сөзүниң ызында дуран адам экен.

Хакбердиниң гөрмегей йүзи чалажа гызарды. Чеп яңагының хамы дартылып гитди.

— Агзындан худай эшитсин, Ата ага. Йөне ол Гунча пахыр не гүнлере дүшдүкә? Сагмыка? Аманмыка?

— Гой, оглум, хич вагт ягшы зат барада яман ниет этмезлер. «Түф» дий...

Хакберди үч гезек ере «түфледди».

Ата ага шундан соң гиң гөврүмлилик билен сөз урды:

— Ол Меле ага дийилйән адам, түркмениң орта бармак ялы ериндендир. Ол тетелли адамлар ар-намыс үчин «Вах!» диймән, жанындан гечйәндирлер. Сен онуң налажедейин, говшакдыгына гарама. Ол адам ери геленде, ёлбарс ялы арлап хем билийәндир. Өзүни әр ялы горамагы башарян адамдыр. Сен энтөк яш боляр. Көп зада хениз акыл етирип билеңок. Ховлукма, башың саг болса, энтөклер мундан бетеррәгини хем гөрерсиң. Ол, байлар ди-



ийлиёнлер, энтеклер оюн гөркезерлер. Йөне худаиймың сениң багтыңы ачдыгы болсун, оглум. Мениң йүрегим гаты парахат. Ичим гысанок. Шол зерарлам, мен Гунчадан чигит ялыжак этияч эдемок. «Ягшы ниет, ярым дөвлет» дийлипдир. Ине, худай халаса, саг-аман гумдан гайдып гелерсиң. Оларам гелерлер. Онсоң галан ишлерин хем бир алажы болар. Худаийң янында улы гепледигим-э дәл вели, несип болса, Меләни өзүм аягыны ере дирәп отурмаз ялы эдермикәм диййәрин. Мен сенден шу хабары эшиделим бәри, шол ишин уgrundа. Меле гаты мерт адамдыр.

— Эден ягшылыкларын худайдан гайтсын, Ата ага. Өмрүн узак болсун. Бала-чаганың эйгилигини гөр...

— Омышалла... Айданың гелсин, оглум.

Булар Тагта галасының ичини илери-гайралыгына кесип гечйән ёлуң гүнбатарындакы дашы акланан ховлуларың бири-ниң диварына аркаларыны дирәп отырдылар. Атлы-эшекли базарчылар бу ёлы долдурып, ики бака гечип дурярдылар. Оларың көпүси эшеклиди. Арабалы, дүели, атлы адамлар хем азда-кәнде гөзе каклышып гидйәрди. Ата ага бирсалым базарчылары сыллап отурды-да, Хакбердә йүзленди:

— Гөвнүме болмаса, оба арасында «тарк-турк» кесилели бәри, Ханбайтал ил ичинден гөтерилели бәри, ине, шу гечип дуран бенделерин бойлары бир гарыш өсәен ялы... Гөрйәрмин, паракатчылык диен задың нәхили белент, якымлы затдыгыны! Ана, хол гөк эшеклини гөр. Донуның ямасыз ери ёк. Башында кермен. Эмма онуң эшегиниң үстүнде отурышында, болуп гел-шинде нәхили эрканалык, аркайынлык дуоляр. Ол базардан гүйжүниң етенже задыны алар. Өйүне барып, бала-чагалары билен гетиренжесини аркайын иер. Гапысында хан атлылары дүблешип дурмаз. Түпәң сесини эшитмез. Иени жанына синер. Мунуң өзи тапдыргысыз багтдыр, Хакберди иним. Хер-нә ху-дайым, Ханбайталың гидени болгай. Йүзүни бабалы гөрсүн онуң... Хер-нә худаийм, алданып онуң ызына дүшүп гиденлер саг-аман доланып гелгей... Йөне вели, Хакберди жан, иним, мыхманың өзи этини гаталдып, Ханбайталы оба ичине аралашмаз ялы этмесе, гарамаяк үчин кын-а болар. Мен Ханы говы танаярын. Ол аңсат-ха өз дүшен гүнүне боюн болмаз. Оба азар берермикә диййәрин.

— Эй, оны гума кован адам, гелмез ялы хем эдип билер-ле — дийип, Хакберди умыт билен, эмма ынамсызрак пикир йөретди.

— Хернә шейле болсун-да...

Бирсалым төверек-дашларына сәредишип, месавы гүррүн билен меңгулланып отурдылар.

— Ата ага, ханы мыхманыңка бармарысмы? Инди-хә бир чәйнек гөк чай ичиләйсе-де, кем болмазмыка диййәрин.

Хакбердини бу пикирден дашлашдырып, башга сөзлере гүй-мәп отуран Ата ага кесгитли жогап берди:

— Йөр, чай ичесиң гелйән болса, Мәми чайчыныңка гиде. Мәми аганың чайы говудыр. Нәтаныш орус хелейиниң чайы нирәңе ичениңи хем билмерсиң. Мәми аганыңқыда ичсең ве. жаныңа синер.

— Әйүне бармасак, мыхманың гөвнүне гелмезми?

— Әй, бир таншымыза саташдык дийәерис-дә. Гөрөг. бег айтманмы нәме, «Гачышым бар, ковушыма беримси дийип...

— Өзүң бил, Ата ага.

— Йөр. Мыхман әйүне геленсон. бизем ызысүре геләерис.

Туруп уградылар.

...Алексей Александрович Богдановың ичини ит йыртяр. Онун тизрәк әйүне барып, өзүне гарашып отуран мыхманларыны гөреси, олар билен геплешип отурасы гелйәрди. Әмү вели, ичини якыйн диен ялы соңкы ики сагадың иши, узак гүнүң ишине барабар болды. Даг ялы кагызлара гол чекд узак, голай обалардан геленлериң чылшырымлы ишлерини чә мели болды. Бир иши чөзмек үчин, үч-дөрт адам билен гепле мели хем болярды. Телефон ёкды. Бир гирек болса, онун ызы дан адам иберип гетиртмелиди. Шейле-де болса, хәрки зады башының хем аягының болшы ялы, иш вагты хем гутарды. Богданов гыссанмач әйүне ылгады.

Елда баршына Богданов йылгырярды: «Нәтдилеркә, өврнишдилермикә? Надежда Ивановна мыхманларының дили тапдымыка? Мыхманлар чекинмән, ийип-ичйәрлермикә?..»

Богданов дашкы гапыдаң бегенчли сесленип гирди:

— Надя, мыхманларың ничик, саг-аман отырлармы?

Ичерки жайдан чыкан орта бойлы, сары сачлы, йигриң сөкиз-отуз яшларындакы овадан Надежда Ивановна гамлы йы гырды:

— Биз-ә мыхман гөрмедик, Аләша...

Богданов әр-гөкден гелди:

— Надя, диййәниң нәме? Я-да оюн әдйәрмин?

Богдановың овадан гөк гөзлери гинден ачылып, деңиз сув ялы толкун атып гитди.

Надежда Ивановна жогабыны гайталады:

— Хава, биз-ә өе гелен адам гөрмедик. Оюн эдемок.

Алексей Александрович ховсала дүшди:

— Олар азашан болаймасынлар?! Ек, бу мүмкин дәл! Себе би олары ревкомың гаравулы гетирип гитди. Мен гаравудда сорасам, ол: «Гапыңызы гөркезип гайтдым» дийди. Бу нәхил вака болды?

Дашардан Ата аганың:

— Мыхман, гелдинми?— диен аркайын сесини эшиденлериң ден соң, әр-аял икисиниң-де гечилери дага яйрады.

Әй эелери мыхманлары йитирип тапан ялы гаршыладылар.

— Нирә гитдиниз ахыры? Мен сизи өйдемикәңиз дийип, гел йәрдим. Гелсем, сиз ёк экениңиз. Йүрегиме ховп дүшди — дийип

Богданов гапының ич йүзүнде асмандан дүшен ялы болуп, нәме этжегини билмән дуран Ата ага йүзленди.

— Өзүң болмансоң, гелибем отурмадык. Галада бир таншымыз барды. Шоңка барып; чай ичдик. Гелйәркәк, сениң өе гирип баряндыгыңы гөрдүк. Ине-де гелшимиз.

Богданов жогап бермеди. «Өрән белент гөвүнли түркмен экен. Ховлукма, мен сениң эхли тылыкларыңы пугта өвререйн. Онсоң, сениң билен иш салышмак аңсат дүшер» дийип ичини хүмлендирип, Богданов мыхманларыны ички отага алып гирди.

Ата ага, илки билен, гирен жайыны сынлады: төрде сары гачаң уллакан кече. Онуң үстүнде сачак. Полуң галан ерлери, диварларың йүзлери бош. Юмуртга тоғалабермели. Бир бурчда стол. Онуң үстүнде бирки саны китап. Эпленип гойлан үч-дөрт саны газет. Ата ага бу болша гең галды:

— Мыхман, гошуңы-ха товга йүкләймели экен?

Богдановың йүзи чалажа гызарып гитди. Бу, элбетде, кем-синмекден я-да өзүниң гарыплыгына утанмакдан дәлди. Ол йөне Ата аганың гөзүниң өңүнде абрайдан дүшермикәм дийип горкды.

— Ай, гарып болсаң, ягдайың шейле болар-да, Ата ага...

Ата ага онуң йүзүне чиңерилип серетди: Богдановың бу сөзи оны ченденаша гең галдырды:

— Сенем гарыпмы? Орсунам гарыбы болярмы?

— Баям дәл. Гарыплар дине өзүңиздедир дийип ойлаармың?— дийип, Алексей Александрович йылгырды.

Богдановың дүшен ягдайыны сынламак билен, Ата ага оңа гөвүнлик бермек ислейән ялы бир әхенде гиң гөврүмлилик билен жогап берди:

— Гарып өз гарыплыгыңдан утанмалы дәлди. Гаррыгала дийлен ерде, гөклең диен, бир түркмен тиреси яшаяр. Оларам бизиң ялы түркмен болмалы. Ине, шол гөкленлериң ичинде бир шахыр яшап гечипдир. Оңа Магтымгулы дийилйәр. Ол ченденаша пәхимдар адам болупдыр. Ине, шол адам: «Гарып, сен аглама, шир дек боларсың» дийип айдып гечипдир. Бизиң миллетимиз онуң шол сөзлерине умыт баглап яшаяр. Бизиң неслимиз болса сениң арқандан Магтымгулының айданының хакыката өврүленини гөрәйжек ялы...

— Догры айдыарсың, Ата ага — дийип, Алексей Александрович дүшегиң үстүнде гышарып ятышына, яшулының сөзүни макуллады:— Магтымгулының ол айданы эййәм иш йүзүне гечди. Биз онуң жанлы шаяды. Магтымгулы, догрудан-да, пәхимдар адам болупдыр. Ол адам сөзүни еле совурмандыр. Окуның нышана дегжегине гөзүни етиренсоң, түпенини атыпдыр.

Ата ага бойнуны бир тарапа гышардып, гөзүни гинден ачды:

— Сен Магтымгулынам билийәрмиң?

— Мен Магтымгулының йүзе голай гошгусыны окадым. Сениң яңкы айдан сөзлериңи-де окадым. Бу китап Дашкентде,

дашбасмада басылып чыкарылан экен. Мен оны йөрите агта  
рып тапдым...

Ата ага хенизе ченли илиң билмейән бир тэзелигиниң үстүн  
ачан ялы болуп, тама аркасыны берип, яшулуларың гүррүңиң  
гулак салың отуран Хакбердиниң йүзүнө бегенч билен гарады.  
Онуң бу гарайшында: «Гөрийәрмин, бизиң мыхманымыз нэхил  
окумыш адам экен!» диен маны барды. Хакберди муңа шейле  
хем дүшүнди. Йылгырды. Богдановың Магтымгулыны билйән-  
диги Ата ага үчин гөрлүп-эшидилмедик тэзелик болды. Ата  
аганың башы асманга етди.

Богданова болса Ата ага шейле дийди:

— Гөрийән вели, мыхман, сени bize худай берен болмат  
чемели. Хернә, худай көп гөрмесин. Багтың ачылсын. Гепе-сөз  
дүшүнийән адам билен гечирен бир гүнүңи бир яш хасаплай-  
малы...

Надежда Ивановна чай гетирди. Ата ага яш, овадан аялың  
ак мермерден гуйлан ялы балдырларына, эллерине бир гезек  
гөз астындан сын салып чыкды-да, сонра оны бүтинлейин үне-  
ден дүшүрди. Надежда Ивановнаның еңини тирсегине ченли  
чермэндигини, ёгнас балдырларының гөрнүп дуршуны гарры  
түркмен халамады. «Дүнийәде тебериш-тебериш затлар кән-ов»  
дийип, гахар билен, «Бир тикенсиз гүл болмаз» дийилиәни чың  
экен-ов! Хелейи-де өзи ялы иле меңзеш болаян болса, муңа ете-  
си зат болмазды» дийип, ичини хүмлетди.

Нахар башында Алексей Александрович Хакбёрдә маслахат  
берди:

— Ханың ялан сөзүнө ынанып, гума гөчүп гиден әхли хожа-  
лыклары-ха бейледе дурсун, белки, бар адамы-да гайтарып ге-  
тирмек шу вагт бизиң өңүмизде дуран важып меселедир. Уруш  
бизиң өнденем гарып хожалыгымызы даргатды. Инди халк  
хожалыгыны дикелтмек герек. Оны дикелтмек үчин хем, адам  
герек. Хакберди, сен өз обаныздан гөченлери гетирип билсең,  
әгирт улы иш эден адам боларсың. Халк-да, реўком-да, сениң  
бу хызматыңы ятдан чыкармаз. Йөне, сен ол ерде гаты хабар-  
дар бол. Хер басан әдимиңи пикирленип бас. Шыхмырат белет-  
ден маслахатсыз бир иш эдижи болайма. Ол гаты ақыллы  
адамдыр.

— Хә, мыхман, шу ерини чинтгәп айдавери — дийип, Ата ага  
улудан паллады. Тахясы билен келлесини сыпалады: — Шу  
ерини пугтарак дүшүндир. Түркмен диениң сада боляр. Йүре-  
гиндәкижесини айдыр гояйяр... Гой, ол дилине-де гайым болсун.  
Хакберди бу сапарында тилки ялы сапалак атмагы башарма-  
лыдыр. Шуны дүшүндир...

— Хава, Ата ага догры айдыр, Хакберди. Эле дүшәймегин,  
Хан атлылары сен нәме эдип йөрен адам дийселер, гачып гайт-  
дым дий. Дүелери огурлап, сизиң ичинизе гайтдым дий. Я-да  
бирини өлдүрүп гачдым дий. Гарып дайханлар билен гүрлеше-  
ниндә-де, өрән хабардар бол. Алдава дүшәйме. Адамың хер хи-

лиси боляр. Жансызың бириси сени эл-аягыңы сарап, хана табыраймасын.

Хакберди чеп янагының хамыны титредип жогап берди:

— Мыхман, аркайын бол. Хемме иши эдил өвредишиң ялы эдерин. Кемини гоймарын. Йөне, мениң билен гитжек адам ким? Ол ёлы билйәрми?

— Ол гума белет. Әхли гуюлары, ёл-ёдалары бәш бармагы ялы билйәр. Ол затлары гайгы этме. Өз ишини-де битиржек бол. Эмма вели, эсасы ишин алданып, чыкгыңсыз гүнә дүшенлери ызына гайтарып гетирмек болсун. Эгер «гачып гелендигиңе» ынанмак үчин ярагларыңызы, дүслериңизи алжак болсалар, чигит ялыжак гаршылык гөркезмән берин. Зыяны ёк. Соңра ол затлары он эссе эдип гайтарып аларыс. Хер эдин, хесип эдин, ынама гирин. Ынама гирениңизден соң, ишлемек аңсат дүшер. Ревкомың сенден эдйән тамасы өрән улудыр, Хакберди...

— Иним, бу алтына гаплаймалы сөзлере пугта пикир беревери — дийип, Ата ага маслахат берди.

\* \* \*

Даң ягтылыберенде, Хакберди билең Шыхмырат белет икиси Тагтаңың илерсиндәки обалыклардан араларыны ягшы ачып, Гарагумун ичине синдилер.

Хакыкы гум ёлы башланды.

Хакберди илки душушанда-да, соңра Богдановың кабинетиндәки өчүгси чыраның ягтысында-да Шыхмырады оңлы сынлап билмәнди. Шонун үчин-де, жахан ягтыландан соң, гумун ичинде эдил өз дайханчылык эдйән атызларында гезип йөрөн ялы болуп барян Шыхмырады Хакберди аркайын сынлап башлады. Хакбердиниң илки билең гөзүне илен зат Шыхмырадың әдим уршы болды. Ол хер әдимини ынамлы хем-де гужурлы басярды. Чокайы тәзежеди. Чарык багының учларының готазлары ганжыганың ужуңкы ялы хашамлыды. Долагы галыңды. Эмма Шыхмырадың умумы гейниши еңилди. Шыхмырат гүн доган бадына, ики гат донуның бирини чыкарып, дүйәниң үстүне атды. Гөвресиңиң, даш сыпатының аграсдыгына гараман, инче бурун, гара янак болан йүзүнде уллакан ала гөзлери ышк сөвдасына дүшен йигидиңки ялы еңиллик билең ойнаярды. Маңлайы гинди. Гулаклары уллаканды. «Гулагы уллакан адам багтлы болярмыш» дийип, Хакберди бир вагтлар эшидипди. Эмма хәзир Хакберди Шыхмырадың багтлымы я-да багтлы дәлдиги барада пикир этмеди. «Энтеңк ёл узак. Сорашар-таншар гидерис» диен карара гелди. Шыхмырадың сакгалы гысгады. Мурты-да шейледди. Чеп янагында тыгың галдыран чалажа ызы барды. «Өз-ә көпи гөрөн адам болмага чемели» дийип, Хакберди Шыхмырады гөз астындан хормат билең ене бир гезек сын-

лап чыкды. Шыхмырат отуз бәш билен кыркың арасындады. Эмма вели, инчемик узын гөвреси оны хас яш гөркезйәрди. Бир сөз билен айтсаң, хәзир Шыхмырадың «диен вагтыды».

Хакберди шейди, ёлдашыны сынлап чыкандан соң, «Өз-ә оңат адам боларлы. Даш сыпаты-ха шейлемикә дийдирийәр» диен нетижә гелди. Оларын барян ёлларынын кәбир ерлериндә ики яна айрылып гидйән ёдажыклар душ гелйәрди. Шейле вагтларда Шыхмырат: «Ине бу ёда пылан гуя алып баряр, бу ёда болса, пылан гуя» дийип, Хакбердә маглумат берйәрди. Хакберди гериш-гериш чәгелерин голайына етип-етмәнкә йитип гидйән бу ёдажыклара бир бакарды, Шыхмырадың йүзүне бир бакарды. Шундан соң болса, догрусы, беледин сөзүне ынанжагыны я-да ынанмажагыны билмезди. Себәби буларын хәзирки барян ерлериндә гүмун дөрт тарапы-да бир алманы дөрт бөлен ялы бирмензешди. Гүмун ичине биринжи гезек чыкан Хакберди хәзир илери-гайраның ниредедигини-де билмейәрди.

— Мен-ә, Шыхмырат ага, бу затлардан нәхили баш чыкарып билшиңе акыл етирип билемок. Хәзир мен эдил айландырылып гойберилен ялы. Шол зерарлы-да, менден харай исле́ме. Мен янымда сен болмасаң, бу ерлерде бирже эдим хем эдип билжек дәл — дийип, Хакберди бойнуна алды.

Хакбердиниң болшуны сынлап гелйән Шыхмырат аяк саклады. Аграс йүзүндәки уулакан гөзлерини ойнакладып, гүлмән, йылгырман шейле дийди:

— Эй, йигит, диййәниң нәме?! Мен бейлеки гуяларын ёлуны бирнәме билйәнәм болсам билйәндинин велиң, Дамла диен ере өмүр барып гөрөмок. Мен-ә саңа бил баглап баряңдырын... Богданов хем мени бир чете чагырып: «Дамланың ёлуна Хакберди сенденәм белетдир» дийипди.

Хакберди бу сөзи эшиденден, бирбада гөкден дүшен ялы болды. Эмма Шыхмырадың йүзүне сиңе сын эдип, онуң оюн эдйәндигини аңлады-да:

— Эй, тапыпсың ёла беледиңи!.. — дийип, мүйнли ялы йылгырды.

Шейди, сөз уршуп, дегшип, ёлы довам этдилер.

Гүн ики ёлагчынын, үсти йүкли бәш саны дүйәниң болуп барышларыны сынламак исляйән ялы болуп, сазакларын, селинлерин, гүм геришлериниң депесинә ярмашып чыкды. Чар тарап-да алтын харманлары ялы болуп отуран арасса чәге байырларынын, ёл-ёдаларын, бейикли-песли ерлерин, саралып отуран селинлерин, яныжа гөгери́п угран юваларын, бейлеки от-чөплерин үстүне гүнүң чогы гошавучланып дөкүлип уграды. Хакберди тәзе бир дүйәниң гапысыны ачан ялы, ол ерде душ гелен гөзелликлерден серхош болан ялы, дөрт төверегини небсөвүрлик билен сынлайрды. Онуң гөзлери хич затдан доймаарды, себәби хемме зат гөзелди, тәзеди. Буларын хеммесини бирден гөрмек исләп, Хакбердиниң гөзлери белли бир нокатда дуруп билмейәрдилер. Онуң гөзүне даш-төверек кә гөрсен, гүнүң нурундан лез-

зет алып серхош болян ялы меймирәп гөрүнйәрди, кә гөрсен-де, от-чөплер, чүйрәп гиден сазаклар өзлериңиң узын көлегелериңиң ызындан ковалап баряна меңзейәрдилер. Хакберди бу вагшы гөзеллигиң аңырсына пикир етирип билмән, «Эй, худай!» дийип, башыны яйкады.

Бу ажайып гөрнүш Хакбердиниң гөвнүни гөтерди. Бу баршында өз өңүнде дуран ишлери амала ашырмага болан умыдыны хас беркитди.

Ол умыт билен долы гөзлериңиң тебигатың гөрнүшлериңден, гөзелликлериңден айрып билмән баршына, йүрегиңиң жошгунына бат берди:

— Худай халаса, Шыхмырат ага, шейдип гидип отурсак, «хә» диймән, Дамла гуюсына етермикәк диййәрин...

— Иним, энтежик ховлукма, ёл узакдыр — дийип, Шыхмырат аграс гөпледи.

— Эй, мен ахыр ол ере етжекдигимизи айдырын-ла...

— Элбетде, ахыры барып етерис — дийип, Шыхмырат чалажа йылгырды: — «Гырмылдан гыр ашар» дийипдирлер. Ахыры барып етерис. Йөне вели, ол ере баранымыздан соң, бизиң башымыза нәхили гүнлериң дүшжекдигиңиң айдып билжек дәл, Хакберди.

— Гөвнүмизи гинрәк тутсак, хеммеси говы болар, Шыхмырат ага!

— Ол диййәниң догры, иним. Йөне биз өз аягымыз билен ач гуртларың агзына барярыс. Йне, илки башдан, шуны ятдан чыкармак болмаз. Бизиң баржак еримиз ер-юрдундан махрум эдилен, шонун үчин-де, гахар-газабың ичинде гайнаян Жүнейит ханың, бейлеки ханларың, беглериң, тире башлыкларының жемленен ериди. Шол зерарлы, өрән-өрән сересап болмак гөрек, иним. Богданов маңа сениң ягдайың барада кән гүррүң берди. Догрысыны айтсам, мен өзүмден бетер сенден горкярын. Сен яш. Яш йүрек елгинли боляр. Бирден келлән гөчүп, хемме сересаплыгы ятдан чыкараймагың мүмкин. Гыз диен зат, ылайта-да сениң яшындакылар үчин, өрән хатарлыдыр. Онсоң сәхел ерде бир айылганч беланың үстүнден чыкаймалы дийип, этияч эдйәрин. Йне, мениң горкян задым.

Хакберди улудан демини алды:

— Шыхмырат ага, менден чигит ялыжак әкияч этме. Онсоңам, яшулы, гыз диймек билен, ол мениң өз тарапыма гечен гыз дәл. Ол диңе мениң арзувым. Йүрегимде бесләп йөрен хыялым. Онун өйлериңиң оба гөчүрип гөтирәйсек-де, ол гызың маңа несиң етжекдиги хениз нәмәлим, Шыхмырат ага.

— Мен бу затларың хеммесине етик, өзүңденем говы етик — дийип, Шыхмырат Хакбердиниң сөзүни бөлди: — Маңа Богдановам, Ата ага-да жикме-жик гүррүң бердилер. Сениң ягдайың хас горкулы ягдай. Сен шу вагтлар, беллисини этмәнкән, сәхел зат үчин Гунчаның үстүнде жан алып, жан бермәге тайын. Мен жахан ягтылалы бәри, сени сынлап гөлийәрин. Сениң өзүң хәзир

мениң билен йөрәп барян-да болсаң, гөвнүң эййәм Дамлада. Мен муны сениң әдим уршунданаң гөрйәрин.

— Бу догры гүррүң — дийип, Хакберди алачсыз бир сурат-да боюн алмалы болды.

— Ине, иним, шонун үчин-де, өрән сересап бол. Мендең маслахатсыз, ятан чөпи-де гозгама. «Маслахатлы бичилән догысга болмаз» дийлендир. Муны айдянымың өзүниң бир эммасы бар. Богдановыңа, Ата аганыңа, оларың айдышына гөрә. Бедиркент илатыныңа сенден эдйән тамасы гаты улы. Диймек, сен дине өзүң үчин дәл, сен яш Шура хәкимиети үчин герекли адам. Илки билен, шуны берк ядында сақла. Илин хорматы хер кишә етдирип дурян зат дәлди.

— Сен мунча зады ниреден өврениң, Шыхмырат ага?— дийип, Хакберди ёлдашыңдан көп затлары өвренип билжекдигине гөзүни етиренден соң, бегенч билен сорады.

— Иним, мен ынкылапчы. Мен көп пәхимдар адамлардан сапак алан киши. Соңкы вагтларда ынкылабың атлыларының өңүне дүшүп, белетчилик эдйәрин. Гумда бир гуйы болса, оларың хеммесини билйәрин. Әкит диен ерлерине әкидйәрин. Бәшәдим хем ёлдан совулман, эдил үстлерине элтйәрин. Мен көнө-үргенчли. Аслым — шых. Богданов мени йөрите чағырдып алды. Сизиң обаңызың алданып гачан адамларыны гайтарып гетирмек — хәзир зерур ишлерин бири дийлип хасап эдилйәр. Ине, хер әдимин пәхимли әтле диймегимин эммасы шу, иним.

— Алданып гиденлер дине бизиң обадашларымызмыка, Шыхмырат ага?— дийип, Хакберди сорады.

— Ёк. Алданып гума гачанлар дине сизиң обадашларыңыз дәл. Хакберди. Башга обаларданаң гиден кән. Эмма сизинки башга гүррүң. Сизин Бедиркендиниз Жүнейит ханың өнүп-өсен, яшан обасы. Бедиркентлилер Жүнейит ханың әхли этмишлерини билйәрлер. Жүнейит ханың сүтемини, шу обаның адамлары бейлеки обаларыңка гаранда, хас кән чекдилер. Онсоң Жүнейит хан бу адамлары аңсатлык билән ызына гайтармаз. Өз нежис ишлериниң үстүни ачдырасы гелмез. Ине, шонун үчин-де, ол бу обаның хемме адамсыны сүрүп әкитди. Шейдин, тәзе хөкүметиниң өңүнде өз айыпларыны гизлемек иследи.

— Ол догры.

— Хава, догры, Хакберди. Инди бизиң важып ишимиз: шол адамлары хандан бөлүп алып гайтмалыдырыс. Бу аңсат дәл. Бу әгирт улы, кын иш. Сизинкилер Жүнейит хандан худаидан бетер горкярлар. Бу, бир. Ене бир тарапдан, ол обаның адамларының арасында ханың илен-чаланы-да кән. Ене бир тарапдан, хан өз обадашларыны ялан-яшрык затлар айдып, гаты ынандырыпдыр.

— Бә, Шыхмырат ага, сен-айт, яман окумыш адам экениң!— дийип, Хакберди түйс йүрегинден сыздырып айтды.

— Иним, бу затлары билмек үчин, окумыш болмагың тереги ёк. Бу затлар көре-де месе-мәлим затлар ахыры...



— Өзүңе мәлим болансоң, хеммә-де шейлемикә диййәнсин, Шыхмырат ага.

— Ёк, иним, мениң чыным. Хава, ине, шейдип биз әпет горкулы иши бержай этмәге барярыс. Шонун үчинем, берк бол. Өзүңден эдилйән умыды өдемек, оны өдемек угрунда чалышмак адамың иң говы хәсиетлеринден биридир. Ил сыласа, сен или ики эссе сыламалысын, иним. Бу гадымдан гелйән дәпдир.

Ики ёлагчы этмеди ишлериниң пикири билән, хер хили гүр-рүн билән шейле бир гызышыпдылар вели, бир гөрселер, гүн эййәм ашаклап угран экен. Муңа оларын өзлери-де хайран галдылар.

— Хакберди, ядан болсан, дүшләли? Чай-пай ичип, гаранкы дүшйәнчә ене йөрәрис — дийип, Шыхмырат сорады.

— Ёк, Шыхмырат ага, Хакберди ядар диен пикири келләңе гетирме. Говусы, гаранкы дүшйәнчә йөрәберели?..

— Кейпиң келләңде. Мән-ә ядап дуранам болсам, гума чыкан бадыма, дынч алайарын — дийип, Шыхмырат жогап берди.

Шейдип, ёлларыны довам этдирдилер. Оларын мундан бу яна гүррүңлериниң эсасы, бири-бирлериниң дурмушы билән ягшы танышмак үчин сораг-жогапдан ыбарат болды.

Гүн батып, гаранкы аралашандан соң, дөрт төвереги гум депелеринден ыбарат болан кичижик ойда дүшледилер.

Хакберди:

— Шыхмырат ага, белент депелерин бириниң үстүңде дүшлән болсак, говы болмазмыды? — дийип сорады.

— Ёк, иним. Заманасы шейле. Бу гүнлер нәме кән, галтаман кән. Белентде якан одумызы гөрүп, үстүмизи басарлар. Онсоң олар жогап окамалы болар — дийип, Шыхмырат дүелерин йүкүни дүшүрип башлады.

Хакберди белент ердә дүшлемек барада сораг беренине өкүнди. Догрудан-да, онун өзи шу ерде-де болса, гөвни Дамладады. Хакберди гөйә шу сорагы бермек билән Дамладан аз-кем узаклашан ялы бир ягдая дүшди. Чай-нахардан соң ятдылар. Укы шол бада агыр ёлдан ядав адамларын икисини-де өз гужагында гизледди.

Эртир чайыны даң атып-атманка ичдилер. Дүелерин йүкүни өрән оңарып йүкләнлеринден соң, ёла дүшдүлер. Гүнортана ченли йөрәп дүшледилер. Чай-чөрөкден соң ене уградылар.

Дөрдүнжи гүн гача-гачлыгың галдыран айылганч ызлары узаклы гүнләп ики ёлагчының хемрасы болды. Елун ики тарапында улулы-кичили губырлар йыга-йыгыдан душ гелйәрди. Ол яндан гачып гелен инчекеселли Гелдимырадың хабар берши ялы өлен я-да өлдүрилип зыңлып гидилен адамларын мейитләриниң үсти чалажа өртүлипдир. Кәбир губырларын үстүңдәки чәгелер ягжарып дурды. Кәерде болса чәгеден чыкып дуран, этлерини мөр-мөжөк чекелән эллер, аяклар ере сүнжүлен кесеви ялы болуп гөрүнйәрди. Эшеклерин, атларын, дүелерин тәзеже сүңклери тертипсиз чагшашып ятырдылар. Оларын төверекле-

ринде гушларын, мөжөклөрин ызлары деге-дегеди. Хениз-де бу ерлерин депесинде ганаг герип йөрен бүргүтлөре душмак бол-ярды.

Хакбердинин депе сачы дүйрүгипди. Ол гумун ичинде мун яшан аждарха гөрөрсин дийселер, ынанарды, эмма вели, бейле затлара душарсын дийселер, асла ынанмазды. Ол баса-бас ха-кында Гелдимырадын берен гүррүнини үнсүз динлэндигини инди билип галды. Онуң йүреги буланды. Гөзлериниң өңи га-раңкырады. Чеп янагының хамы ызыны үзмән дартылып баш-лады. Онуң ягдайыны гөрөн Шыхмырат ага шейле дийди:

— Иним, бу затлара гең галма. Бу затлар халкың бетбагт-лыгының, наданлыгының аламатыдыр. Эгер-де халк: «Ханлар, уршы тапанам сиз. Эден ишинизе жогап бермелем сизин өзүңиз. Гачсаңыз, хол-ха ёлуңыз! Өзүңиз гачыберин!» дийип, аягыны ере дирөп дуран болса, онда сен хазир бу затлары гөрмөздин. Бейле бетбагтчылык хем болмазды. Берк бол. Биз бу ере кей-пине гезеленже гайтмадык. Биз илиң аладасыны эдип гайтдык. Шонуң үчин, бизин эжизлик этмөге чигит ялыжак хақымыз ёкдур.

— Ол айдяналарын-а догры вели, Шыхмырат ага, йөне бу айылганчыклар мениң гарашанымдан хем бетер экен — ди-йип, Хакберди бойнуны бир тарапа ғышардып, гамлы, сөзледи.

— Эдип билжек, алажын ёк, иним. Тақдыра тен берип гиди-беренден говусы болмаз. Сен би жансыз затлары гөрүп, бейле мүззериёрсин. Ол йыртыжыларын ичине барып, эзъет чекмели болсан нәдерсин? Мен догрымдан гелсем, сениң болшуны хала-мок. Сей эжизлейёрсин. Бейтме. Ол ере бараңсоң, мундан хем бетерине гараш. Белки, хич зат хем болмаз. Эмма вели, бете-рине гарашянар еңил еңйәндирлер. Шуны ятдан чыкарма.

Елагчылар бири-бирине акыл берип, гөвүнлик берип, масла-хат берип, алтынжы гүн диенде, Дамланың гайра тарапындакы белент гершин үстүне гелип етдилер. Олар шу гершин үстүнден гечйән ёл билен ашак инип угранларында, илерки ой, онуң төвереклерини, бүтин гөзъетими тутуп отуран гара өйлери, чадырлары, еркүмелери гөрдүлөр. Сеннерин ичи, төверек-дашы атлардан, эшеклерден, дүелерден, гара маллардан долуды. Өйлериң көпүсиниң өңүнде, гапдалында от янярды, кәбир өйле-рин түйнүклеринден түссе буругсап чыкярды. Адам көпди. Өйлер хем чадырлар адамлардана көпди. Сеннерин өйлери гүләлекли мейданда тутулан ялыды: гызыл-элван гейнен гелин-гызлар өйлери араларында гүнделик иш билен мешгулдылар. Огланжыклар кәнди. Олар топар-топар болуп, сеннерин ичинде, дашында оюн билен башларына гайды. Хакберди бу гөрнүши сынлап чыкды-да, ене-де назарыны гызыл-чызылларын көпрөк ерине совды. Хакберди гелин-гызларын арасында Гунчаны атга-рып башлады. Эмма мундан хич зат чыкмажагыны билип, өрән гамланды.

Хакберди ювашлык билен:

— Сендерде эркек гөбекли гөрүнмөңөр. Бу көмөңнүн аламыка?— дийди.

— Хэй, нәбилейин... Өз-э гең — дийди. Шыхмырат жогап берди.

Бу аралыкта, ойнап йөрен огланың экабыраактарындан бир топары ылгашып, ёлагчыларың гапдалындан чыкди. Хыял тарапдан гелен адам бу ерде асмандан дүшен адам билен дес-ден гөрүлйәрди.

— Яшулулар, нирден гелйәрсиниз? Кимиңкә гелйәрсиниз?— дийип, огланлардан бири өрән билесигелижилик билен сорады.

Шыхмырат ага Хакбердә гезек бермән, чалт гепледи:

— Биз Тагтадан гелйәрис. Кимиңкә гелйәнимизи өзүмизем билемзөк. Ким таңры мыхманы алса, шонунка барарыс-да...

— Бизинкә йөрүн!— дийип, яңкы оглан гөйә тутан гушы элинден учуп барян ялы, жаныгып айтды:— Какам бегенер. Ол обаны дилинден дүшүренөк. «Ябың меле сувундан гөзүм доярмыка? Обаның топрагыны депеләп гезмек бармыка?» дийип, гиже-гүндиз ах чекип отыр. Егса-да яшулулар, сизе ким дийилйәр?

— Маңа Шыхмырат ага, бу йигиде хем Хакберди дийилйәр.

Бу гүррүн гызышып барярка, илерки депәниң анырсындакы өйлерин биринден дөрт саны ярағлы гыссанмач чыкды-да, гөни булара тарап йөрөди.

Хакбердиниң ини жүмшүлдәп гитди.

Шыхмырат совукганлылығыны оңат сакламага чалышды.

Огланлар ол гелйәнлерин хайбатындан горкуп, бир чете чекилдилер...

Дөрт адамың өнүнден гелйән ала гөз, ёгын бурун, ат йүзли, даяв пияда ёлагчыларың он әдим голайына гелип сакланды:

— Ким боларсыңыз?

Шыхмырат онуң сесинден земсилик хем-де хайбат әхенлерини эшитди. Шонун үчин-де, өз янындан өрән салдамлы болмагы йүрегине дүвди-де:

— Биз-э бу ере арка гөзләп гелйәрис, сакгалдаш. Биз бир адамдан ганымызы алып гайтдык. Галамасы-да сизин билен...

Ала гөз янында дуранларың йүзүне манысыз середип чыкды-да:

— Энтек биз бу сөзлериң анырсына етерис. Белки, сиз балчабик харамзадаларысыңыз. Хәзир, говусы, ярағларыңызы ере ташлаң. Ене-де бәш әдим ыза чекилин!— дийип, бу гезек хас хайбатлы буйрук берди.

Шыхмырат билен Хакберди айдылышы ялы әдип, бәшатарларыны ере, чәгәнин үстүнә ташладылар. Бәш әдим ыза чекилдилер. Оларың гаршылык гөркезмән, бир агыз сөз айтмаң, буйрулан буйруга боюн эгмеклери ала гөзүн гөвнүнден турды.

Шундан соң ала гөз хас батырланды. Янындакыларың бириниң адыны тутуп:

— Икисининем эллерины сыртына даңың!— дийип, буйрук берди.

Онун буйругы деррев бержай эдилди.

Елагчылары, оларың дүелерини, ярагларыны алып, илерки депәниң аңырсындакы өйлере тарап экитдилер.

Бу затлары гөрүп дуран яңкы огланлар сеңгере тарап аяк алдыкларына ылгадылар. Сәхел вагтың ичинде: «Шыхмыраи билен Хакберди диен адам гелипдир» диен хабар сеңгериң эхли өйлерине яйрады. Адамларың отуран дүшегиниң ашагындан суб чыкан ялы болды. Хемме ылгашып, өйлериң гапдалларына чыкдылар. Шу вагт бу адамларың обадан геленлер билен душумакдан башга чигит ялыжақ-да арзув-хыялы ёкды...

\* \* \*

Эгирт улы обаны гөз өңүне гетирйән сеңнердәки гарып-гасарлары үч меселе гиже-гүндиз алдым-бердиме саярды. Бу үч меселәниң биринжиси: яз чыкыпды, экин экмегин, тохум сепмегин вагты гечип барярды. Эмма бу ерде ерем, сувам ёкды. Окүзлерин-де көпүси баса-баслыкда харап болупды. Бу затларың аңырсындан айылганч ачлык гөрүнйәрди. Ачлык барха агзыны ачып, сүңклек эллерины титредип, сеңгере голайлашып гелийәрди. «Алдым! Алдым!» дийип, айылганч сеси билен гыгырярды. Бу айылганч сурат адамлары пикирлене-пикирлене дәлиремәге голайлашдырыпды.

Икинжи меселе биринжи меселеден хем айылганчды. Бу ере гелип, гош басмакдан хич хили максат ёкды. «Дамла дийилийән ер гелнип билинмейән ер дәл. Эгер биз пыяда-перренде гелип етен болсак, атлы-яраглы орус дерревеи гелер. Онсоң ер-юртдан эл ювуп чыкып, бу ере гелип отурмакдан максат нәме?» диен сөзлер бу ердәки гарыпларың агзындан дүшмейәрди. Бу, хақыкатданам, шейледи. Йөнә адамлар бу хақыката гаты гич дүшүнипдилер.

Булардаң хем бетер үчүнжи меселе барды. Гыссаг арада обадан алынып гайдылан затлар, маллар гутарып барярды. Бүтин сеңнерде бугдай, ун, чөрек гутарыпды диен ялыды. Адамлар аяклашма эдип башладылар. Дине дүйнүң өзүнде аяклашма үчин 20—30 дүе сойлупды. Чалажа пикир эден адам үчин, бу зат өрән ховплуды. Хемме задың хасабы барды. Ужундан гәдиллип угралан зат гутарярды. Муңа адамлар етикди. Бужагаз малларам ийлип гутарылса, онсоң нәме иймели? Нәме этмели? Нирә гитмели? Хандан болса хич хили харай етмежегине сеңгериң халкы гөзүни етирипди.

Ине, шу үч довзахың газанында говрулян сеңнер адамлары өйлерде, гуюларың төверегиндәки гум депелериниң үстүнде топар-топар болуп үйшйәрдилер. Узак вагтлап гүрлешйәрдилер. Эмма бу кын ягдайдан, чыкгынсыз ховплы гүнден дынмагың ёлуны тапып билмейәрдилер. Олар келеп ужуны йитирипдилер.

Галыберсе-де, хан атлыларының сыпатына гирен йыртыжылар гиже-гүндиз сенңериң депесинде гарагуш ялы болуп ганат какярды. Аял зорламак, тиръек чекмек, урушмак, өлүшмек ялы затлар озалдан хем хан атлыларының арасына көк уруп галан затларды. Эмма бу ерде вели бларың бу гара ишлери хас гүй-жәпди. Аламанчылыга, чапавулчылыга гиден атлылардан галанлары сенңериң ичине от горсаярдылар. Сонра гиденлер гайдып гелип шейле эдердилер. Гараз, гөзяш дөкүлмейән, жыназа дурулмаян екеже-де гүн болмазды. Гарып-гасарларың дамарлары дартыла-дартыла үзүлмәге голайлашыпды.

...Бир ят адам билен Хакбердиниң геленлигини Меле ага өйүнде ики-үч адам билен чай ичип, гамлы гүррүң эдиң отырка эшитди. Гапыдан гелен оглан бу хабары айданда, Меле ага башлыклайын, онуң янындакылар ылгашып даш чыкдылар. Олар эллери сыртына даңлан Хакберди билен янындакы адамыны илерки депә ярмашып барыркалар төрдүлер. Меле ага деррев обадашыны танады. Онуң йүреги гүрсүлдәп уруп башлады. «Аллажаным, бу нәмәниң аламатыка? Хакберди обада анружы оңар ялы болса, бу ере гайтмазды. Гөрийән вели, бу өзүни ийжек болан орсун агзындан сыпып гачандыр» диен айылганч пикирлер Меле аганың башыны айлара гетирди. «Вах, оны бир гөрүп болсады. Онуң билен бирки агыз гөплөшип, обаның ягдайыны билип болсады» дийип ойлананда, Меле аганың ягдайы хас агырлашды.

— Ол ере барып, оба ягдайларыны сорап болмазмыка?— дийип, яшулулардан бирси өз-өзи билен гөплөшйән ялы болуп айтды.

— Бу вагт ягдай соратмазлар — дийип, Меле ага жогап гайтарды.

Үчүнжи бири гөвүнлик берди:

— Эй, гысынман, сонуррак хеммеси пула бәш батман болар... Ене-де доланып ичери гирдилер. Меле ага аялына йүзленди.

— Ичимизденем-ә Хыва гөрүнйәр, хелей. Чөрек болмаса-да, шол дүе этинден бир затлар эдишдир-дә...

Аялы газаның башына гечди.

Төрде ёрган-дүшекде ятан Гунча Хакбердиниң ады гулагына иленден, тисгинип гитди. «Онуң бу ере гелмегиниң бир себәби мендириң» диен пикир гызың беденине ток болуп ййрады. Хакбердиниң сыраты, чагалыкда онуң билен ойнан оюнлары, соңкы душущыклары... Бу затларың хеммеси Гунчаның гөзлериниң өнүнден еке-екеден гечип, йүрегини дилип гитдилер. Гунчаның додаклары кепәп, ичи ховур алып башлады. Гызының ынжалыгының гачаныны гөрән какасы:

— Гызым, худаиы чыгар-да, ят. «Ямандан боюңы сатын ал» дийипдирлер. Ятаның билен хич зат болмаз — дийди-де, янындакылара йүзленди:

— Эй, ол йигит обадан аңсат гайтжак адам дәл. Ол көтеги гүйчлүрәк гөрөндир. Болмаса, бу ере гелмезди... Хэй, гарран

вагтымыз гөржек гүнүмиз бар экен-ов... Хернэ, соңы хайыр болсун...

Бирсалым ере бакып, дымып отурдылар.

Меле ага келтежик сакгалыны сыпалап чыкды. Ожагыңгырасындан гөзүни айырман отурышына, шейле дийди:

— Бизи ызларына тиркөп гетирдилер: «Гөчүң! Гөчмедигиң башы өлүмли, малы талаңлы» дийип, айылганч буйрукларың бердилер. Биз гөчдүк. Ынха, бу ере гелдик. Инди нэме? Инди нэме этмели? Инди хич ким биз хакда пикир эденок. Хич кимин бизиң билен иши ёк. Бизе бармың, ёкмуң диййэнем ёк. Мен шу ере гелнели бэри: «Сен нэме эдип ёрсүң? Сен итми, адаммы?» диен кишини гөрмедим. Жүнейит ханы-ха гөрүп боланок. Какабай йириги тапып боланок. Тапанда-да, голайына барар ялы дэл. От билен ялын. Адамлар, менэ-хэ нэме эдип, нэме гоймалыдыгыны билйән дэлдирин. Эй, яман замананың адамлары болдук-да...

Ол дердини кемелдйән ялы улудан демини алды. Меле ага агыр-ягдай зерарлы, маңлайына шаглап гелен ажы дери телпегі билен сылды-да, чакланражык сары телпегини гапдалына атып гойберди. Яңы сачы сырылан келлесини тахясы билен сыпалашдырды.

— Ишан-пире йүзленип гөрсек нәдеркә?— дийип, Меле аганың янына геленлериң иң яшулусы башыны галдырман, чөп билен ожагың башыны чызып отурышына, отуранлара сораг берди.

— Менем шонуң пикирини эдип гөрдүм — дийип, бейлеки бири дилленди.

Меле ага шейле дийди:

— Гурбаны болдугым Абдырахман ишаның тәрет кылмага-да эли етмейәрмиш. Ол ханың янындамыш...

Бу гүррүң узак ёл ялы өз майдалына довам этди отурды.

Төрде, гөзенегің агзында ятан Гунча ёрганыны башына чекип, агыр ягдая дүшди. Онуң халы барха эрбетлешйәрди. «Хакберди пахыры нэме үчин тутдуларка? Оны саг-аман гойберәйселер ягшыдыр. Худай жан, оңа өзүң көмек эдевери. Мениң шу вагт саңа ялбармакдан башга элимден гелжек хич зат ёк...»

Онуң шу сагадың өзүнде Хакбердини гөреси гелди. Эмма бу дине хыялда мүмкинди. Илки билен-э, Хакберди Какабай йиригиң өйүндеди. Барды-гелди ол ондан бошап, бу ере геләйсе-де, адат диен бир бела элине айпалтасыны алып, Гунча билен Хакбердиниң арасына гечип отуржакды. Гараз, Гунча хәзирликче: «Өзүң ялкавери» дийип, худая ялбармак билен канагатланмалы болды. Дашардан эшидилйән чалажа сес, гулага сәхелче илийән аяк сеси Гунчаны тисгиндирип башлады.

Ол Хакбердә гарашярды...

Меле аганың өйүниң агзындан:

— Хабарлаш!— диен гөдек сес эшидилди.

Меле ага ылгап чыкды.

Гапының даш агзындан:

— Меле, сен хәзирң өзүнде Какабайың маңлайында гөгер-мели!— дийип чыкан совук сес Гунчаның-да өйдәки бейлеки адамларың-да инлерини тикенеклетди.

— Боляр, иним, хәзир бармалымы?

— Хава, тиз бол! Гепиңи көпелтме!

— Боляр, иним.

Меле ага өе гирип, донуны эгнине елбегей алды-да, мыхман-ларына йүзленди:

— Сиз отурың. Мен деррев гелерин... Йөне өтәйтмәң... Би шол Хакбердили гүррүндир...

Шу вагт Хакбердиден сораг эдилйәрди.

Ала гөз, ёгын бурун, атыүзли йүзбашы Хакбердиниң берйән жогапларына ынанмазлык эдйәрди. Ол хәлиден бәри бир меселәниң үстүнде дөвнейәрди:

— Сен нире, бу шых нире? Гөниңден гел! Бу ере нәме мак-сат билен гелдиң?— дийип, Хакбердиден бу барада дөрдүнжи гезек сорады.

Хакберди шол бир болшуны үйтгетмән, жогап берди:

— Агам, мен саңа өнем айтдым, ене-де айдярын. Мен бир иң билен шыхларың обасына бардым. Шыхмырат аганың биринден ган алгысы бар экен. Шыхмырат ага ол ишини битирди. Мунуң өзи мениң баран гүнүме догры геләйди. «Мени өз обаларыңыза әкидиң, шол ерлерде гизле» дийди, Шыхмырат ага. Биз Бедиркенде гелдик. Гелсек: «Хакберди гачыпдыр. Гума, басмачыларың ичине гачыпдыр, басмачы болупдыр» дийип, обада гүррүң чыкыпдыр. Мени гөзлейән экенлер. Зындана ат-жак экенлер. Мен гачмалы болдум, йүзбашы. Шыхмырат ага-да: «Хакберди, сен гачсан, менем гачайын. Болмаса, мени бу ерде-де гоймазлар. Нәме-де болса, келләмизи этегимизе салып, Хан какамызың янына баралы. Ол бизи хор-зар этмез» дийди. Билип болямы, орсуң элине дүшсәң, гепиңи дүшүндирийәнчән, сени Сибирден чыкараң. Инди-де өзүң бил. Саңа акыл берерче адам мен дәл, яшулы. Ынха, ики саны гулуң өңүнде отыр. Нәме этсән, эдибер.

— Хей, сени танаян адам бармы шу ерде?— дийип, йүзбашы өңкүлерине гаранда, биразрак юмшады.

Хакберди ягдайың өз пейдасына үйтгешип баршындан гылав алды:

— Мени бу ериң адамларының көпүси танамалыдыр. Бу ердәкилериң хеммеси өз обамызың адамлары ахыры...

— Белли бир адамың адыны тут!

Хакбердиниң дилине гелен хем шу болды:

— Меле агадан сорай. Обадакы гоңшымызды шол. Мени шондан говы танаян адам ёкдур...

Гөршүмиз ялы, йүзбашы Меле аганың ызындан адам иберди. Ол донуны елбегей алып, өе гирен бадына, йүзбашы яшу-лының зәхресини ярды:

— Хей, гарры, гөниңден гелмесен, дилиңи еңсәнден чекерин. Сен шу адамы танаярмың?— дийип, Хакбердини гөркезди.

Меле ага гөйә бу сөзлере үнс бермедик ялы болуп, илки Хакберди, соңра Шыхмырат билен әллешип гөрүшди. Йүзбашы тарапа келлесини, атып: «Аманлыкмы! Саглыкмы, иним?» диенден соң, онуң сөзүне жогап берди:

— Бу адамы гаты онат танаярын, йүзбашы. Бу бир етим йигит. Гарны дойса, муңа гурбанлык. Йөне вели, онуң янындакы адамы танамок. Худайың өңүнде яланчы болуп билжек дәл.

Йүзбашы:

— Гепиңи көпелтме, гарры!— дийип, онуң сөзүни бөлди:— Эгер бу икисини кепилчилиге алсаң, булары герек вагты бизе тапып берермиң?

Меле ага еңсесини гашады:

— Иним, Хакбердини-хә тапып берерин. Йөне вели, бу адамы танаманым үчин, оңа кепил болуп билмерин. Бу заманда танамаян адамыңа кепил гечер ялы дәл, йүзбашы.

Хакберди дуруп билмеди, онуң йүреги гүрсүлдәп урды:

— Меле ага, эден ягшылыгың худайдан гайтсын. Эгер маңа ынанан болсаң, Шыхмырат ага-да ынанай. Ол өвлатдыр.

Меле ага:

— Боляр, иним йүзбашы, Хакберди шейле диенден соң, Шыхмырада-да кепил гечйәрин. Өвлат адам болса, башга нәме герек...

Меле ага бирсалымдан Хакберди билен Шыхмырады ызына тиркәп, өйүне гайтды.

Ала гөз, ёгын бурун йүзбашы Хакберди дагыдан алан затларыны нәхили эдип синдирмек болжакдыгының ёлларыны ойланмак билен мешгул болуп галды.

Меле ага мыхманларыны ызына тиркәп, өйүне гирип, ишигини япандан соң, Хакберди билен тәзеден гужаклашып гөрүшди. Онуң өйүндәки өңки адамларам Хывадан геленлер биле ыхласлы гөрүшдилер. Меле аганың аялы Тәчбиби ики элини Хакбердиниң элине чалажа дегрип алды.

— Ханы, оглум, отур. Шыхмырат, сенем Хакбердиниң янындажык отур. Ине, чай. Иен-ичениңиз өзүңизинки, гөрөн-эшидениңизден вели ядаман гүррүн берин!— дийип, Меле ага өз ерини эеледи.

Хакберди Шыхмырады төре гечирди. Өзи гапа голай отурды. Бу болуш өйдәкилерин гөзүниң өңүнде Шыхмырадың абрайыны бир гез ёкары гөтерди.

Хакберди гөзенеге тая бакды. Меле ага деррев дүшүнди:

— Горкма, Хакберди, ол бизиң гызымыз. Ол кеселледі. Заманасына гөрә, кеселлемели болды-да... Бу ерде ят адам ёк. Аркайын гүрләбер.

Хакберди чеп янагының хамыны титредип, ичини геплетди: «Ине, гиже-гүндиз арзув әде-әде, ахырсоңы мен Гунчаның ызын-



дан гелдимем-дә... Окуң билен геплешип, гүлшүп, ойнашып болмаса, геленимден не пейда? Хай, тәлей, нәме үчин адамлар шейле доңйүрек болмалықа?»

Гүррүң гызышды. Сораг-жогапларың ызы үзүлмеди. Вагтал-вагтал Тәчбиби даш чыкып, өйүң төверегине айланып гелйәрди. Гунчаның ягдайыны сөз билен дүшүндирер ялы дәлди. Ол Хакбердиниң өз сесини өз гулагы билен эшидиң ятырды.

Тә даң атып, жахан ягтыланча отурдылар. Хакберди-де, Шыхмырат-да оба гайдып бармак барада, Шура хөкүметиниң гарыплардан зат аямажакдыгы барада, бу ерде бу жалатай, аялбаз, тиръеккешлериң ызына дүшүп йөрмегиң акмакчылыкдыгы барада узындан-узын ынамлы, дегерли гүррүң бердилер.

Сеңнериң ичи шол гүнүң эртиринден башлап, арының өйүне чөп дүртүлен ялы болды. Адамлар, илки билен, Хакбердини, Шыхмырады гезек-гезегине мыхманчылыга чагырып, оларың сөзлериңи өз агызларындан эшидйәрдилер. Гараз, гепиң гысгасы, сәхел вагтың ичинде алданып гайдан адамларың хеммеси Хакберди билен Шыхмырадың гетирен хақыкы сөзлериңи эшитдилер. Ондан соңра бири-бирлериңиң өйлерине, гум геришлериңиң үстлерине үйшүшип, нәхили эдиң оба етмегиң пикириңи эдиң уградылар.

Хакберди дагы гелен гүнүңиң эртеси гүн агандан соң, секинжи чакылыгы совуп, докузынжы өе баряркалар, Хакберди бирден аяк чекди-де, Шыхмырат ага йүзленди:

— Яшулы, хонха, гөрйәрмин, Меле ага билен Тәчбиби эже одун чөпләп йөрлер. Мен шу пурсатдан пейдаланып, Гунча билен бир саламлашып чыкайын. Сен барыбер. Менем хәзир барарын. Сорасалар, «Ине, гелйәр» дий. «Теммәки халтасыны ядындан чыкарыпдыр» дий.

Шейдиң, Хакберди аматлы пурсатдан акыллы пейдаланды.

Хакберди ичери гирди-де, өйүң ишигини япып, бир бөкенде Гунчаның гапдалында пейда болды. Гунча йүзүндәки ёрганы серпди. Ол хәзир Хакбердиниң гөзүне булутдан чыкан Ай ялы болуп гөрүнди. Олар гарса гужаклашдылар. Бирнәче вагтлап айрылышып билмедилер.

Илки билен, Хакберди хушуна гелди:

— Гунча, ене бир асажык чыда. Соңра оба гидерис. Галамасына-да худаиың өзи көмек эдер. Хеммеси дүзелер.

— Гөзлерим ёлунда болды, Хакберди жан. Гиже-гүндиз хушумдан чыкмадын. Инди бу ерлерде мени еке ташлап гитсең, гайдып мени дири гөрерин дийип пикир этме!..

— Сенсиз илери гарап бир эдим хем әтлемен, Гунча! Мен бу ере сен дийип гелдим. Сеңиң ышкың мени бу ере гетирди. Сен дийип мениң йүрегим пара-пара болды.

Олар тәзеден бири-бирлериңиң гужакларына долдулар.

— Мен кесел дәл. Мени гизләп саклаярлар, Хакберди.

— Мен хеммесине етик, Гунчам. Мен хеммесине етик. Ене-де биразажык чыда. Хеммеси гүлала-гүллүк болар.

— Үстүмизи басаймасынлар — дийип, Гунча аладаланды.  
Бу алада Хакберде хем етди.

Ол:

— Гайты этме, Гунчам, мен сенсиз хич ере гитмерин! — дийип, өйден чыкды. Мыхман чагыран өө тарап гитди.

\* \* \*

Хакберди батрагың бир шых билен Бедиркентден гачып гелендигиниң хабары Гурбанмәммет сердара барып етди.

Ханың ягдайы агырды. Юртдан эл ювуп чыкып гайтмагың өзи Дөртгүлден ит ялы басылып гайтмакдан-да айылганчды. Хемме зат: мүлкерче танап говы ер, керпичден, гежден югрүлып салнан эпет гала, мал-гара, яп-чиллер, бүтин байлык чай-чанап болуп дөкүлип галыпды. Хан дине элине илен затларыны алып гачды. Ине, шол зерарлы-да, Бедиркентден гачып гелен Хакберди батрагы гөрмөк, обаның ягдайы барада гөзи билен гөрүп гелен адамың дилинден сөз эшитмек арзувы хан үчин-де тебигы бир затды.

— Иним, Қакабай, ол еңиелугы мениң яныма гетирин. Обаның геп-гүррүңини эшидели — дийип, Гурбанмәммет сердар мүтгел балагыны ёкары чекип, түйлери япырылып ятан инжигини сыпалады.

— Лепбей, хан хезретлери! — дийип, узын сатан, бетнышан Қакабай ала гөзлериниң назарыны ханың инжигинден совды. Ол шу буйруга чейли ичинден: «Хан гаррапдыр. Онуң аягының хамлары салланышып дур, сүңклери янып гутарып барян кесиндө меңзейер» дийип, пикир эдип отырды.

Қакабай буйругы алып, гапа тарап угран бадына, даш ишиге гелип сакланан атың агыздырыгыны гасырдадышыны эшитди-де, аяк чекип, ханың йүзүне серетди.

Хан ыкжамланып, өзүни дүрсөп:

— Хабарыны ал, иним Қакабай — дийди.

Қакабай өйден окдурылып чыкды.

Чапар атындан бөкүп дүшди:

— Қакабай ага, саламалейким! Хан хезретлери өйдеми? — дийди. Онуң деми-демине сыгмаярды.

Қакабай атлының гара янык йүзүниң чалажа гызарып дуршундан, өззайың бозукдыгына гөз етирди. Шейле-де болса, онуң саламыны алып, хабарлашмакчы болды. Онянча ичерде ханың сеси эшидилди:

— Иним Қакабай; чапары ичери алып гир!..

Чапар Қакабайың өңүне дүшүп, ичери гирди. Ики элини дөшүне гоюп, башыны ашак салып, ожагың илери башында дүе чөкен ялы дызына чөкди. Ол башыны гөтермөн, ожак билен геплешиён ялы болуп, шейле дийди:

— Хан хезретлери, бир чемче ганымызы гечсеңиз...

Хан өңкүсинден бетер ынжалыкдан гачды. Онуң хырсыз йүзүниң ганы гачып, додакларының үстүне кагыз елменене

дөнди. Чапарын хич ерде сакланман, гөһи шу өйүң ишигине гелип дүшмегиниң өзи эйям онуң гетирен хабарының өрөн дүйплүдигини билдирйәрди.

Гурбанмәммет сердар жанланып угран өлүгси гөзлерини араслык билен чапара дикди:

— Нәме хабар? Эйгиликмидир?

Чапар отурышыны бозман, хич бир ерини херекетлендирмән, машинбагшы ялы гүрледи:

— Хан хезретлери, Ажыгуя гайрадан ики чапар гелди. Олар айылганч хабар гетирдилер. Орсун үч йүзе голай атлысы Ажыгуя тарап чыкыпмыш. Чапарлар орсун гума аралашандыгыны гөзлери билен гөрүп, бәри гайдыпдырлар. Ажыгуюдакы райтларыңыз сизиң ол ере тиз етишмегинизи, бу беланы башларындан совмагыңызы товакга эдйәрлер. Умыт билен сизиң ёлуңыза гөзлерини дикип отырлар. Олар я алмага, я өлмәге гелйәрмишлер.

Хан Қакабайың йүзүне середип, элини силтәп: «Уграт» дийип ышарат этди. Қакабай күйкиниңки ялы узын эли билен чапарың гушагындан тутуп, оны еринден турузды. Ыза, гапа тарап чекилмеги дуйдурды. Чапар ыза басып, өйден чыкды.

Қакабай голайда дуранлардан бирине йүзленип, чапара чай-сув бермеги табшырды-да, ене өе гирди.

Хан эйям тирсегини яссыга берип, узын сакгалыны пенжеләп, агыр пикирлере батыпды. Ол ичери гирип, гапының өңүнде дим-дик болуп дуран Қакабая «отур» дийип үмледи. Қакабай гапының агзында чоммалып отурды.

— Иним Қакабай, замана ахыр болса, атдан эшек озар диенлери чын болды. Биз бир вагт йүврүк атдык. Гөзүмизи дикен еримизе гөвнүмизе дүвен вагтымызда барып етердик. Биз улы илиң, дөвлетли галаның эесидик. Хеммесини ташлап гайтдык. Гелип, йылан-ичянларың месгенинде гош басмалы болдук. (Шу ерде бир зады белләп гечмели, Хан йыландан худаидан бетер горкярды. Ол гүн гызып башландан соң, йыланларың гыш укусында ояняндыгыны билйәрди. Шонуң үчин-де, гижелерине аяк ёлуна-да чыкабилмезди) Инди бизи бу гелмишеклер бу ерде-де өз угрумыза гоймажак болсалар, биз этимизи гаталтмалы боларыс. Атлыбашылара хабар эт: хемме атлыларыны ил ятып, ит укландан соң, ёла дүшер ялы эдиپ тайярласынлар. Ол гелйәнлериң ёлы Дамладан совадыр. Шол себәпли-де; бу ерде йигрими-отуз адам гойсаң болар. Өзүнем тайяр бол, иним Қакабай. Атлыбашылары яныңа чагырып, оларың гулакларына пугта гуй, сөвеш гүйчли болар. «Бир му-сулман гачса, ики кәпирден, келлесине саңсардашы гереkdir» диен сөзи ятларындан чыкармасынлар. Ажыгуя чозан орус адамларыны өлдүрмели. Дине өлдүрмели. Өлдүрилениң келлесини кесип, агажың башына илдирмели. Йүзлерини гайра өврүп гоймалы. Чынмачын дивары ялы эдип, келлелерден дивар ясамалы. Ажыгуя барып, узын-узын сөзенлерден адамың келлесини гөтерер ялы чыбык йыгнамага хөкүм бер.

— Лепбей, хан хезретлери...

— Гой, ол келлелер Ажыгуйының гайра тарапында гөрене гөз болуп дурсунлар. Гой, ол дивар барха узалсын. Бир башы гүндогара, бир башы гүнбатара етсин. Шейле этсек, онсон орус бизиң үстүмизе чозмаз. Биз бу ерде аркайын яшарыс. Гуялара эелик эдерис. Гарагумуң үстүнден гуш гечсе, ганатдан, гулан гечсе, тойнакдан дынар. Шейле этмели болар, иним Какабай!

— Хак гүррүң, хан хезретлери...

— Иним Какабай, бир чәйнек чай бер. Обадан гелен батрагы гетирт. Ызымызда нәме геп-гүррүңиң барыны эшидели.

Ярым сагадың ичинде Хакбердини тапдылар. Даш сыпатыны оңат эдип тертибе гетирдилер. Атлыларың бириниң тәзеже донуны алып гейдирдилер. Билине тәзеже гушак гушадылар. Шейдип, атлылар оны Какабайың янына алып уградылар.

Хакберди озал Гурбанмәммет сердары ики гезек дашдан гөрүпди. Бир гезек Тагтаның базарында, ене-де бир гезек ханың Бедиркент галасының салынан вагтында. Эмма вели, Хакберди Гурбанмәммет сердарың рехимсизлиги барада гаты кән затлар эшидипди. Хакберди хандан горкярды. Бу, бир. Икинжиден, хич бир адам ханың янына барайын дийип барып билмейәрди. Ине, шу затлары назара аланымыздан сон, мыхманчылыкда отуран еринден оны ханың гашына алып гайтмакларының нәхили дережеде оңа тәсир эдендигини, ховсала саландыгыны, бу ваканың онуң ики аягыны бир әдиге сокандыгыны дине гөз өңүне гетирмек болар. Ол баршына, «Нәме-де болса бойныёгынлык этмән, эдеп билен, хормат-сылаг билен онуң өңүнде дурайын. Бу бир йыртыжы гуртдур, сәхел кежине гайтсам, мениң персаламы чыкарар. Мунуң инди доланып барып, арз сорап отурмажагы белли. Богданов инди ханы обасына гойбермез. Шу зерарлы-да, худай жан, өз бендәне гарашык эт. Агзым аша етен вагты, бурнумы ганадаймавери. Бу беланы саг-аман башымдан совавери. Мунуң өңүнде ики геплемели дәлмиш. Худай жан, өзүң гүйч-кувват беревери» дийип, ичинден бирнәче гезек иманыны хем өвүрди...

Хакберди гол говшуруп, ичери гирди-де, Какабайың өвредиши ялы эдип, башыны ашак әгди.

— Хан хезретлери кемине гулуңыз Хакберди гуллугыңызга тайяр — дийди.

Хан оба йигидини танамак ислеги герек, чүнки оны гаты ичгин сыклады. Сонра Хакберди элини гойберип, гапының агзында дим-дик болуп дурандан соңам, хан бирнәче вагтлап ондан гөзүни айырмады. Гөрмегей йигидиң даш сыпаты хана яран болмага чемели, ол мылайымлык билен:

— Кимиң оглы борсун? — дийип сорады.

Хакберди ене-де эллерини дөшүне етирип, башыны чалажа әгди, ханың сорагына эдеп билен жогап берди.

— Хә, шейле дийсене — дийип, Хан улудан паллады: — Хава, какаң пахыры мен бирнәче гезек гөрүпдим. Говы адамды. Йөне бир гарма-гөммеликде шейле болайды-да... Әй, элбетде, озалдан маңлайына язылышы шейледир-дә... Ханы, отур, ягы йигит. Какабай, Хакбердә чай гетирң...

Хакберди учжак бүргүт ялы болуп, ожагың башында чомалып отурды.

— Аркайын отур — дийип, хан айдандан соң, Хакберди айбогдашыны гурды.

Хакберди хәзир өзүниң ягдайына дүшүнип биленокды. «Бу нәме болдугы? Бу нәме үчин мени лак-лук агзына атаймады-ка?» дийип, ол өз янындан пикир этди, гөзлерини мөлөрдип, бир өйүң ичине, бир-де ханың йүзүнә серетди. Ол ханың йүзүндә, отурышында, әхли хәрәкәтлериндә бирхили дүйпли ынжалыксызлыгың бардыгыны аңлажак ялы болды. Эмма хан билен якындан таныш болмандан соң, бу болушдан белли бир сыр аңламак оңа башартмады. Шейле-де болса, өз янындан, «Аркайын-а дәл» диен нәтиже чыкарды.

— Оба-гараның ягдайы нәхили? Нәме геп-гүррүң бар? — дийип, ханың берен сорагы Хакбердини укудан оядан ялы бир ягдая салды.

Хакберди өз янындан «Худай өзүң голдавери» дийип, терс сөз айтмакдан әтият эдип, хер сөзи салдамлап жогап берди:

— Өңки оба-гарадан оба гөчди, хан кака. Обаның ичиндә ел өвүсйәр. Орус Тагтаны эледди. Хениз обалара чыкып, аягыны ере дирәп биленок. Обада адам ёк. Йөне вели, сизин галаңызга гиже-гүндиз гелип гидйәрлер. Ат тезегини гураданоклар. Хан кака, мен гөреними айдярын. Мениң гүнәми геч — дийип, Хакберди бирден ховсала дүшди.

— Айдыбер, айдыбер — дийип, хан оны көшетди.

— Айтсам, хан кака, затларыңы чекйәрдилер. Олары кимин әкидйәндигини билер ялы дәл...

Соңгы хабары эшидендә, ханың йүзи үйтгеди. Ол бүтин дуркы билен ынжады. «Хемме зат хараба чыкды. Хеммесинден эл ювуп чыкып гайтдык. Ёк, мен бу болуш билен разылашып билмерин. Мен обаны теп-текиз эдерин. Мениң задыма эл уранлары тохумы-тижи билен гүжүк гыран ялы гыраын. Өмрүмиң ахырына ченли мениң элим, сизин яканыз болар!» дийип, хан Бедиркендә гарап, өрән узакдан хайбат урды.

Өзара гүррүң, сораг-жогаплар узага чекди.

Хан ахырсоңы шейле дийди:

— Иним, говы йигит экениң. Гарындаш-доганларыңы гөр. Бу ериң ягдайы билен өврениш. Соңра ак йүрекден хызмат эдерин дийсең, ынха, Какабай сени хор этмез.

— Сөвдаңыз күшат, ишиниз ровач болсун, хан кака! — дийип, Хакберди ики элини дөшүндә гоюп, өврөдилиши ялы тагзым этди.

Хан Какабая йүзленди:

— Иним Какабай, бәш-үч гүнден соң бу йигиди хатара гошавери. Өрән говы, мерт йигит гөрүнйәр.

Шунуң билен душушык тамам болды.

Гижә ярым болан вагты, Гурбанмәммет сердар Дамлада 30 атлы гоюп, өзи бүтин атлысы билен Ажыгуя уграды.

\* \* \*

Эртир ирден ятырлайын одуна гитмек баханасы билен Меле ага, Хакберди, Шыхмырат ага, ене-де сеннериң бәш-он саны яшулусы дүелерини идиң, илерки алаңлардан ашып гитдилер. Одуна дийип гитмек хас ынанчлыды. Себәби, Дамланың төверегиндәки говы сазаклар биреййәм йыгналып, якылып гутарыпды. Инди ятырлайын одуна гитмеклик хөкманы бир зат болуп, сендерлериң дурмушына гирипди.

Олар бир салкын ёл йөремек билен сендерден, хан атлыларындан, жансызлардан араны ачдылар. Бир тақырда дүшләр, чай ичдилер. Өйлән салкын одуң йыгнадылар. Гүн батыберенде, гоша жемленип, мундан бейләкки ягдайы, ягны саг-аман Дамла гуюсындаң гөчүп гитмек меселесини масдахатлашып уградылар.

Яшулулардан бири шейле дийди:

— Бизи гойберенокларам, бизиң хал-ягдайымыз билен-де гызыкланян адам ёк. Мунча адам гөзлериниң өңүнде гырлайса-да, оларың йүреги аважак дәл, гөвүнлери бир ялы. Иним Хакберди, Шыхмырат иним, өзүңиз bize бир ёл салгы бермесеңиз, болжак дәл. Биз чөлде галан еке адам ялы болуп, угрумызы йитирдик. Бизиң башымыз айланды. Биз ызымызы тапамзок.

Хакберди билен Шыхмырат гыссанман, хич киме пәсгел бермән, адамларың сөзлерини динледилер.

Ахырсоңы Хакберди шейле дийди:

— Обадашлар, менден акыл сораярсыңыз. Бу хорматыңыз үчин саг болуң. Эмма вели, мениң-де сизиң билиәниңизден артык билиән задым ёк. Хәзир Шыхмырат ага сизе мундан бу яна нәхили болмалыдыгыны айдып берер. Онуң сөзлерине пугтажа гулак салың.

Адамлар Шыхмырат аганың йүзүне умыт билен бакдылар.

Шыхмырадың чеп янагындакы тыг ызы гызарып гитди. Ол агыр пикирлере гүмра болуп отурышына, бирден башыны галдырды:

— Адамлар, обада сизе гужак ачып гарашандыкларыны биз айтдык. Инди ол сөзлериң үстүне гошжак задымыз ёк. Йөне тиз гайтмак герек. Хич болмаса, гич экилйән экинлериң тохумыны сепип галар ялы, гыссанмак герек. Онуң үчин нәме этмели? Еңил машгалалы адамлар гижә гачмалы болар.

Чемини тапып гачмалы болар. Гөни ёлдан гитмән, сова гит-мели болар. Мен башга зады билемок, эмма бир зат сенңерин хемме адамсына, гайтмага дөвталап адамсына мәлим бол-малы: хер сагатда ёла дүшүбермәге тайын болуп дүмалы. Биз Җакбердидир Меле ага дагымыз ягдайдан хабардар болуп ду-рарыс. Җачан ёла дүшмелидигини айдарыс. Ине, шонда бөкден-мез ялы хеммәниз тайын болмалы.

Җакберди жаныгып гелледи:

— Мен сизе озалам айтдым: Ханың дүйнки болуп отуры-шыны халамадым. Онуң гарамаяк билен иши ёк. «Хер кимин өзи оңар. Ав эдер, барыжа малыны иер, соңуны-да худай етирер» диййәр. Мен онуң сөзүни динләп отурышыма пикир этдм: «Худай етирер? Ол бу сувсуз, ерсиз, мал-гарасыз чөлде киме нәме етирип билер?» Ёк, адамлар, бу ерден гачан гуту-лар, дуран гутулар. Эгер хеләк болмак ислемесиңиз ёла дүшүн.

Меле ага сакгалыны сыпалап, ховлукман гүррүне гошулды:

— Оглум, Җакберди, сен Аман ага дагының зыйәм обада ер сүрүп йөрөндигиниң гүррүңини берип, бизиң ичимизе гор гуй-дун. Инди бу ерден бизиң гөвнүмиз гөтерилди. Сениң хоссар чыкып, бизиң ызымыздан гелмегиң бизиң ишимизиң оң бол-җакдыгының аламаты болса, гөрек. Белкә-де, шейле болсун. Гелениңиз бәри, бизе берен гүррүңлериңиз зыйәм сенңерин әхли адамсына етди. Хемме адам умың билен яшайр. Биз өз такдырымызы сизиң элиңизе табшырдык.

Отуран адамлар: «Хава-да, хава» болшуп, Меле аганың айданларыны макулладылар. Шыхмырат ага ара дүшен ды-мышмадан пейдаланып, төверегинде отуран адамлара Шуралар хөкүмети барада, онуң гөчирйән хем гөчиржек чәрелери барада гызыклы гүррүң берип уграды.

Җакберди болса, өз пикирлери билен гүмрады.

Җакбердиниң өзи бу ерде, гумуң жүммүшиндәки гошуң баш-шында отуран-да болса, гөвни сенңерде, Гунчаның янындады. Сенңерде Гунча билен болуп гөчен бәш минутлык душушыгын-дан бәри, Җакберди хениз хем гөкде учуп йөрөн ялыды. Бейхуш болан ялыды. Өзүне гелип билмәнди.

Җакбердиниң гелжегиниң әхли умыды, арзувы аҗайып гыз Гунчада жемленипди. Ол хәзир башынагай болуп отурышына, бу арзувлары хакыката өврүп болармыка я-да болмазмыка дийип, келлесине аграм саярды. Гунча хәзир янып дуран одуң ичиндеди. Җакбердиниң өз ягдайы-да онуңкыдан говы дәлди. Аягыңы сәхелче гышык бассан я-да бириси хана: «Җакберди аягыны гышык басыр» дийип хабар эдәйсе, хемме зат гутарҗакды. Җакберди үчин замана ахыр болҗакды. Онуң бу ере гелшиниң максады, бу ерде гөчирйән вагыз-несихат иш-лери, элбетде, ханың гаршысына алнып барылян ишлерди. Бу ишлериң этмезлик мүмкин дәлди. Ол бу иши битирерин дийип, өз гүйжүне, укыбына ынанып гайдыпды. Ол табшырык алып гай-дыпды. Табшырыкданаң бетер бу ердәки халкың ягдайыны

гөрөндөн соң, Хакберди көп затлара гөзүни етирди. Шу вагт-лара ченли билмейән затларыны аныкклады. Бу ердәки халк дүйпсүз, гараңкы, совук чукурың эрнегине аягыны басып дур-ярды. Оңа көмөк этмөсөң, онуң аладасыны этмөсөң, халк шол дүйпсүз чукура башашаклайын гитжекди. Бу ягдайы гөрүп дурубам, хөрекет этмөзлик асла мүмкин дәлди.

Шонуң үчин-де, йигидиң салы сув үстүндеди. Ол бу агыр ягдайдан или, шол санда Гунчаны, өзүни гутармагын ёл-ларыны ойланярды. Эмма вели, бу иш кыңды. Төверөк-даш габавлыды. Сакчылыды. Түпениң совук, гара нили дөшүңе гарап дурды. Шейле-де болса, чыкалга тапмалыды. Башга ёл ёкды.

Гунча билен обада соңкы гезек душушанлары бәри, кән вагт гечипди. Ылайта-да шол ажайып душушыкдан соңра йүрек мыдама Гунча дийип урярды. Дүйнки душушык көне яраны тәзеледи. Инди Хакбердиниң халы өңкүсиден хас бе-терледи. Гызың саг халына дүшекде сүйнүп ятмага межбур эдилиши Хакбердиниң йүрегини пара-пара эдипди. Гунчаны бу ягдая салмак — онуң адамчылык мертебесини аяк ашагы-на салып басаламакды. «Зыяны ёк. Аз галды. Бу агыр ягдай-дан чыкмага худай бизе-де көмөк эдер» диен умыт йигиде теселли берйәрди, онуң йүрегинде азатлыга болан умыды гүйч-лендирйәрди.

Хакбердиниң пикир көрвени ызыны үзмән, гечип дурярды: «Бар, диели, биз бу беладан гутулдыгам-да... Онсоң нәме? Мен Гунчаны өз яныма гечирип билермикәм? Мела ага маңа гызыны берермикә? Я-да үстүне иберен адамларымы ызына ит салып ковармыка?...»

Бу пикир Хакбердини гара дере батырды. Ол Дамла гую-сына гелели бәри, Меле аганың, Тәчбиби. эжәниң өзүне болан гарашларыны өрән үнсли сынлайрды. Хакберди шу отуры-шына, олар билен болан әли душышыкларыны, эдишен геп-гүррүңлерини бир хатар ятлап чыкды. Гызың ата-әнеси Хак-бердә улы хормат гойярдылар. Ылайта-да, Меле ага Хакбер-диниң шейле агыр вагтда өзлерине хоссар чыкып гелмегине бегенжинден яңа ики болуп билмейәрди. Отурса-турса, Хакбердә миннетдарлык сөзлерини айдырды. Бу болуш билен Хакбер-диниң, Гунчаның гелжекки тәлейиниң арасында нәхили багланы-шык барды? Бу ягты йүз, мылайым сөзлер соңра, Ата ага өйүне савчы болуп баранда, шу ягтылыгыны, шу манысыны сак-лармыка? Ине, шу сораглара Хакберди хәли-хәзирликче хич хили жогап тапып билмейәрди. Шонуң үчин-де, гаты кынчылык чөкйәрди. Меле ага өзи билен ичгин гөплөшип йылгырса, Хак-бердиниң гөвнүнде яз чыкярды. Өзүне гөвүнли-гөвүнсиз гараса, Хакберди гөвнүне хер хили затлар гетирйәрди. «Инди Гунча-дан умыдымы үзмелими?» дийип, бәсга дүшйәрди.

Оны хәзир гүйчли адам хөкмүнде бедли бир кадада сак-лаяң, оңа хер әдимде ынам, көмөк берйән зат Богдановың сөз-



лериди. Йигидиң йүрегіндәки гелҗеге болан ынамыды. Ол ынамы-да Богданов онуң йүрегине салыпды.

Ол шу пикирлер билен гүмра болуп отурышына, бирден башыны галдырды-да, жаныгып гепләп отуран бир яшулынын сөзүни бөлди:

— Адамлар, ягының дашында боландан ичинде болан ягшыдыр. Гелиң, даң атарына гарашып отурмалың-да, хәзир сеңцере гайдалың. Бу вагтлар, оңарып болса, өйүң үстүнде болан ягшыдыр...

Ызындан бүкгүлдиле Меле ага Хакбердиниң сөзүни гызыл тапан ялы гарбап алды:

— Хакберди, оглум, гаты мамла айдярсың. Болжагың гу-муң ичи болса, бу ерде ятанда нәме, сеңцерде? Говусы, ёла дүшмекдир...

Бу маслахат хеммәниң гөвнүнден турды. Бир чәйнек-бир чәйнек чай ичип, дүелерине йүк чекип, одунчылар ёла дүшдү-лер.

\* \* \*

Ала гөз, ёгын бурун, атыўзли йүзбаша Алак батыр дийил-йәрди. Гижә Қакабайдан: «Отуз атлы билең сеңцерде галма-лы» диен буйругы аланында, бегенжинден яңа тас онуң йүреги ярылыпды. «Худай берсе гулуна, гетирип гояр ёлуна» дийлени чын экен дийип, Алак батыр тәлейинден разы болды. «Ганлы урша гатнашман, сеңцерин ичинде гөвнүне гелен иши эдип йөрмекден говы зат бармы?» дийип, йүзбашы хондан бәрси болды. Хан какасы билең Қакабайы уградандан соң, онуң ге-чиси дага яйрады. Гөвнүне болмаса, Дамла гуюсының төверегине айланып отуран әпәт улы сеңцерин тутуп отуран ери хас-гиңән ялыды. Булардан башга-да көп адамлар топар тутуп ятырлайын одуна гидипдилер. Инди бу ерде тә хаң билең Қакабай йирик доланып гелйәнчәлер, Алак батырың өз эли, өз якасыды. Дамла гуюсының ханы-да, солтаны-да өзүди.

Алак батыр кыркына аяк басыпды. Он бәш йылдан бәри Гурбанмәммет сердарың ызында, онуң көлегеси ялы болуп гез-йәрди. Алак батырың өйи-де, или-де, аялы-да, бай какасы-да барды. Эмма ол «Өйүм бар экен, аялым бар экен» дийип, «Оларың ягдайы нәхиликә?» дийип, чигит ялы пикир эдйән адам дәлди. Ниреде гүнүни батырса, ниреде гарныны дойдурса, шол ери онуң өйүди. Онуң говы гөрйән зады: хандан буй-рук алып, бир ере чапар болуп гитмекди. Өз айдышына гөрә, ол «Табшырылан юмшун» депесини дешйәрди. Урушдан-сөгүш-ден, оюндан, масгарачылыктан гайтмазды. Ил ичинде оңа «Гөзсүз батыр» хем дийилйәрди. Бир минут бош отурып бил-мейәрди. Сәхел вагт тапса, «үч дүззүм», «он ики дүззүм» ойнап башларды. Ойна гызышан вагтлары бүтин дүнйәни ядындан

чыкарады. Шол вагтларда өзүниң адыны-да унударды. Эпет улы, айыптанч шертлери болян печиз ойнуны жаны-тени билен сөөрди. Бу оюнда утайса, утуланың дат гүнүнеди. Утулса вели, онуң өзүни-де сыламаздылар. Оны ит эдип үйрдүрөрдилер, ат эдинип мүнөрдилер, шагал эдип увладардылар. Онуң гарны дойса бесди. Агшамлыгыны, эртирлигини, гайгы эдип адам дэлди. Иң эрбет ғылыкларының бири-де аялбазды.

Арада бир гүн Алак батыр сеннериң гүндогар четиндәки өйлериң биринде гижеси билен печиз ойнап, инди өз гошуна гайдып барырка, ирден гуя сува гелен Гунчаны көрди. Онуң укусыз гөзлери гөйө гуйының башында Ай гөрөн ялы болуп, гинден ачылды. Эндамы жұмшүлдөп гитди. Хушы башындан учды. Гуйының башында хер демсайы аял, оглан-ушак көпелип уграды. Шу зерарлы-да, Алак батыр хырчыны дишлөп, ызыны гөзлей-гөзлей, гоша тарап гитмели болды. Шундан соң ики гүнлөп Меле аганың өйүниң гапысында ат тезеги гурамады. Алак батырың адамлары, илки, башга-башга баханалар билен гелдилер. Соңра, Алак батырың өзи бирки гезек гелип, Гунчаның шу ердедигини аныклады. Өз гошуна гайдып бармак билен, ики адамы ёла салды:

— Кечә долап гетириң. Шоны гетирмекден башга зада пикириңизи бөлмән — дийип, кесгитли буйрук берди. «Бош геләйсеңиз, ер билен егсан эдерин» дийип вада берди.

Алак батыр соңкы гезек гелип-гиденден соң, гоңшы-голам өвдайың бозукдыгына дүшүнип, Меле аганыңка жемленди. Гызы төрде, дүшекде ятырмалы этдилер. Алак батырың ики һыядасы геленде, өйдәки адамлар гыз билен ясавулларың арасында жанлы дивар болуп дурдулар. Ясавуллар хич зада бакман, өңе дызадылар. Эмма Меле аганың гоңшулары келлелери эгнинде болса, гызы ясавуллара берип гойбермежекдиклелерини мәлим этдилер. Ясавуллар көп чыталашанларындан соң, хич зат битирип билмән, ики эллерини бурнуна сокуп, ызларына доландылар. Ине, шол вагтдан бәри Алак батырың ул-лакан ала гөзлери Меле аганың өйи тараплады.

Хан гижәниң ярымы боланда уграды. Какабай Алак батыра:

— Тә биз гелйәнчәк, кирпичли гөзүңи чалма! Гөз билен гулага өврүл. Сеннериң битиниң бурны ганамасын. Бир адам бир ере бутнамасын. Саяк-сандырак гөрсөң, дадына-перядына гараман, ерземине сал. Өзүмиз гелип, хабарыны аларыс. Гижегүндүз сеннериң дашы сакчылы болсун. Хан хезретлериниң буйругы шейле. Амин! — дийип, ики элини эңегине етирди.

— Амин... — дийип, Алак батыр онуң өңүнде нун ялы ики бүкүлди.

Хер нәме-де болса, узаклы гүн аяк үстүнде гезен, гижәниң ярына ченли йөрише гитжеклери тайярламага көмеклешен, бирнәче гижеден бәри-де печиз ойнап укудан галан Алак батыр Жүнейит ханың атлылары айың ягтысында гоюн сүрүси ялы болуп, алаңлардан ашып, гөзден йитенлеринден соң, агыр кел-

лэни яссыга гойды. Оны укының гужагына эмай билентабыш-  
ран иккинжи бир зат-да жана леззет берижи рахатлык хем-де  
аркайылыкды. Рахатлыгын өз эммасы барды: ханың Ажыгуя  
гитмеги билен багланышыклы болан соңкы сагатлар галавут-  
лы хем-де аладалы гечдилер. Шу зерарлы-да, Алак батырын  
Хакбердиден хем-де Шыхмыратдан алан затлары барада Алак  
батырдан хич ким хасабат сорамады. Ол затларын хабары  
хана етирипмеди. Какабай йирик хем алада билен бу затлары  
ятдан чыкарды. Диймек, бу олжаларын хеммеси Алак батырда  
галды. Ол бу затларын эеси болды. Бужагаз олжаны синдир-  
мегин йүзбашы үчин өрэн улы эхмиети барды. Ол аркайын  
хумар ойнап билжекди. Бу затлары утдурмак үчин хем азын-  
дан бир ай дагы герекди. Онуң болса оюнда утян вагтлары-да  
болярды. Шонуң өзи-де, Алак батырын дамарларыны говша-  
дып, оны меймиредипди. Инди тэ хан гайдып гелйәнчэ, онуң  
өз эли, өз якасыды. Ханың хачан гайдып гелжегини болса  
худай билиярди.

Алак батыр гүн агандан соң оянды. Чайдан, тиръекден  
кейпини көклейәнчэ, нахардан гарныны дохрянча, гүн хас  
гижелди. Алак батыр хызматкэрлеринден бирисини янына ча-  
гырып:

— Хол, Меле диен бардыр-а, билиямин? Билиән болсан,  
шонуң өйүни бир бахана тапып, барлап гайт. Ким бар, ким  
ёк? Өзүңем тиз бол. Бир аягың бу ерде, бир аягың ол ерде  
болсун.

Ясавул сыртына сапан деген ялы болуп чыкып гитди.

Алак батыр, өмрүнде биринжи гезек болса герек, чуннур  
пикире гитди: «Меле диен харамзаданы оба гачып гитжек  
болды дийип туссаг этсем, аялыны демини алып билмез ялы  
горкузсам. Онсоң ол перизады алып гайдыбермели. «Худай  
берсе гулуна, гетирип гояр ёлуна» дийипдирлер. Сеңнериң ичи  
чолалык. Хан какам болса ёк. Шу вагтдан говы, жүпүне дүшен  
вагт хич хачан тапдырмаз. Онуң кесели агыр дэлдир. Бир ги-  
жеде хелэк болаясы ёк. Аял диениң жанлы боляр...»

Ясавул ичери гирип, тагзым этди:

— Батыр, Меле өйүнде ёк. Олар ятырлайын одуна гидип-  
дирлер, бир топар адам болуп. Гызы кесел ятыр. Аялы гыздырма  
биширип отыр. Оларын болуш-гоюшлары-ха шейле.

Ала гөз, ёгын бурун бидөвлетин бу сөзе бегенмекден яңа  
гөзлери ханасындан чыкайжак болды. Ол бегенжини ичине  
сыгдырып билмән хем-де оны өз гол астындакысының янында  
йүзе чыкармагы улып төрмән.

— Яныңа өзүң ялы затдан гайтмаз бир йигиди сайлап ал-  
да, чай-черегиң башында меңиң буйрутыма гарашып, тайяр  
болуп отур. Меңиң хабарыма гараш. Бир ере бутнайма! —  
дийди.

— Лепбей, батыр! — дийип, ясавул ики эпленип өйден  
чыкды.

Алак батыр аяклы гарпыз ялы келтежик хызмат кәрини чагырды:

— Әйүң ичини гүл пүркүлен ялы эдип арассала. Ятар вагты болуберенде, палав атар. Чайы ажы демле. Гаршы теммәкисини ожагың голайрагында гой. Чилимиң сувуны тәзеле. Элиңи чермәп хызмат эт. Өзүм гадырыңы билерин! Серпай япарың! Хызматкәр пөкги ялы тогаланып чыкып гитди.

Гөк чай, тирбек, Алак батырың кейпини, дийсен, көкләпди. Эмма вели, Меле ага дагының ятырлайын одуна гидендигинин хабары буларың хич бирисиниң чени болмады. «Иһиң өзи шовуна болжак боланда, хемме зат ызлы-ызындан дүзелиберер экән» дийип, Алак батыр өз янындан гуванч биден белледи. Ол ярагларыңы дакынып, ызына бәш-он атлы алып, сеңнерин дөрт төверегиндәки гаравулханалара айланып чыкды. Хер баран еринде душ гелен ясавуллара йүзленип:

— Укласаңыз, гөзүңизе чиш какарың!— дийип, сөз берди. Соңра өзүниң бардыгыңы, мыдама, ярагының оклудыгыңы, гылыжының ялаңачдыгыңы адамлара мәлим этмек ислейән ялы сеңнериң ичинден бирнәче гезек әйләк-бейлек гечди. Өнүндән чыканлара хайбат атды. Кәбирлерине гыңралды. Кәбирлерини ата какдырып гечди. Ахырсоңы өйүне гелип, Гунча билен гечиржек леззетли минутларыңы якынлашдырмагың угруна чыкды. Әнтөк ирди. Хер ничик-де болса, илиң ятарына гарашмалыды. Епсам, адамчылык-да, бир беланың йүзе чыкаймагы-да мүмкинди.

Вагтың гечмети билен Алак батыр бирден дүшнүксиз, бүкгүлдили ягдая дүшди. Бу ягдайда чалажа мәлим болан горкы, ховсала-да дуоярды. Онуң йүрегиниң гысмагы барха гүйжеди. Ол хәзир өйүң ичинде бир отуялды, бир турялды. Белли бир пикирин, белли бир задың башыны богуп биленөкды. Нәме эдип, нәме гойжагыңы-да белмейәрди. «Бу нәме болдугы? Бу бүкгүлди, ховсала ниреден аралашды?» дийип, Алак батырың өзи-де хәзирки ягдайына ген галды. Ар-намыс диен зада өзүне дүшүнйән, ахлак диен задың көчесинден хем гечип гөрмедик бу йыртыжы хер ничик-де болса, пикирленмәге мейил эдип уграды. Бу мейил хем шол чалажа мәлим болан горкының нәтижесинде йүзе чыкыпды.

Адам өлдүрмек, аял зорламак, гыз алып гачмак ялы затлар Алак батырың янында әшөкден палан аланча ёкды. Хәзирки аласармыклыкда, адамларың салының сув үстүнде дуран вагтында, оларың багырлары гара янык болуп, икә тарапыңы-да деңләң вагтлары сеңнериң ичинден бириниң, онда-да илиң ичинде сарпасы тутуляң яшулы Меле аганың гызыңы илиң гөзүниң өңүнде алып гайдыбермек өрән хатарлыды. Гелжегиниң өңи думанлы, белки, хеләкчиликли дурмушта демлерини санап, шол хеләкчиликте хер минутсайын гарашып отуран адамларың баш гөтермеклери мүмкинди. Айылганч вакаларың йүзе чыкмагы мүмкинди. Әллерине дүшен ясавуллары ач гур-

дун элине дүшөн гоюн ялы эдип, персала эдәймектер, икучлы дәлди. Шейле боланлыгында, ишин ула гитжекдиңи онун дурды.

Алак батыры хәзирликче, сенцерден илиң аягы йыгнады, бу габахат пикирини иш йүзүне чыкармакдан саклаян зат шуды, шуна мензешлерди.

Онун ховсаласының себаби-де шол. Ай ялы тызы эле салан-дан соңкы ягдайының хәзир хыялында пейда болан аламаты-ды. «Тызы гетирмели. Даңа ченли сакламалы. Ене-де шол гетирилиши ялы эдип, кечә долап өйлерине элтип ташламалы. Бошан мешик ялы эдип, Меле аганың дулуна зыңып гайтмалы. Онсоң нәме? Бу хабар деррев илиң ичине яйрар. Адамлар топар-топар үйшүп, гыгырышып гөплешерлер. Төверек-дашдан мениң үстүме топуларлар. Я-да топулмазларам. Маңа сен бармың, ёкмуңам диймезлер. Гахардан яңа ярылайжак болуп, ханың гелерине гарашарлар. Ханың өнүнден чыкып, бир зады он эссе улалдып, она арз эдерлер. Хан нәме диеркә? Өзүнің: «Өл!» дийсе, аягының ашагында тогаланып йөрен жана-жан хызматкәрини «Итден чыкардаярмыка?», я-да газабы гайнап дуран адамлары «Хай-күш!» эдип, көшешдирип, ызына гайтарармыка? Худай билияр. Ханың йүрегиндәкини билип бол-ярмы нәме? Хемме зат онун Ажыгуюдан нәхили ягдайда доланып гелжегине баглы. Гылыжындан ган сырыкдырып гелсе, онда маңа хич зат этмез. Эгер еңлип, басга дүшүп гелсе вели, ики үзүп, бир ювдар. Онун газабындан худай сак-ласын...»

Шейле пикирлериң ызы үзүлмейәрди. Бу пикирлер оңа ын-жалык бермейәрдилер. Шу ховсала, бүктүлди билен-де вагт гечип барярды. Алак батыр нәме болса, шол болсуна уруп, бир бөкенде өйүң дашында пейда болды. Өйүң сыртындакы белент депәниң үстүне чыкып, сенцере тарап бакды. Сенцер уклапды. Хәлирәжик хем өйлериң гапылары ачылып-япыланда гөзе каклышып гидйән я-да өйлериң өңлериндәки ожақларда йыл-пылдап гөрүниән чырадыр отлар өчүпди. Гум агыр дем алярды. Агыр чәге гулага илер-илмез чалажа сес билен иңлейән ялыды. Асманың йүзи айдынды. Ай узакдан, совук гөрүниәрди. Йыл-дызлар яныжа сувдан чыкан ялы тәмиздилер. Белли бир ка-дада дуруп билмән, кәсәниң дүйбүндәки азажык симап ялы титрейәрдилер. Бири-бирлерине гаш какышяңа мензейәрдилер. Сенцер болса бу ажайып гижә үмүш-тамышлыгында агыр кервен ялы болуп чөкүп отырды.

Гум гижесиниң бу мелул эдижи гөрнүши бидөвлет-Алак батырың хушуны башындан учурды. Әхли дуйгуларының та-рына какып оятды: Келлесини гөчүрди. Ол хәзир шу ерде, сен-цере середип дуршуна, «Сонуны саян; батыр болмаз!» диен нетижә гелип, аягының ашагындан гөмүлген чыкан ялы, ылгап ызына гайтды.

Өе гиренден сон, ожагын башында гуш тутжак ялы чоммалып отурды-да, гүндиз буйрук берип гоян ясавулыны чагырды. Ясавул гелен бадына, оңа шейле буйрук берди:

— Хәзир янындакы ёлдашың билен Меләнинкә бар-да, онуң гызыны алып гел!

— Лепбей, ага...

\* \* \*

Одунчылар сеңнере гарап ёла дүшенлеринде, хениз ятар вагты болманды. Хакбердиниң, Меле аганың ягдайы бйзе мәлимди. Бейлеки одунчыларың ягдайы-да эдил шоларыңкы ялыды. Одунчыларың хеммеси ызындан гайгы эдйәрдилер. Сеңнериң ягдайы гайгы этмезче-де дәлди. Хер демде хер хили гарашылмаян вакаларың, айылганчлыкларың йүзе чыкаймагы мүминди. Ине, шу затлар адамларың еңсесинден итерйән ялы, оларың өкжелерини еңледипди. Дүелер-де мыдама от-ийм иййән ерлерине тарап ыхласлы йөрейәрдилер. Шейдип олар Дамла чөкгүдине гарап, еңил хем-де гаты гайтдылар. Хова-да салкынды. Адамлар хем, дүелер хем чигит ялыжак ядавлык дуймаярдылар.

Меле аганың ичини ит йыртярды. Онуң йүреги гысярды. Шол зерарлы-да, мыдама өңе, сеңнере тарап серетмек билен, ол ердәки ягдайы шу барян еринден гөрмек ислейән ялы болуп гөрүйәрди. Ол бүтин өмрүне ер билен иш салшып гелен дайханды. Шонуң үчин-де, Дамлада, бир гуйының башында ики элини говшуруп отурмагы өзүне берлен жеза дийип хасаплаярды. Ылайта-да сонкы вагтларда: «Мен нәме үчин гайтдым-кам? Нәме үчин баша геленини гөбөк ганымың даман еринде чекмедимкәм?» диен сораглар онуң келлесине йгы-йгыдан гелип долярды. Ол бу сораглара өзүни канагатландырар ялы жогап тапып билмейәрди. «Хемме гөчди, менем гөчдүм. Онда Ата ага дагы, Хакберди дагы нәме үчин гөчмедилер? Олар гачдылар. Обадаң сайландылар. Эмма узага гитмедилер. Инди болса Ата ага эййәм обада. Мен нәме үчин бейтмедимкәм? Мен нәме оларың оңан еринде онуп билмезмидим? Түркмени гөчүржек болсаң, гапдалындан гөч гечир диенлерине ынанып, өз гүнүни өзи чайканың бириси мен болдүм» дийип, Меле ага гурсагына урярды. Эмма болжаты болуп, боясы сиңен зада бу өкүнч хич хили пейда этмейәрди. Онуң хәзир ер оүреси гелийәрди, тохум сөпеси гелийәрди, яндак чапасы гелийәрди. Элери гижейәрди. Ине, Хакберди гелди. Ата аганың ердем-рини, күндесини бежеришдирип йөренини айтды. Бу сөзлери эшиденде, Меле аганың йүреги дилип гитди. Тас гөзлерине яш гелипди. Онуң бар пижири, бар арзувы тизрәк оба доланып бармак, көне тамына аркайын пирип-чыкып, ер ишлери билен мешгул болмакды. Хакбердиниң гелмеги, оба дурмушыннан гүррүң бермеги гарры дайханың бу хыялларына ганат бекләпди. Хәзир онуң өзи гумуң ичинде-де болса, рухы обадады, Ата аганың янындады.

Бу ери йигрендирен ене бир зат, Меле аганын сарпасыны тутман, Алак батырың онуң үстүне эден хужжумиди. Бу иш ядына душенде, Меле ага бүтин гөвреси билен титрәп, гахардан яңа ярылара гелйәрди. Эмма ол көп затлары ювутмагы, көп затлары ичинде сакламагы башарян адамды. Ол дишини гысмагы башарярды. Диш болса галады. Онуң шу гылыгы оны көп белалардан саг-аман алып галярды.

Хакберди геленден сон, Меле аганың йүки еңләң ялы болды. Агыр ягдайда бириси гелип, маңлайындан дирән ялы болды. Эмма вели, мунуң билен-де Меле аганың йүреги долы көшешмедиди. Себәби Меле ага говшак-да болса, эжиз-де болса, пәхимли адамды. Ол бу ерден гутулмагың, обасына саг-аман доланып бармагың аңсат дүшмежекдигини бәш бармагы ялы билийәрди. Хәзир дүйәниң башыны идип, еңил әдимләп баршына, Меле ага бу пикирлерин ашагындан чыкмага сынанышярды. Бу пикирлер болса ондан эл чекмек ислемейәрди. Синек ялы, болуп бирден гүввүлдәп гөтерилийәрдилер, бирден-де ене гелип, онуң келлесиңе долярдылар.

Шыхмырат ага бейлеки адамларын ортасы билен барярды. Ол илки утранларында, йылдыза гаратп ёл чалмагың усулы хакда, ызчылык хунәри барасында янындакылара гең-энайы гүр-рүң берип башлады. Сонра оларын гүррүңи Шуралар хөкүметиниң сыясатына гелип дирелди. Шыхмырат ага бу барада гүрлемеги-де башарярды, динлейжилерин үнсүни шу меселәниң дашына чекмеги-де башарярды.

Ел бойы Хакбердиниң пикиринде-де, гөзүниң өңүнде-де Гунчады. Гунчаның башындан гечирйән агыр гүнлери, оны бу ягдая сезевар эден себәплерин дүйп манысына дүшүнмек Хакбердиниң гахарыны гетирйәрди. «Нәме үчин бир гыз өз оваданлыгы зерарлы иле гөрнүп билмән, кесел адам ялы болуп дүшекде ятмалы? Бу өңки дердин үстүне урна болмаярмы? Нәме үчин ол өз өйлерине аркайын гирип-чыкып билмели дәл?.. Хакбердиниң хәзир сеңгөре тарап гуш болуп учасы гелийәрди. Ол ере баранда-да Гунча билен аркайын геплешип билмежегини-де, оңа өзүниң йүрегинде бесләп йөрен арзув хыялларыны айдып билмежегини-де Хакберди билийәрди. Йөне Гунчаның голайында болмагың өзи-де Хакберди үчин бахасына етип болмаян леззетди. Гунча хәзир оңа чалт йөрәмәге гүйч, ядамазлыга кувват берйәрди. Хакберди хер әдимде, хер демде Меле аганың өзүне гарайшында, херекетлеринде хей бир умыт баглар ялы зат гөрүнмезмикә дийип делмирийәрди. Эмма вели, гүне гара янык болан ол йүзде Гунча хем өзи барада Хакберди хич хили үйт-гешиклик гөрмейәрди. Бу болуш онуң сустуны песелдйәрди. Ол хәзир баршына, «Эгер Меле ага Ата аганың диенини этмесе, онда мен Богданова барып, маңлайымы дирәйин. Богдановың диенини этмесе-де, Шыхмырат агадан товакга эдип, әхли шыхлары, өвлатлары, ишан-моллалары чагырып, Меле аганың

үстүнө иберейин. Эк, Меле ага, сен онсоң оларын өнүндө дуруп билмерсиң. Худайдан, пыгамберден, өвлүйөлөрдөн гор карсың! Онсоң-а маңа түйс йүрегинден сыздырып, «Оглум!» дийсең гөрөк! Онсоң-а мениңем, Гунчаныңам йүзүнө махир билген баксаң гөрөк! Шыхмырат ага ишанлары ырмага сөз берди. Олар халысалладан, гөвүнлерини бөлмөн, бир зат дийселер, сениң гитжек ерин болмаз, Меле ага!...»

Одунчылар сеңнериң гүнорта-гүндогарындакы бейикден ашак иненлеринде, даңың атар-атмаз вагтларыды.

Бимахаллыгына гарамаздан сеңнериң ичи говача базары ала-палмагалды. Сеңнер шу болшы билен-де аңырдан озалданаң йүректери бүктүлдөп гелиң одунчыларың зәхресиңи ярды. Меле аганың-да, Хакбердиниң-де бирбада аякларыңдан даш асылан ялы болды. Гөзлериниң өңүни гара перде тутан ялы болды. Гулаклары гапылара гелди.

Шейле болмазча-да дэлди. Сеңнериң иттери басга дүшүп үйрйәрдилер. Буларың үстесине-де, сеңнериң депесини сөгүнч, пайыш сөзлөр, гыкылык-говга гара булут ялы болуп гаплап алыпды. Меле ага ак ийишден ийип угран бадына, бу булагайчылыгың болуп дуран ерини өз өйүңиң төверегин дийип чак этди. Бәш-юн әдим йөрөңден соң, бу чаклайшының догры болуп чыкандыгың аныклады. Хакберди хем говганың Гунчаның үстүндө тураңдыгыңи ийини тикенеклендирмек билен аныклады.

Иш шейле болупды.

Алак батыр илкагшамдан башлап, бирден өз-өзүңден улы ховсала дүшөңдиги үчин, Меле аганыңка ясавул ибермеклиги гаты гижә гойды. Ол сеңнериң әйле-бейле зада ояңмаз ялы сүйжи ука гитмегине гарашды. Эмма ол бу чакыңда бир зады унудыңды: ер-юртларыңдан эл ювуп чыкып гайдан адамларың укусы берк дэлди. Оларың иң берк уклаяң яш-етгинжек-лери-де өврөдилеп гойлаң ялы ит үйрсе, башларыңи галдырардылар. Шейдип, Алак батырың ясавуллары Меле аганың өйүңиң өңүнө етенлеринде, голайда отуран өйлериң адамлары еке-екөдөн ояңып башладылар. Үсгүрип-асгырып уградылар. Әли яраглы ясавуллары гөзи дүшөңдө, гуйрукларыңи ямызларыңа гысып, чалажа чыңсашып гачаң итлөр хем хырлашып, биыңжалык болдулар. Олар бу адамларың дурмушыңда эмеле гелен бир нәсазлыгы, ховпы сызып, ер пешәп, үйрүп башладылар.

Ясавуллар адамларың өрүшип башлаңдыгыңи аңладылар. Эмма инди сув сеңрикдөң агыңды. Олар бу ере гара максатлы, газалпы буйрук билен гелиңдилер. Инди ыза гайтмак мүмкин дэлди. Олар ики эллерини бурунларыңа сокуп барсалар, ала гөз, ёгын бурун бидөвлөтиң хезил бөрмежекдигиңи, келлесиниң гызгышыңа хас өте хем гечмегиниң мүнкиндигиңи бәш бармаклары ялы билйәрдилер. Олар Алак батыры танаардылар. Эмма гараңкының ичинде сессиз-үйнсүз топланышың адамларың гөр-



нүшлери ясавулларын ээхресини ярды. Ясавуллар ики одун арасында галандыкларына ятшы гөз етирдилер.

Шейде-де болса, оларын икиси-де гөзлери ёк ялы күрсөп Меле аганың өйүнө гирдилер. Устлерине айылганч бела инендигини чак эдип билен хем-де бу геленлерин гөдек херекетлеринден өззайың бозукдыгыны аңан Тэчбиби:

— Хей-вай-ей!.. — дийип, айылганч гыгырды.

Онун чиркин, батлы овазы гижеликте атылан түпөң сеси ялы болуп, көп ерлере яңланып гитди.

Шол бада ясавулларын бириси сес чыкян бөвре өзүни оклады. Тэчбиби эжэни багырдадып басды-да, агзына бир гоша елйыртан яглыгыны дыкып, элини аягыны данды.

Гижэнин ярына ченли уклап билмэн, агыр пикирлере батып ятан Гунча бу вагтлар сүйжи ука гидипди. Эмма ол гапы шаркылдап ачыланда, гара басан ялы болуп, хопугып оянды. Шол бада хем нэмэнин-нэмедигине дүшүнди. Дүшегиниң үстүнде дикулди. Басырганмазлык үчин хем-де этияч үчин гижесине яссыгының ашагында поюп ятан пычагыны элине алды. Батырланды.

— Вай, эже жан, нэме болды? — дийип, чиркин гыгырды.

Агзына гоша елйыртан дыкылан Тэчбибиден сес-үйн чыкмады. Гунча: «Эжеми өлдүрдилер-ов» — дийип дүшүнди-де, элиндэки пычагының сапыны газап билен гысды.

Онянча ясавулларын бириси чыраны якды. Гунчаның өйүн хайсы ериндедигини аныклап, ене-де чыраны өчүрди-де, өзүни Гунчаның үстүне оклады. Ясавул өзүни онун үстүне окланда, бу нэзик гыз паршылык гөркезер, гайтавул берер дийип, асла келлесине хем гетирмэнди. Эжесини өлди хасаплап, бу хорлуклардан яңа гахар-тазап кэсеси долан гызың беденине ниредендир түкениксиз бир гүйч гелип гошулды. Ол үстүне абанып гелен, эллерини хаясызлык билен херекетлендирийэн ясавулын гарныдыр-да дийип пычагы салды. Ясавул донуз ялы бөгүрди. Онун Гунчаның нэзик беденини атагзы ялы тутуп дуран эллери повшады. Ясавул айылганч сөгүнди-де, бир тарапа йыкылды.

Бейлеки. ясавулын шу хэзире ченли гулагы дашардады. Сүңке деген пычак сеси, ёлдашының хыркылдысы онун пикирини ичери чекди.

Ягдай агырлашып, ин ёкары дережесине етди. Гөз ачып-юмар салымы-да элден бермели дэлди. Бу ясавулын гөзи өйүн ичинин гараңкысы билен өвренишипди. Ол дүшегин үстүнде дикулду дуран Гунчаның үстүне топулды. Илки билен, онун эллеринден япышды-да, пычагыны ере гачырды. Сонра гызы габырдадып, ёрганың үстүне басды. Дашына ёрганыны чолап, гызы полтугына алды-да, бир халта бугдай гөтерен ялы эдип гужакалап, иште тарап ылгады. Бейлеки ясавул шол ятан еринде гана булашып ятырды. Гызы алып чыкан ясавул өйүн өңүндэки агыр дем алып дуран хырсыз мэхеллэни гөрүп, демини алып билмэн хопукды. Ясавул хэзир дашыны гуршап алан авчыла-

рын арасыны бөвсүп гечмек ислейэн мөжөк ялы болуп, гөни догулады. Эмма онун өңүни кесдилер. Элиндәки «йүкүни» ганрып алдылар. Адамларын, аялларын дөрт-бәш санысы Гунчаны өө алып гирди. Онатжа, юмшажык, эдип дүшөк яздылар. Оны ятырдылар. Тәчбиби эжөнің агзына дыкылан яглыгы айырдылар. Эл-аягыны бошатдылар. Энели-гыз икисини яман хорлук басды. Олар зарын агладылар. Эпей яшулы бөвүрдә гана булашып ятан ясавулың ягдайыны гөрдди. Пычак онун саг дөшүнден гирен экен. Яшулы үч-дөрт адам чагырып, яралыны даш чыкартды. Соңра энели-гызга гөвүнлик берди:

— Агламан. Аркаңызда шунча адам дурка, агламан. Биз ол нәлет сиңенләр билен хәзир беллисини эдерис.

Эпей яшулы янының адамлары билен даш чыкынча, дашар да дуранлар ясавулар билен эйям беллисини эдипдилер: адамлар яралы ясавулы чәгөнің үстүнә окладылар. Бейлекинн тутупдылар. Эллерини-аякларыны даңыпдылар. Инди болса ол ясагул төверек-дашдан дегйән юмругын ашагында сожап дем алярды.

Адамлар өзлериниң аяк ашагына салнып депелейэндиклери үчин, өз адамчылык мертебелериниң хич затча гөрүлмейэндиги үчин, аял-гызларына эл уруляндыгы үчин шейле бир газаба мүнүпдилер вели, олары хәзир көшөшдирмек, мүмкин дәлди. Адамларын хәзирки газаплары өңүндәки эхли бөветлери йыкып гечйән сува чалым эдйәрди. Ясавуларын дем алышлары сейрекленип уграндан соң, өйден чыкан яңкы эпей яшулы:

— Сакланың! Бес эдиң! — дийип гыгырды.

Яшулусыны сылаян мөхелле эдил команда берлен ялы бирден сакланды.

Шундан соңра сөгүңч, гыкылык-говга башланды.

Эдил шу вагтлар хем одунчылар етип гелдилер.

\* \* \*

Эпей яшулы гөкден дүшөн ялы болуп гелен одунчылар сөннерде йүзе чыкан ваканы болшы ялы эдип айдып берди.

Ол сөзүнің ахырында шейле дийди:

— Ханың гидениннен гылав алып, Алак батыр хөтдөн ашды. Түвелеме, Гунча гыз өзүни әр ялы порады. Ясавуларын бирини пычаклапдыр. Хава-да, бу сүтемләр аялын, эркегин этинден өтүп, сүңкүнә етди-дә... Онуң ярасы агыр-а дәл вели, гүррүн онда дәл. Гүррүн Гунчаның мертлигинде. Түвелеме, гөз дөгмесин, Меле, асыллы гызың-а бар. Хава, Алак батыр Гунчадан гайтавул алды. Хан гитди дийип, келлесине геленини эдип йөрмез ялы-ха болды.

Шыхмырадың гөзлери учтанаклады. Ол, илки билен, Хакбердиниң чигнини гысып гойберип, «Иш дүзеләйжөк ялы-ла! диен маныда гөзүни гырпып гойберди. Соң эпей яшулының йүзүнә серетди:

— О нәхили? Хаң нирә гитди? Хачан гитди?

— Хемме атлысыны алып, Ажыгуя гидипдир. Дамланы Алак батыра ынанып гидипдир. Онуң ыгтыярында хем отуз атлы галдырыпдыр. Инди-де, ынха-да, бу гүвкеллэниң эдйэн ишлери... Меслиги гөтөрип биленок харамзада...

Шыхмырат яшулуны, Хакбердини бир чете чекди:

— Яшулы, анык гүррүңми? Кимден эшитдин?

Яшулы өз сөзүнө эхмиет берилйэндигине бегенди:

— Иним, бу хакыкат. Шол галан атлыларың ичинде мениң дашрак гарындашым бар. Дүйн шол айтды. Менем өвран-өвран сорадым. Бу чын гүррүң... Мениң гарындашым мениң өңүмде ялан сөзлежек адам дәл.

Шыхмырат бирсалым пикир эдиپ дурандан сон, шейле дийди:

— Яшулы, сиз адамлары көшешдириң. Олар өйлерине барып, чай-чөреклерини ийсинлер. Ол ики ясавулы өз өйүңизе элтиң. Бизем тиз сизинкэ барарыс. Адамлар өйли-өйлерине барып, бизиң хабарымыза гарашсынлар. Меле аганы-да көшешдириң. Худая шүкүр, гара йүреклериниң иши ёл алмандыр. Шонуң үчин-де, жаныны гынамасын. Онуң ар-намысы ерде галмаз.

Яшулы ынамлы этлөп, адамларың ичине барды.

Шыхмырат Хакбердини голтуклап, чете чыкарды.

— Хакберди, эгер бу гүррүң чын болса, пурсады элден бермели дәл. Мундан говы пурсат гелер дийип гарашмак хем болмаз.

Ол чэгэниң үстүндө отурды. Хакберди-де онуң гапдалына чекди.

Бу болуп гечен айылганч ваканың агыр тәсириниң ашагын-дан хенизе ченли чыжып билмән, газабының есири болуп дуран Хакберди эпей яшулы билен Шыхмырат аганын арасында болуп гечен гүррүңи эшитмәнди диен ялыды. Онуң гулагына оларың сеси гелипди, оларың эллерини салгап, келлелерини херекетлендиришлерини Хакберди гөзи билен гөрүпди. Эмма эдилйән гүррүңиң нәме хакдадыгы вели онуң бейнисине барып етмәнди. Шонуң үчин-де, Шыхмырадың бу айдан сөзи оны хушуна гетирен ялы эди:

— Нәме дийдин, Шыхмырат ага? Хан гидипдир дийдинми? Нирә гидипдир, хачан гелжеккә?

Хакбердиниң дамарларындакы, ганы бирден толкун атып гиден ялы болды. Гөзлери ялпылдап учганаклады. Шыхмырадың бу хабары онуң эндамына ток болуп яйрады. Онуң гөзүнө хәзир, жахан ятылып угран, вагты Дамланың төверегинде гүне янан көмелек ялы гара янык болуп, гышарышып отуран кән санлы гара өйлерин, оларың арасында гезип йөрен гарып-гасарларың, шол санда Гунчаның хем шу вагтлара ченли хыялларында беслөп гелен багтлары өр боюна дикелен ялы болды. Шыхмырадың бу сөзи Хакбердиниң беденине тәзеден гүйч берди. Ол бегенжине:

— Чыныңмы, Шыхмырат ага?! — дийип, яшулыны гужак-ланыны дуйман галды.

Шыхмырат Хакбердиниң хәзирки дүшен ягдайыны сынла-ярды. Онда эмеле гелен бу ички хем дашкы өзгеришлерин бирини-де душундан үнсүз гечирмейәрди. Шыхмырадың бу сын-ламакдан чыкаран илкинжи нетижеси шейле болды: «Яш. Яш. Деррев дуйгуларың тәсириниң гулы боляр. Мыдама, хер хили ягдайларда, шертлерде совуктанлылыгыны белли бир кадада саклап билмейәр. Онуң бу болшуны, бу етмез ерини Ата ага билен Богданова баран бадыма айдайын. Гой, олар Хакберди-ниң бу етмез ерини дүзетсинлер. Шу етмезини-де дүзедәйсе-лер, бу йигидиң дүшүнжесинде, пәхиминде кем ери болжак дәл...»

— Иним — дийип, Шыхмырат совуклык билен Хакбердә йүзленди: — Иним, мен сениң ягдайыңа дүшүнйәрин. Шу вагт сениң яшыңда, сениң ягдайыңда болсам, өзүм хем шейле болар-дым. Эмма берк бол. Сәхел ерде өзүни йитирме. Келләң мы-дам дуры болсун. Дуйгының гулы болма... Бизиң үстүмизе йүк-ленен везипе улудыр, иним. Бизе ол везипәни ынананларам улы адамлардыр. Шуны пугта ятда сакла...

Хакбердиниң йүзи чапады ялы гызарды. Яңагының хамы чекилип-чекилип гитди:

— Яшулы, гүнәми геч!

— Бу ерде гечилип-гечилмез ялы зат ёк. Ёңкүлерин айды-шы ялы, шейтаның угруна гитме. Берк бол.

— Боляр, яшулы! Бу сөзлериңи хич вагт унутмарын.

Догрудан-да, Хакберди уятлы, ишин үстүнде тутулан ялы агыр, чыкгыңсыз ягдая дүшүпди. Шыхмырат оны бу ягдайдан чыкармак максады билен, шейле дийди:

— Иним, хан Ажыгуя гидипмиш. Бу хақыкы гүррүң болма-га чемели. Галамасыны-да хәзир ясавуллардан эшидерис. Баш-галардан сорап аныкларыс. Инди нәме этмели? Нәмеден башла-малы? Эмма вели, бу пурсады-ха элден бермели дәл. Шуны-ха говы билйәрин.

— Нәме этмекден худай сакласын, яшулы! Инди адамлары ызымыза тиркәп, гөни ёла дүшүбермели болар, Шыхмырат ага! Башга хили болуп билмез.

— Гаты догры айдырсың, Хакберди! Йөне вели, илки би-лен, бу затларың аңырсына долы гөз етирмек герек. Биз хәзир Меле аганы-да алып, яңкы яшулыныңка баралың. Ясавулла-рдан сораг эделиң. Шундан соң бир чукура түйкүрмели болар. Онсоң Алак батыры-да гөрүп, онуң тарына какмалы болар.

Хакберди Шыхмырадың бу сөзүни эшиден бадына, чым-гызыл болды. Титрәп еринден тураныны-да дуйман галды:

— Яшулы, оны гөрмеги маңа табшыр! Мен онуң тарына дәл, келлесине какып гөрөйин! Шейтмесемем, мениң ичим со-вамаз! Оны мен гөрөйин!

Шыхмырат сесини чыкарман, Хакбердиниң сөзүни диңледди. Онуң йүзүне көп манылы серетди.

Хакберди ене-де чызыкдан чыканлыгыны аңып, ашақы додагыны дишледи:

— Яшуулы, мени ене-де шейтан аздырды. Онсоңам, арнамыс диен зат гурасын, өз эркине голянок...

Шыхмырат:

— Совукганлырак бол, иним — диймекден башга зат айтмады. Онуң бу сөзи гара даш ялы болуп, Хакбердиниң өңүне барып дүшди. Шыхмырат Хакбердиниң пушман эдендигине гөз етирип, гүррүни башга тарапа совды.

Олар Меле аганы-да алып, ясавулларын экидилен ерине, хэлки эпей яшулынын өйүне тарап гитдилер.

Алак батыр хэзир гапана дүшен ач мөжеге меңзейерди. Онуң газабындан яңа үстүндэки он ики ганат гара өйүң укла-ры дөвлере гелипди. Тәримлери шақырдаярды. Түйнүк серпиги юкажык ятлык ялы пасырдаярды.

Ики ясавулы ёла салып, Алак батыр көп болса ене-де ярым сагатдан чекип башлажак кейпи-сапасыны гөз өңүне гетирип, додакларыны ялаярды, ала гөзлерини сүзйәрди. Геринийәрди. «Ол эллерини йүзүне тутуп ыза чекилер. Утанан болар. Мен оны тез марал ялыжак ковалап тутарын. Багрыма басарын... Бал ялы додакларындан сорарын... Ол мениң гужагымда симап ялы титрәр. Оюн эдер. Соңра...» Ол шу пикирлерден мелул болуп, түйс маймына дөнүпди. Бир гөрсөң, төрдө салнаң ики адамлык юмшак дүшегін үстүне барып гышпарярды. Бир гөрсөң-де, ылгап даш чыкярды-да, ясавулларын гиден угурларына середйәрди. Бир гөрсөң, ожагын башында чоммалып, совап гиден чайыны овуртлаярды. Хэзир онуң гөзүне Гунчадан башга зат гөрүнмейәрди. Пикиринде-де диңе Гунчады. Төверек-дашы хөм Гунча билен дем алярды. Гара өйүң ичиниң ховасындан-да диңе Гунчаның ысы гелийәрди. Дөрт төверек Гунчады. Асман билен Ер хөм Гунчады.

Озаллар хер берлен буйругы йылдырым чалтлыгында бержай эдип, Алак батырын хырсыз ала гөзлериниң өңүнде пейда болян ясавулларын бу гезекки эгленмеклери Алак батырын ховсаласыны артдырды, онуң ики аягыны бир эдиге сокуп уграды. Ол дашарда, ожагын башында бир газан палавың одуны бир көпелдип, бир азалдып, башынагай болуп йөрен ясавула:

— Ханы, сеңдериң бәри янларына барып гайт. Булар нәме эглендилеркә? Билип гел! — дийип, буйрук берди.

Келте бойлы, пешмек ялы елин угруна тогаланып йөрен ясавул, хер ерден бир басып, гаранкының ичине сиңип гитди. Йөне вели, онуң доланып гелерине кән гарашмалы болмады. Ол гайракы гум депесинден ашып, сеңнере голайлаберенде, аяк чекмәге межбур болды. Эдил шу вагтлар сеңнерде алагыкылып башланыпды. Бу ерде аяк саклан ясавулын депе сачы дүйрүкди. Ол «киме берен бир алла» дийип, ызына гарап,

өкжәни гөтәрди. Хер ерден бир бөкүп баршына, «Алак батыр, Меле аганың гызының ерине йылан билен ятыбермели болан болсаң герек» дийип, ичини гелледийрди.

Келте ясавулың гетирен хабары Алак батырың зәхресини ярды. Бир минут чемелери онун хушы башындан учды, келлесиниң кәдиси бошап галды. Келлесине илки гелип, бейнисини ишледип гойберен: «Я худай, хан агамыз гылыжындан ган сырыкдырып гелгей-дә...» диен пикир болды. Шундан сонра онун пикири чалт-чалт ишләп башлады: «Көшешйәнчәлер оларың гөзүне гөрнүп болмаз. Вах, ичим-багрым янды-ов! Гыза гарашың, тас акылдан азыпдым. Инди-де бейле болуп чыкды. Худай жан, өз гулуңа гарашык әдевери...» Ол шунун билен бир хатарда хәзир бу гыкылыкдан нәхили әдип баш алып чыкмагың пикирини этди. Оны-да тапды. Гөзлери төрдәки ики адамлык әдиллип азылан дүшеге дүшенде, йүреги йити тыг билен дилниң гитди. Ол шол вагтың өзүнде-де дүшеги йыгнатды.

— Инди нәме әтмели? — дийип, өз-өзүне ювашжа сесленип сораг берди. Бир бөвүрде аркасыны тәриме дирәп отурды: — Я-да оларың үстлерине барып, абыр-забыр уруп, зәхрелерини ярсаммыкам? — (Ол шейле дийсе-де, бу иши әдип билмежәкдигини деррев өз өңүнде боюн алды. «Бу вагт сеннерлилерин гөзүне гөрүңсем, өзүми-де үзүм-әлум әдерлер» дийип горкды). — Я-да өзлери үстүме гелйәнчәлер, хич заг билмедиксирән болуп отурыберсеммикәм? Говусы, шейдейн. «Билмедим» диймегин өзи мүн беланы башдан совармыш.

Алак батыр сеннерлилерин гелжегине ынанярды. Өзүниң хич затдан хабарсыздыгына гелжеклери ынандырмак үчин, хәзирден ятмагы макул гөрдди. Онун укусы-да гелйәрди. Бу лапыкчелик онун бүтин беденини говшадыпды. Ол келте ясавулы чагырды, өзи үчин дүшек яздырды-да:

— Әдил Жүнейит ханың өзи геләймесе я-да Какабай агамыз геләймесе, мени оятма. Оядайсаң, гөзүңи еңсәнден чекерин! — дийип, пугта вада берди-де, дүшегин үстүнде гышарды. Келлесини яссыга гоян бадына, говга-гыкылыкларың барыны унудып, даш ялы гатап галды.

Алак батыр нәче ятаныны билмеди. Өйүң дашында эмеле гелен гүпүрди, гыкылык-говга, чиркин сеслер онун бири-бириниң ичинден гечип дуран агыр кирпиклерини еңиллик билен гозгадылар. Онун үчин ер титрән ялы бир ягдай эмеле гелди. «Гелдилер-ов, харамзадалар!» дийип ояңды. Йөне уклан киши болуп, гөзүни юмуп ятды. Гулак салды. Дашардан эшидилиән хер бир сөз өйүң ичинде бомба ярылан ялы тәсир дөрәдйәрди:

— Чагыр!

— Деррев бәри чыксын!

— Биз беллисини әтмәге гелдик!

— Мундан бу яна чыдап билжек дәл! — дийип, хайбатлы, газаплы чыкян сеслер барха гүйжейәрдилер.

Келте ясауул чыктынсыз ягдая дүшди. Ол өй билен адамларын арасында дуран еринден чабаланып гыгырды.

— Жан агалар, маңа рехимиңиз гелсин!.. Мен батыры оядып билжек дәл, буйрук шейлэ! — дийип, депесинден гүм со-  
вурярды.

Шу арада гара өйүн гапысы көпри йыкылан ялы болуп, жакырдап гитди. Алак батыр бу сесе гөзлерини ялпа ачды-да, гапдалындакы бөшатарыны алып еринден турды. Ол сеңнер-лилер өе долайдылармыка дийип чак этди. Йүзлери гүмүн ховасындан яна гара янык болан гахарлы адамлар өйүн агзында агыр дем алып, сеслерини чыкарман, Алак батыры гөзлери билен ийэйжек болуп дурдулар. Гопарылан гапының тагталары оларын аякларының ашагында күл-оврам болупды. Ызда, узагтракда дуранлар гыгырышып сөзлешйәрдилер. Алак батыр оларын сөзлерине дүшүнмейәрди. Онуң инжиклери сандыраярды, элиндәки ярагы бирнәче гезек ере гачжак болды... Эмма вели, хилегәр йүзбашы кән гүйч сарп эдип, сыр билдирмезлиге чалышярды. Допрусы, ол вагтын гөчдигиче бу ишин хөлдесинден хем гелип утрапды.

\* \* \*

Екарда айдышымыз ялы, намысына деглен сеңнер адамларының мөвч урян газапларыны хырчларыны дишлемек билен ичлеринде саклап дурушлары, гөзлерини алардып, сессиз-үйнсүз середишлери илкибада Алак батырын бүтинлейин сустуны басыпды. Шонун үчин-де, ол аралыкдакы бу айылганч, хопукдырыжы бөведи йыкмак үчин, илкибада нәме этмелидигини, нәмеден башламалыдыгыны билмеди. Эмма бу ягдайы узага чекдирмек мүмкин дәлди. Онуң гөвүнә, эгер ол шу хәзирин өзүнде бу бөведиң өнүни йыкмаса, ер титреме эмеле гелжек ялыды.

Алак батыр чекиннбрәк, ховатырлы әдимләп, өйүн гапысыз ишигинден чыкды.

— Адамлар, бу нә болуш? Гелиң, дүшүнишелиң ахыры! — дийип, хич кимин йүзүнә середип билмән, сесини сандырадып, мәрәкә йүзленди.

Хич кимден сес-үйн чыкмады. Агыр, хопукдырыжы, инини тикенеклендирижи дымышма бирнәче вагт довам этди.

Ахырсоңы, бир четде түпөңине сөенип дуран Хакберди дилленди:

— Алак батыр, бу нә болуш диен сорагы биз сениң өзүнә бермәге гелдик. Адамларын ерден-юртдан айрылып, бу болуп йөрүшлери бир яна, сениң бейдип, илиң намысыны депелемегиң хем бир яна. Муңа нәхили дүшүнмели? Сен, говусы, бизи хан какамызың янына элт. Биз сениң билен шу гүн беллисини этмесек, болжак дәл... Бизин канагат кәсәмиз долды!

Хакбердиниң хер бир сөзи Алак батырын өнүнә келле ялы даш болуп дүшйәрди. Жүнейит ханың Хакбердини оңат гар-

шыландыгыны, оңа чай хөдүрлөнлигини, серпай яландыгыны, ол барада Қакабая буйрук берендигини Алак батыр эшидипди. Шу себәпли-де, илки газаплы сөзи Хакбердиден эшитмеги Алак батырың зәхресини ярды. Эгер-де хан хәзир шу ерде болан болса, Хакбердиниң бу адамлары ызына тиркәп, онуң янына баржакдыгыны гөз өңүнә гетиренинде, Алак батырың хушы башындан учды. Агзы гурады. Эмма Алак батыр сува гарк болуп баряның бирже чөпден харай гөзлейши ялы, бирден газаба мүнди:

— Сизе нәме герек? Ек болуң шу ерден! — дийип, гөзлерини өңкүден бетер алардып гыгырды. Шол бада хем өз сөзүниң, гыкылыгының халка эден тәсиринден леззет алмак үчин, адамларын өң хатарына серетди. Эмма ол леззетәм гөрмеди, тәсир хем. Гайтам адамлары өң хатары гара булут сүйшен ялы бир эдим өнә сүйшди. Ыздакылар оларын бошадан ерлерини эледилер. Иүзлердәки, гөзлердәки газап алапатлары өңкүден-де гүйчленди. Алак батырың гөзүнә хова-да титрейән ялы болуп гөрүнди.

Алак батыр ыза чекилди.

Ол инди тилкә дөнди:

— Хав, адамлар, нәме геп бар? Иним, Хакберди, бу болшы бир дүшүндирсене?.. Мен-ә эдил чашының гөзүнә середйән ялы, мен хич зада дүшүнөмок... Хакберди, сен бир гепе-сөзе дүшүнйән адам өнә чык. Айдып бер!

— Дүйә мүнүп, хатаба букжак болма, Алак батыр! — дийип, Хакберди өңә эдимләп баршына, хеммәниң тарапындан сөзледі:— Сениң бу ишлерин мусулманың этжек иши дәл. Илин өйүнде отуран гызына эл етирмек акыла сыгжак зат дәл. Биз сениң бу вежералыгың ичимизе сыгдырып билмерис.

Адамлар:

— Бизе хан герек!

— Биз беллисини этмәге гелдик!

— Шу ерде я сен, я биз!

— Сен гаты өте гечдиң!

— Биз намысымызы сең ялака депелетмерис! — дийип, ер сарсыдырып гыгырдылар. Өнә сүйшдүлер.

Алак батыр өнә хилегәрлиге йүз урды:

— Ким кимиң намысына дегипдир? Мениң хич затдан хабарым ёк! Ким кимиң гызына дил етирипдир? Маңа бир айдын ханы! Мен ол адамлары ер билән егсан эдейин! Мениң хич затдан хабарым ёк. Сизин гыкылыгыңыза оянып дуршум шу... Мен хич зат билемок. Ынаның, адамлар! Бейдип, мениң дишим согуржак ялы алкымыма дыкылып дурмаң!

Хакберди өнә сөзледі:

— Сен Меле аганың өйүнә ики ясавул иберипсин. Онуң кесел ятан гызыны гетир дийипсин. Индики болуп дуршун нәме? Эден ишини бойнуңа ал! Сенде, хей адамчылык диен затдан зат ёкмы ахыры?



Алак батыр ики этнинден гүм совурды.

— Худай жан урсун, пыгамбер кесим-кесим этсин, Ысмамыт ата урсун! Мен хич кими хич ере иберемок. Киминң наме эдип йөренинден хабарым ёк! Ханы, ол харамзадалары мениң яныма гетирин! Мен оларың теммисини берейин! Гулакларыны кесип, өзлерине ийдирейин!

Худайың, Ысмамыт афаның ады орта дүшенден сон, дартгыңлы ягдай өңкүсине гаранда биразажык говшады. Адамлар бир эдим ыза чекилжек ялы этдилер.

Алак батыр бу тапгырлыгына бөгенип, гылав аалды:

— Ине, шейле адамлар! Гүнәсиз адамың үстүне бейдип чөвжәп дурман-да, гүнәлилери мениң элиме табшырын. Олары мен энелеринден догмадык ялы эдейин! Ханы, ол харамзадалар?

Говшан Меле ага:

— Биз олары-да, сени-де ханың өз элине табшырмага гелдик. Бизе ханы тапып бер! — дийип, айылганч гыгырды. Меле агадан бейле тутангырлы сөз эшидендиклерине сенерлилер-де, Алак батыр-да агызларыны ачдылар.

Адамлар ене-де:

— Хан аганы бәри чагыр!

— Биз онуң өзи билен гелешжек! — дийип, Меле аганы голдадылар.

Хакберди ханың барыны-ёгуны ачык-айдың эдип аныкламак максады билен, өңе сүйшди:

— Бизе хан ага герек, Алак батыр! Бу ерде геп чагаладып дурмагың гереги ёк. Биз ол ики ясавулы-да ханың өз элине табшыржак. Бесдир! Халк гоюн дәл, өңүңе салып, ислән тарапына сүрүп йөрер ялы. Ханы, деррев бол, хан аганы чагыр.

Алак батыр ишин барха агырлашып баряңдыгына гөз етирди. Сенерлилери аңсат ызына гайтарып болмажагыны-да билди. Шейле-де болса:

— Ханың иши дине сиз дәл. Онсоңам, хан хәзир ёк. Сиз. Говусы, ол ики харамзадыны маңа табшырың? Мениң өзүм олары ханың өңүңде газык ялы эдип диkeyин.

— Хан нирә гитди? Хачан гелжек? — дийип, Хакберди әхли адам эшидер ялы эдип гыгырып сорады.

Алак батыр келлесиниң гызгынына:

— Хан Ажыгуя гитди. Баш-алты гүнден гелжек — дийди.

— Бу гүррүңиң бери чынмы? — дийип, Хакберди аныклады.

— Ханың гидени чын! — дийип, Алак батыр совук жогап берди.

Бу совал-жогабы сенерлилеринң барысы долы суратда эшитди. Хакбердиниң мажсады-да шуды.

Алак батыр вели шейле жогап бермек билен, дилини дишледи. «Ханың нирә гитди, хачан гелжегини гизлин сакла» дийип, Какабайың берен табшырыгы бирден Алак батырын ядына дүшди. Онсоңам, ханың ёкдугыны билдилер, инди булар гылав алар дийип горкды. Инди хер нәме-де болса, айдылан сөзи ызы-

на гайтарып алмак мүмкин дәлди. «Әй, зыяны ёк, болжагы болды, боясы сиңди. «Горкуларына бу гизлин сыры адамлара айдындырлар» дийип, гүнәни шол ики ясавулың үстүне йүкләрин» дийип, Алак батыр өз янындан нетиже чыкарды.

Меле ага ене-де дилленди:

— Онда биз ханың гелерине гарашжак. Ики ясавул-да бизиң янымызда болар.

— Ек! — дийип, озалданаң гизлин сыры агзындан чыгараны үчин, ичи янып дуран Алак батыр Меле аганың үстүне гыгырды: — Мен хан агамызың атлыларыны өли баглы ягдайда гарамаякларың элинде галдырып билмерин. Говусы, сиз олары гетирип бериң. Хаял этмән гетирең. Мениң-де келләм ики дәл. Менденем жогап соралар.

— Биз олары өлдүрмерис. Гүлдүрмерисем. Йөне хан гелйәнчә, хич киме-дә бермерис! — дийип, Хакберди сөзе гошлуды. — Сен олардан аркайын бол. Бизденем аркайын бол, биз олары иесимиз ёк.

Алак батыр ялбарды:

— Ек, Хакберди, олары гетирип табшырың. Мени бейтмән эрбет ягдая салман. Мениң сизиң билән ишим ёк, сизием мениң билән. Гүнә эден адамларың өзлери жезаларыны чекерлер.

Хенизе ченли геплемән, яңагындакы тыг ызыны чым-гызыл эдип бир четде дуран Шыхмырат апа гөйә ики тарапы-да көшешдирмек ислейән ялы, парахат сөзледі:

— Алак батыр, бизиң аңрымыз өвлат боляр. Сен оны ягшы билийәрсин. Шу адамлар мени өвлатлыгым үчин, өңлерине салып гелдилер. Инди сен бизиң сөзүмизе гулак сал. Эгер бу биабрайчылыгы өзүң эден болсан, онда бизиң өңүмизе дүш. Өз пейвагыңа дүшмесенем, биз сени гүйч билән өңүмизе саларыс. Эгер ол ики ясавул өз янларындан, сенден бирутсат бу иши эден болсалар, онда оларың өзлери жогап берерлер. Эгер муңа-да боюн болмасаң, онда биз хәзир бәш-алты атлыны Ажыгуя угратжак. Ине, шуларың хайсыны эдерин дийсең эт. Өз гөрнүңе маслахат салып гөр.

— Догры!

— Хак гүррүн!

— Беллисини этмек герек!

Алак батыр гөзлерини алардып, Шыхмырада тарап серетди. Өз янындан: «Хәй, сениң өвлат келлесеңиң хызлавуқ кәди ялы эдәймели вели, ери дәл-дә» дийип, хырчыны дишледі.

Өзүниң ер депип дурмагындан хич зат чыкмажакдыгына гөзүни етиренден соң, ылайта-да Шыхмырадың Ажыгуя адам ибермек барадакы хайбатындан агзы учукландан соң, Алак батыр ян бермели болды:

— Ханы, онда, гүррүни гутаралың. Бу ерде Ажыгуялашып отуар ялы хич зат ёк. Шол ики харамзада сизиңки болсун, йөне олары гүжүк өлдүрен ялы өлдүрәймән. Эден биабрайчылыклары үчин, ахырсоны өзүм оларың келлесини аларын. Шуны

эшитдим-эшитмедим диймәң. Инди болса, ары ялы мениң داشы-  
ма үйшүп дурман-да, өйли-өйүңе угран. Мениңем ишим диңе  
сиз дәл. Хан аганың табшырып гиден затлары кән. Хич зада  
элим етенок.

Ызларына өврүлен адамларын ызындан өйүң өңүнде сере-  
дин дуршуна Алак батыр өз-өзүнден, өзүниң ёл тапыжылыгын-  
дан разы болды. «Хан гелйәнчә, бирхили ёл тапып, ол ики  
харамзаданы гарамаягын элиндей аларын, өзлериңи-де гачы-  
рарын. Бу гүнлер, нәме, гачып-тозуп йөрөнлериң хетди-хасабы  
бармы? Буларам шоларын бири болжак экен-дә. Гулагым-а ды-  
нар... Бела башымдан совлар. Хернә худай бу ишлерде өзүн  
көмек эдевери...»

\* \* \*

Сеннерлилер хырчларыны дишлешип, гара өйлерин арасына  
сиңип гитдилер. Шыхмырат, Хакберди, Меле ага, эпей яшулы,  
ене-де илиң ичинде атлы-абрайлы, сөзлери йөргүнли адамларын  
бәш-онусы четки өйлерин бирине йыгнанышып, башларыны гал-  
дырман, ики сагада голай маслахат этдилер. Көп меселелер  
давасыз-жөнжелсиз чөзүлди. Агзыбирлик билен разылашылды.  
Дине бир меселе — Жүнейит ханың Алак батырын баштутан-  
лыгында ызында гоюп гиден отуз атлысының тәлейи барадакы  
меселе өрән давалы, чекелешикли болды.

Хакберди өз сөзүни ынамлы делиллендирйәрди:

— Буларын хеммесиңи гырмалы. Биз олары өлдүрмесек,  
олар бизи өлдүрлер. Бу — уруш. Бу ерде юка йүреклилик ар-  
тыкмач, зыянлы затдыр. Олар bize хич вагт юка йүреклилик  
этмедилер. Аглан адамың манлайыңдан сыпаламадылар. Шун-  
дан соң биз нәме үчин олары сыламалымышымыз?

— Хакберди оглумыңкы хак — дийип, Меле ага сөзе гошул-  
ды: — Оларын этмедиги ёкдур. Йөне, мунуң башга-да бир тара-  
пы бар: эгер биз ханың отуз адамсыны гырып гитсек, хан бу  
ере доланып геленден соң, яман газаба мүнәр. Бир гиче оба  
чозуп, бүтин обаны теп-текиз эдер. Онуң газобының нәхили  
айылганчдыгыны бизиң билмейәнимиз бармы нәме... Онуң  
үчин-де, буларын эллериңи, аякларыны даңалың. Агызларының  
етер ялы еринде сувдур чөрек гоялың. Шейдибем олары таш-  
лап өтәйделиң. Хан дагы гелйәнчә, өз гүнлериңи өзлери гөрер-  
лер. Дүшүнйән адама шу-да улы жезадыр.

— Сонра отуз адам отуз ерден этимизи чекеләр ялы дийсе-  
не — дийип, Хакберди яшулының сөзүне гаршы чыкды: — Биз  
булары өлдүрсек, бизиң кесевимиз гөгерер. Себәби буларын  
хер бирисиниң өзи азындан он-йигрими адамың ганыны дөкен  
адамлардыр. Булара рехим этмек болмаз. Йыланың аркасын-  
дан сыпаламак акмаклыкдыр. Ол деррев чакар.

Эпей яшулы ясы телпегини манлайрагына сүйшүрип, еңсе-  
сини гашады:

— «Хер ким эдер, өзүне эдер» дийипдирлер. Өлдүрөн адам ларының жогабыны ол дүйнөдө оларың өзлери берерлер. Хак берди оглумуңа айданы догры. Асла, онуң делиллериниң гар шысына гидер ялы тутарык ёк. Йөне вели, мен-э Меле аганың пикирини хас пэхимли тапярин. Эгер Меле аганың айданы ялы этсек оларың өзлери-де Хан какалары гелиёнчэ, дири галмаз-лармыка диййэрин. Өзлерем хелэк боларлар. Хелэк болмасадарам, хан какалары: «Халкы гачырыпсыңыз» дийип, буларың эмини берер.

Йүзүниң хамы гара янык, гүр сакгаллы бири отуран еринден гобсунып үсгүринди:

— Эй, шу Хакбердиниңкиден говурагы ёкмука диййэрин. Гынап өлдүренинден, бир ок билен жаныны жәхеннеме ибер-мек мертлик болармыка дийип чак эдйэрин.

Онуң янында отуран дешли пияда аграслык билен башыны галдырды:

— Асла, бейдишип, келле агырдышып отурандан-а, башга бир зат эдәйсек, говы болмазмы? Меселемки, олары өңүмизе салып сүрүберсек, ядасалар дүйә мүндүрсек?

Гырма сакгал, сары телпек бири улудан гүлди:

— Олары экидип, тохум этжекми?

Гүлүшдилер.

Сары телпек довам этди:

— Олары мүндүрмәге дүе-де ёк. Бар дүелер халкың өз ге-регине етсе-де боланы. «Ики гөч — бир талаң» дийлиши ялы, халк бу ере гайтмак билен тозды. Галанжа затларыны бери тоздурман, ташлап гитмән, экитсинлер. Онсоң олар ниреден дүе алжак? Бу гүррүң болмыя. Олары шу ерде «пачак гөмди» эдәймек герек.

Шыхмырат хич кимиң сөзүне «хә» бермән, бир четде ды-мып отырды. Бу аматлы пүрсатдан нәхили эденинде оңат, ма-нылы пейдаланып болжакдыгының пикирини эдйәрди. Себәби ол адамларың маслахат сорап, өзүне йүзленжекдиклерини бил-йәрди. Мундан хем башга, адамлары гөчүрип экитмеги долы сурадта, гаты оңат эдип ерине етирмек барада Богдановың өзүне улы умыт баглаяндыгыны Шыхмырат билйәрди.

Шыхмырат оңа коммунист сөзүни берип гайдыпды. Хәзир ол хеммәниң гүррүңини, теклибини динлейәрди. Өз янындан хер теклиби өлчөп гөрийәрди. Онуң өзи-де Хакбердиниң текли-бине йыктын эдйәрди. Эмма Меле аганың, бейлеки адамларың теклиплерини-де салдарлап гөрийәрди. Онсоңам, адамларың хайсы теклибе көпрөк мейил эдйәндиклерини жемлемек, өврөн-мек ислейәрди. Онуң ынжалыгыны гачырян зат вагтың азлы-гыды. Хәзир хер бир минутдан пейдаланмалыды. Егсам үстүни басдыраймагың мүмкинди. Ханың хайсы угра гидип, хай-сы угурдан доланып гелжегини шу вагтлара ченли билйән адам ёкды.

Ол шу затлары өлчөп гөрөндөн сом, шейле теклип этди:

— Адамлар, биз көп өлчедик. Көп гүрледик. Инди белли бир нетижә гелмегин зерурдыгы хеммәне белли болса гөрөк. Вагт ёк. Үстүмизи басдыраймалың. Гөчүрүп эжитжек адамларымыз бәш я-да он адам дәл. Бүтин бир обаның халкы. Онсоңам, даңа голай ёла дүшмели этдик. Онуң үчин тайынланмалы. Тайынлык кын боляр. Ине, шонуң үчин-де, шейделин: бу ики ясавулы жөнәятынын үстүндө тутулан адам хөкмүндө экиделиң. Элтип ревкома табшыралың. Гөрөк болса, ёлда гүйчлеринден хем пейдаланарыс. Галан ясавулларың, шоларың хатарында Алак батырың хем ярагларыны, атларыны алалың. Өзлериң болса, Меле аганың айдышы ялы, эл-аякларыны сарап ташталың. Бизе-де, башга бенделере-де зыян эдиپ билмесинлер. Соңра хан какалары гелип бошадар. Ган дөкмөзлиге чалшалың. Ат-ярагларыны алсак, эллерини даңсак, шунуң өзи-де етерлик-дир. Соңра үстүмизе барар дийип горкмак гөрөк дәл. Барсалар, жогап хем аларлар. Халкы саг-аман иле ашырмак шу гүнки гүнүң важып ишидир. Ат-яраг бизе кән гөрөк болжак. Чага-чугалары, гаррылары өндөн ибермели боларыс. Оларың ызындан болса-яңкы атларыны санап беллән адамларымыз гитмели болар. Этйәч үчин. Урушмалы болса, уршар ялы. Ине, адамлар, иш шейле. Шейле хем эделиң.

Шыхмырадың бу теклибине отуранларың хеммәси, шол санда Хакберди хем разы болды.

Соңра Шыхмырат шейле дийди:

— Өй-ичериниң гошларыны өйүң ичинде, хич киме билдирмән йыгнамалы. Гүн батып, гараңкы дүшенден соң, яңкы белленен адамлар дөрт төверекдәки гаравулларың ярагларыны алмалы. Хакберди өз ёлбашчылыгына берлен адамлар билен Алак батырың үстүнә билдирмән чозмалы. Оларың яраглары алнып, эллери даңландан соң, сенңерин әхли адамлары затларыны йүкләп, дүелерин башыны чекип уграмалы. Адамлар, инди отурмага вагт ёк. Халкы йөрише тайярламак гөрөк. Угра-лың — дийип, Шыхмырат еринден турды.

Даргашдылар.

Адамларың аяклары екләпди. Тизрәк оба етмек, сувуң шыр-лаян сесини эшитмек, гүр япраклы агачларың ашагында селеңләп, салмаларың боюнда гөгерип отуран от-чөпләре назар салмак арзувы хәзир әхли йүреклерин гозгапды. Бу жошгуны өңүндөн чыкан зады теп-текиз эдип барян силиң гүйжи билен дөнемек мүмкинди.

\* \* \*

Бир чатманын ховасындан билеликте дем алсалар-да, Хакберди билен аркайынлыкда келам агыз сөзлешип билмезлигин Гунча үчин хер хили жезадан-да агырды. Ол төрдә, межбуры ягдайда ёрганың ичинде ятан еринде дурмушын яны япа дегмейән: шу «қанунлары» барада пикир эдйәрди, бу сүтеми хич ичине сыгырып билмейәрди. Онуң гүйжүниң етйән зады ики гөзүди. Шонуң үчин, гиже-де аглаярды, гүндиз-де аглаярды.

Хер зат-да болса, Хакберди гелели бәри, Гунчаның ягдаы өңкүлөрине гаранда бирнәчә эссе еңиллешипди. Гыз әжесининде, какасының-да өрән әжиз адамдыкларыны билйәрди. Оларын бу болушларына Гунчаның йүреги аваярды. Какасы гиже-гүндиз отурса-турса: «Худай жан, өзүң етишевери», «худай жан, өзүң голдавери» диймекден башга зады оңарып билмезді. Әжесинде эдил тоты ялы Меле аганын шу сөзлерини гайталаарды. «Булар нәме үчин шейле әжизкәлер? Нәме үчин өзлерини горап билмейәркәлер?» диен соратлара Гунча узак гижелер укламан жогап агтарярды. Эмма жогап ёкды. Тапылмаярды. Шонун үчин-де Гунча дурмушдан, дурмушын хер хили пиримлеринден горкярды. Ики адамың хүмүрдисини эшитсе-де горкярды. Алак батыр оны илкинжи гезек алжак боланда, гызың дадына гоңшулары етишди. Соңкы гезек алып гачжак боланда-да, гоңшулар халас этдилер. Бу ики айылганч вакадан соң гызы хорлук басды. «Аркамда бәшатарыны шакырдадып дуран доганымын ёкдугындан... Башга хич затдан дәл. Какам бичәрәнің әжизлигинден пейдаланып, маңа дил етирйәрлер... Хакберди жан, боюңа дөнәйин, мениң халыма етиш. Мениң сенден башга горагчым ёк. Иру-гич мениң хоссарым сен ахыры...»

Хакбердинин ады дилине геленде, дашардан үшәп гелен адамының ыссы жая гиренде, беденине мылайымлык билен ыссы яйрайшы ялы, Гунчаның бүтин бедени говшайярды. Гөвни гөтерилйәрди. Шол вагтларда ол шу ятышындай-да, шу дем алян ховасындан-да, әжесинин хем какасының мылайымлык билен әдйән гүррүңлеринден-де түкениксиз леззет алярды. Бир тарапа гышарып отуран гара өй онуң гөвнүне эртекилердәки көшк болуп гөрнерди. Түйнүкден гөрүнйән асман бөлежити айна болуп йүзүнә нур сачарды.

Бу говгалы гүнлерде онуң үчин дурмушын, яшайшын, дүнйәнің әхли говулыклары Хакбердиде жемленипди. Гунчаның гөвни хәзир ер билен гөгүң арасында эркана гуш болуп ганат какярды. Йөне вели, өтен гижеки вака гызы гаты горкузыпды. Ол көп вагтлардан бәри диңе Хакбердә болан арзувы билен яшайрды ахыры. Ине, бирден, ики саны йыртыжы гелип, оны кечә чолап, алып чыкдылар. Гыз шу аралыкда: «Боляр. Әкидий. Эмма мениң халыма Хакберди етишер. Эгер ол етишмесе-де, сиз менден ятшылык тамасыны этмәң! Хич болманда, мениң өзүмнң гүйжүм өзүме етйәр ахыры!» дийип, гөвнүни бире баглапды. Ол өзүнә шейле дийип, гөвнүни бире баглан-да болса, бу айылганч иш Гунчаның халыны өрән эрбетлешдирипди. «Вах, Хакберди, дадыма етиш! Сен ниреде? Одун нәмә герекди? Инди әхли умытларымың өчдүги болдумыка? Инди маңа сени гөрмек ёкмука? Инди икимизин дөвран сүрмек умыдымызың үзүлдигимикә?» дийип, йүреги дилнип аглады. Онянча кечәнің арасында ятан еринден гоңшуларын сеслерини, хайбатларыны эшитди. Ёңки өчүп барян умытлары тәзедән жанланып башлады. Азат болмак умыды гүйчленди. Шу аралыкда-да өзүниң ясавулларын

элинден алнандыгыны, ене өе элтилендигини, өз еринде, ятырыландыгыны Гунча билди. Бу затларың ызы билен Хакбердининде сеси гулагына дегди. Инди Гунча бегенжинден аглап башлады. Соңра: «Худай диен ерим бар экен-ов!» дийип, ене-де узак вагтлап ятмагы бойнуна алды. Онянча эпей яшулы:

— Кейгим, тур. Инди ятмак герек дәл. Ичери-дашары гирип чык-да, аркайын гезибер. Биз булар билен бир яңасы болшарыс. Асла горкма! — дийип, гөвүнлик берип, өйүн дашындакыларың гыкылыгыны ятырмак үчин, чыкып гитди.

... Дулда сүйнүп ятмагың эзъетинден азат болан, хер басан әдимине Хакбердинин гуванч билен серетжекдитини билйән, оба гайтмагың бегенжинден рух алян Гунча даражык өйүн ичинде өзүне ер тапмаярды. Онуң йүреги капаса дүшен, гуш ялы пасырдаарды. Гөвни сеңнерин илерсиндәки алтын харманы ялы болуп ятан чөгели байырларың үстүнде эркана панат кақарды.

Гунча шатлыгыны ичине сыдырып билмән, жошгун билен әжесини гуҗаклады:

— Әже жан, хич ерин агырмады герек?

Тәчбиби диңе өзүне махсус болан хаяллык хем-де мылайымлык билен гызының башындаң сыпалады, гөзлерине яш айлады:

— Ек, гызым, хич ерим агырмады. Агзыма бир гоша еийыртан дыкдылар. Ол хич-ле. Худайым, гоншуларың өмри узак болсун. Улы масгарачылыктан халас этдилер. «Илим-гүнүм болмаса, айым-гүнүм догмасын» диенлери чын экен. Гоншулар болмадык болса, олар халымыза етишмедик болсалар, бизин гөржек гүнүмизе ит ағларды. Йөне, бу болан ишлере мениң йүрегим агыряр. Пукара хачан өз эли, өз яқасы болуп яшарка? Худай хачан өз бенделеринин ахы-наласыңы динләркә — дийип, Тәчбиби әже улудан демини алып, хорлуга чыдап билмән ағлады.

Йүреги галкыжаклап дуран Гунча әжесини өңкүден-де берк гуҗаклады. Хакбердинин айдан сөзлери ядына дүшди. Ол сөзлер хәзир оңа рух берди. Гунча онуң сөзлериниң манысыны гайталады:

— Хич зады гайгы этме, әже жан! Хеммеси дүзелер. Бизин налышларымыз худая-да барып етер. Азажык сабыр эт.

Көшешдилер. Гунча тәзеден әжесине йүзленди:

— Какам дагы нирә гитдикә?

— Оларың бир зерур ишлери бармыш, гызым. Хенизаман гелерлер.

— Мыхманларынам гетирермикә? — дийип, Гунча жаныны барлады. Шол бада-да бу сорагы беренине утанып бармагыны дишледи.

Тәчбиби аграслык билен, гөз астындаң гызының йүзүне серетди. Гунчаның яңакларының гызарып гиденени гөрүп, оны мундан артык утандырмажак болды-да:

— Хава-ла, хеммеси биле гелер. Хаңы, гызым, олар гелйән-чәлер, чай гайнадалы. Хон-ха, хол дулдакы какмачлары кесиш-дир-де, газана ат. Олар ач-сувсуз гелерлер. Тур, боюна дөнейин-чалтрак, гайрат эт — дийди.

Нәче гүнлерден бәри өз ишини этмекден махрум болан Гунчаның чаласын эллеринде чемчедир пычак, согандыр эт оюнжак ялы болуп гөрүнйәрди. Гызың ики гөзи гапыдады. Ол газан атарып боландан соң, чай гойды.

Сонра, өңүне бир табак ун алып, хамыр этмәгә тайярланың эжесине:

— Эже, хачан гөчөркәк? Обаны гөресим гелип, эдил йүре-гим ярылып баряр. Хачан угралжатыны биленокмы? — дийип, сораг берди.

Эжесиниң бу бабатда өзүнден кән билмейәндигине гызың гөзи етикди. Эмма шейле-де болса, бу хакда оны гепледеси-гелйәрди. Хакбердиниң адының тутулмагына гарашярды. Эжеси әвмән жогап берди:

— Мениң чакым чак болса, хәзир какаң дагы гөчмегин маслахатыны эйдәндирлер. Шолар гелип, белли бир зат диер-лер. Онсоң шоларың айданы билән болуберерис, гызым. Геп-лериниң салтына гөрә, Хакберди билән ол гурбаны болдугым шых халкы ызына әкитмәгә гелипмишлер. Хернә, худаи ол бичәреләриң өмүрлерини узак әтсин. Пахырларың эллери-гөзләри дерт гөрмесин. Мыратлары хасыл болсун.

Хакбердә шейле затлар дилег эйдәндиги үчин, Гунчаның эжесини ене-де гужакласы, онуң маңлайындан огшасы гелди. Эмма ол муны услып гөрмеди-де, өзүни зордан саклады.

Тәчбиби гөйә хер бир сөзи тәзедән ясап чыкарян ялы аг-раслык билән довам әтди:

— Гөчүләйсе, хенизем гич дәл. Жөвәндир мәш әкмек болар. Етсам, балам, биз йылажы галарыс. Гөчен болуп, ярпы зады-мызы дөкүп гайтдык. Бу ерден гөченимизде хем, шейле болар. Хәзирем тарамаягың гүнүне ит аглаяр. Хемме адам йыгнап-йыгышырайжасыны гара бокурдакдан гечирди. Онуң үстесине-де, сеннерде хер хили кеселчилик ййрап башлапдыр. Гараз, гызым, пукараның хәзирки дүшен гүни-хә, мениңки болсун диер-ялы дәлдир. Худайың өзи гарашык эдәймесе-хә, болар ялы болмады...

Ачык гапыдан Меле ага, Хакберди, Шыхмырат дагы гөрүң-ди. Гунча өр гөкден гелди:

— Эже, ана, какам мыхманлары билән гелйәр. Хи-вий, мен нәтсемкәм? — дийип, гыз хем бегенчден, хем утанжанлыкдан яна йыгрылды.

— Диййәниң нәме, гыз, нәме эдерлер? Чай демле, сачак тайярла, хызмат эт...

Дамла гуюсының дашына халқалайын айланып отуран кән санлы өйлериң дашында бир сагат, ики сагат ватт гечйән-чә, әхли херекет кесилди. Гижеси билән онлы ятмадык, ясавул-



ларын габахат ишлери зерарлы көп сагатлардан бәри аяк үстүндө болан адамлар өйли-өйлөрине гирип, тапан затларын-дан эртирлик эдинйәрдилер. Шундан соңра сеннериң ичинде бейик гөтерим башланды.

Шыхмырат ага халкың тайярланматына көмөк этмөк үчин сеннериң гүндогарына, Хакберди гүнбатырына гитди. Меле ага, Тәчбиби, Гунча ёла тайярланып башладылар. Гунчаның херекетине гөз илмейәрди. Ол гөйә яңы тутулып гетирилен тез марал ялы өйүң ичинде бөкжөклөйәрди. Эллери чаласын херекет эдйәрди. Гөвнүнде яз чыкыпды.

\* \* \*

Гара өйлериң ичиндәки херекет сүйт ялы чогул, дашары дыңзаярды. Ичәрлерде ёрган-дүшөклери йыгнашдырдылар. Кечелери, халылары бир ере үйшүрип, дашларыны даңярдылар. Гап-чанақ, чәйнек-кәселери дүшленен вагтлары алмақ аңсат болар ялы, өз башына даңярдылар. Ере гөмлән аз-овлақ дөнелери газып алярдылар. Чувал-торбаларың ичлерине эле иленжә затларыны дыкып, оларың агызларыны тикйәрдилер. Хемме өйлерде шейледди.

Гүн агандан соңра, адамлар өйүң ичиниң ишлерини битирдим эдип, даш чыкып башладылар. Огрын-догрын, төвереклерини гаранжаклап, ише гиришдилер. Йүклери барлап гөйәрдилер. Дүелериң ховутларының етмез ерлерини бежерйәрдилер. Эркеклер, аяллар башлары билән гайды. Эллериң херекетине гөз илмейәрди.

Сеннериң ичине сиңе сын салан адам сеннерлилер хер нәче билдирмежөк болсалар-да, бу ерде дөрән дүйпли гөтерими ачык-айдың сайгаржакды. Эмма вели, хәзир хич ерде сын эдере адам ёкды диен ялыды. Алақ батыр, онуң ясавуллары халкың газабындан горкуларына, күрк болан товук ялы бир отуран ерлеринден жозганмазлыгы, мәхелләниң гөзүнә гөрүнмезлиги йүреклерине дүвүпдилер. Олар «Тилкиниң мүн сапалагы бар, иң ягшысы гөрүнмезликдир» диен нетижә гелипдилер.

Гүн батмазың өң янында сеннерлилер бар ишлерини гутардылар диен ялыды. Дине өйлери чөзмөк иши галыпды. Олары-да сәхел вагтың ичинде чөзүшдирип, дүйә йүкләбермелиди.

Адамлар узак ёла чыкмагың өнүңден баржа затларыны биширип, гарынларыны пугта доюрмагың угруна чыкдылар.

Ясавулларың үстүнә чозуп, оларың ярагларыны алмақ, эллериңи даңмақ ялы ишлери ерине етирмели йигитлер Хакберди «хәх» диендән, «мәх» диер ялы эдип тайярлады. Хер кимин хер бир әдимини, этмели хер бир ишини жикме-жик дүшүңдирди. Ёвран-өвран оларә сорат берип, жогап алды. Йигитләр этмели ишлериниң аңырсына гөз етирдилер.

Гүн батып, гаранкы дүшәңдән соң, Меле аганың өйүниң гапысына гелмели. Шол ерде жемленип, Алақ батырын үстүнә

сүрерис — дийип, йигитлери дынч алмак үчин, өйлерине гойберди. Өзи-де Меле аганынка уграды.

Ол ядапды. Даш асылан ялы агралан аякларыны зордан гөтерип, Меле аганын өйүнө гиренде, йүзүнө нур чайылан ялы болды. Әхли ядавлыгы эл билен айрылып зыңлана дөнди. Төрдө, айы тикилен чувалын үстүндө отуран Гунча гөзи дүшенде бар хушы башындан учды.

— Гунча, ханы, Меле ага дагы? — дийип, өзүндөн ыгтыярысыз бир ягдайда окдурылып төре геченини дуйман галды.

Гунча сүлгүн ялы пасырдап, еринден турды. Бармагыны дишледі. Чым-тызыл болуп, кесерек бакды-да:

— Әжем билен какам тоңшулара көмеклешмәге титдилер — дийди.

Бу мылайым, мелул әдижи сес Хакбердиниң келлесини гөчүрди. Әхли ганы шаглап, келлесине урды. Ниредендир гелип, онуң беденине әгирт улы гүйч гошулды. Хакберди Гунчаны багрына басды. Маңлайындан, гөзлеринден огшады. Гыз өзүниң титрейән эллери билен Хакбердиниң янакларыны сыпалаярды.

Хакбердиниң сеси эндирап чыкярды:

— Мениң гөзүмниң гуванжы... Депәмин тәжи... Мениң барумыдым сенсин...

Гунчаның хашлап гелйән деми көп вагтлап гөпләмәге май бермеді. Ол ахырсоңы:

— Бири гелер, Хакберди... Отур... — дийип, хайыш этди. Шейле дийсе-де, өзи онуң беденине япышан ялы болуп, айрылайын диймейәрди.

— Гунчам, худай берсе, оба доланып барарыс. Той тутары Билеже өмүр сүрерис. Мен сени депәмин тәжи әдип, элимде сакларын.

Тәзеден бир-бирлерине болан дуйгулары жош урды. Бирнәче вагтлап, бир-бирлеринден айрылып билмән, мелул болуп дурдулар.

— Какам мени саңа бермесе нәтжек?

— Какаң сени маңа бермесе, сени алып гачжак. Мениң билен гачармын?

Гунча Хакбердиниң йүзүнә ойнаклап, учганаклап дуран гөзлерини дикди-де:

— Әйсем ким билен гачар дийип ойлаярсын? — дийип бәлчиреди.

Тәзеден бир-бирлерини багырларына басып, зордан айрылышдылар. Икисиниң-де йүреклери үзүлән ялы болды.

— Мен саңа чай-чөрөк тайярлап гойдум, ханы, отур — дийип, Гунча ожагын башына дүшек ташлады, чай, нахар гетирип, ене-де өңки ерине барып отурды.

— Нәме үчин мениң янымда отуранок?

Какам билен әжемин гелер вагты болды. Олар гөрсө, нәме диерлер?

— Мени чыкарып коварлар.

— Эк, бейле дийме. Какамам, эжемем сени говы гөрйәрлер. Эжем сениң үчин худаидан көп затлар дилег эдйәр.

— Шол дилейән затларының арасында сенем бармы?

— Хи-вий, бу огланы... — дийип, Гунча эли билен йүзүни япды: — Мен нәме затмышыммы?

Хакберди утанды:

— Эк, мен айтжак задымы оңарып айдып билмедим. Гөвнүңе гетирме. Мен сениң эжең худаидан сени маңа бермәге көмөк этмегини дилейәрми, ёкмы диймекчи болдум...

— Гоявери, олар ялы сөзлериңи. Хий, эжемем шейле дилег эдерми?

— Этсе-де эдйәндир. Саңа айдяң дәлдир.

— Эжем менден зат яшырмаяр.

Хакберди гуванч билен сөзледи:

— Гунча, Ата ага какаң билен гүрлешмекчи. Мен ника гыйлансон, сизде болмага разы. Барыбир, мен өйсүз-илсиз етим ахыры. Богданов диен бир улы билен достлашдым. Ол маңа көмөк берер. Сөзем берди. Хемме гүррүң сениң өзүңе баглы. Йөне бир зады бил: мен сени алмасам, дүнийәде яшамам. Башга бирине барайсаң вели, бараң адамыңы, өзүңи илки гүмләрин. Сениң ызынданам өзүми өлдүрерин. Мениңки дәлиден догры хабар дийилиәни...

— Гоявери, бейле сөзлериңи! — дийип, Гунча гызарды. Менинем сөзүм бир сөз. Мен сениңки, сениңки болмасам, гара еринки...

— Дилиңе дөнейин, Гунчам...

Дашардан аяк сеси эшидилди. Меле, ага үсгүринди. Гунча чувалың агзыны тикип отуран киши болды. Хакберди ашақ бакып, чай билен нахара гүйменди.

— Оглум, гелдиңми? — дийип, Меле ага ожағын башында чоммалды: — Гаты ядансыңам. Эй, зыяны ёк, оглум. Бу гүнлериң-де гечдиги болсун. Илиң бегенжини-хә зат билен дөнәр ялы-дәл. Хеммәниң гөвни эййәм обада. Көмеге гелениң үчин, хемме саңа алкыш айдяр. Ылайта-да сениң обаның жайларыны тертибе салышдырышын, өйлериң агзыны гулплайшыңы эшиденлеринде, оларын башлары асманга етди. Инди адамлар: «Биз өз тәлейимизи Хакбердиниң элине табышдык. Оны-да худая. Ол нәме дийсе, бизиңки-де шол» диййәрлер. Оглум, сен-ил-гүнүң алкышыны алдың, берекет тапарсың...

Хакберди бу сөзлери Гунчаның-да эшидип отурышына, чакдан аша бегенди. Эмма Меле ага жогап беренинде вели, түйс йүрекден сыпайычылык этди:

— Меле ага, мениң ериме башга бири болан болса, ол хем шейдерди. Обаның ол ягдайыңы гөрән адам дек отурып билмезди.

— Бей дийме, оглум, адам хер хили боляндыр. Ханы, Гунча,

дүмтүнип отурма-да, маңа-да бир чәйнек чай бер. Әжене-де  
гой. Инди вагт якынлашып баряр. Тиженмек герек...

Сокра Меле ага ене-де Хакбердә йүзленди:

— Оглум, йигитлер бирден еңиллик эдип, бир болмасы  
ишин үстүнден бараймасынлар. Гаты хабардар болавери. Эден  
ишинизи эдил чөп дөвөн ялы эдин. Илатың сизден умыды кән-  
дир, оглум...

Хакберди Меле ага бир кәсе чай узадып:

— Меле ага, Жүнейит хан атлылары билен бирден бир ер-  
ден чыкып, үстүмизи басаймаса, бу ердәкилер билен иши бит-  
ди хасап эдәй. Биз хер ясавула икиден етйәрис. Онсоңам, яса-  
вулларың хеммесиниң өйлерини-де белледик. Кимниң хайсы өйи  
зелемелидиги-де анык. Хайсы өе кимлерин бармалыдыгыны  
йигитлер бәш бармагы ялы билйәрлер — дийди.

— Ханың гелеси өк — дийип, Меле ага ынам билен айтды. —  
Ажыгуя гиден хана бу гүнде-эртирде гарашма. Гараз, оглум,  
ишинизе жүр болун. Хернә худай сизе кувват берсин...

Меле ага Хакбердиниң берен чайыны ики овуртланда гутар-  
ды. Кәсесини ызына узатды. Онянча Гунча онун өңүне бир  
чәйнек чай гетирип койды.

Гүн батып, гараңкы аралашды.

Дүели дүесини гетирип, өйүниң гапдалында чөкерди. Дүе-  
лер гүберилип чөкенлеринден соң, гара өйлерин саны ики-үч  
эссе артан ялы болды. Көп вагтлардан бәри сазак-селин ийип,  
дыңчларыны алан жанаверлер эринлерини саллашып, леззетли  
гөвүшөп башладылар.

Гараңкы хас аралашды.

Хакбердиниң адамлары, долы суратда ярагланан йигитләр  
бирлән-икилән гелип башладылар. Меле аганың өйүниң төве-  
региниң херекети артды.

Ядавлыкдан яна лүти чыкан Шыхмырат битирен ишинден  
алан леззетини ичине сыгдырып билмән, йылгырың ичери  
гирди.

— Халкың бегенжини хич зат билен деңәр ялы дәл. Адам-  
лар бири-бирине көмек эдйәрлер. Мениң баран ерлеримдәки хо-  
жалыклар эдил хәзиниң өзүнде ёла дүшмәге тайын — дийип,  
Меле ага билен Хакбердә гүррүн берди.

Хакберди гуванч билен шейле дийди:

— Яшулы, отур-да, чай ич, нахар эдин. Бизинем оларын  
үстүне тарап, ёла дүшмели вагтымыз гелди.

— Деррев! — дийип, Шыхмырат элини ювуп, сачагын ба-  
шына гечди.

Узаклы гүнләп сеңнер тарапдан хич хили гыкылык-говганың  
эшидилмезлиги, хич хили ховсаланың йүз бермезлиги Алак  
батырын дерисини гиңелтди. «Харамзадалар горкдулар герек.  
Болмаса, бейдип, хинлерине гирип ятмаздылар. Булара шейдип,  
гөз гөркезәймесең болмаз», дийип, Алак батыр өз пәхимдарлы-  
гындан разы болды. Шунун билен бир хатарда ол «башыны

беладан гутаранына» өрән хошал болды. Онсоң Меле аганын гызыны эле салып билмәнлиги билен вагтлайынча разылашды. «Сени эле саларын! Эле салып билмәсем, гөзүми ачып гидерин!» дийип, касам этди. Гыз үчин биширилен палавы ики-үч саны яр-достуны чагырып, гүнорта болуберенде ийдилер. Чай ичдилер. Алак батырын ене-де укусы тутды. Достларына укламан, төверек-дашдан эгә болуп отурмагы табшырып, өзи дүшегин үстүне гышарды.

Алак батыр гүн батыберенде, дынжыны алып, еңиллик билен оянды. Тоғалак, келте ясауул чай гетирди.

— Хей, гелен-гиден болмадымы? — дийип, Алак батыр жаныны барлады.

— Ёк, батыр! Хич ким гелмеди.

— Сеңнер тарапдан нәме эшидилйәр?

— Сес-үйн ёк. Итлерем үйренок. Дым-дырслык:

— Гөрйән вели, онда, оларын гөзлери горкупдыр-ов?

— Шейлемикә диййәрин, батыр. Болмаса гелен-гиден боларды.

— Ягшы. Ханы, онда агшам шамлык тайярла. Соңуны-да гөрүберйәс-дә...

— Боляр, батыр!

Алак батырын өйүнде, өйүн өнүндәки ожакда одуң пейда болмагы онуң тоңшуларының (ханың шу ерде галдырып гиден атлыларының) үнслерини өзүне чекди. Олар еке-екеден, ики-икиден, чекинибрәк, торқубрак Алак батырыңка гелип башладылар.

Ол болса гелен топары:

— Эгә болуң. Гөз-гулак болуң. Оюн-томаша, кейпи-сапа диен затлары бу гүн-эрте ятдан чыкарын. Ярагларыңызы ясыгыңызың ашагында гоюп ятын! Донуз өлсе-де, көп вагтлап хор-хоры ятjän дәлдир. Сеңнерлилер баш гөтерәймесинлер. Хабардар болмак герек — дийип, шол бада ызына гайтарярды.

Бу гелип, гидйәнлериң-де аягы чекилди. Алак батыр даш чыкып, көв-сөв эдишдиренден соң, өйүне тирип, ене өнүне чай алды. Эле дүшен ики ясавулы бошатмагың ёллары барада пикир этди. «Сеңнерлилер эртире ченли көшешерлер. Йүреклери дүшүшер. Онсоң олары ырмак ансат болар. Бошадан бадымада, ол ики харамзаданы гачырайын. Болмаса иш харап. Шунун билен, бу ишин үсти басырылып галар. Олар гачсалар, халк хем ынанар. Хан хем олардан сораг эдип билмез. Ине, онсоң мен ене-де өңки Алак батыр боларын.

Тоғалак ясауул гапыдан гирди:

— Батыр, шол Хакберди диен йигит гелди.

— Көплүкми?

— Ёк-ла, янында-да бир адам бар. «Батыры гөрәйсем, маслахат берәйсем» дийип гелдим диййәр. Сеңнериң адамларының өвзайы бозук диййәр... Өз-ә, гараз, онлулык дәл ялы. Геп уршуны кән халамадым...

Хакбердиниң гелендитиниң хабарыны илки эшиден батын. Алак батырын ини жүмшүлдөп гидипди. Соңкы сөзлөр өңкүлөрдөнем бетер дегди. Шейле-де болса, Алак батыр отуран еринден:

— Хакберди, гириберин ахыры, нәме дашарда дурсуңыз? — дийип, мылакатлы чагырды.

Өндөн Хакберди, ызындан башга бир йиғит бу сеси эшиден дессинө, күрсөп ичери гирдилер.

— Салавмалейким, батыр ага. Гич ягышы! — дийип, Хакберди ярагыны өзүнө голай ерде, тәриме сөйөп гоюп, Алак батыры йитирип тапан ялы, ыхлас билен саламлашды.

Яссыга сөөнип ятан Алак батыр дикелди-де, «Бу нә болуш? Мунуң болшы ясавулуң айдышы ялы дәл-ле?» дийип, хайран галмак билен, гөрүшмөк үчин Хакбердә ики элини узатды:

— Вәлейким эссалам, Хакберди, гелен ягышы! — дийип, еринден турды.

Шол бада Хакберди онуң эллерини ыхлас билен гысды. Барха берк гысды. Бир эли билен билиндәки тайяр эдилеп гойлан йүпи чекип алды-да, жанховлуна дүшүп, гөзлери ханасындан чыкып угран Алак батырын эллерини шатырдадып данды. Бу иши ерине етирмөк гөз ачып-юмасы салым вагт алды. Онянча Хакбердиниң аркасында гүпүрди пейда болды. Хакберди ишлөп дуршуна, ызына серетди. Гөрсе, өз ёлдашы тогалак ясавулуң аягының чыкан ерине ики гезек депди-де, оны сенсиретди. Ондан соң эллерини даңып, ярагыны алды.

Хакберди сесини-үйнүң чыкарман, Алак батырын пайыш сөгүнчлерини гулатының душундан гечирип, тәриме сөйөп гоян ярагыны элине алды. Ёлдашына Алак батырын төрдө дуран ики бәшатарыны, ики сапанчасыны, хатарларыны, гаратап пычагыны йығна дийип ышарат этди. Яраглар йыгнанандан соң, Хакберди Алак батырын гашына гечип, дызыны эпди:

— Ханы, Алак батыр, инди гүрлешели. Индики маслахат? — дийип, ичяктыч йылгырды.

Алак батырын газабы барха гайнаярды:

— Жүнейит хан өленок. Ханың газабы гүйчлүдир! — дийип, Алак батыр дишлерини шақырдадып, агзыны көпүржикледип гыгырды.

— Мен ханың гүррүңини эдемок. Мен хәзірки ягдайың гүррүңини эдйәрин. Сенем-айт, батыр, геле-гүррүңе дүшүнмейән ялы-айт...

Бу аралыкда голай ерден ики гезек түпөң сеси чыкды. Хакберди аладаланды. Ёлдашына:

— Бу нәме болдугы? — дийип йүзленди.

— Билмедим, Хакберди. Хабар тутуп гелейинми?

Түпөң сеси гайталанмады. Хакберди көшешди. Шейле-де болса:

— Даш чыкып, жаныңы бир барла! — дийди-де, ене Алак батыра тарап өврүлди.

Хакбердиниң ёлдашы өйүн даш агзына чыкып, төвереге дим салды. Илерки япының этегиндеки өйден сөгүнч, гыкылык эши-дип, башатарыны ыкжам тутды-да, ол ере тарап ылгады. Ол өө барып, күрсөп ичери гирди.

Бу өйде яшаян ясавулың үстүне гелен ики йигидиң бириен төрде гана булашып ятырды. Хакбердиниң ёлдашына Пирмәммет, днердилер.

Пирмәммет гана булашып ятан ёлдашының үстүне эгилди:

— Дөвли, нәме болды?

Дөвлиниң ёлдашы Сапар:

— Бу харамзаданың ярагларыны алдыкмыкак дийсек, яссыгының ашагында-да бир сапанчасы бар экен. Гөз ачып-юмасы салымда Дөвлини түпөңлөниңи дуйман галдык. Пугта эне-девери, ярасы агыр дөлми?

— Хэй, оңармансыңыз! — дийип, Пирмәммет игенчли айтды-да, Дөвлиниң ярасыны барлады. Дөвлиниң саг будундан деген ики оң онун аягының сүңклерини-де күл-оврам эдипдир. Йигидиң саг аягы шалкылдап ятырды.

Пирмәммет бу хабары Сапара етирди.

Сапар:

— Онда, бу харамзаданы гүмлээли? — дийип сорады.

Пирмәммет бу меселәни өзүниң чөзүп билмежегини айдан-дан сон, эл-аягы саралгы ясавулы хушуны йитирйәнчө урдудар. Оны өйүн төрүндө, йыкылан еринден галдырып, Дөвлини эмай билен гөтерип эжитдилер.

Бу затлардан хабарсыз Хакберди Алак батыр билен башлан түррүңини довам эдйәрди:

— Батыр, гахарың-да, газабың-да хәзир саңа этжек пайдасы ёк. Замана зорункы дийлиши ялы, биз хәзир гүйчли. Гезекли чөмчө салша-салша, ахырсоңы бизиң элимизе гелип етди. Инди эгри отурып, догры сөзлөшели. Мен бир зады билмекчи болян. Сиз бу халкы ызыңызга дүшүрип, алдап, бу ере гетирдиңиз. Сизиң пикириңизче, инди олар нәме этмели? Нәме иймели? Нәхили эдип гүн гөрмели?

Алак батыр, догрудан-да, хәзир эли баглы ягдайда гаршылык гөркезжек болмагың дүелә ит үйрен ялы зат болжакдыгына акыл етирди. Шонун үчин-де, демини дүрсөп, Хакбердиниң сорагына гахарлы жогап берди:

— Мениң бейле затлар билен ишим болмаз. Оны хандан сора.

— Сен ханың якын адамларының бири. Хан шу вагт шу ерде болманы үчин, сенден сораян. Сенем жогап бермели боларсың.

— Менден саңа жогап ёк. Аңырда көвлен!

— Алак батыр, нилиңи аздырма! Мен сени билбил ялы сайрадарын. Хетдинден ашма-да, дийлен сөзе жогап бер.

— Мен билемок. Ханың гапдалында яшар йөрерлер-дә. Олар башга нәме этсинлер?

— Ханың гапдалында онун келле кесерлери яшайрлар. Булар болса гиден бир улы обаның халкы. Ийжек затларыны ийип гутарыпдырлар. Олар эртир нәме иймели? Нәме геймели? Хей, шу затларың пикирини этдиңизми?

— Мен билемок... Хандан сора.

Эмма вели, «Мен билемок» дийип, башдан совма этсе-де, Хакбердиниң соңкы сорагы Алак батырың гөзүни ачды. Ол ичинден пикир йөретди: «Бу харамзаданың сөзүниң жаны бар. Мунча халк нәме ийип оңмалы? Бизиң ханымызам шу ишде гүвкеллелик эдипдир-ов...» Бир салымдан ене-де ханы аклады: «Хан олары орсун элинден алып гайтды. Айылганч жезалардан халас этди. Түф! Түф! Мен нәме үчин хана дил етирдимкәм? Диймедитим болсун...»

— Онда, сен билмесен, биз билйәрис, батыр ага! — дийип, Хакберди жогап берди: — Биз гумун ичинде халкың ач тырылмагына ёл берип билжек дәл. Сен, ынха, хан какаң гелер вели, оңа шейле дий: «Хакберди билен Шыхмырат икиси халкы ызына гөчүрип әкитмәге гелен экенлер. Олар өзлерине табшырылан юмшы бержай этдилер. Оба адамларының хеммесини ызына гөчүрип әкитдилер». Хава, биз хәзир ёла дүшйәрис. Мениң саңа бу затлары айдып отурмагымың гереги-де ёкды. Эмма арамызда дүшүнилмән галан зат болмасын дийип айдайдым.

Реңки ак там болан Алак батырың ёгын бурнуның ужы чым-гызыл болды. Ала гөзлери ики эссе улалды:

— Бизи... Бизи нәтжек? Биз хана нәме жогап берерис?

— Хич зат. Сизи пугта сарашдыржак. Ат ярагларыңызы алжак. Дүелериңизи алжак. Өзүңизи-де худая табшырып, ёла рована болжак.

Алак батырың зәхреси ярылды. Ол ялбармага башлады.

— Хакберди жан, иним, бейтме! Сениң бу ишин бизиң үчин өлүмдир. Хан геленсон, бизиң күлүмизи гөге соврар.

Хакберди чүрт-кесик жогап берди:

— Геп чагаладып отурасы иш ёк, батыр. Биз шейле этжек. Ханың өңүнде өзүң жогап окабер. Бизиң онуң билен ишимиз ёк...

Дашардан Шыхмырадың сеси гелди:

— Хакберди, ол ерде яман дүшегиң юмшады-ла?

— Гейлибер, Шыхмырат ага! — дийип, Хакберди еринден турды. Шыхмырат ичери гирди.

Хакберди Алак батырың хайына-вайына серетмән, дулдан асылгы дуран танапы алып, онуң эллерини-аякларыны тәзеден данды. Тогалак ясавулы-да, дандылар.

Өйден чыкып баряркалар, Хакберди ызына өврүлип:

— Батыр, хош гал! Хан какаңа бизден догайы салам айт — дийип, Алак батырың нәме диййәндигине-де үнс бермән, гапыдан чыкды.

Гиже ярым болуберен вагтлары, улы, агыр кервен даг гөтерилен ялы болуп ёла дүшди. Кервенден бирки чакырым ыз-



дан Хакберди өз йигитлери билен гелйәрди. Яшлар гүлүшйәрдилер. Вәши сөзләр айдышярдылар. Кәбирлери болса чалажа хиңленип, айдым айдырды. Оларын ярысындан говрагы атлыды. Галанлары болса дүели телйәрдилер. Оларын төзлери ызында, төверек дашларындады.

Асманын йүзи чүйше ялы арассады. Әпет улы Ай багтын аламаты ялы болуп асмана гөтерилди. Сазаклы-селинли гум өркүчлери, алаңлар эртеки дүйәсинин тебитаты ялы болуп гөрүнйәрди. Йылдызлар улудылар, атыр кервениң үстүне хас голайлашян ялыдылар.

Бу гөрнүш, кервениң өңүнден барян Гунчаның мәхир билен урян йүреги Хакбердини жошдурярды. Ол биле гелйән ёлдашларына тәзе бир сес билен, тәзе бир гүйч билен, тәзе бир гөтерим билен гүррүн берйәрди:

— Ата ата, икимизин достумыз Богданов мунча халкын саг-аман доланып гелерине, сабырсызлык билен гарашып отыр. Ол халка чөрөк бержек. Ёйсүзи ёйли этжек. Хемме адама хат язып, китап окамагы өвретжек. Сиз онун боюнын кичилигине гараман. Ол өрән гүйчли, узадан ерине эли етйән адам. Мен онун ёйүнде мыхман болдум. Дузуны-да ийдим. Сиз ынанын, мен хенизе ченли өз өмрүмде о тетелли адам гөрөмок. Онун янында мүшгил иш ёк...

Хакбердинин дең-душлары онун бу сөзлерини гызыклы эртеки-динлейән ялы сеслерини чыкарман, бу гүррүнлерин екеже сөзүни-де сыпдырмазлык үчин чалшып, бүтин үнслери билен динлейәрдилер. Атлылар, дүелилер, барха Хакбердә голай йөрәйдилер. Онун өңүне, ызына, иқи гапдалына дыклышып йөрәйдилер.

Атыр кервен гижәнин салкынында еңиллик билен сүйшүп барярды. Кервен өзүниң багта тарап баряндыгыны билийәрди. Хакберди ол багт барадакы ажайып гүррүңини довам этдирйәрди.

— Богданов ерсизлере ер, сувсузлара сув бержек. Онун Ленин диен бир атасы-да бармыш. Ол дырнагына середип, ниредә нәме болса билип отуранмыш. Кимин нәме етмезинин барыны-да билийәрмиш. Хемме иле гөрөк затларыны иберип ятанмыш. Богданов хер гижә ил ятып, ит укландан сон, онун билен геплешермиш. Билмейән затларыны ондан сорап өвренермиш. Ол Богданова: «Байлардан хабардар болун. Олар өрән мекирдирлер. Олар билен гөрешмели. Гой, халк олар билен гөрешсин. Олары гайгырмасын. Себәби олар халкы хич вагт гайгырмадылар» дийип, хер гижә пуғта табшырярмыш... Биз Богдановын өвредиши ялы ишлемели. Ёз багтымызы горамалы.

— Хакберди, биз сениң билен!

— Бизи-де Богданов билен танышдыр!

— Биз гөреше мыдам тайяр!

— Байларын этмиши хич вагт ятдан чыкмаз!

— Хакберди, мыдама бизиң башымызы башла!— диен сес-  
лер Хакбердиниң гулагына ажайып айдым болуп эшидилейрди.  
Бу айдым онун йүрегини хер демсайын жошдурярды.  
Кервен йөрейәрди...  
Кервен багта барярды...  
Хакберди ол багт хакындакы гүррүнини довам эдйәрди.

### СӨЗСОҢЫ

Алданып, ер-юрдуны ташлап гачанлар саг-аман доланып  
өз обаларына гелдилер.

Богданов билен Ата ага олары көне галаның илерсиндәки  
гумун этегинде гаршылады.

Тәзе дурмушын илкинжи гүни башланды.

Богданов өзүниң сагадының дәл, минутларының да хасап-  
лыдыгына гараман, бу обада үч гүнләп болды. Хер ее гирип-  
чыкды. Адамлар билен еке-екеден таныш болды. Хер кимниң ге-  
рек задыны, агырян ерини өврэнди. Ол бу затларын хеммесини  
бержай этмек үчин, Тагта уграды.

Богдановын гиден гүнүниң эртеси Ата, ене-де икк саны яшу-  
лы Меле аганыңка бардылар. Ондан-мундан сөз ачып, Хакбер-  
дини өвүп башладылар.

Меле ага өмрүнде биринжи тезек тутанъярли, эдермен геп-  
леди:

— Ата сакгалдаш, геп чагаладып отурасы иш ёк. Хакберди  
ялы гиевиси болан түркмен илин йүзүне утанман середип билер.  
Гелсе, ыңха, өй. Экитсе-де, ыңха Гунча... Инди бу гүррүни бес  
эделиң. Тәчбиби товук говрупдыр. Инди шонун билен болалың...  
Йөне, сакгалдаш, бир зат ядымдан чыкыпдыр: хемме зады өз  
үстүне ал. Гарыбрагам болса, той эт. Тоя герек бирки гоюн,  
бирки батман түвиниң аладасыны этме. Бу затлар мениң соң-  
кужа затларым. Зыяны ёк. «Атзы ачык ач өлмез» дийипдир-  
лер...

Ата аганың дамагы долды. Ол бирбада гепләп билмеди-де,  
Меле аганың аркасына какды...

## ГӨКЛЕҢ ГЫРЛАН

Мен бу трагики вака барада Дашховузда яшап, ишлән йыларымда кән эшидипдим. Мундан хем башга Дашховузың педтехникумында окан вагтларымда хем эшидипдим. Бу вака яңы-якында болуп гечен, акыла сыгмажак бир иш хасапланярды. Адамлар агызларыны ачып, бири-бирлерине гүррүн берердилер:

— Бейле вагшычылык хич хачан, хич ерде болан дәлдир...

— Муна меңзеш зат болан дәлдир...

— Басмачыларың этмежек вагшычылыгы ёкдур... дийшип, келлелерини яйкаярдылар.

Ол вагтлар мен чагадым. Нәмәниң нәмедигине оңлы дүшүнмейәрдим. Эмма вели бу вака хакдакы гүррүн, башга кәбир затлар ялы болуп, мениң хушумдан чыкып титмедилер.

Такмынан мундан он йыл өң болса гереке, мен Ленин районының Атаяп обасындакы Тельман адындакы колхозда яшаян 74 яшлы Алланазар Мерет оглундан бир хат алдым. Ол Хорезминде болуп гечен вакаларың көпүсине гатнашан адам экен. Басмачылыга гаршы гөрешлерде гөркезен хызматлары үчин Бейик Октябрың 40 йыллыгы беллененде, Түркменистан ССР Екары Советиниң Президиумы оны Хормат Хаты билен сыллапдыр. Ол өзи барада шулар ялы затлары айтмак билен, «Догайлар» романының өзүнде галдыран тәсири хакында хем мениң адресиме өрән өвгүли, якымлы сөзлер языпдыр. Булардан хем башга «Гележекки ишлериңе мениң гатанжым болсун» дийип, шол вагткы басмачы башлыкларының гылык-хәсиетлерини, дашкы сыпатларыны, оларың гарамакларындакы атлыларың мукдарыны язып гойберипдир. Мен оңа бахасына етип болмажак бу гымматлы совгады үчин миннетдарлык билдирип, «танры ялкасын» хатыны яздым. Себәби бу маглуматлар мениң үчин гаты зерурды. Хакыкаты долы гөркезмәге маңа көмек эдйәрди. Шол хатың ахырында мен: «Алланазар ага, Дашховуз этрапларында «Гөклең гырлан» ат билен ятда галан вака барада нәме билйәрсиниз? Шу хакда гөрән эшиден задыңыз болса маңа хабар этмегиңизи хайыш эдйәрин. Мениң эден белликлеримде кәбир деталлар етмейәр. Шол етмейән затла-

рың үстүни долдурсаңыз мен сизден бакы миннетдар болар-  
дым...» дийип, она йүзлендим.

Алланазар Мерет оглы көп тарашдырмады. Ол менин ха-  
тыма өрөн тиз жотап берди. Ине, «Гөккөң гырлан» ады билең  
сизе хөдүрлөйөн шу айылганч ваканың язув баянының дүй-  
бүне Алланазар Мерет оглуның язып иберен вакаларының  
эсасы ятыр.

Мениң бу язув баяныны чап этмекден мақсадым: дине бизин  
Коммунистик партиямызың адама бейик баха берйэндигини,  
өңки хан беглерин болса адамы хич затча гөрмэндигини, ол  
дөвүрлерде яшамадык, яш йигитлере ве гызлара ене бир гезек  
ятлатмакдыр. Оларын йүреклеринде шанлы социалистик Вата-  
нымыза болан сөйгини хас гүйчлендирмекликдир.

\* \* \*

1920-нжи йылдан 1930-нжы йыла ченли болан аралык Хо-  
резмин зэхметкешлери үчин ин товталы йыллар болды. Ол йыл-  
ларын вакалары ядына дүшөндө хенизе ченли инин тикенек-  
лейэр.

Бу элбетде дүшнүкли ягдайды. Тебигы ягдайды. Көне Хо-  
резмин өзүнин феодал гурлушы, ханлары, беглери, хорезм ша-  
лары билең күл-пеекун эдилепди. 1920-нжи йылын февралында  
Халқ республикасы яңы доган гүн ялы болуп, элем йүзүне чык-  
ды. Ажайып түркмен шахыры Хожанепес Чарьевин:

Ики дүйө чакнышып дур —  
Ортасындан от чыкып

дийши ялы, ол йыллар ики Хорезмин гарпышылды. Көне Хо-  
резмин аңсатлык билең гитмек ислөмейәрди. Тэзе Хорезмин  
болса барха өңе сүйшйәрди. Өнүнде душ гелен эхли бөветлери  
зарп билең бөвсүп гечйәрди. Ине, шейдип хем ганлы гөрешлер  
башланыпды. Ики дүйө шейдип чакнышыпды.

Улы ер эелери, тиребашылары, улулы-кичили ханлар даш-  
ларына доган-гарындашларыны, алдава дүшөң дайханлары  
жемлөп, топар-топар болуп гума чыкярдылар. Эхли гуюлары  
эелейәрдилер. Ахал билең аралыкдакы кервен ёллары үчин му-  
нуң өзи өрөн кын ягдайды. Ол вагтлар Ахал билең аралыкда  
хова ве сув ёлы, отлыёлы ёкды, диен ялыды. Шонуң үчин-де  
бу кервен ёлларының нөхили дережеде әхмиетлидигини гөз  
өңүне гетирмек кын дәлдир. Кәбир топарлар гүйчлерини бирик-  
дирйәрдилер. Кәбир топарларын агызлары алады. Бири-бир-  
лери билең онушмаярдылар. Эмма хер нәме-де болса оларын  
мақсатлары бирди: олар яш Совет хәкимиятинин йыкмак исле-  
йәрдилер. Көне, әжизе ганым, ынсапсыз, феодал Хорезмини ди-  
келтмек ислейәрдилер. Оларын бу угурдакы херекетлери гиже-  
де, гүндиз-де песелмейәрди. Гайтам барха гүйжейәрди, өч аляр-

ды. Басмачылар обалара чозярдылар. Кооператив дүканларыны талаярдылар. Тэзе ачылан мекдеплери отлаярдылар. Партия, совет, комсомол, магарыф ишгэрлерини өлдүрйэрдилер. Сачыны гойберен мугаллымлары, эринден айрылан аяллары, ликбезе гатнаян дайханлары атырдылар. Обаның активистлерини ызарлаярдылар. Өлдүрйэрдилер. Онарып билселер оларың бала-чагаларыны есир эдип, гума сүрйэрдилер. Эмма Гурбанмәмет сердардан Жүнейит хандан башлап, иң кичижик басмачы топарының серкердеси бир зада дүшүнмейэрдилер: активистлеринң онусыны, йүзүсини, ики йүзүсини өлдүрениң билен, мекдеплери отлаңың билен, кооператив дүкайларыны таланың билен яш совет хәкимиятини йыкмак, көне Хорезмини дижелтмек мүмкин дәлди. Советлер хорезминли дайханың дурмушына дүйпли орнашыпды. Басмачылар бир активисти өлдүрселер, оларың ерине онусы дөрөйәрди. Дайхан совет хәкимиятини гөзүниң гөрежи ялы гораярды. Шейле-де болса советлерден ичи янгынлы галтаманлар өзлериниң айылганч ишлерини довам этдирйэрдилер. Мунуң өзи пешәниң пиле хужум этжек болшуна мензейәрди.

Оба, район активистлериниң хич зада эллери етмейәрди. Олар экин экмек, хасыл йыгнамак ялы көп санлы ишлер билен башларына гайдылар. Шол бир вагтың өзүнде-де гүндизем, гиже-де пиллерини бәшатара чалшырып, басмачылар билен сөвеше гирийэрдилер. Олар өз өйлериниң мыхманларыды. Олары хич ким шейле эдиң дийип, зорламаярды. Олар бу ишлери өз йүреклериниң эмри билен эдйэрдилер.

1928-нжи йылың гышында, (ир бахарда болмагы-да мүмкин) Жүнейит хан овнуклы-ирили басмачы топарларыны жемләп, Дашховзуң үстүне хужүме гечди. Гумуң этегиндәки сөвеш улы, рехимсиз ган дөкүшикли болды. Бизиң тарапымыздан урша ики-үч саны самолёт гатнашып, кәң санлы басмачы топарларының үстүне бомба ташлады. Ерден болса бизиң адамларымыз гүйчли зарба уруп уградылар. Жүнейит хан көп санда адам, ат-яраг йитирди хем-де «асса гачан намарт» дийип, Сарыгамша тарап чекилди. Бу Жүнейит хана өрән гүйчли ургы болды. Шундан соң Жүнейит хан айналмады.

Сарыгамша гелен бадына ол улы маслахат гечирди. Бу маслахата басмачы башлыкларындан: Шалтай бага, Жанабармак, өңки ушак беги Ахмет бег, Язан өкүз, Сейил ушак... башгалар гатнашдылар. Хан отуранлара йүзленип, өзүниң Эйрана чекилжәкдигини, ол ерде пугта ерлешенден соң көп адам хем ат-яраг жемләп, угруны тапып, иңлислерден көмек алып, тәзеден Дашховзуң үстүне айгытлы хужүме гечжәкдигини айтды. Ерден-гөкден өрки үзүлен басмачы башлыклары үчин Жүнейит ханың бу теклиби тапдыргысыз чыкалга болды. Шу сөзе ченли олар ичлерини хүмледип, «инди нәтсеккәк?» дийшип, чыкалга тапман отырдылар. Жүнейит хан оларда эмеле гелен бу бегенжи дуйды ве шейле дийди:

— Кимин мениң билен гидеси гелсе, ызыма дүшсүн. Эртек-  
гүн ахмырлы болман. Келләм эгнимде дурса, орусы Хорезмин-  
ден ковуп чыкарарын. Болмаса-да шу угурда шехит боларын...

Олар ханың теклибини ики элдәп таршыладылар. Өзлери-  
ниң ханың өли еринде өли, дири еринде диридиклерини она  
айтдылар.

Шейдип, Жүнейит хан серхетден гечди. Эйраның Күммет-  
ховуз диен ерине барып, гош басды. Онуң билен ёкарда ады  
тутулан басмачы башлыкларындан хем башга, шол вагтларда  
гылыжындан тан дамян Дурдыгылыч галтаман хем өз атлыла-  
ры билен гошулып гитди.

Күмметховузда бирнәче вагт боландан соң Жүнейит хан  
өз дипломаты Шыхым сүлгуни Эйран шасының янына иберйәр.  
Оглы Эшини сүйтдеш доганы Худайбердини, Шалтай баганы,  
Ахмет беги, Ашыр чаканы, Әмегарсагы ызына — Хорезмине ёл-  
лаяр. Булар Эшиниң баштутанлыгында гайдярлар. Буларың  
везипеси айдыңды: Жүнейит ханың затларыны гөчүрип гитер-  
мелидирлер, оба адамларының арасында тешвикат йоредиди,  
алдап биленлерини Күмметховза алып тайтмалыдырлар. Оба  
активистлерини мүмкин болдугыча көпрәк өлдүрмелидирлер.  
Бу топар Хорезминде көп вейранчылыклар эдип, Күмметховза  
доланып баряр. Бирнәче вагт геченден соң басмачы башлык-  
ларының көпүси, шол санда Шалтай бага хем ене доланып  
Хорезмине гелиярлер. Ене-де йыкынчылыга башлаярлар. Адам-  
лары алдап Күмметховза эжитмек, обалары таламак, йыгнан  
затларыны серхетден гечирмек билен мешгул болярлар. Биз  
инди беян этжек болянымыз шу ваканың гүнәкәри Шалтай  
баганы ызарлалын.

### ШАЛТАЙ БАГА

Шейлеликте, Шалтай бага Күмметховуз билен Хорезминин  
арасында мәки ялы татнап башлады. Ол «пытамбери» Гурбаң-  
мәммедин хызматыны бержай этмек билен бир вагтда өз пейда-  
сыны-да унутмаярды. Эйрандан ок, яраг, тиръек гетирип сатыр-  
ды. Байлык жемлейәрди. Бизин гүррүңимиз шейле сапарла-  
рың биринден башланяр...

...Атлар халыс ядапдылар. Оларың наллы аяклары сона  
бака дызларына ченли чәгә гөмлүп башлады. Башлары саллан-  
ды. Гөзлеринин нуры өчди. Атлар хер әдимде дурмак, дынч ал-  
мак ислейәрдилер. Оларың даш гөрнүшлери гөзгыныды.

Йигримә голай атлынын, оларың өңүни башлап гелиән Шал-  
тай баганың-да ягдайы атларыңкыдан товы дәлди. Ил ичине  
аралашмага ченли галан йигрими километр ёл, Күмметховуз-  
дан шу ере ченли течилен әхди ёлдан-да агыр гөрүнди. Шалтай  
баганың чак эдишине гөрә атлылар шу түн оба аралашмалы-  
дылар. Бу максатларының иш йүзүне чыкмажагына гөзи етен  
Шалтай бага атың жылавыны чекди:

— Дүшлэлин.

Гиң такыра гелип егдилер. Гош басдылар. Оды белеңт га-  
лап, түңчелери дашына дүздүер. Илкинжи чэйнеги гиң халы-  
нын үстүндө оклав ювдан ялы болуп отуран орта бойлы, аррыг-  
рак, бугдай реңк Шалтайын өңүнө гетирип гойдулар. Онуң буз  
ялы совуклык билен ялдыраян хырсыз гөзлери уллакан чэйнеге  
дүшөндөн эрәп утран ялы болды. Бир түйсүз аял йүзүнүн бире-  
хим гөрнүшү юмшан ялы болды. Ол небсевүрлик билен чэйнеге  
йыпшыды. Бирки кәсә зәхер ялы чайы ювдандан соң, янында оту-  
ран Гуллы бала тарап йүзүнү өвүрди:

— Кервен азашман гелип етермикә?

Гуллы бала гарры гөвресине лайык гелмейән еңиллик хем-де  
ялынжанлык билен дөвталап жогап берди:

— Гелип етер батыр, хөкман гелип етер...

Шалтай бага Гуллы баланың сөзүнө «хә» бермеди. Онуң  
йүзүндөн бу жогаба канагатланандыгыны я канагатланманды-  
гыны-да билер ялы дәлди. Ол ене-де өңки ягдайына гечип, элин-  
дәки кәсесини чалажа ойнадып, ашагындакы халының йүзүнө  
бакды. Ажайып халының йүзүнө салнан дүе нагшы онуң бар  
пикир-хыялларыны өзүндө жемледі. Халының йүзүндө башыны  
дик тутуп дуран дүе онуң гөзүнө дүйәнің бар жандарындан  
овадан мәхирли, якымлы гөрүнди.

Шалтай баганың он дүеден ыбарат кервени ызындан гел-  
йәрди. Үч дүйәнің йүки долусы билен ок-ярагды. Ене бир дү-  
йәнің йүки тиръек билен чайды. Кервениң бейлеки алты дүеси  
Күмметховуздан бош диен ялы чыкыпды. Эмма Гарагумың ор-  
таларындакы гуюларың бириниң башында Шалтай бага агыр  
кервени талады. Онуң гыммат бахалы йүпек маталарыны, халы-  
ларыны алды. Ине, шол таланан кервенден алған затлары шол  
алты дүе зордан чекип гелйәрди. Йөне вели шол алты дүйәнің  
чекип гелйән затларыны шу отуран Гуллы бала, биле гелйән  
бейлеки атлылар билен пайлашмалыды. Булары эле салмакда  
Шалтай бага билен гелйәнлериң хеммеси татнашыпды. Бу зат-  
лар орталыкды. Ине, шу пайланышык меселеси Шалтай бага-  
ның ядына дүшөндө онуң кейпи гачды. Ини жүмшүлдәп гитди.  
«Әй, гөрүберйәс-дә... Хеммесиниң бир алажы болар-ла...» ди-  
йип, башыны ерден галдырса-да, бу затлара долусы билен эе-  
лик этмек арзув онуң пикиринден чыкмады. Илиң задыны ба-  
сып алмак, ери геленде овнуклы-ирили огурлык этмек, умуман  
илиң хасабына яшамак — Шалтая огра какасындан мирас га-  
лыпды. Шонуң үчин-де ол «хеммесиниң бир алажы болар»  
дийип, йөне ере айтманды. Инди онуң пикири шол алачлары  
тапмагың үстүндө жемленди...

Шол йылларда ил ичинде басмачылара гаршы айгытлы гө-  
решмек максады билен самоохран отрядлары дөредилипди. Бу  
отряда жемлененлер обаның «мен» диен йигитлериди. Олар со-  
вет хөкүметини түйс йүректен сөййән, онуң иши үчин жан-тен-  
ден гечмәге тайяр батыр, эдермен адамларды. Олар узаклы

гүнлерини атызда ишлэп гечирердилер. Обаның жемгыетчилик ишлерине гатнашардылар. Гүн батып гаранкы дүшенден соң болса, обаның горагына чыкардылар. Тэ дан атып, жахан яттылянча кирпичлерини юмман, өз доган обаларыны басмачылардан горардылар. Ине, шейле отрядлардан бириси шол вагты Кызыл районының — хазирки Ленин районының — Алилей оба советиниң Гызылтақыр диен еринде (Калинин районының Гызылтақыр обасы билен чалышмалы дәл) хем дөредилипдир. Бу отряда шол обалы Араз ишан диен бир йигит ёлбашчылык эдйәрди. Йигитлериң хеммесиниң агызлары бирди. Олар өз ёлбашчылары Араз ишаны говы гөрердилер. Сылаярдылар. Онуң бир айданыны ики тезек айтдырмаярдылар. Шонун үчин-де отрядың иши өрэн оңат ёла гойлунды. Гүнлериң биринде Шалтай баганың Күмметховуздан гелйәнлигиниң хабары Араз ишанна гелип етди. Онуң ызы билен гелйән кервен хакда-да үзлемсаплам мағлумат алынды.

Бу хабары эшиден бадына Араз ишан гарамагындакы етмиң атлыны йыгнады. Оларың сөвешкөн ягдайларыны бир хатар гөзден гечирди. Соңра йигитлерине бакып шейле дийди:

— Шалтайың топарыны дерби-дагын этмели. Кервени, башыны бозман эле салмалы. Йигитлер, дүшүнмейән задыңыз бармы?

Йигитлер:

— Ёк, хеммеси дүшнүкли. Барысы айдың!...— дийип, бир адам ялы болуп, онуң сөзүне жогап бердилер.

Йигитлер шу қарар қабул эдилен гүнүң гижеси гума тарап ёла чыкдылар. Араз ишан сув ве гереқ-яраг затлар йүкленен бәш дүйәниң янына он атлы гошды. Олар ыздан, гарама-гара йөремелидилер. Кичижик кервени ёла саландан соң, Араз ишан алтмышдан говрак атлысы билен гаты сүрүп гитди. Гума барып етдилер. Оларың гелип чыкан ерлеринде чар тарапа гидйән улулы-кичили ёллар гаты кәнди. Олар эдил бедендәки дамар ялы болуп гөрүнйәрдилер. Араз ишан атының жылавыны чекди. Йигитлере йүзленди:

— Бу гөни гидйән кервен ёлы Дамла гуясына баряр. Бу болса гүнбатара, Шагадама тарап әкидйән ёл. Бу ёл болса гүндогара, гумун ичи билен Хыва баряр. Шалтай бага буларың хайсындан гелеркә?

— Дамла ёлундан гелер — дийип, гечи сакгал йигит, гум геришлериниң депелерине середип дуршуна әвмезлик билен пикир йөретди.

Башга бир йигит онуң сөзүне гаршы чыкды:

— Әй ёк, онуң янында кән адамы ёкдур. Шонун үчин-де ол горка йөремели болар. Асла, бу шаёлдан йөрәп билмез. Шалтай бага өрән хилегәр тилкидир. Онуң сапалаклары тилкиниңкиден-де көпдур...

Шейдип, пикир алшып бир нәче вагт дурдулар. Чакламаларың ызы вагты билен гутармады. Бирнәчелери шу ерде букуда



ятмагы макул гөрдүлөр. Бирнөчелери болса оны макулламады. Шалтай баганың башга обаларың деңинден чыкаймагы-да мүмкин дийип өз сөзлөрине делил гетирдилер. Ахыр соң көп ерлере ченли Дамла ёлы билен гитмели диен нетижә гелдилер.

Араз ишан гөвнүни бире баглап сүрүп угран вагты, Шалтай бага атланыпды. Бейлекилер хем атланып онуң янына геленлеринде Шалтай өрән аграс назар билен Гуллы бала йүзленди:

— Хайсы ёлдан гидерис? Дамла ёлундан гидип болмаз. Орус бу ёлы гораяр. Онуң бош вагты ёк. Мен муны билиёрин. Шонуң үчин-де бу ёлдан асла гидип болмаз. Бу ёл билен гитсек өзүмизи өз элимиз билен орус табшырдыгымыз болар.

Гуллы бала бир азырак пикир эденден соң шейле жогап берди:

— Дамла ёлуның голайларындакы ёллары-да гораярлар, батыр. Шонуң үчин хайсы ёлдан гитмеги гөвнүне дүвсе-де, өрән эгә болмак герек. Догрусыны айтсаң бу юрда гелер ялы болмады, батыр.

— Эгә болмалы дийсене, — дийип, яңсыламак билен Шалтай совук, ичинден гечип барян гөзлерини гүнбатара тарап өвүрди. Шу болушта ол бир салым сесини чыкарман дурды. Гүнбатара, гүндогара бакды. Соңра-да Гуллы баланың йүзүне серетмән, она шейле дийди:

— Кервен гөни, Дамла ёлы билен гидәймез-дә?

Гуллы бала өзүниң хер зады өңүнден гөрийэндигини Шалтая аян этмек максады билен хер сөзүне көп маны берип шейле дийди:

— Сен гитжек угруны маңа айтсаң бес, батыр. Онсоң кервени сениң ызың билен йөрәр ялы эдерин...

Шалтай дүшүнмедик адамың болшы билен она тарап йүзүни өвүрди:

— О нәме дийдигиң болды?

Гуллы бала көп затлардан аңсатлык билен баш чыкарып билиён адамың эхеңинде жогап берди:

— Ана, хо-ол сазаклары гөрийәрмиң, батыр? Ана, шо сазакларың сениң гитжек угрундакы шахаларыны мен хәзир дөвүшдирерин. Мунуң өзи хайсы тарапа гитмек барада олара хат язып гиден ялы болар. Себәби биз кервенбашы билен шейле вадалашшык. Бизиң дүшлән еримиз болса, ине, кервене белли. Бу затларың хеммесиниң өңүнден аладасы эдилди, батыр...

Гуллы баланың кервенин ыкбалы хакда өңден эден бу аладасы ене-де пайланышык меселесини Шалтай баганың ядына салды. Ол муңа гахар этдими-нәмеми, я-да эйям белли бир карара гелдими, гараз, Гуллы бала сөзүни гутарып-гутарманка гижеси билен дынжыны алаң, от-иймден доян, инди болса жылавыны чейнәп дуран атың агыздырыгыны говшадып, газап билен бөврүне депди. Гүнбатара тарап экидйән чопан сокмакларының бири билен тозан түрзүп гитди. Атлылар созан гуйрук болуп, онуң ызына дүшдүлөр. Гуллы бала деррев өзүни атдан оклады. Голайда өсүп отуран сазакларың гүнбатаркы шахала-

рыны дөвүшдирди. Соңра, пайланышыктан галып барян ялы чалтлык билен атланып, Шалтай бага дагының ызындан сүрди.

Шалтай бага Гуллы бала өзүнің аттутары, хызматкәри хасабында гараярды. Ол догрусыны айтсаң Жүнейит хандан бейлеки галтаман топарларының башлыктарының хеммесине шейле гараярды. Шонун үчин-де басмачы топарларының адамларының хич бириси оны халамазды. Гуллы бала болса бейле дөлди. Онуң өзүнің он-онбәш саны атлысы барды. Ол шол атлылары билен кимиң топарына барып гошулса, шоны сылаарды. Онуң хызматыны ики гезек айтдырман эдйәрди. Йөне зат пайланышыгында вели, өз пайына гаты жүр адамды...

Хилегәр Шалтай бага шол гүнүң агшамсы, Акдепөнің душундан гумдан чыкып, оба аралашды...

Гүн батмага бир ики сагат галанда Араз ишан өз атлылары билен Шалтайың өтен гижә дүшлән ерине гелип етди. Өрән яданлыклары үчин дүшлемәге, дем-дыңч алмага буйрук берди. Шалтайың бу ерде дүшләнлигини, соңра киме-де болса бирине ёл салгы берип, өзүнің гүнбатара тарап гидендигини Араз ишаның огланлары эдил ак кагызың йүзүнден окан ялы эдил аныкладылар.

— Шалтай баганың ызындан я шол нәмәлим, кервен гелйәр, я-да башга галтаман топары гелйәр. Хайсы-да болса, биз эртире ченли олар билен душуммалы болармыкак диййән. Огланлар, өрән ыкжам болаверин. Гапыллыкта бери үстүмизи басдыраймалың,— дийип, Араз ишан бу барадакы чакламалары жемледи. Нәхили болмалыдыгыны аныклады. Бу гижә шу ерде болмалы этдилер. Төверек-даша гаравул гойдулар. Ики йигиди өңе, гумун жұммүшине ибердилер. Олар гошдан араны хас ачып, букуда ятмалы, эдилди. Ики йигит гижә ярымдан геченден соң букудан доланып гелди. Кервен барадакы матлуматы гетирди.

Кервен даң атанда гелди.

Кервенбашы гошдакы оды, атлары ве дүелери илерки гершиден инен бадына гөрүпди. Ол бу гош Шалтай баганың гошудыр, Шалтай өзүне гарашяңдыр, бир зады аныкламак ислейәндир дийип дүшүнди. Шонун үчин-де аркайын гелип, илки билен өз мүнүп отуран дүесини чөкерди. Сув сенрикден агандан соң бар зада гөзүни етирди. Гаршылык гөркезмәге онун хич хили мүмкинчилиги болмады. Араз ишан шейди, бир ок атман, кервени эле салды. Әхли задын анырсына етди.

Ине, шундан соң Шалтай баганың Араз ишана, самоохран отрядларына болан өңки йигренжи, янып дуран душманчылыгы йүз эссе; мүн эссе гүйжеди. Ол Араз ишан элине дүшәйсе, онун гулактарыны кесип өзүне йидирмеги, хер гүн бир элини кесмеги, хер гүн бир гөзүни оймагы, хер гүн аяктарының бир бармагыны кесмеги йүрегине дүвди. Бу иши хут өз эли билен этжекдиги барада янындакылар, худайың адыны орта салып, вада берди.

Улы байлыгы элден гидерени үчин Шалтай бага өзүни алып билмән, хер гүн шәник ялы тиръек ювдуп, бир хөпделәп гүн гарасыны гөрмән ятды. Гижелерини дөшүнә юмруклап, ах чекип гечирди. Багрыны ере берип, награ тартды. Шалтай алмагы говы гөрйәрди, элден гидермеги халәмаярды. Гижелерине гөзи юмлап вагтлары Араз ишан өз йигитлери билен, ғылыжыны яланачлап Шалтайың үстүнә чозярды. Араз ишаның хут өзи онуң депесияден ғылыжы индерйәрди. Шонда Шалтай гара дере батып, ғыгырып, гөзүни ачярды... Ахыры аяж үстүнә галмалы болды. Сәхел вагтың ичинде Шалтай бага көп обалары талады. Бирнәче кооператив дүканларының затларыны алды. Гаты кән зат йыгнады. Соңра Гуллы баланы алты-еди атлы билен бу затлары берип, Күмметховза тарап ёла салды. Гуллы баланың янына ол өз атлыларыны гошды. Гуллы баланың атлылары болса Шалтайың янында галды. Гуллы бала ики ай диенде Күмметховуздан кән саңда ок, яраг, тиръек йүкленен кервен билен доланып гелди. Ил ичине сиңмәге он километре голай ёл галанда гумуң ичинде дүшледи-де, Шалтайың ызындан адам иберди. Кервениң ёлуна гарап, көкейегини герип отуран Шалтайы бу хабар бир гөз ёкары гөтерди. Ол ичип отуран чайыны-да гутарман, хабар гетирени өңүнә салып гума уграды. Гуллы бала оны улы хормат билен гаршылады. Гурбанмәммет сердарың гойберен көп догайы саламыны, бейлеки табшырыкларыны улы дабара билен говшурды. Бир чәйнек чайың башында дүнйәниң гүррүңини берди.

Гетирилен затлара гөзи дүшенден соң көп гөплемейән Шалтай баганың дилине жаң дакылан ялы болды. Совук гөзлерине жан гирди. Бу затлары пайлашмалыдыгы ядына дүшенде вели ене рухы өчди.

Гуллы бала Шалтайың йүрегинде гопян харасатдан, айылганч пикирлерден дүйбүнден хабарсызды. Шонуң үчин-де ол Шалтайың:

— Инди бу затлары нәме эдерис?— дийип берен сорагына:

— Бу затлары дерман ялжак эдип, дес-деңже пайлашарыс, батыр,— дийип, йүрегини бөкдүрүп жогап берди.

— Хм-м...— эдип, Шалтай аграслык билен ичиниң хүмлетди.

Ломай байлыгың эеси болжак болуп дураң Гуллы баланың кейпи көкди. Ол хәзир Мекгәниң алтын халкасына элини етирине меңзейәрди. Шонуң үчин онуң сеси-де гөтеримли чыжарды.

— Бу затлары гетирмек ансат дүшмеди, батыр. Ел ченин-ден-де агыр болды. Инди серхетден эйләк-бейләк гечмек өрән кынлашыпдыр. Өңкүлери ялы дәл. Умуман айданда, батыр, бу сапарымыз гаты кын дүшди. Элбетде, сен өзүң бу гезекки сапар гатнашманың үчин бу ягдайлары гөз өңүнә гетирип билмерсин.

Гуллы баланың хер сөзи Шалтай баганың янагына шапбат болуп дегйәрди. Онун хәзир отуран еринден газап билен туруп, Гуллы баланың еңсесине рехимсизлик билен депибереси гелйәрди. Оңа хәзир дишини гысып сакланмак аңсат дүшмейәрди. Шалтай баганың газабы барха жошярды. «Оңлы адам болсан сана «бала» диермидилер» дийип, йигренч билен пикир эдйәрди.

Хич затдан хабарсыз Гуллы бала сөзүни довам этди.

— Серхетден гечжек боланымызда тас ики гезек дагы эле дүшүпдик. Хер-нә худаың өзи саклады. Онсоңам батыр, бу затлары арзан бахасына алмак кын болды. Күммүтховузда зат гымматлапдыр. Хич задын янына барар ялы дәл. От билен ялын.

«Ялан сөзлейән, ит оглы!» дийип, Шалтайың гыгырып еринден турасы гелди. Шол бада-да ол кесеви ялы инче, узун элини гушагындакы сапанча етирди. Эмма ене-де сакланмагы, соңуна гарашмагы башарды.

Гуллы баланың яны билен гиден Шалтайың алты атлысы бир четде, ожагың башында отуруп, чилим чекйәрди, чай ичйәрди. Шалтай билен Гуллы баланың арасында барха гүйжейән сессиз, херөжетсиз, бирехим урушдан олар хабарсызды. Атлылар бу икисиниң сесини, эпитселер-де, сөзлерини аңшырып билмейәрдилер. Эмма вели өззайың бозукдыгыны олар бир салымдан анып, ховсала дүшүп башладылар. Олар билдирмезлиге салжак болуп чалышсалар-да, муны оңлы оңарып билмедилер.

Шалтай бага бир салым совук хова ювдуп, улудан демини алып, титрәп дуран беденини белли бир када гетирди. Эллериниң сандырамасы галды. Гөзлериниң өңүнде пейда болан ак учганаклар зым-зыят болдулар. Шундан сонра онундили зордан херекете гелди:

— Дес-дең пайлашалы диен сөзүн болмаяр, Гуллы. Бу затларын эңе дереги мениңки. Хеммесини мениң өзүм йыгнадым. Гижәми гүндиз эдип, чай ичмән, чөпек иймән диен ялы йыгнадым. Ондан соң мең нәхили эдип, сениң билен дең пайлашмалы? Бейтсек муны худаям гең гөрер, бендесем. Бу акыла сыгжак зат дәл, Гуллы. Сен мениң билен геплешенинде ойланышып, хер тараплайын өлчерип геплеш.

— Дерман ялжак эдип, дес-деңже пайлашарыс, батыр. Хер өйи талайында ызында тазың ялы болуп йөрен кимди? Меңдим! Ягны; меселемки, дүшнүклирәк эдип айтсак: сен гачып барян тошшаны түпөңлейәрдин. Мен болсам шол әк деген тошшаны сениң элине гетирип берйәрдим. Догры герек? Элбетде, догры! Онсон меңиң әл азабымыда назара ал, батыр. Шейдип, бу затлары хасаплап отурсак, гайтам мениң пайыма бу затларын көпүси дүшмели. Мен сени сылап, дең пайлашалы дийип отырын, батыр... Мен хич вагт ойланман бир зады айдып гойберйән дәлдин. Сен муны говы билйәрсин ахыры...

«Сен харамзада хетдинден ашарсын. Сен харамзада, бала, гаты гидйәрсин!» дийип, Шалтай бага ичинден Гулла эрбет сөкди. «Сен ким? Мен ким? Сен мениң гемрип ташлан сүңкүми ялап гезенде-де, өзүңи хондан бәрси гөрмели ахыры. Хэй, замана, замана! Хан какамыз өңки еринде отуран болса, сен мениң яныма салама гелибилсең разы. болардын, бала!..

Ёк! Бу болмайр! Сениң дилиң узалыпдыр. Оны геплемез ялы этмели, оны чыкан еринден гуратмалы...

Дашындан шейле дийди:

— Гуллы батыр, сен хетдинден гечйән болайма?

Хич затдан хабарсыз Гуллы йүрегинден сыздырып айтды:

— Хетдимден гечемок, батыр. Мен хениз хетдима етемогам...

Шалтай эййәм белли бир нетижә гелипди. Эмма сыр билдирмезлиге салып, Гуллы баланың үстүне буз дөвүклерини оклаян ялы эдип, шу сөзлери оклады.

— Мен саңа бу затларың үчден бирини бержек. Онсоңам ол отуран атлыларың агзына-да өз пайындан бир затлар атарсын. Оларам бу агыр сапара сениң билен биле. гитдилер, ахыры...

Гуллы бала илки бада өз гулагына ынанмады. Бу сөзлерин чындыгына, яландыгына-да дүшүнмеди. Эмма Шалтайың со-вук сеси оны эймендирди. Шонун үчин-де ажыган ит ялы бойнуны бир тарапа гышардып, ярым йылгырыш билен Шалтая серетди:

— Батыр, шейле-де бир оюн болармы?

— Мен оюн эдемок, ойны сен эдйәрсин, Гуллы батыр.

— Мен чынымы айдян.

— Менем чынымы айдярын.

Шалтай бага сандырап дуран элини гушагындакы сапанча-сына етирди. Муны улышп гөрмедими-нәтдими, соңра элини голтугына сокды.

Гуллы бала бүтин дуркы билен титрәп гитди. Йүзүниң, до-дакларының ганы гачды. Ол бар гүйжүни дилине берип, зор-дан шейле дийди.

— Гөрйән вели, батыр, сениң пәлиң дүзүв дәл-ов?..

Шалтайың сеси боғук, өңкүден-де бетер совук чыкды:

— Ёк, пәлим дүзүв, Гуллы батыр. Мен мыдама ыкжам отур-магы говы гөрйәрин. Билип болямы, заманасы шейле... Хер-деме бир беланың депәнден инмеги мүмкин...

Гуллы бала Шалтай баганың соңкы сөзүне ынанмады. Эмма ягшылыга ёрды-да:

— Ыкжамлык говы зат батыр. Менем гөрейтин-ле, хеммеси ерли-ериндемикә? — дийип, голтугындакы наганларыны бар-лашдырды.

Шалтай бага Гуллы баланың бу херекетине догры манысын-да дүшүнди: «Шол наганлар еке сенде дәл, батыр. Олар бизде-де бар».

Гуллы баланың бу херекети, өз гезегинде Шалтай баганы горкузды. «Тамшы говшак тутмалы дэл-ов» диен нетижә гелип, ене-де хилегәрлиге йүз урды: сесини юмшатды, эмма гөзлериндәки газабыны гизләп билмән:

— Онда, сен, Гуллы батыр, үчден бирине разы дэл-ов? — дийип сорады.

— Ек, батыр, мен бейле зада разы болуп билмерин. Мен саңа барыны болшы ялы айтдым ахыры. Нәме этжек, бир зады гайталадып отуруп? Мениң пикирим дүшнүкли ахыры...

— Ханы, онда, затлары орта дөк. Ярпылашмалы болса, ярпылашаймадыкмы... Болшун шу болса шейдәймесек сениң билен оншуп болжак дэл...

— Ине, бу әриң гүррүңи, батыр. Сен инди өңки батыр болдуң...

Гуллы бала бегенч билен еринден туруп ызына өврүлди. Эллерини еңиллик билен ичи оқлы гапыржага узатды. Шу аралықта хем Шалтай бага онуң чеп ян пилчесиниң бир бармак ашагыны назарлап, үч гезек ызлы-ызына атды. Гуллы бала гапыржагы гужаклап, онуң ұсташыра йүзүни ере берди.

Алты атлы үркен сүри ялы пасырдап турды. Шалтай бага олара йүзленди:

— Хо-ол геришден ашырып жайлаң...

Атлыларың арасындан бир яшулы өңе чыкды:

— Шалтай батыр, муны нәдәйдиң?

— Онуң маңлайына языланы шолдур. Язгытдан гачып-гугулып болмаз...

Шалтай бага атлыларыны, кербени алып, даң атманка болян ерине гелип етди...

Бу вакадан ай ярыма голай вагт гечди. Шу вагтың ичинде Шалтай бага Жүнейит ханың затларыны янына бәш-он адам гошуп, Күмметховза иберди. Ханың бейлеки табшырыкларыны иш йүзүне гечирди. Көп обалара чозуп, көп вейранчылыклар этди. Шу ишлери эдип йөркә, Шалтай баганың пикиринде мыдама Араз ишан, онуң йигитлери болды. Бу пикир оңа чигит ялыжак-да ынжалык бермейәрди. Олары әле салмак, гавун ялы эдип керчелемек Шалтай баганың иң белент арзуына өврүлди. Шалтай бага мыдама: «Шу максадыма етсем, ондан соңра мениң арманым галмаз» дийип өз-өзи билен гөплешйәрди. Ол өзүниң дүшен гүнуниң, бу гүн Ажыгуяда, эртир Сарыгамышда, ене бир гүн чем гелен ерде ятып-туруп йөршүниң эсасы себәпкәри Араз ишан дийип дүшүнйәрди. Шалтай бага Араз ишаны говы танаярды. Бу ики душман сонкы үч-дөрт йылын ичинде азындан йигрими гезек дагы сөвеш мейданында йүзбе-йүз болупдылар. Араз ишан горкмазакды ве окгунлыды. Бир гезекки сөвешде ол тас Шалтайы атдан агдарып урупды. Эмма Шалтайың хилегәрлиги бу ерде-де оңа көмеге етишипди. Араз ишан Шалтайың маңлайындан ченәп атып-атманка, Шал-

тай ағдарылып гиден ялы болды-да, өзүни атын гарным ашагына гойберди. Онуң атының эери шейле этмәге мүмкинчилик берер ялы эдилип ясалыпды. Шол бада-да атын жылавыны гума тарап гөнүкдирип гойберди, зордан Араз ишаның элинден гачып гутулды.

Шалтай эгер Араз ишаны, онуң атлыларыны ёк эдип билсе, Хорезминде Совет хәкимieti йыкылар, хемме зат өңки гөркүне, маньсына тәзеден эе болар диен пикире уйды. Көп гижелерини Араз ишан барада, оны нәхили эдип эле салмалыдыгы барада пикир эдип, укламан гечирди. Эгер ол Араз ишаның үстүни гапыллыкда басып биләйсе, өзүни еди гат асмань депесине чыкан адам хасаплажакды. Себәби Араз ишан билен гылыч сырышмак аңсат дәлди. Екарда айдышымыз ялы Шалтай оны говы танаярды. Шалтай өзүниң бу максадына ынам билен, әржеллик билен барярды.

Шейле пурсат бар-ха якынлашып гелиярди...

Сарыгамышдамы, я-да Гарагумдакы сансыз кән гуюларын бириниң башындамы, догры айдып билжек дәл, гараз бир гүн Шалтай ир билен өңүне эртир чайыны алды. Гара өйүң ортасындакы ожақда сазак оды белент галланыпды. Шонуң үчин-де Шалтайың йүз тарапы гызярды, еңсеси совукдан яңа гатап барярды. Шу вагт хызматкәр гелип, гапының ич йүзүнде гол говшурып дурды.

— Нәме хабар?

Хызматкәр ики бүкүлип жогап берди:

— Батыр, сениң хузурыңа бир йигит гелип, гапыда гарашып дур.

— Ким ол?

— Бизе хич зат айданок. Өзүне айдарын диййәр.

— Хм...— дийип, Шалтай бага гөйә бир бада нәме дийжегиң билмейән ялы ичини хүмлетди:

— Атыны, ярагыны алып, ондан соң өзүни шу ере гетир. Жүбүлерини, гоюн-голтуқларыны-да барла. Хич вагт этияжы элден берме. Бейлеки йигитлере-де шейле дий. Ол мениң янымдака бәш-он адам өйүң гапдалында тайяр болсун. Берк, хүшгәр болун.

— Боляр, батыр.

Хызматкәр гөтинжекләп чыкды. Шалтай бага гоюн-голтуқларыны барлашдырды. Бир сапанчаны дызының ашагында гойды: «Аллажаным бу кимкә? Мунуң ким болмагы мүмкин?» диен сораглар оңа ыңжалық бермеди.

Бирсалымдан ак йүзли, орта бойлы, йигрими яшларындакы бир гөрмегей йигит салам берип ичерик гирди. Йигидиң гөзлерине гөзи дүшенден Шалтайың бүтин эндамы жүмшүлдәп гитди. Ол гөзлер Гуллы баланың гөзлериди! Гуллы бала өленден соң бири йөрите алып, ол гөзлери бу йигиде отурдан ялады.

Бир бада ынжалыкдан гачан Шалтай бага деррев өзүни дүрседи. Йигиде ожагың башыңдан ер гөркезип, онуң саламыны алды:

— Отур, ягшы йигит!

Шейле дийип, мүрөхет эденден соң, яшы улы адам хөкмүндө саглык-аманлык сорашып башлады. Бу арада йигидиң өңүнө бир чөйнек чай гетирип гойдулар.

Йигидиң гөрмегей ак йүзи-де, овадан гара гөзлери-де гыш гижеси ялы совукды. Йигит бүтин дуркы билен агыр хесретден гуюлан хейкеле меңзейәрди. Шалтай бага оны тээден бир сынлап чыкандан соң белки, мениң гөзүмө шейле гөрүнйәндир. Белки, бу онуң хич зады дәлди. Дүйнәде меңзеш адам гытмы нәме!» дийип, өзүнө ынжалык бержек болды. Шейле-де болса ол ынжалып билмеди.

Ара дүшөн агыр дымышма ене-де Шалтай баганы агыр пикирлере сезевар этди: «Хәй, чакым чак болса, сен шол Гуллы баланың бир зады болмалы» диййәрди. Я-да бу хақыкаты боюн аласы гелмән, бу пикири өзүнден коварды. Яш йигит болса ашаклык билен, сыраңлайжылык билен Шалтай баганы сынлаярды. Бу агыр дымышма узага чекди. Шалтай бага ики сөзүн башыны жемләп, гүррүңи гызышдырып гойбермеги хич хачан башармаярды. Хәзир-ә муны дүйбүнден оңарып билжек дәлди. Йигит болса, өз гезегинде улы адамың өңүнө дүшүп, сөзи башлап гойбермеги өзүнө улып гөрмейәрди.

Шалтай бага ахырсоңы йигиде гарап дил ярмалы болды:

— Ягшы йигит, мен сени танамадым-ла?

— Эй, танар гидерсиң-дә, Шалтай батыр,— дийип, йигит аркайын жогап берди. Онуң додакларында ахмырлы йылгырыша меңзеш бир зат эмеле гелди. Шалтай муны халамады. Шейле-де болса:

— Онда-да, айдып отур, ягшы йигит! — дийип йигиди гысады.

Йигит ере бакып сөзледи. Онуң хер бир сөзи эдил керпич ялы болуп, ожагың башына патылап гачярды.

— Мен сениң яныңа бир юмуш билен гелдим, Шалтай батыр. Сен мени өз нөкерлериң бириси эдип ал. Мен Гуллы баланың сүйтдеш доганы. Сен мениң бейдип гелшими гең гөрме, батыр. Маңа ынанмазлык хем этме. Мен түйс йүрегимиң эври билен гелдим. Догры, сен мениң жан ялжак агамы өлдүрдиң. Онуң ажалыдыр. Өлүм-йигитим худай иши боляр. Аллатагаланың бенделери өлүм нәхили сыпата гирип гелсе-де, оңа кайылдыр. Йөне, инди сен бизе дегме, Шалтай батыр. Гуллы баланың тохум-тижиниң үстүнден ёлуңы башга яна сов. Мениң сениң хузурыңа гелшимиң дүйп себәби-де сени шу ёлдан совмакдыр. Нәме юмшуң болса, ынха, мен. Гуллы баланың сүйтдеш доганы Жүмөт. Буйрыбер. Мен сениң хызматыңа тайын. Буйран юмшуңы ак йүрекден бержай эдерин. Сен мениң шу сөзлериме ынан.



Шалтай бага онуң сөзүни үнс билен динледі. Йигидиң йү-  
нүнден гөзлерини айырман, ичинден бу сөзлериң манысыны  
барлады. Шундан соңра бирнөчө вагт дымып отурды.

Соңра Шалтай бага «гүнәми геч» диен маныда йигиде шей-  
ле дийди:

— Хава, иним, гараз, бир гелшиксизлиг-ә болды. Хеммеси  
шу ганы гызмалыкдан, соңуны саймазлыкдан болян затлар-да...  
Сенем, түвелеме, гепе-сөзе дүшүнйән, ягдайы билйән йигит  
жениң, икимиз индиден бейләк ырсарашып йөрмесек говы бо-  
лармыка диййәрин...

— Әй, Шалтай батыр, болан иш болды, боясы синди. Онуң  
маңлайына языланы шолдур. Адам өз тәлейинден гачып-гуту-  
лып билмез. Нөчө гынансаң-да биз Гуллы баланы дирелдип  
билмерис. Шонуң үчин-де инди бу хакдакы гүррүңи гой болсун  
эдели. Инди башга гүррүңе гечели. Бизе-де сиз Гуллы бала-  
ның доганлары, доган-гарындашлары дийип, азар яманыны  
берйәрлер. Ине, инди биз шунуң гүррүңини этмели. Ине, шу  
ишден нәхили эдип баш алып чыкмагың пикирини этмели.

Жүмедиң соңкы сөзи Шалтая ярады. Ол шу сөзе ченли йи-  
гидиң түйсүни-де, болшуны-да, сөзүни-де халаманды. Шейле-де  
болса Жүмедиң сөзүне ачык, ики манысыз жогап берди:

— Боляр, ягшы йигит, мән сени нөкерлеримйиң бириси эдип  
алайын. Гуллы баланың тохум-тижиниң үстүнден ёлумы сова-  
йын. Ондан яңа яг ий-де, ялаңач ятыбер. Сенем мениң шу сө-  
зүме ынан. Йөне, саңа бир табшыржақ задым бар: агаң ялы  
болжақ болсаң, сенйкем сапанчаның үч саны гүллеси... Шу  
сөзүми вели хич хачан ядыңдан чыкарма. Муңа эгри отурып,  
доғры сөзлемек дийилйәр...

Шалтай баганың соңкы сөзи йигиде агыр дегди. Эмма хер  
нәмеде болса ювүтмалы болды.

Шейдип, Гуллы баланың сүйтдеш доганы Жүмет Шалтай  
баганың нөкерлериниң хатарына гечип, ынама гирди.

### ГАРА ГӨКЛЕҢИҢ ТОЙЫ

Хәзирки Ленин районының Алилой обасының Гызылтакыр  
диен еринде көп санлы гөклеңлер яшаяр. Шу ваканың беян  
эдиййән вагтында шол обадакы гөклеңлериң яшулысына Гара  
гөклең диердилер. Ол бай адамды. Өз адының ил ичинде көп  
түтүлмагыны халаян шөхратпаразды. Онуң ики атлык ери (хә-  
зирки өлчөг билен 25 гектара голай) барды. Көп санлы гоюн-ге-  
чинин, гара малың, дүелериң эсиди. Гапысында бирнөчө бат-  
рак ишлейәрди.

Элли ики, элли үч яшларындакы узын бойлы, хырсыз, көм-  
рүң ичинден чыкан ялы хүйт гара, йүзүни мама дишән бу адам  
буларың үстесине-де гөчгүнлиди. Бирден келлесиңе бир хыял  
гелсе, оны ерине стирмесе дүйбүнден ынжалмазды. Тутян сыя-  
саты — ики тарапы-да элден бермезликиди.

Бир гүн ол гүнортан вагтлары тама аркасыны дирәп, гүнеш-ләп отырды. Ол бу затларың пикирини әдйәрди. Гөвүн йүвүрд-йәрди. Бирден: «Той этмек гөрөк! Ат газанмак гөрөк!» диең бир хыял келлесинә гелди. Келлә гелди, гутарды. Шол бада-да ики саны гоюн өлдүрп, обаның әхли яшулуларының ызындан адам иберди. Әпей-әпей яшулулар бир салымдан улы гыз ялы сүйнүп-саркып гелдилер.

Нахары өңлерине аланларындан сон, Гара гөкләң мыхмаң-ларына йүзләнди:

— Адамлар, шу йытнанышыгы генеш тойы хасап этмели. Шонун үчин-де хәзир генешмели боларыс. Ин шейле: Мениң улы той бересим гелйәр. Агтыжагымызың сач тоюны... Нәхили гөрйәрсиниз?

— Оңа етеси зат бармы!

— Кеми ёк!

— Дөвлетин артсын, Гара бай!

— Олар ялы пикириң болса эглемели дәл! — диең сөзләр озалдан-да гөчгүнли келләни бүтиндей гөчүрдилер.

Ене-де Гара гөкләң сөз алды:

— Той бир кемсиз болмалы. Бу тоя Хорезминдәки йылды-рым ялы сүйнйән атларың, улы пәлванларың хеммеси гелмели.

— Макул гүррүң.

— Шейле эдилмесе болмаз, ахыры.

— Сениң тоюң көп йыллап ятдан чыкмаз ялы той болмалы-дыр.

Гара гөкләң ене-де сораг берди:

— Бу юртда ким айдыжы багшы хасапланяр?

Онуң бу сорагына өзүниң ики доган оғланы Хыдыр хажым жогап гайтарды:

— Илде айдыжы багшыдан кән зат ёк. Эмма човдурларың Жумамырат багшысы хәзир хемме багшылары омма отуртды. Хәзир оны тоюна гетирп билен адамың ады арша чыкар. Агам, бирнеме пурыжа берсең, Жумамырат багшыны өзүм сениң тоюңа тапып гетирерин...

— Саг бол, иним! Сенден тамам шейледир. Нәче пурыжа бермеклик, ине, шу отуранлара баглы. Бу адамлар тойы хачан тутмалы этселер, пурыжа-да шоңа гөрә болар.

Гаррылар тесби санаян ялы болуп, сәхетли гүнлерин хаса-быны этмәге гиришдилер. Ахырсоңы белли бир нетижә гелди-лер. Тойы ене он гүнден этмели дийип карар этдилер.

Яшулулардан бириси сөзе гошулды:

— Гара бай, үстүң-ә гышдыр... Жемендәни ниреде отурдар-сың?

Гара гөкләң шейле дийди:

— Мен гышына маллара йылы ятак болсун дийип, он бәш мүн пөтде яндакдан әпет улы яндак жай салдырдым. Бу яндак жайынын үстүни-де яндакдан басыртдым. Онуң ичинин сүтүни кән дийәймесең жай кеми ек. Шу жайың екеже агзы бар. Шо-

нуң үчин-де совук нэче болса-да горкман отурмак болжак. Эртирден башлап, онуң ичини сырып сүпүртжек. Тэзеже чэге дүшөп чыкжак. Мүнден говрак адам аркайын отуруп, багшы динләп билжек шо тамда...

— Кемн эк.

— Гаты говы.

— Шондан говы жайы ойлабам тапып болмаз, Гара бай!

Эртеси дан атандан улы тоя тайярлык башланды. Шол гү-  
нүң эртеси Хыдыр хажым Жумамырат багшының гөзлегине  
гитди. Гара гөклөң инисине:

— Ере гирен болса гулагындан чек, асмана учан болса ая-  
гындан. Эмма багшыны алып гел! — дийип, кеститли табшырып  
гойберди.

Элбетде, бу ерде бир зады белләп гечмели болярис. Гара  
гөклөң ялы байлар той этмек билен өз байлыкларыны артдыр-  
магы, шөхратларыны гөтермеги илки билен гөз өнүнде тутар-  
дылар. Тоя герек одун-чөпн обаның гарып адамлары гатанч  
эдип гетирйәрдилер. Байың барлы танышлары, достлары, доган-  
гарындашлары тоя гатанч эдип гүйчлериниң етдигиче хөкман  
гоюн, сыгыр, дүе гетирйәрдилер. Узак ерлерден тоя геленлери  
обаның адамлары мыхман алярдылар. Байың муңа-да бир кө-  
пүги чыкмаярды. Той гүни илки агшамдан тә даң атып, жахан  
ягтылянча айдым айдян багша дийип, көп санда пул, мал тут-  
ярдылар. Ине, шол тутудан пулдан багшының өзүне, гыжакчы-  
сына бир азрак берердилер. Галан пулларын, малларын хем-  
меси той эесиниң ыгтыярына гечерди. Гара гөклөң ялы байлар  
той эденде, хер ким оңа яранжак болуп, беребиленини берер-  
ди. Шейдип хем той эден бай гаты кән зат газанярды.

Тоя тайярлык гүйжеди. Чар тарапа чакылыкчы яйрады.  
Гара гөклөңиң өйүниң төвереге гызан базара дөнди. Белент  
титирли арабаларда одун чекйәрдилер. Кән санда ожак газар-  
дылар. Атгайтарым мейданлара бөлек-бөлек эдип, газык как-  
ярдылар. Мүң адам сыгжак яндак тамын ичини чөгеләп, даш-  
төверегини тертибе салярдылар.

Шейле гызгалаңлы гүнлерин биринде Гара гөклөң атланды.  
Ол сөхел вагтын иченде бүтин обаны айланып чыкды. Ахыр-  
соңы самоохран отрядының башлыгы Араз ишаны тапды. Гара  
бидөвлет маңлайыны ялдырадып, Араз ишана шу сөзләр билен  
йүзленди:

— Иним Араз жан, той тутуп, оба адамларының гөвнүни  
гөтерейин дийдим. Замана шейле боландан соң, адамларам  
көпден бәри той-союң гарасыннам гөреноклар. Гел, бир согаба  
галайын дийип, йүрегиме дүвәйдим, Араз жан иним. Ине, өзү-  
мем йөрите саңа чакылыкчы болуп гелдим, Араз жан иним.  
Башга адам ибермән, хут өзүм Араз жан инимиң гашына бара-  
йын дийип, ниет этдим. Шундан соңам мениң тоңма атлылары-  
ны алып бармасан, Гара агаңы өйкеледерсиң, жан иним.

Гара гөклөңиң додакларындан бал дамярды.

— Хормат эдип, йөрите тоюңа чагырмаға гелениң үчин таң-ры ялкасын, Гара аға. Догры айдырсын, той-томаша гөрмәлмизе-де кән вагт болды, гөрүп отурсак, Гара аға. Ишалласа, тоюңа барарыс дийип, Араз ишан вада берди.

— Йигитлериңем алып бар, Араз жан иним.

— Хеммесини болмаса-да, бәш-алтысыны алып барарын, Гара аға. Бу гүнлер йигитлериң иши көп боляр.

— Гөр-дә, иним...

...Гара гөклениң өзи Шалтай баганың ызындан гитмеди. Иккисаны адам ёллап, оларә шейле табшырык берди:

— Тоюң болжак гүнүни аныклап айдын. Араз ишан атлылары билен гелжек. Шу иккисөздән башта хич зат айтман.

...Той гүни гелип етди. Йыланлының хемме еринден, Порсу-дан, Көнеүргенчден, Губа дагындан тоя геленлериң хетди-хасабы ёкды. Гызылтакыр диен ер өмрүнде гөрмедитини гөрди. Оба-бахарда гүл ачан, аңырсына гөз етмейән мейдана дөнди.

Гүнортана ченли багшы айтды. Яглыга товсулды. Ат чапдырылды. Гөреш тутулды. Гүн орта боланда гызылтакырлылар узак ерлерден гелен адамлары мыхманчылыға алып гитдилер. Олар гүн батып, гараңкы дүшйәнчә, ягны багшы айдыма баш-лаянча мыхманларыны нахарламалыдылар. Оларә аматлы шертлер дөредип, дынч бермелидилер.

#### ГҮН БАТЫП, ГАРАНКЫ ДҮШЕНДЕ...

Гүн батып, гараңкы дүшди. Яндак жайың ичинде от белент-жылды. Ожаклардан чыкян илкинжи түсселер яндак диварла-рың ичине сувуң чөгә сиңиши ялы сиңип гитдилер. От бархатуташды, арасындан ялын гечйән одунлар гурадылар, бир са-лымдан жайың ичинде түсседен нам-нышан галмады. Багшы өз ерини зеледи. Яндак жайың даш-төверегиниң шовхуны гөгид-тутды. Чагалар вагырдашярдылар, атлар кишнешиярдилер, эшеклер аңнырярдылар. Адамларың батлы сеслери бир гүйчли гүввүлдә өврүлип: бар ери гаплап алыпды. Шу вагт бу ерде топ атылса-да эшидилжек дәлди.

Араз ишан янының бәш атлысы билен Гара гөклениң якын-гоңшыларының бириниңкиде мыхманчылықдады. Ол мылайым, гүлүп дуран өй эсине:

— Яшулы, той жайдан бир хабар тутуп гел. Багшы гелипми? Хачан айдыма башлажакка? — дийип йүзленди.

— Боляр, иним! — дийип, яшулы өз өйүнден иң соңкы гезек чыкып гитди.

Эдил шу вагт обаның илерисиндәки ташланды ховлының ичинде отуран, көне-сөне гейим гейнен Шалтай баганың янына той жайына иберилен жансызларың бири йылан ялы сүйнүп, дилини ялап гелди:

— Батыр, Араз ишан бәш атлысы билен бир өйде отыр. Онуң галан атлылары яндак жайда, багшы айтжак ерде болмалы.

Шалтай гахарлы, чөп дөвөн ялы кесгитли сорады:

— Араз ишаның отуран өйүни гөркезип билжекми?

— Хава — дийип жансыз кичижик гөзлерини йылдырадып, дилини ялады.

Шундан соң Шалтай янындакы йигрими атла шейле буйрук берди:

— Он саны атлы яндак жайың гапысыны элесин. Бәш саны атлы мениң ызыма дүшмели. Бәш атлы хем яндак жайың дашына айлансын. Олар мениң маузеримниң сесини илки эшиден батларына яндак жайың бәш еринден небитяг гуяп, от бермели. Гапыдан чыканы атмалы. Екеже адам хем дири сыпмасын. Ине, шонда биз Араз ишаның самоохранларының соңуна соган экерис. Ичимизи совадарыс. Онсоң хемме зат гүлала-гүллүк болар...

Везипелери ене бир гезек аныклашдырмак, кимниң хайсы иш билен мешгул болмалыдыгыны экән-екән белли этмеклик бәш минуда голай вагт алды. Гуллы баланың иниси Жүмет Шалтай баганың ызына дүшди.

Яндак жайың дашындакы, той ериндәки адамларын херсиниң өз аладасы барды. Вагырдашып гүрлешйәрдилер. Яш йигитлер агшамын алагараңкысында гелин-гызлары сын-лаярдылар. Чайчылар чай чекйәрдилер. Пәекилер нагышлы чилимлерини гүжеңләп, хер үйшмелениң янында бир гөрүнйәрдилер.

Шу аласармыклыкда Шалтай баганың өнүне дүшүп, даңа галан мекежин ялы болуп гелйән жансыз, Араз ишаның отуран өйүниң агзына гелип сакланды. Дилини ялап:

— Ине, Араз ишан шу өйде, батыр — дийип, Шалтайын гулагына пышырдап айтды.

Араз ишаның багшының яныңа иберен мылайым сыпатлы яшулысы бадыны говшатмаң, шол гелшине Шалтай багадан өңе гечди-де, гапының килимини гөтерди. Даяв Жүмет яшулының чигнинден бела ялы япышып, оны гөдеклик билен бир тарапа чекди. Бу болша аңк-таңк болан яшулы нәме дийжегини билмән, агзыны ачды. Себәби хич вагт бейле гөдеклик билен онун чигнинден тутулманды. Онянча саг эли маузерли, чеп эли сапанчалы Шалтай бага гапыдан күрсәп гирди. Ол гөз ачып-юмасы салымда төрдө, ярагыны тәриме сөйөп гоян Араз ишаның дөшүнден атды. Наган билен маузерин агзындан түсселәп чыкяң окларың бириси-де бош гечмейәрди. Өйүн ичинде дири галанлар бир бада нәмәниң нәмедигини аңшырмадылар. Оларың хушы башындан учды. Самоохранлардан икиси бөкүп турдылар-да, тәриме сөөлги түпөңлерине эллерини узатдылар. Эмма оларың эллери ярага етмәнкә, Шалтай бага олары-да атды. Шейдип азажык салымның ичинде өйүн ичиндәки он эркек билен бир аял гурбан болды.

Өй эеси яшулы агыр дүйшдөн оянан ялы:

— Шалтай гелди!..— дийип, айылганч гыгырды-да, гапда-лында дуран бир йигидиң элинден тутуп, гачып башлады. Жүмет гачып баряңларың икисини-де атды.

Шалтай баганың маузериниң сеси чыкан бадына бәш адам яндак жайың бәш еринден от берди. Олар гөтерип гетирен битлерини яраг сеси чыкянча эййәм яндакларың арасына гуял-дылар.

Гара түссе гатышыккы эпет сары ялын ахмыр аламаты ялы болуп, аграслык билен ёкары гөтерилди. Сәхел салымың ичин-де Гызылтакырың булутлы асманының йүзүнде иниңи тикенек-лендирижи ягты пейда болды.

Багшы айдыма башлапды. Шонуң үчин-де бу айылганчлык-лардан яндак жайың ичиндәкилер хабарсыздылар.

Жайың дашындакыларың арасына дүшен довул бу апы-тупандан хем гүйчли болды. Бала-чага, аял, эркек «Вай-да, вай» болуп өзлерини гараңкылыгың ичине атып билселер разы бол-дулар. Итлер үйрүшип, эшеклер аңдырышып, гара маллар мо-лашып, бүтин элеми лерзана гетирдилер. Гарры, агыр Ер хем инлейән ялыды.

Одуң ялыны барха гүйжейәрди. Барха бат алярды. Обаның узак ерлерине мыхман болуп гиден адамлар, өй эелери билен, гыссанмам эпей әдимлешип, яңы той жайына уграпдылар. Ола-рың гөзлерине бу айылганч ялын узакдан өңкүсинден-де айыл-ганч болуп гөрүнди. Олар говурга гуялан ялы болуп, атылаң түпөң сеслерини-де эшитдилер. Адамларың зәхреси ярылды. Бир нәче вагтлап бу довзахы узакдан сынлап дуранларың-дан соң, ол адамлар ызларына доландылар. Мыхман болан ерлерине етип билдиклери атландылар-да, гачмак билен бол-дулар. Чүнки олар башга алач ёкдугына гөзлерини етирип-дилер.

Шалтай бага Араз ишаның отуран өйүни текизләнден соң, яндак жайың гапысының өңүне гелди. Бу вагта ченли тамың ичи зәхер ялы гара түсседен долупды. Дем алмак мүмкин дәл-ди. Яндак жайың ичиндәки ховсала демсайың гүйжейәрди. То-лайдакы мыхман жайларыңдан гелен, эййәм багшының төвере-гине айланып, өңлерине чай алан 368 адам жанховлуна яндак жайың кичижик гапысына тарап йыкан бөвет ялы болуп, бир-ден әнди. Догрусыны айтсаң бу дине бир сил ялы болуп ыңмак хем дәлди. Бу демлери тутулан, 368 адамың бир эпет гөврә өврүлип, кичижик гапыдан чыкжак болмагыды. Дашарда гүй-жейән от яндак диварлары дешип, бар зарбы билен ичерә дың-заярды. Ажы түссә гөзлери яшаран, янып-говрулып баряң адамлар улы иллери билен гыгырып, награ тартып башлады-лар. Айылганч, дүшнүксиз сес бүтин ери гаплап алды.

Багты гетирип, гапыдан атылып даш чыкян адамлары хениз демлерини дүрсемәнжәлер Шалтайың атлылары түпөңлейәрди-лер. Сәхел вагтың ичинде гапының өңүнде ярсы янан, гейимле-ри түтәп дуран, дашары чыкан бадына-да окдан өлен адамла-

рын мейитлеринден эпет улы депе эмеле гелди. Инди яндак жайың бужагаз гапысыда бекленди.

От барха гүйжейәрди. Ялын барха ёкары гөтерилйәрди.

Жүмет Шалтай баганың өкжесини басып диен ялы дурды. Ол ызы үзүлмөн атылан түпөң сеслериниң арасы билен: «Жүмет: шундан говы пурсат болмаз» дийди-де, яндак жайың ичинден келлесини гөркезени түпөңлежек болуп, гапыны нышана алып дуран Шалтай баганың еңсесинден ики гезек атды.

Жүмет, Шалтайың нөкерлериниң хатарына гечен сагадын-дан башлап, шейле бир пурсадың йүз бермегине гарашярды. Ол бирнөче гезек шейлерэк пурсатлара душ хем гелипди. Эмма Шалтайы атандан ол гачып гутулмалыды. Ол шуны йүрегине дүвүпди. Бу пурсатлар оңа гачып гутулмага ёл бермәндилер. Шонун үчин-де ол бу тоюң хабарыны эшидени бәри, ол тойда гопжак гопжунуң хабарыны эшидели бәри, хәзирки этмели ишине иргинсиз тайярланып башлады. Хер бир херекети нәхили этмелидигини долусы билен аныклапды. Шалтай еңсесинден ок деген бадына дуран еринден йүзин йыкылды. Жүмет: «Ине, ит оглы Шалтай Гуллы бала инди сениң билен үзлүшди» дийип, улудан демини алды. Ол бу арада ылгап гелен галтаман-лара:

— Шалтай батыры атдылар! — дийип, чалтлык билен хабар берди.

Галтаманларың жанларына ховул дүшди. Олар янып дуран яндак жайы ятларындан чыкардылар. Зордан деми гелиён Шалтай баганы гөтерип, илердәки ташланды ховла эжитдилер. Шол ерден хем атың өңүне алып, гума гитдилер. Шалтай шол гиже, гумдакы гошларына етип-етмәнкә өлди.

Яндак жайың ичиндәки 368 адамың хеммеси янып, я-да ярсы янып, гапа геленде ок дегип өлди. Диңе бир адам — Жума-мырат багшының гыжақчысы — гачып гутулды.

Агы, ызанда-чужанлык эртеси, даң атандан соң башланды. Гапа етенден соң окдан өлүп, шол ерде йыкылан адамларың бирнөчесини зордан танадылар. Оларың мейитлерини хоссар-лары алып гитдилер. Эмма вели яндак жайың ичинде янып өленлерин хич бирини танамак мүмкин болмады. Оларың хем-меси гара янык болупдылар.

Бу доганлык гонамчылыгының дашына оба адамлары улла-кан хаят чекди.

Гара гөклөң машгаласы билен Сибире сүргүн эдилди.

Шу вакадан соңра гечен бир йылың довамында галтаман-ларың көкүне палта урулды.

Шол гүн гурбан болан гүнәсиз адамларың несиллери хәзир-ки Ленин районының Чкалов адындакы колхозында багтлы яшайрлар.

Ине, галтаманларың вагшычылыкларындан алнан бир вака-ның язув беяны шундан ыбарат...

## ЧУВАЛ БАГШЫ

Яры гиже Дамла гуюсындан угран ики адам, хортап атларыны гайгырман сурди.

Говгалы ерин үстүнде довам эдйән харасада гараман, гум гижесиниң асманы дийсең гөзелди. Йылдызларың иң кичиси юмрук ялыды, олар көп миве гетирен агач ялы өз нурларыны гөтерип билмән барха егшеришип, ашак инип гелйәне меңзейәрдилер. Гум үстүни ялап өвүсйән совук шемал якымлыды, укудан ачярды. Хортап атлар гамчылатмаярдылар, дебсилетмейәрдилер. Олар ёрунжа, жөвен ийип өсөн обаларына тарап хөвес билен йөрейәрдилер.

Атлыларың өнден баряны өрән эгинлек, даявды. Атың үстүнде дик дуруп барян ялыды. Гара, хыйрсыз, маманың ызлары месе-мәлим болуп дуран йүзи гүе дүшөй мата чалым эдйәрди. Гара, улы сакгалы узун муртлары сейрекди. Телтеги габады. Хывада лакамысиз адам болмаянлыгы үчин онуң-да Елбарс адының ызына «готур» сөзи гошулыпды. Шейдип ол Елбарс готур ады билен Хорезмде өзүни танадан гарадан гайтмаз, бириниң теплегини ал дийсең келлесини алып гелйән мешхур ганхорды. Ол кырк яшының гылла ярысыны Жүнейит ханың янында гечирипди. Ханың иң важып табшырыкларыны ерине етирйәрди. Ондан обаның ити-гушы-да горкярды. Адамлар оны өрән узакдан гөрөнлеринде гыздырма тутан ялы титрешердилер. Ювашжа гөплешип пикир алшардылар:

— Шу йигирими йылың ичинде Елбарс готурын өлдүрөн адамсы етмиш-сегсене етдимикә?— дийип, бириси бейлекисине совал берерди.

— Етмиш-сегсенниң нәме! Йүз эллә етендир... Кән болмаса аз дәлдир — дийип, бейлекиси тассыкларды.

Елбарс готур бу сөзлери эшитмезди. Бирхили өлүм аламаты ялы болуп, чар тарапыны хопукдырып, өз ёлы билең гечип гидерди.

Хәзир ол йүзүни демиргазык йылдызына тутуп, оба барярды. Онуң ызындан гелйән ёлдашы отуз яшларындакы гаража, гөйдүжек адамды. Онуң ады Бердиди. Лакамы шагалды. Берди шагал мәхнәт атың үстүнде зордан гөрүнйәрди. Эллери, аяк-



лары чаганыңкы ялы херекетдеди. Шу баршына-да онун аладасы гүйчлүди. «Елбарс готур бир зат дийсе, эшитмән галай-майын, бир айданыны ики гезек гайталадаймайын», дийип горкярды. Шонун үчин-де ол бүтин гөвреси билен жам ялы гулага өврүлипди.

Елбарс готур ардынды. Берди шагал онун геплежек боляндыгыны аңлады-да, эл-аякларыны бир генси, херекетлендирип, атыны дебсиледи, Елбарс готурың деңине етип, сүрүп уграды.

— Ол харамзада обасында тапдырайса ягшы... Болмаса, оны гөзлөп эгленмели боларыс — дийип, готур дегирмениң сеси ялы ёгын сеси билен гүңлөч сөзледи.

— Бардыр, бардыр... Обасындадыр, Елбарс ага... Хич зады гайгы этме... Бу гүнлер оңа бәри гел» эдйән ёкдур...

Берди шагалың сеси-де гөвресине лайыкды, чыбының сеси ялы инчедеи.

Елбарс готур парахат, гамлы гүммүрдеди:

— Хава, сениң сөзүңем жаны бар, шагал. Инди ол юрта той-томаша галдымы, зат галдымы... Балчабик хемме задың соңуна соган экмедими нәме... Ине, хан агамыз Дамладан баш-битин доланып геленден соң, юрды тәзеден эле аландан соң, той-томаша онсоң башланар...

Елбарс готурың соңкы сөзлеринден Берди шагал бирхили ынамсызлык, гамлы эхең эшитди. Шонун үчин-де она гөвүнлик бермек ислейән ялы:

— Агзыңдан худай эшитсин, Елбарс ага... Айданың гелсин — дийди.

Бир салым дымшып гитдилер. Берди шагал бир сагатдан соң нәме болжагы барада өмүр пикир эдип гөрөн адам дөлди. Елбарс готур ондан хем бетерди. Ол шу минудың өзүндө алян деми билен яшайарды. Шунун نتیжесинде булар гелжекегой-жагың пикирини этмән, диңе шу табшырыгы нәхили эдип, берлен вагтың ичинде ерине етирип болжақдыгы билен гүмрадылар.

— Биз гумдан чыкып чыкманкак әхли затларымызы бир ерде гизлемели боларыс, шагал. Диңе гоюн-голтугымызы ок билен нагандан долдурарыс. Онсоңам атларымыза сазак йүкләп, гөни ол харамзаданың өйүне барарыс. Шейтмесек бизи танарларам, тутарларам. Тутайсаларам этимизи чише дүзерлер...

— Макул гүррүн, Елбарс ага... Әй, түвелеме худай өзүңе пәхим-ә беребилипдир, Елбарс ага.

Ол өйүндө тапдырса не ягшы, тапдырмаса бизиң ягдайымыз кын болар. Обадакы харамзадаларың бири танамаса, бири танар. Онсоң дат гүнүңе, шагал. Бизи өрән ховплы ише иберди хан какамыз...

— Гоявери, гоявери, Елбарс ага. Агзыңы хайыр ачавери... Мениң өзүм-ә сениң бир еринде яг ийип, ялаңач ятарын. Сениң пәхимин бизи әхли беладан горар...

Берди шагалың сеси инче-де болса, Елбарс готура гүйчли

тәсир этди. Ол хум ялы чишди. Өзүнің гөзүнің өңүнде, өз әх-  
миети бирнече эссе бейгелен ялы болды.

— Эй, хава-ла, хеммәсиниң бир алажы болар-ла, шагал! —  
дийип, өзүңе гөвнүетижилик билен гүммүрдеди.

Шейле дийсе-де Ёлбарс готурың инжиғи сандыраярды. Хан  
Бедиркентден гума гачалы бәри онуң атлылары йүзлерини гижә  
тутуп, йыгы-йығыдан оба чозярдылар. Мекдеплери отлаярды-  
лар. Тәзе ачылан дүканлары талаярдылар, сачларыны өсдүрәй  
мугаллымлары ата сүйредип өлдүрйәрдилер, совет ишгәрлери-  
ни хеләклейәрдилер. Аз вагтлы, гызгаланлы уруш әдердилер.  
Сонра большевиклериң депгисине чыдап билмән гума гелен  
ызларына тарап гачардылар. Йөне бу затларың хич бирисине  
Ёлбарс готур гатнашманды. Ол мыдама гумда, ханың янында-  
ды. Онуң важып табшырыкларыны ерине етирйәрди. Гума га-  
чылалы бәри Ёлбарс готурың бу ерлере биринжи гезек гел-  
шиди.

Адам өлдүрмеги эшекден палан аланча гөрмесе-де, Ёлбарс  
готурың өзүнің өлесй гелмейәрди. Гумдака аламанчылыға  
чапавулчылыға гидип геленлериң гүррүңини сындырман динле-  
йәрди. Оларың сөзлерине гөрә оба барар ялы дәлди. Ол ерде  
балчабик диен бела агзыны ачып дурды, хан атлыларыңдан  
гөзүне иленини ювудярды, оба адамларыны динден чыкарың-  
ды, хеммәни ораса өврүпди. «Гызыл таяклылар, самоохран»  
диен белалары дөредипди. Ине, ташлап, гачып гайдан или ба-  
рада Ёлбарс готурың билйән затлары шуларды. Онсон, оба го-  
лайлашдыгысайы онуң инжигиниң сандырамасы тебигы затды.  
Эгер-де бу сапаркы буйрук башга биринден чыкан болса, эд-  
бетде, Ёлбарс готур деррев ханың янына барып, өз ерине баш-  
га бирини ибердерди. Йөне бу сапаркы буйрук — ханың хут  
өз дили билен, Ёлбарс готурың хут өзүне берлен буйрукды.  
Дүйн хан оны чадырына чагырды:

— Ёлбарс батыр, көп вагтлардан бәри гулагымыз түпән  
сесинден башга сес эшиденек. Ягдай нәхили-де болса гулакла-  
ры бир арассалалы. Сен гит-де Чувал багшыны гетир. Ере ги-  
рен болса гулагыңдан чекип чыкар. Асмана учанам болса ая-  
гыңдан чекип дүшүр-де, өңүңе салып алып гел. Бахана тапып  
гелмесе-де башының өлүмли, малының талаңлыдыгыны оңатжа  
эдип дүшүндир...

Буйругың соңкы сөзүни эшиденде Ёлбарс готурың башга  
бирини ибермек барадакы умыды өчди. Бу сөзден соң геп-гүр-  
рүң болмалы дәлди.

Ол шейдип хем ёла дүшди. Шейдип хем хәзир онуң инжик-  
лери сандырап баряр. Ёлбарс готур озалдан гөвнүне дүвүң  
гелши ялы этди-де, Берди шагалың өз-өзүне болан ынамын  
артдырды, гөвнүни жошдурды. Гумуң демиргазык четине етен  
леринден соң дөрт төверегине гол яйрадып отуран сазагы  
ашагында отурып чай ичдилер. «Герекмежек» затларыны саза-  
гың дүйбүнде гөмдүлер. Өңки айдышлары ялы голтукларыны

нагандан, окдан долдурдылар. Атларын да хашамлы зерлерини көне-сана затлар билен чалшырдылар. Елбарс готур голтугын-дан бир, гулач елйыртан яглыгы чыкарып эңегине чекип сара-ды. Онуң репиде ялы галың йүзүниң этлери чекке сүңклериниң үстүнде ялы, юмрук ялы болуп жемлендилер, ала гөзлерини юмара гетирдилер. Оны танар ялы болмады.

Берди шагал тов берлен резин оюнжақ ялы болуп, онуң дашында бөкжекледди. Йүрегиндәки гуванжыны чыбын сеси билен дашына чыкарды:

— Ине, пәхим! Ине, парасат! Елбарс ага, инди сени догран эжең хем танамаз. Эй аллам, акыл диен зады бержек адамы-на-ха гайгырман берйән экениң-ов! Елбарс агамыза акыл-а берип билипсиң... Түвелеме, түвелеме!

Бу сөзлерден соң Елбарс готур хондан бәрси болуп, төвекдәки гум геришлериниң арасына сыгмады. Ол йүрегиниң жошгунына өңкүден-де бетер бат берип, Берди шагалың-да даш гөрнүшиниң гөвнежай безеди. Берди шагал эли хасалы, бойны бидөвлет кәдили галандара өврүлди.

Гиге шу ерде ятдылар. Эртеси гүн догманка туруп, атлары-на сазак йүкләп уградылар. Гүн сүйр депә чыкан вагтлары Акдепәниң деңияден гечдилер. Гүн батып гараңкы дүшүберен-де гарадашлы обаларының четинден гирдилер. Ятар вагтлары Чувал багшының тамының өңүнде пейда болдулар.

...Отуз бәш яшларындакы орта бойлы, инчемик, инче йүз, гечи сакгал Чувал багшы агшам, нахарыны эдинип, гелен-гиден болманы. үчин ятмагы гөвнүне дүвүп, эллерини чокайының багына яңы етирипди. Эдил шу вагт дашардан ат аягының сеси эшидилди. Чувал багшы тисгинип гитди. Чокайындан элини чекип алды-да, бөврүни динледди:

Дашардан онуң гулагына:

— Багшы өйүндеми? — диен гүнчеч сес эшидилди.

Багшы бу сеси танадымы-танамадымы, бу белли дәл, йөне вели бу хайбатлы, ёгын хем-де гөдек сес бүтинлейин онуң кей-пини гачырды. «Алла жаным, бу сес голай-голтумың адамының-ха сеси дәл. Хер-нә худай бетеринден саклаверсин» дийип, Чувал багшы еринден ховсалалы турды. Гапа тарап бир эдим этләп, ене-де сакланды. Онянча көшекли дүе ялы болуп, Елбарс готур Берди шагалы ызына тиркәп ичерик гирди. Саглык-аманлык сорашмага башланманка Елбарс готур яглыгыны айырды. Онуң йүзүниң юмрук ялы дүвлүп дуран этлери язлып гитди. Чувал багшы шундан соң мыхманыны танады, онуң үстүнден бир челек бузлы сув гуйлан ялы болды. «Нәме этмәли?» диен сораг пейда боланда, багшы өзүне зор салды. Өй-өйди. Мыхман-мыхманды. Түркмениң урп-адаты хем өзүниң долы гүйжүндеди.

Ожагын башына өврүлдилер. Ядав, ач-сувсуз мыхманлар яман алгылы ялы гөзлерини гапы билен гап-бөвре дикипдилер.

Чай, сачак гелди. Мыхманлар сеслерини чыкарман, телен затлар билен мешгул болдулар.

Чувал багшының халы перишанды. Ол ере санжылан сансыз кэн иңнэниң үстүнде отуран ялыды. Гымылдап хем билмейрди. Келлесиниң ичи кервенсарая дөнүпди, пикирлерин бир топары гелип долярды, бейлеки бир топары чыкып гидийрди. Эмма ол багшыды, ил адамсыды. Мыдама той-томашада, оюн-шагалаңың ичинде болярды. Ол муңа эндик эдипди. Шу зерарлы ол өйүне гелени-де гүлер йүз билен гаршыламалыды. Бу адатды. Хер ким гелсе-де шейтмелиди. Эмма бу гелениң кимдигини Чувал багшы ягшы танаярды. Онуң хэзирки ягдайының-да ягшы билйэрди. Чувал багшы — тэзе дурмушы халк билен биле макуллады. Кабул этди. Елбарс готур халкың-да, Чувал багшының-да терсине гитди. Диймек хэзир Чувал багшы өзүниң, халкың, тэзе дөвлетиниң ганым душманының өңүне сачак атыпды. «Мунуң өзи эпет зэхерли йыланың өңүнде сүйт гоына меңзейэр» дийип, багшы өз ягдайыны кесгитледи. «Нэме этмели?» Ашаклык билен оба шурасына адам ибермелими? Эгер шейтсем, бу чалажа аңса, онда мениң-де, оба илатының-да дат гүнүне! Бу адамда рехим шепагат ёк...

«Ханы сакавың соңуна середели» дийип, багшы өз яныңдан нетиже чыкарды. Ол мыхманының хайсы гулакдан гөчйәңдигини аныккандан соң, херекет этмеги йүрегине дүвди. Шейле ягдайда отуран адам өзүне зор салып, йүрегиниң гаршысына гидип, мыхманының «гөвнүни тапмақ үчин» йылгырярды, якымлы сөзлер айдярды, гумдакыларың хал-ягдайлары барада соращярды. Сачакдакы чөрөк азаландан соң, ызлы-ызына ики-үч чэйнек чай иченден соң, Елбарс готурың аңырсына оба гонды. Гөзлери ерине гелди, Маңлайы чыгжарды, жайың ичини гүм-мүрдедип, шейле дийди:

— Мениң гелшим гаты гыссаглы, Магтымгулы ага. Хан какам: «Чувал багшыны ерде-гөкде болса тапып гетир» дийди. Бирки чэйнек чай ичилер салым дем-дынжымызы алалы. Он соң сен бизиң ызымыза дүшмели. Хан какамызың гулагының посуны ачып гайтмалы боларсың...

«Хан какаңың гулагы өмүрлик гапылайса болмаярмы» дийип, Чувал багшы ичинден газаплы пикир эдип, дашыңдан йылгырды:

— Батыр, сен бизе эгирт улы бегенчли хабар гетирдин. Гурбанмәммет сердарың дердине ярасак, бизе башга нэме герек! Мунуң ялы хеззет-хормат хер гарамаяга етдирип дуран зат дөл ахыры. Йөне...

Елбарс готурың токуртга ялы гиң бокурдагында бирхили дүшнүксиз сес эмеле гелди. Гөзлерини алардып, багшының йүзүне серетди:

— Хан кака чагырансоң ол, «йөнән» нэме?» Я сенем нырхыңы үйтгедип йөрмүн? Ондан йүз өврүп йөрмүн. Эртеки гүң пушман этмели болайма... Айтмады дийме... Ол бу сөзлериниң

ызына эндиги боюнча «харамзада» диен сөзиде гошмак иследи. Эмма илиң гуванжы болан адамың йүзүне бакып, шейле диймәге онуң дили бармадымы, я-да чогул гелен гахары зерарлы бу сөзи ювутдымы, гараз, зордан дилини дишләп сакланды.

Багшы ягдайың ин соңкы дережә гелип етендигини аныклалды. Инди диңе ярага япышаймаклык галыпды. Шонун үчин ол: «Герек вагты алып өтәйдер ялы, мен нәме сокудашымыкам дийип, ичини геплетди-де:

— Елбарс батыр, янымың гыжакчысы болмаса, мен жөвен гораян огланлардан говы дәлдириң. Шуңа дүшүнмегиң герек, агам — дийди.

— О харамзаданы ер ювутдымы? — дийип, Елбарс готур ожақдакы ода середип отурышына Сапар гыжакчы хақында гүңлеч сорады.

Бу сөзе багшының аңырсы бәрик гелди. Сүйт ичип отуран йылан ганрылып, барматындан агыз салан ялы болды. Эмма бу вагт бу хунабаты ювутмалыды. Багшы шейле хем этди: Ол гамлы әхәң билән дүшүндириш берди:

— Дүйн, Сапар гыжакчының якын гарындашларындан бириси арадан чыкды.

Гыжакчы пахыр гам-гуссаның ашагында ики бүкүлип отыр. Агам, шу зерарлы болды, мениң гидип билжек дәл дийип айданым. Мусулманчылыкта айдым билән өлүм бир ере сығанок ахыры. Сиз ялы пәхимли серкерделер муны бизденем говы бил-йәрлер ахыры, агам...

«Пәхимли серкерде» диен сөз Елбарс готурың чеке-чеке үзүлере етирен киришени бирнеме говшатды. Эмма бирден, шол вагтың өзүндә еңе-де онуң йүрегинде ховсала пейда болды: «Мен бу харамзаданы алып бармасам, хан какамың гөзүне нәдип гөрнейин? Ек, эгер Сапар гыжакчының хер кими өлен-де болса мен буларсыз Дамла барып билмерин» дийип, Елбарс готур гөвнүни бире баглады.

Жайың ичи гүммүрдәп гитди:

— Мен сизи ата сүйредип әкитмелем болса әкитмели. Сен, хан какамызың бәш-үч гүн гума чекилени билән-ондан дындым дийип пикир этме. Ол пәхимли серкердедир. Ол гума-да бир себәп билән чекилендир, ягны, меселемки, соңра ымыклы гелер ялы болуп чекилендир. Хан какамыздан гачып гутуласың ёк. Гараз, өзүң бил, соңунда дуруп билсен... Бизиңки саңа аманат гүррүни гетирип табшырмак, галаны өзүң билән, Чувал багшы...

Соңра ол палавың башында хем көп гүрледи. Хайбат атды. Чувал багшы көпи гөрән, көп говгалары башындан гечирен адам боланы үчин, Елбарс готуры оңат танаянлыгы үчин өз өңүндә, ожагың башында айдылян сөзлер нәче гөдек болса-да, нәче агыр болса-да олары чекмеги йүрегине дүвди. Багша алач ёкды. Эмма вели пәхимли, акыллы адам үчин, сунтатың бейик уссады үчин бу сөзлер гаты агырды. Шонун үчин бу отурышма

вагтында багшы бир нәче яш гаррады. Ол белент башыны ашап эгипди. Гиң маңлайы хердемсайы ере голайлашып барып ялыды.

Елбарс готур ийип биленини ийди. Ичип билен чайыны ичди. Ахырсоңы хич зат чыкмажагыны биленден соң атланмакчы болды:

— Хава, Чувал багшы, ханың газабының өңүнде өзүн дурарсың. Инди bize ругсат бер, биз ёла дүшели. Елоглы ёлда ягшы дийлипдир.

Чувал багшы әхли гүйжүни жемләп, йүрегиндәки чогул дурган газабыны басды:

— Батыр мен болшуны болшы ялы айтдым. Сенден бир товакгам бар. Саг-аман Дамла доланып баранындан соң, хан агамыза болшуны-болшы ялы айт. Гөвүн-кине этмесин. Ара бир арзак вагт салып, мен барарын. Хан какамыз тә «болды» дийәнчә оңа айдым айдып берерин...

Елбарс готур жогап бермеди-де, өнки сыпатына гирип, «галандарыны» ызына тиркәп ёла дүшди.

Чувал багшы тамың өңүне чыкып, «мыхманларыны» угратды. Елбарс готур сува атылан даш ялы болуп, гараңкының ичине чүмүп гитди...

\* \* \*

Елбарс готур дуры сувы буландырып гитди.

Вагт нәхили-де болса, обаның ичи хер хили говгалардан долы-да болса, Чувал багшының өз майдалына гидип отуран дурмушы барды. Бала-чагалары гургунды. Ери, сувы өз эли-деди. Мал-гарасының башы битинди. Өзи-де рахатды. Йөне велин гум тарапдан ховатырлы хабарлар яйранда, оба ичине горкы аралашанда, багшы обаның бейлеки адамлары билен бирликдә «гызыл таяклыларың», «самоохранларың» атлыларының көпрәк жемленишен ерлерине гелерди. Бала-чагаларының бу ерде галдырып, өзи гөзе гөрүнмән тамының төвереклериндә гаравулчылык чекерди. Шейле-де болса бу дурмушды. Өз акымына гидип отуран дурмушды.

Багшы «мыхманларыны» уградып, жайына гирди. Ол нәхили гиренини, ниреде отураныны билмән башы айландырылып гойберилен адама өврүлди. Ханың өз ызындан Елбарс готуры ибермегиң өзүниң эгирт улы манысы барды. Багшы ожагың башына гечди-де, элиңе этишгир алып, янман галан кесиндилери ожагың ортасындакы чогуң үстүне үйшүришдирип уграды. Бу эдип отуран ишинден онуң хабары ёкды. Онуң этишгир тутан эли пикирден ыгтыярсыз өз ыгтыярына херекет эдйәрди. Багшы Елбарс готурың гелмеги билен, өзүниң гитмәндигиниң делилини терезә салып өлчәп гәрди. Эгер адат боюнча, адамчылыгың шертлери боюнча серетсең терезиниң багшының делили салнан тарапы хас агырды. Бу шейледи. «Эмма Жүнейит хан адаты, адамчылыгы билйәрми, нәме... Мен айылганч, чык-

гынсыз бир ягдайың гужагына долайдым гөрек» дийип, Чувал багшы хопукды. Онуң бирбада деми-демине етмеди. Элиндәки этишгири ожагың башына гачды. Шаглап гелен дер маңлайындан сырыгып гитди. Шу вагт гапы ачылды. Багша чай гетирдилер. Ол ики элини ёкары гөтерип:

— Әкит, әкит!— дийип гыгыранда, онуң кичижик гөзлери гинден ачылды, гечи сакгалы титрәп гитди. Чәйнек шолбада гөзден гайып болды. «Мен нәдәйдим?» Мен өз аягыма өз элим билен палта урдум. Хан элбетде менден ар алар. Бир гижә Ёлбарс готур ялы дөрт-бәш саны келлекесерини иберип, мениң өйүм ер билен егсан әдәр. Өзүм, бала-чагаларымы гыар. Шунча йыллап депәмизде гылыч ойнадып гелен хан, бу гезек гылыжыны мениң машгаламың депесинден индерер. Худай сакласын... Сапардан башга гыжакчы ёкмуды нәме! Ярар-ярамаз бирисини алып, яңкы желладың ызына дүшүбермели экеним. Вах, адамың келте гайдян ери боляров...»

Асманың йүзүни тутуп угран булудың барха гоялып, уграйшы ялы, Чувал багшының йүрегинде пейда болан ховсала-да хердемсайы гүйжәйрди.

Багшы отуран кечесиниң ашагында йылан гымылдан ялы болуп, ожагың башындан сычрап турды. Өйден ховлукмач чыкып, гөни Сапар гыжакчынынка уграды. Гижә совукды, гөздүртмә гаранкыды. Чувал багшы аягыны басан ерини сайгар-маярды, йөне эндиги боюнча таныш ёдадан йөрәп барярды.

Сапар гыжакчының өйүндә, өлүгсижә дашчыраның төверегине үйшүп, ясы телпек, тегелек йүзли, сакгаллы, сакгалсыз бәш-он саны адам өлениң говы адамдыгы барада ювашжа сес билен гүррүңлешип отырдылар. Гапы түвелей ачан ялы болуп шакырдап ачылды. Ичердәкилер агыр башларыны еңиллик билен гөтерип, ишйге серетдилер. Сапар гыжакчы ичерик күрсәп уран Чувал багшыны зордан танады. Ол реңки ак там болан багшыдан өзүниң овадан гөзлерини айрып билмән, аяк үстүне галды:

— Багшы ага, эйгиликмидир? Төрә геч!

Бейлекилер-де шол бада еринден туруп, гайра-гайра чекилдилер, багша төрә гечмәге ёл ачдылар.

Багшы гөркезилен ере гечип, чөк дүшүп отурды. Соңра бейлекилерем отурдылар. Инчемик гөрмегей йигит Сапар гыжакчы бейик багша, онуң инче сенетине, адамчылыгана ченден-аша бедәнт хормат гойярды. Багшының гапыдан гирән вагтындакы йүзүне гөзи дүшенден Сапар гыжакчының хушы башындан учды. Себәби ол Чувал багшыны хич вагт бейлә ягдайда гөрмәнди. Шонуң үчин-де ол ызыны үзмән:

— Эйгиликмидир, багшы ага? Эйгиликмидир, Магтымгулы ага?— дийип, бар үнсүни багшының агзындан чыкжак, илкинжи сөзә берипди.

Багшы Сапар гыжакчының өйүндән гүн батып, гаранкы дүшен вагты гидипди. Отуранларың бирнәчеси өңкүлерди, бир-

нәчеси, тәзе гелипди. Тәзе геленлер билен саглык-аманлык сорашанындан соң, Чувал багшы чагырылмадык мыхманлар хакында, оларың гетирен хабарлары хакында, өзүниң берен жогабы, Елбарс готурың бу жогаба еңсесини түңнердип гидиши хакында бирин-бирин гүррүң берди.

Ол ховсалалы гүррүңини шу сөзлер билен гутарды:

— Адамлар, худайың маңа хич бир зады аңсатлык билен бермәндигинден өзүңизниң хабарыңыз бар. Назар багшының янына барып, бойнумы буранымы, үч гезек онуң маңа пата бермәндигини-де ягшы билиәрсиниз. Бужагаз ере, сува нәхили етендигими хем билиәрсиниз. Ине, шу затларың хеммеси хәзир сал үстүне мүнди. Гөрүп дурсуңыз Жүнейит хан гөвнүне ярамаян адамсыны бир гижәниң ичинде дүнийә гелмедик ялы эдйәр отурыберйәр.

Отуранлар улудан демлерини алып:

— Хава, хава...— дийшип, агыр башларыны яйкадылар.

Багшы довам этди:

— Индики гезек бизе гелип етәйди герек... Мен хич затдан горкамок. Иөне вели гурбумың чатдыгыча бир азрак вагт ил-гүнүң дердине ярайсам диен тамам барды. Тәзе хәкимет хем айдым-сазы яман гөрмейән болмага чемели. Ине, онсон шу вагтлар болмаса бир иш болуп дуруберсе, гаты агыр дегжек...

Саг ян чекгесинде бойдан-баша тыг ызы узалып гиден, гара, ясы теллегини чүмре геен яшулы еңсесини гашады:

— Багшы, маңлая языландан гачып гутулжак гүманың-а ёкдур вели, белкет, бейле зат сениң маңлайыңа. язлан дәлдир. Ил-гүнүң дерди үчин дөрән адамлара худай узак өмүр берермиш. Сен болсаң шол адамлардан. Шол зерарлы-да бу ягдайдан аңсадрак бир чыкалга тапылар. Гелиң, шонун маслахатыны эделиң.

Яшулының сөзлери адамлара гурп берен ялы болды.

Чувал багшы ашак бакып, элиндәкиже чөпи билен ожагын башыны чызышдырып отуран Сапар гыжакча йүзленди:

— Сапар, хей, голай-голтумда кеманчаны гыжага сүйкәп билиән ёкмы?

— Бар...— дийип, Сапар гүңлеч жогап берди.

— Ниреде?— дийип, соранда, Чувал багшының кичижик гөзлери умыт билен ягтыланып гитди.

— Шу ерде...

— Ким?

— Мен...

Магтымгулы багшы башлыклайын өйдәкилерин хеммеси өз гулакларына ынанман, назарларыны Сапара тарап өвүрдилер. Чүнки буларың хич бирем якын адамсының хениз үчүни бермедик гыжакчыдан бейле сөз эшидерис дийип, пикир хем этмейәрди.

Сапар гыжакчы ере бакып отурышына башыны галдырман гепледі:



— Адамлар, ылайта-да багшы ага сен гулак гой. Сениң башыңа бир иш дүшенде, гарадашлының хич бириниң чете чыкып, элини говшурып дүрмажагы белли. Шонуң үчин-де менин бу сөзүме хич бириңиз гең галман.

Өлен өлди. Худайың халаны шолдур. Ятан ери ягты болсун, пахырын. Биз дирилериң узак яшамагы үчин чалышсак, өлүлериң жанына улы хормат гойдугымыздыр. Шонуң үчин Сапар гөвнүне гетирер диен чигит ялы гам ийме-де, хачан гитжек болсаң, маңа хабар етирэй, багшы ага. Мен шол демде ябымы эерлөп ызыңа дүшерин. Сени башга бири билен ол ере — аждарханың агзына иберип, Сапар бу ерде аркайын галар дийип, пикир этмө. Онсоңаң хер киши сениң гашыңа гечип, кеманчаны элине алмага йүрек эдип билмез. Өзүм дирикәм хич адама бейтмөгө ёлам бермерин.

Гыжакчы отуран адамлары экән-экән назарындан гечип:

— Адамлар хәзирки дүшүлен ягдайың асыл манысына долы дүшүнйәрлер. Онсоң хич ким мениң бу сөзлерими гең гөрмез — дийди.

— Макул гүррүң — дийип, адамлар агырлык билен баш атдылар.

Чувал багшы Сапар гыжакчының йүзүне миннетдарлык билен серетди... Эртеси даң билен Чувал багшы атланды. Атының жылавыны чекмән, Йыланла гелди. Район эдараларының хич бириси хениз ачылманды. Ишиң башланмагына гарашмага багшының йүреги такат бермеди. Ирден бириниң өйүне бармагы нәче кын гөрсө-де, башга алажы болманы үчин ревкомың башлыгының өйүне барды.

Сачы, сакгалы яңыжа сырылан, ёгын муртлары гулакларына етейиң-етеийн дийип дуран, гызыл йүзли, ала тахялы даяв Рейимов дөврүң бейик сенеткәрини агзына етирен кәсесини ерге гоюп, өр туруп, улы хормат билен гаршылады. Ики элдөп гөршүп, багшыны төре гечирди. Саглык-аманлык сорашмак бирнәче вагт алды.

Багшы башына дүшен иши хич бир задыны гойман долы суратда айдып берди. Душманың ясавулларына чай-нахар берендигини, муны башга хили алажы болмансоң эдендигини, атлы иберип, бу ере хабар берип, олары тутдүрмага хич хили ёл тапмадыгыны, эгер-де шу иши үчин тәзе хәкимият тарапындан жеза берилйән болса, онда ол жезаны гынанман чекжекдигини айтды. Сонра шейле дийди:

— Башлык ага, мен барып, оңа бәш-үч айдым айдып бермәсем болмаз. Сен гынанма-да маңа ругсат бер. Сизиң ишиңиз кән, аладаңыз башыңыздан агяр. Эгер мен гитмесем, ол йыртыжы мөжек сизиң ишли вагтыңызы аңтап бизиң обамыза дөкүләр. Мени-де, или-де харап эдер. Ямандан боюңы сатын ал дийипдирлер. Говусы шейтмекдир.

Рейимов пәхимли гүрледди:

— Багшы ага, гит. Өзүңө тиз гит. Алданып онун ызына дүшүп гиден гарыпларам кэн. Олары Жүнейит хан багша чагырамы-ёкмы, ол белли дэл. Иөне олар бир сеннер болуп, Дамланың дашына айланып отурандырлар. Ине, айдым айданда шолар хем эшидер ялы эдип, өрөн белент сес билен айт. Белки, сениң айдымың оларың йүреклериндэки дуйгуларыны оярар, ызларына гайтамакларына себәп болар.

Багшы толгунды:

— Агзындан худай эшитсин, башлык ага. Белки, шейле болаяды-да... Егсам обадакы ханлап ятан тамлара гөзүң дүшенде ийниң дикенекләп гидйәр. Айдан сөзлериң өрөн жай сөзлөр, башлык ага, олары дога эдип, бойнундан ассан хем аз... Мен оlara бу сөзлери айдым билен үм билен етирерин...

— Иөне вели, багшы ага, өрөн сересап болгун. Сен күлли түркмене хова билен сув ялы герек адамсың. Шуны хич вагт ятдан чыкарма. Ислесең, яныңа бәш-он адам гошайын. Пикир эдип гөр...

Багшы бу мәхре, алада өңкүден-де бетер толгунды. Ол бир-нече минутлап гепләп билмән, гултунып отурды.

Соңра өзүни раслап:

— Ек, башлык ага, мен хунәрим и ёлдаш эдинип экидйән. Адам герек дэл. Яным адамлы барсам ол мени-де, адамлары-да дири гойбермез. Гой, нәме болса өзүм гөрейин...

...Елбарс готурың ызысүре диен ялы Магтымгулы багшы хем гума уграды.

Атың үстүнде башыны ашак салып отуран Чувал багшының ызындан бүтин дуркы билен гамлы, сус гөрнүшли Сапар гыжакчы сүрүп барялды. Атлар гөйә үстлериндэки эелериниң сус-супеслигине гынанян ялы, оларың дертлерини пайлашмак ислейән ялы болуп, хаяллык билен аграс эдим урярдылар. Ызда, обаның четине чыкып, булары ёла салып гойберен илдешлери ики атлы өркүч-өркүч меле чәгелериң ичине синип гидйән-чәләр бир болушларыны үйтгетмән, гарап дурдулар. Илдешләр гөйә бу ики атлының болуп барышларының суратыны йүреклерине мүдимилик язмак ислейәне мензейәрдилер.

Бирнече гүн ёл йөрөндөн соң, ики ёлагчы гелип, ханың чадырының голайында ат башыны чекди. Ил ичинде, Чувал багшы гелип бир өйүң гапдалында ат башыны чекенде, төверек-дашдан яш-етгинжеклер, улы адамлар ылгашып гелип, онуң атының жылавындан япышардылар, өзүни атдан гөтерип диен ялы дүшүрердилер. Ниреде отурдып, ниреде турузжакдыкларыны билмездилер. Эмма ол хәзир бирнече вагтлап, делмирип, дөрә тарапына гарап дурды. Ханың чадырына тәзеден гөз айлады. Чадыра гирип чыкянлар барды. Олар дараклыкларына басып гирийәрдилер, дазырдашып чыкярдылар. Соңра багшы Дамла гуюсының ат гайтарым төверегини тутуп отуран, гара көмелә ялы өйлери сынлады. Өйлериң аралары эревде-беревликди. Багшының геленини гөрөн, оны танан огланлар ойнап отурап

гумалакларыны этеклерине салып, өйли-өйлөрине ылгапдылар: «Багшы гелди!» «Чувал багшы гелди!» диен сеслер гуш сүрүсйя болуп, сеңнериң депесинде гаймалашарды. Бу сес гулакларына деген адамлар Ай гөржек ялы болуп, өйлериниң өңүне ылгашып чыкдылар. Оларын өңетени багшыны депесине тэч этмэге тайынды. Эмма Чувал багшы ханыңка гелени үчин хич ким ол ере барып, багшыны ызына тиркөп гайтмага йүрек эдип билмейрди. Багшы өз болуп дуршундан утанды:

— Сапар, мунуң-ха өззайы бозук... Хернэ соңы хайыр болсунда...

Болуп дурушларына багшыдан бетер утанып, ер ярылман, ере гирип билмән дуран Сапар гыжакчы хашамлы гамчысының ужы билен эерин гашыны тыркылдатды:

— Худай бардыр, багшы ага...

Багшы хас ынжалыкдан гачды:

— Болмаса, Сапар, ол өйлерин бирине барайсак нэдийэр?

— Өзүн бил-дэ, багшы ага, мениң саңа акыл берерлик гүйжүм ёк.

Бу арада ханың чадырының төверегиндэки адамлардан бириси хаяллык, улумсылык билен булара тарап йөрөди. Ол багшы билен совук саламлашды. Сапар тарапа саламлашмагың дерегине башыны атып гойберди.

Багшы оңа йүзленди:

— Ягшы йигит, бизиң геленимизи хана хабар берсең говы боларды.

Ол адам ажымтык йылгырды:

— Хан сизиң гелип дураныңызы эшитди. Сиз хэзир мениң ызыма дүшмели — дийип, илерки чадырларың бирине тарап йөрөп уграды.

Ол адам Чувал багшы билен Сапар гыжакчыны гижэ гаравулларының вагтлайынча дем-дынч алян чадырына гетирди. Бу ерде ики саны йыртык кече билен ерчилимден башга хич зат ёкды. Багшы «бисимилла» дийип келлесини ичерик соканындан онуң бурнуна аграс ыс урды. Ол өзүниң хан тарапындан масгара эдилйөндигине, гүлкүнч ягдая салыняндыгына деррев дүшүнди. Ол шунуң билен бирликде хем элинден хич задың гелмежек-дигине-де дүшүнди. Шонуң үчин-де такдыра тен берип, баша геленини чекибермеги йүрегине дүвди.

Булары бу ере гетирен адам абыр-забыр эдип, чадырын дашында дуран еринден бирки адамың адыны тутуп гыгырды. Бир салымдан ичи дөрт саны гатап гиден жөвен загаралы сачак, ики чэйнек чай гелди. Ол адам, хызматкэрлер бу затлары гетирип чыкып гиденлеринден соң ичерик гирип, чоммалып отурды.

Хорлук басан багшының сеси титрөп чыкды:

— Ягшы йигит, ара өлүм дүшенден соң биз Ёлбарс батыр билен биле гелип билмедик. Эмма, ине, гөршүңиз ялы онун

ызысүре гелип етдик. Хан какамызың эшитжеги айдым болсун динлежеги дессан... Багшыныңкы ил билен.

— Херки зат хумары тутан вагты герек — дийип, яңкы адам гөдек жогап берди:— Хумар геченден соң онуң гызыгы гачяр...

— Ягшы йигит, биз-э ягдайымызы дүшүндирдик.

Яңкы адам багша сен бир зат дийдинми-диймединми хем диймеди, еңиллик билен еринден туруп, гапы килими тутды-да...

— Бир хабар болянча шу ерде болуберин — дийип, йүзүниң угруна чыкып гитди.

Багшы-да, гыжакчы-да гаты ядапдырлар. Сувсайдырлар. Шу вагт херси бәш алты чәйнеги бошатса-да азлык этжекди. Хер ювдум чай бокурдакдан гечен бадына чәгәниң үстүнә гуйлай ялы сиңип гидйәрди. Эмма вели ики саны юмрук ялжак чәйнегиң ичи бир зийәм бошапды. Агызлар кепәп дурды. Чайлары гутарандан соң, буларың үстүнә газан дүндерилен ялыды.

— Тоба худаийым, бейле гүнә дүшен вагтымыз ёкды-ла, Сапар — дийип, Чувал багшы бошан чәйнеги лапыкечлик билен аныррак сүйшүрди.

— Муна-да шүкүр эт, багшы ага... Бетеринден сакласын — диймек билен Сапар гыжакчы келлесини бир тарапа чалажа гышардып, чадырың гапысына умыт билен серетди.

Багшыны бирдей алада гуршап алды:

— Мунуң соңы нәхили боларка, Сапар?

— Ягшылыгың умыдында болалы, багшы ага. Белкем, гахари ятышып, доңы бирнеме чөзүлөр. Йөне вели Елбарс готур сениң гелмән галаның себәбини хана етирмедимикә диййәрин. Егсам хан бейдип газабына тутмазды.

— Газабына тутмазды, дийсене — дийип, Чувал багшы тирсегини ере берди.

Сапар өз сөзүни багшының нәме үчин гайталандыгына, нәме максат билен гайталандыгына акыл етирип билмеди. Онуң хәзир багшының дүшен ягдайына болан гынанжы әхли дуйгуларындан үстүн чыкыпды. Ол бейик адамың шейдип отурмагының гүнәсини худая-да гечмейәрди...

\* \* \*

Ханың чадырының гайрасындакы улы ойда белент от якылды. Одуң даш-төверегине әхли сеннерден йыгналан кичижик, гарынлажык түңчежиклер өрүлди. Ханың адамлары өз мертебелерине лайыктыкта одуң башында халка гурап отурдылар. Биринжи халкада, багшының хас голайында Гурбанмәммет сердар үчин дөрт бәш халы дүшәп, онуң үстүнден-де пер дүшекче язып, айратын жай гойдулар. Онуң жайы хениз бошды. Екары мертебели адамлар зийәм биринжи халканы долдурыпдылар. Икинжи халкада кичирәк мертебелелер отурдылар. Үчүнжи халканы атлылар, ясавуллар эеледи. Шейдип хем белент одуң төверегинде улы мәхелле эмеле гелди.

Сендерлилере гелиң, гидиң диен болмады. Шол зерарлы-да сендерин ичи эревде-беревликди. Адамлар бири-бирлеринин янларына барып, багша голай сүйшмелими-я-да хер ким өз өйүниң гапдалында отурып эшитмелими диен меселәни ара алып маслахатлашардылар. Олар белли бир карара гелип билмедик болсалар герек, өйүниң гапдалындакы бейик ерде ойдакы үйшмелене середип отуран узын ак сакаллы бириниң янына бардылар. Бу адама Режепгулы дивана дийилйәрди. Ол күлли гарашлының агызлы, сөзүнә гулак салынан адамларының бириди. Онуң иң говы тарапларының бири-де ол гарыплыгы, ажы гүнлери өзүниң шадьян гылык-хәсиетлери билен басмагы башарярды. Көп йылар мундан өң Режепгулы оюнлыга салып, бир дивананы ұсташыр түпөңләп, онуң йыгнан йыгшыранларыны алыпды. Ат дакмага, лакам бермәге өкде адамлар деррев Режепгулының адының ызына дивана сөзүни шапыладып гошдулар. Шондан бәри онуң ады Режепгулы дивана болупды. Бу ат билен оны көп адамлар танаярдылар. Ол гәпи-сөзи еринде, өрән пәхимли адамды. Адамлар онуң янына гелип чөкенлеринде ол ойдакы дурмушы сынлап, обасыны, өрән гарып-да болса ол ердәки дурмушыны ятлап пикире батып отырды. Адамлар дашына үйшен бадына Режепгулы гамлы пикирлериниң сүрүсини учурып гойберди. Адамлар нәме үчин гелендиклерини айтдылар. Режепгулы олара шейле дийди:

— Эгер биз ата-бабаларымызың айданына уйсақ, онда ол ере бармалы дәл. Чагырылан ере бар, отур-да турма, чагырмадык ере барма, чөрүнме... Эмма бу гезек биз бейдип билмерис. Багшы гызышып уграндан соң ашак дүшелиң. Болмаса багшының гөвнүне гелер. Ол бизиң өз адамымыз. Хан оны бу гүн иле рысва этди. Биз онуң өвезини долмалыдырыс. Гой, ол өз адының бизиң йүреклеримизиң безегидигини билсин...

— Хан бу эдиши билен Чувал багшыны рысва этмеди, өзүни рысва этди — дийип, Режепгулының сакгалдашларындан бириси айтды:— Хан өзүни рысва этди. Эгер әрк элимизде болан болса, мен оны шол делмирип дуран вагты өе гетирип, төрүмде отурдардым. Ики дүйәмиң бирини өлдүрип, бүтин сеннери чагырардым.

— Вах, дийәниң нәме — дийип, башга бириси сөз гезегини какып алды:— Дийәниң нәме! Ким шу вагтлар оңа соңкужа дөвүм чөрегини бермежек?..

Буларың гүррүңи гызыпды...

Багшы билен гыжакчы хениз хем яккы чадырда гөзтуссаг болуп отырдылар. Оларың ханың чадырының гайрасындакы ойда гөрүлйән тайярлыкдан хабарлары ёкды.

Чувал багшы ер гужаклап отурышына Сапара йүзленди:

— Сапар жан, эгер айдым айтмалы болсак өзүң алып га-чавери. Илин гөвнүнден турайжак, оба-гаралары ятларына са-лайжак ёллардан тутавери. Биз хана айдып беремзок. Биз шу

ердәки бенделерин гөвнүнден турмалы. Рейимовың-да табшырыгы шейле....

Бу вагт ясауул гелип, олары алып гитди.

Чувал багшының гөзлери ойдакы белент ода, онун дашына эгрилишип отуран агыр мәхеллә, сенңерин ичинде йүзләп, эллиләп топар-топар болуп отуран кән санлы адамлара дүшенде рухы гөтерилди. Өзүниң ачдыгына, сувсуздыгына гараман, өкжеси еңледі. Ол бегенч билен Сапарың йүзүне серетди. Эмма гөвүн диениң өрән нәзик зат боляр; сенңердәки кән топарларың ыхлас билен оя бака инибермейишлери багшыны гамландырды. «Ол бичәрелери чагыран дәлдирлер...» дийип гамланды. Ене-де өзүне гөвүнлик берди: «Сесимнң барыча гыгыарын. Айдымларымың хер сөзүни олар эшидер ялы эдиң айдарын...»

Багшы мәрекәниң бир четинден гирди, ол йөрәп баршына дөрт төверегине баш атып, салам берйәрди. Голайдакы яшулы адамлара элини берип гечйәрди. Мәреке оны совук гаршылады. Багшы гаршык дуйгыларына эрк эдиң билмән, азара галып баршына өзи үчин белленен ере барып етди. Йүзүни ханың бош дуран ерине гарадып отурды. Эдил шу вагт ханың чадырының өңүнде херекет пейда болды. Ики адам чадырың тутусыны гөтерди. Өнден дөрт адам чыкды. Оларың биллери, эгинлери хатардан долуды, яраглары элләриндеди. Бу дөрт адамың ызындан гөк мавут гейиминиң үстүнден силкме ичмегини эгнине атап хан чыкды. Онун төверегинде ики оглы, белент мертебели дөрт-бәш адамы барды. Оларың ызы билен ене дөрт яраглы чыкып ханың саг тарапына гечди. Соңкы чыкан дөрт яраглы чеп тарапыны эеледи. Ене дөрт адам чыкып, ыздан йөрәди. Хан эпей әдимләп мәрекә голайлашанда, агыла мәжек гирен ялы болды. Адамлар сычрап турдулар-да, тә хан ерине гечип отурыңча окләв ювдан ялы болуп, дим-дик дурдулар. Соңра отурдылар.

Хан өчүгси назарыны төвереге бир хатар айлап чыккандан соң, багша тарап серетди. «Нәтсемкәм... Барып гүрүшсеммикәм?..» дийип, азара галып дуран Чувал багшы бирден батырлык этди-де, хан билен гөрүшмек үчин оңа тарап йөрәди. Хан муны гөрән бадына гашыны чытып:

— Бу ерлере гелмәге-де вагт тапая экениң-ов... Гелениң чының болса, отур-да, хүнәриңи гөркезибер,— дийип, аңысыны пүркди.

Чувал багшының дөшүнден түпеңленен ялы болды. Ол өзи билен ханың гөрүшмек ислемайәндигини эшиденден соң, әдеп билен ызына өврүлди-де, ерине гечип отурды. Дутарыны дүзүп башландан Сапарың йүзүне серетди. Гыжакчының овадан, уллакан гөзлериниң окарасы долупды, кеманча, гыжагың гулакларына япышан эллери титрейәрди. Чувал багшы сазы дүзүп отурышларына:

— Мерт бол — дийип, ювашлык билен Сапара гөвүнлик берди.

Ене-де ханың сеси эшидилди:

— Элинде барыны эдип айт. Аркаңы оrsa дирәп геленем болсан, сен хәзир бизиң ыгтыярмызда. Биз болсак өз голастымыздакылары маймын эдип ойнатмагы-да башарярыс. Ер билен егсан этмеги-де...

Ханың берен вадасына долы дүшүнөн багшы, диере башга зат тапман:— Ишалласа, гөвнүнден турар ялы эдип айдарыс, хан ага — дийип, газма дутарың гапагына какды...

Хова совукды. Асмаңың йүзи арассады. Йылдызлар улы хем-де нурлуды. Бир салымдан мэхнет күмүш жам ялы Ай эмай билен асманга галды. Гум аграс дем алып ятырды. Чагырылмадык сеңнерлилер голая гелип чөгәни яссандылар.

Чувал багшы янында чай берип отуран яшула:

— Агам, мениң чайымы етиревери — дийип йүзленди.

Багшының чәйнегинин ичине юмрук ялы тирьек атыпдырлар. Чайы-да гайгырман атырдылар. Багшы бәш-он айдымдан соң агыздырыгыны чейнәп дуран чапылян ата дөнди.

Хан бир болшуны бозман, багшыны динлейәрди. «Бейле багшы хениз дүнйә гелен дәл болса герек. Аперин сениң уссатлыгыңа. Йөне мен ер-юрды ташлап гайтдым. Юртдан элими ювуп чыкдым. Сен инди динден чыканлара айдым айдып бермели, Оrsa хызмат этмели. Эмма мен муңа разы дәл. Бирки гүн бу ерде элинде барыңы эдип айт. Бу сениң иң соңкы айдышың болар...» дийип хан пикир йөрөдйәрди. Хем-де шу гелен карарыны өз гөвнүнә макулламак үчин делил аттарарды.

Багшы барха гызярды. Хер айдымдан соң гушагыны чекип данярды. Режепгулы сеңнерлилерин орта гүрпүнде чөгә япланып ятырды. Ол динлейән айдымларының манысына гөрә бир гөрсең шатланярды, бир гөрсең-де гам лайына батярды.

Чувал багшы гушагыны хас чекип даңды. Ызлы-ызына ики кәсе зәхерли ялы чайы ювдуп, «Йигитлик чагы» диен айдыма тутды. Ол бу айдыма башландан бүтинлей өзгерди. Отуз бәш яшдан йигрими яша дүшди. Муны онуң дутара эмр эдишинден, гушагыны чекип тиженишинден, йити гөзлерини дөрт тарапа өврүп, гүйжүнә, хүнәрине буйсанян ялы бир сыпата гечишинден гөрмек болярды. Дутарың гапагыны сүем бармагы билен дешәйжек болярды. Бу айдымың хер сөзүни ат гайтарым мейданы тутуп отуран мәрекәниң үстүнә, ылайта-да яшы гечишен адамларың үстүнә даш оклан ялы эдип окларды. Бу окланан дашлар дегмели адамларына барып дегйәрди, оларың йүреклерини дилйәрди, гөзлериниң окараларыңы яшдан долдуярды.

Хазан ели урды өмрүм гүлүнә,  
Дөшүм ачып чыксам гышын елине,  
Огрын-догрын баксам гыза-гелине,  
Шонда гелмезмикәң йигитлик чагы!

Бу айдымың сазы чалнып уграландан хушы башындан учан Режепгулының бу сөзлери эшиденде ерден-гөкден өрки үзүлен ялы болды. Айың ягтысында аграс дем алып ятан төверекдәки

гум депелери онуң гөвнүне хыялдакы бакылыга өврүлди. Айдым довам этдиги сайы Режепгулы шол бакылыгың дүйпсүз гара деңзиниң ичинде йүзмөге башлады. Шу вагтың өзүндө онуң өңүндө уклап ятан агтыжагы гөринди. Режепгулының эллерини сыпалады. Агтыжагының бу херекети оны хақыы дурмуша доландырып гетирди. Биз хәзир узак иллере чыкарылан яш гызың доган обасыны күйсәп йүрөкден энрейшини гөз өңүне гетирсек, Режепгулының хәзирки дүшөн ягдайыны долы суратда гөрүп билерис. Ят иллере чыкарылан гызың дымман ишлөп дуран эллери ишден чалажа сыпынса ол гыз ят адамлардан сайланып, бир чете чыкяр. Йүрегини паралаяр, якасыны чөклейәр. Якын адамларыны, чагалыкда биле ойған бойдашларыны, доганларыны гөз өңүне гетиренде, онуң бүтин эндамы сызлап гидйәр Режепгулы хем хәзир эдил шол гызың ягдайына дүшүпди.

Ол бу «Йигитлик чагы» диен айдымы Назар баганың айтмагында яшка, обаның улы байы той беренде, шу гүнқи ялы аязлы гижеде тамың өңүндө якылан улы одуң башында динләпди. Эмма вели совук-салалык билен, үнсүни бөлүп динләпди. Шол гиже онуң сөййән гызы-да шол той ериндеди. Онуң хем аял-гызларың арасындадыгыны, шу вагтың өзүндө бу айдымы динлөйөндигини Режепгулы билйәрди.

Хәзир бу айдым Режепгулының обасыны, онуң сүйжи сувуны, ол ерде гечирен ләззетли гүнлерини ядына салды. Онуң йүрегине тыг деген ялы болды. Ол өз-өзүне:

— Вах, ене-де йүзүмиз дүшермикә? — дийип, сесли йүзленди. Онуң дашына үйшүп отуран сеннерлилерем бу айдымың тәсиринден мелул болуп, гечен гүнлерини ятлап отырдылар. Режепгулының бу сорагы оларың бүтин дуркуны сарсдырды. Олардан бириси:

— Ишәлләса — дийип, сесини титредип жогап берди. Бу айдымы гутарып, багшы тәзе айдыма гечди. Айдымың соңкы сөзлери Режепгулыны өр-гөкден гетирди:

Ят иллерде айрачылык чекенден,  
Урса-сөксә, хорласа-да ил ягшы...

Бу сөзлери эшиден Режепгулы дикелип отураныны дуйман галды: — О-хо, адамлар, сиз багшының гөвнүндәкисине дүшүңдинизми? Онуң нәме диййәнини билдинизми? Ол хич вагт Магтымгулы шахырың сөзлерине айдым айдан адам дәл ахыры... Ол бу айдымы айданда башга сөз санарды... Ол бизи оба чыгырар... Дүшүниң адамлар. Ол бизе: «Акылыңызга айланың, пәхимлениң» диййәр.

Бу сөзлере хан хем дүшүнди. Онуң Чувал багшыны итден чыкармак барадакы делиллериниң ене-де бириси артды...

Багшы шундан соң төверекдәкилериң ислеги билен дессана гечди.



Чувал багшы бәш гижеләп бир айдан айдымыны, бир айдан дессаныны гайталаман айтды.

Бәшинжи гижә даң атып, жахан ятыландан соң ол «Бал Саяды» хенизе ченли хич бир багшының етип билмедик дережесинде айтды-да, үзүлере гелип етен тарлары говшатды.

Хана йүзленди:

— Хан ага, кеми галдымы?

Хан онуң сөзүне жогап хем бермән, еринден турды. Чадырына уграды. Эмелдарлар, йүзбашылар, ясаулбашылар хем багша хич болманда «Таңры ялкасын» хем айтман, ханың ызы билен гитдилер.

Хан чадырына гирип, бир нәче минутлап отурман, ере бакып дурды. Соңра:

— Елбарс готуры чагырың — дийди-де ерине гечип отурды.

Елбарс готур чадырына барып, хениз-де бәш гүнләп эшиден айдымларының тәсиринден чыкып билмән, чайыны гөвүнли-гөвүнсиз ичип отырды. Онуң ягдайы бу вагт айландырлып гой-берилениңки ялыды. Ясаул гелип ханың чагырандыгыны хабар беренде, ол бир бада хич зада дүшүнмеди. Ясаулуң нәме диййәнини-де эшитмеди... Ясаул сөзүни гайталандан соң, ол өзүне гелди.

Шол демде ханың гашында пейда болды.

Хан өзүниң агыр пикири билен гүмрады. Шоңуң үчин ол хем бир бада геплемеди.

Бир нәче вагтдан соң ики элини дызларына дирәп, Елбарс готурың йүзүне бакды:

— Бирнәче гериш ашандан соң икисин-де итден чыкар. Гелип хабар эт...

Елбарс готур тисигинип гитди.

— Боляр, хан хезретлери — дийип, ики элини дөшүнде гоюп, баш әгенден соң чадырдан чыкды...

Чувал багшы хемме гиденден соң гыжакчысына йүзленди:

— Сапар жан иним, бу говулыгың аламаты дәл. Мерт бол, иманыңы өврүбер. Оба гарап нәче әдим уржагымыз белли дәл. Элбетде, худадың халайшы шейледир... Бизиңки етендир...

Бәш гүнүң ядавлыгы ятдан чыкды. Багшының-да, гыжакчының-да эл-аяклары говшады. Гаты кынлык билен атланып ёла дүшдүлер. Яс еринден гелиән ялы, атың үстүнде башларыны ашак салып отурдылар. Оларың маңлайлары әериң гашына дегейин-дегейин диййәрди. Үч геришден геченсонлар икисиниң-де бирхили жанлары арам тапан ялы болды.

Багшы отурышыны бозман:

— Хернә совулдыгы болсун — дийип, үмсүмлиги бозды.

Вагтал-вагтал ызына середип гелиән Сапар:

— Агзындан худай эшитсин, багшы ага — дийди.

Бир азрак йөрәнлеринден соң, Сапар ене-де ызына серетди. Сес егим ыздан булут ялы гаралып гелиән Елбарс готура гөзи дүшенден онуң дили тутулды. Бир хаюкдан соң өзүни раслап:

— Багшы ага...— дийди.

Сапарың сесиниң үйтгөндигини дуян багшы атың жылавыны чекип, ызына өврүлди...

— Языландан гутулып болмаз, иним. Билмедиксирэн болуп; сүрүбер...

Елбарс готур өңден барян ики атлыны гөзден йитирмән, бәш-атарыны өңүнө басып сүрүп гелйәрди. Йөне вели нәхили гелйә-нини, нәме үчин гелйәнини билмейәрди. Бейик сенеткәриң ай-дымлары хениз-де онуң гулакларында яңланып дурды. Дессан-лардакы гахрыманларың херекетлери, гыжагың, дутарың сесле-ри хеммеси гошулышып Елбарс готурың энтер-пелегини чыкар-макларыны довам этдирйәрдилер....

...Башыны ашақ салып гелйән Елбарс готур, ики сагатдан соң ханың чадырының гаты голайына гелип, атының башыны чекди. Аtdан дүшди-де, уяны эериң гашына хем даңман, элинден яздырды. Ат бир бада гең галан ялы гулакларыны кейкердип, эесиниң йүзүнө серетди. Эесиниң чадыра гарап баршыны гөрүп, өз эркине гойберилендигини дуйдурды, ер пешеләп чашып гитди.

Елбарс готур өңүндән хабар этмән, сорашман, жогап алман шол гелшине чадырың гапысыны ачды. Хан бу вагт намаз окап отырды. Елбарс гирен еринде намазың гутарарына гарашып ду-рубәрди.


Хан ики эгнине салам берип, эллерини галдырып бир затлар окады-да, йүзүни, сакгалыны сыпалап, намазы гутарды. Намаз-лыгыны йыгнап бир четде гоаяндан соң:

— Олары итдән чыкаран болсаң, гит-де дем-дынжыңы алы-бер — дийди.

Елбарс готур бәшатарыны ханың өңүнде гойды-да, айгытлы бир әхеңде:

— Хан ага, оңармадым, элим бармады...— дийди...

# ХЕКАЯЛАР



## ОГУЛБАГТ

Мыхманчылыгың дөрдүнжи гүни, ирден, Огулбагт дүвүнчек-лерини йыгнашдырып башлады.

Гызы өр-гөкден гелди:

Эже, бу нәме болдугы? Нирә шайыңы тутярсын?

Гиевси Акмырат гызынданам бетер гең галды:

— Эже, нирә? Хей, бейле-де бир зат болармы? Я-да, бизден гөвнүңизиң галан ери болдумы?

Огулбагт оларың йүзүне гуванчлы серетди:

— Эне мәхри хеммә дең болмалыдыр, мениң эзизлерим...

Соңра элини дүвүнчегиниң үстүнде гоюп, табшырык берди:

— Агзыңыз бир болсун. Агтыкларымы хор-зар этмәң. Гөвүн-лерине дегмәң. Сиз зерарлы оларың гөзлеринде яш гөрсем, ики-низм менден ягшылыга гарашмаң...

Әр-аял бир агыздан:

— Хатыржем болуң, эже! — дийдилер.

— Мен өз өйүмде бирки гүн болжак. Онсоң Аннабагтыңка гитжек. Оразбагтыңка соң барарын. Шәхере, Дүрнабадыңка индики айда гидерин. Инди, мениң яшымдакы адама ёлам еңил дүшенок. Бармасам, хабар тутуп дурмасам боланок. Ягшы, онда, саг отурың. Эден хеззет-хорматыңыз үчин таңры ялка-сын... Саг отурың...

— Вий, эже, Акмырат машины билен элтип гелер-дә.

— Хава, хава, эже, улы машина мүнүп азара галмаң. Эгер гитжегиниң чыныңыз болса, ынха, мен деррев элтип гелейин. Машын гаражда, деррев!..

— Сизиң болшуңыз нәхили? — дийип, Огулбагт гатырган-ды: — Бәш километр элиң аясы ялы ёла машин нәмә герек? Онсоңа оңа бир сагат мүнсен, он гүнләп ысындан дынып бола-нок. Ачык хова. Текиз ёл. Ёз пейзагтыма гидерин-отурарын. Оңа етеси зат бармы.

Өздиенли, өзсөзли Огулбагт агтыклары билен хошлашып, ярым сагатдан соң ёла чыкды.

— Елда ичерсиң — дийип, гызы бир чүйше гайнан сувы га-зете долап элине берди.

Етмиши гыратлап барян Огулбагтың бүтин өмри зәхметде, херекетде, ачык ховада гечди. Бу затлар оңа өмрүниң ахырын-

да әгиртү улы пейда берди. Огулбагт хәзир ири сүңкли, улын бойлы, өрән даяв, элли яшлы аяла меңзейәрди. Сачындан яны ак гирип уграпды. Иңнә сапак өтүрмели боланда, хениз адам гөзлемейәрди. Бу аял өрән тутаньерли, өз сөзүни гөгәрди, билиән, дийсең мерт аялды. Шонуң үчин-де оны бүтин оба хор-матлаярды.

Огулбагтын әри билен улы оглы фронтдан доланып гелмедилер. Оларын икисиниң-де «хеләк болды» диен хатлары бир гүнде гелди. Бир аягыны урушда алдырып гелен почтальон ики саны айылганч букжаны Огулбагта берип, өрән агырлык билен ызына доланды.

Огулбагт оны саклады:

— Дур, Илли, гетирен хатларыңы окап гит.

— Әй, Огулбагт әже, башга бирине окадайсана. Мениң ишим гыссаглы. Ене мұң гапа дегмели...

— Геч, отур. Ока. Мен мунуң нәхили хабардыгыны эййәм букжадан билиәрин. Онда-да ока. Сениң дилинценем эшидейин. Янымда болсаң маңа еңил дүшер.

Илли чыкалга тапмандан соң, гара дере батып, сакына-сакына окады. Окап отырка Огулбагт өзүнден гидер, аглар, сачларыны ёлар дийип горкды.

Огулбагт хатларың манысыны диңләп болансоң, ики хаты-да алып, якасындан көйнегиниң ичине гойберди. Бәш минутлап, дишини гысып отурды. Соңра улудан демини алып, дердини еңлетди.

— Илли, Кеминәниң хелейи ялы, сениң ачмаян гапың ёк. Йөне мениң саңа беркден-берк бир дийжек сөзүм бар: Мениң гызларым, обадашларым бу хабары эшитмесинлер. Хич бир ерде дилиңи ярыжы болайма.

— Боляр, Огулбагт әже...

Шол гижә ил ятандан соң Огулбагт үч сагатлап аглады. Якасыны чөкледи. Хатлары, әри билен оглуның биле дүшен суратыны яшыл махмалдан тикилен нагышлы халта салып, агзыны тикди. Сандыгын иң дүйбүнде гойды. Шондан бәри хер айда, почтальоның шол хатлары гетирен гүни, гижә еке ёзи отурып, бу махмал халтаны ачарды. Әриниң, оглуның суратынын йүзүне юкажык йүпек мата гоюп, шол матаның үстүнден олары бир нәче гезек огшарды. Соңра ене халтаның агзыны тикип, үч гезек маңлайына дегрип, ене-де еринде гойярды.

Обадашлары, гызлары ызыны үзмән сораярдылар:

— Хемме гелди. Бизиңкилер нәме үчин геленоклар?

— Я хатлары гелдими? Бизе гөркезеңокмы?

Огулбагт олара мыдама:

— Ахыры бир ерден чыкарлар— дийип жогап берйәрди. Шу сөзи мыдама гайталап йөрени үчин онуң ёзи-де муңа ынаньпыды. Онуң әриниң, оглуның өлмеги, хеләк болмагы мүмкин дәлди. Огулбагт шуңа уйярды. Бу ынанч онуң хесретини еңледйәрди.

Огулбагтын Акмыратлардан гыссаглы, бирден гайдышынын эсасы себәби — шу гүн почтальон Иллинин хат гетирип гиден гүнүди. Огулбагт бу хакда: «Эне мәхри хеммә дең болмалыдыр» дийип, гайтжак вагты чалажа сыздырды. Эмма бу бейик сыр-дан хабарсыз эр-аял бу сөзө өзлериңе дүшүндилер.

Йөрөмек еңилди, хезилди, леззетлиди. Асмаңың айна ялы йүзи нәзли гелниң болшуна меңзейәрди. Әпет алтын харманы ялы гүнүң йүзүни кәте булут тутярды, гелин нәзиргәп, гашыны чытарды. Гелин гүлйәрди, юкажык булутлар сырылып, гүн өз шөхлесини әлемин йүзүне гошавучлап дөкйәрди. Текиз ёлуң ики тарапы яшыл бегрес гейнипди. Хер реңкдәки, хер хили гүллер дилленип, айдыма гыгырыбержек ялы болуп гөрүнйәрдилер. Гушжагазлар «жүйп-жүйп» әдип, Огулбагты гутлаярдылар. Онуң ынам билен йөрәп баршына гуванып, гапдалларындан, депесинден шадьяна учуп гечйәрдилер...

— Акмырат машынлы әлтип гелсин... — Хих... — дийип, Огулбагт гызының сөзүни яңса алып, мәхирли йылгырды: — Йылың шу паслында мен машыны башыма йпайынмы? Машын мениң нәмәме герекишин? Шейле гүнлерде йөрөмек адамың өмрүни узалдыр. Хей, шейдип гезим этмәге етеси зат болармы?

Ёлуң гырасындакы акбашлыгың ичинден ики саны сүлгүн пасырдап гөге галды. Огулбагт өз пикири билен гүмра болуп баршына тарашылмадык пасырда тисгинип гитди. Гашыны чытды:

— Хей, болшуңыз гурсун-а! Сиз-ә, бу болшуңыз билен адамы горкузжагам. Аңырларда көвленсеңиз болмаярмы. Мен си-зиң ганыңызса сувсап дурамок. Йөне Гелди бугалтир ялың гө-зүне гөрүнмән.

Сүлгүнлер Огулбагтдан утанан ялы, деңже учушып, ызлары-ны гөзлемән гитдилер. Аңыррак барып, ене-де от-чөпүң арасын-да гондулар.

Огулбагт шу гелшине орта ёлдакы уллакан ябың көпрүсине етди. Ябың райшындакы текиз ерде, машынлардан узагракда дынч алмага отурды. Чүйшесиндәки сувуң ярысына ченлисини ичди. Башгада бир гүйменже тапман, чүйшәниң дашына чола-нан газети ачышдырды. Биринжи сахыпадакы улы сурата се-ретди. Ол суратдакы тракторы, адамлары айыл-сайыл танады. Соңра газети терсине тутуп гәрди. Доғры тутды. Нәхили эденин-де доғры боляндыгына дүшүнип етишмеди.

Соңра Акмыратлардан чыкалы бәри ёлдаш болуп гелйән адам ялы гөрүп, газете шу сөзлер билен йүзленди:

— Бәй, сениң ичинде гүррүң көпдир-ә. Мен сениң дилиңи билиән болсам, бәй, шу вагт билбил ялы сайардың. Арман, яш-лыкда кежирлигиме тутуп, сениң дилиңи өвренмәндириң. Әй, зыяны ёк, гечени гечди бил дийипдирлер. Өвренмесем, өврен-мәндириң-дә... Мениң ериме чагаларымың, обадашларымың хеммеси сениң билен дең дуруп гөплешип билияр. Хич бирисем сенден кем дураноклар. Худая мүнде бир шүкүр.

Газеті шол ойнап отурышына Огулбагтың назары үчүнжи сакхыпада сакланды. Сонра газет билен эдйән гүррүңини довам этди:

— Бе-е, сениң бу еринң нәхили? Бейлеки ерлеринң-э текизленип долдурлыпдыр. Эдил кеште гаян ялы. Бармак басар ялы бош ер ёк. Бу ериндәки хатарларынң гысга. Ак ер көп галдырылыпдыр. Я-да, буҗагаз гарачыклар етмезчилик этдимикә? Бейдийсем бу ерлеринем аклыгына галдырылан ери ёк. Хатарларынң дойы. Эй, бу бир акылы гысганың сениң билен эден гүррүңидир. Онуң ил ялы, бу хатарлары долдурмага пәхими етен дәлдир. Хава-да, хемме адамың акылы дең болярмы, нәме...

Огулбагт газети чүйшәнинң дашына чоламады-да, янында гойды. Ел әкидәймесин дийип, үстүне юмрук ялы кесек ташлады.

Яба серетди. Эредилең алтын ялы меле сув дүндерилип акярды. Толкун-толкуну ковалаярды. Кәте толкунлар бири-бирине гошулышып, сувуң йүзүнде әпет өркүчлер эмеле гетирийәрди.

— Шо-ол өйүңизден чыкман, күрк товук ялы болуп отурышыңыз сиз бу затлары, бу гөзелликлери ислесәңизем гөрүп билмейәрсиниң — дийип, Огулбагт Айнабат билең Акмырада кәйинди:— Яшамак диймек шу затлара гуванмак ахыры. Шу затлардан леззәт алмак ахыры... Акмырат машынлыҗа әлтип геләйсин... Хе-хе...

Шу арада ики саны толкун бири-бири билең эдил адам ялы болуп гуҗаклашды. Бу гөрнүш Огулбагтың гөвнүни гөтерди:

— Шейдиң, агзыбир болуң. Бири-бирине мәхирли болуң...

Толкунлар Огулбагтың әмри билең гошулышып, ёкары галдылар. Сонра-да умумы сувуң ичине гарышып, гөзден йитдилер. Оларынң илки эмеле гелен ерлеринде уллакан лакга балыгын аркасы Огулбагтың гөзүне илди. Балык сувуң йүзүнде гөз ачып-юмасы салым шапыр-шапыр әдип ойнады. Сонра Огулбагт тарапа агзыны ачып бир гезек серетди-де, ене тәзе гелйән толкунларынң ичи билең өз меканына — сувуң дүйбүне чүмүп гитди.

— Көпеләверинң... — дийип, Огулбагт йүзүни сувдан совды.

Саг тарапындан чыкан сыкылык сесине Огулбагт шо бада йүзүни өвүрди. Дерревең:

— Хәй, болшуң гурсун. Дөрт чаганың атасы болуп, хачан гөрсәң сыкылык чалып йөр. Сени бугалтир әдип саклаянларда акыл ёк. Сени чөлә иберип, гоюн бакдырмалы. Шол ерлерде ядаянчаң сыгырып йөрәр ялы.

Огулбагт Гелдини халамаярды. «Дашы еңил. Агзының әси дәл» дийип, ниреде онуң ады тутулса, Огулбагт өз сөзүни айдарды. Онуң сөзи болса ил ичинде аграмлыды.

— Болуп гелшини-задыны бир гөрсәңиз-ле — дийип, Огулбагт ене-де хүңүрдеди:— Бир өзи гелйәндир вели, эдил бәш-он адам давалашып гелйән ялыдыр. Ана, инди хиңленип башлады. Мунуң чотунын, хасап депдерлериниң ичи-задам айдым билең сыкылыктан долудыр. Болмаса бейле болмазды...



Гелди якынлашды. Райышда отураның Огулбагтдыгыны тананнан соң эдил аты чыкан ялы бегенип гыгырды:

— Салавмалейким, Огулбагт эже! Бу гүн мениң ишим онуна болмалыдыр, себәби еди ёлуң үстүндө сана душдум. Сен йүзи перишдели адам, дөвлетли адам. Кераматлы адам дийсәңем болман дуржак дәл сана, Огулбагт эже!

— Башымы-гөзүми айладың-ла, агзына хайпың гелсин. Ханы, гел, отур. Аягыңа, дилиңе бир азажык дыңч бер.

Гелди отурды, Огулбагт саглык-аманлык сорашды.

— Жөвен гораян ялы, болуп йөршүң нәхили?

— Илерки обадан гелйән, Огулбагт эже.

— Галдыраның бармыды?

— Ёк, биринде алгым барды. Шоны алып гелйән.

Бу сөзлерден соң узак вагтлап, ондан-мундан гүррүң эдип отурдылар. Шу аралыкда Огулбагтың гөзи яңкы, янында ятан газете дүшди. Кесеги бир тарапа зыңып гойберди-де, газети элине алды. Газетин яңкы өзүни гең галдыран ериниң үстүне бармагыны басды-да, Гелдә йүзленди:

— Сен, ер астында йылан гөвүшесе-де билйән адам. Сен мениң соражак болян задымы билмели. Ынха, серет, шужагаз хатарлар нәме үчин бейлекилерден келте? Нәме үчин бу хатларын ики тарапында бош ер кән галдырылыпдыр? Бу нәме үчин бейле? Маңа шуны дүшүндир. Огулбагт эже индиден соң газет билен иш салшып башлапдыр дийип, бир ерде агзыңы ачып, мени масгаралайсан, менден говулыга гарашма. Мениң шуны билесим гелди. Газетин өзи билен мениң ишим ёк.

Гелди газети элине алды. Огулбагтың бармагыны басып гөркезен ерини үнс билен сынлады. Гелдиниң йүзи ягтылып гитди.

— Нәме йыршаран болян, заёмың утупмы?— дийип, Огулбагт гахарлы сорады.

— Ёк, Дүрнабадын заёмы утупдыр. Беркелинин заёмы утупдыр...— дийип, Гелди жакгылдап гүлди.

Шәхерде яшаян гызы билен гиевсиниң адыны эшиденден Огулбагтың даяв гөвреси бирден херекете гелди. Нәмәнин-нәмәдигине долы дүшүнип етишмәни үчин өңки гахарлы әхеңи билен гепледи:

— Дүшүндирип айт. Заёмың гарачыклары олар ялы болмаяр.

— Сениң гиевин Беркели шахыр. Шейле дәлми?

— Хава, онсоң?

— Онсоң шол улы гошгы языпдыр. Инди бир топар пул алар. Ине, Огулбагт эже, буларың заёмының утушы шундан ыбарат.

Огулбагтың агзына гелен йүреги шу сөзлерден соң ене-де өз орнуна барып жайлашды.

— Йөне...— дийип, Гелди гөзүни-башыны ойнатды-да, мекир йылгырды. Папагыны маңлайына сүйшүрип, яңыжа бежерилен еңсесини гашады.

Ене-де Огулбагтың йүреги агзына тарап сүйшүп уграды:

— Гепини чагаладып отурма. Нәме болан болса гөни айдыбер.

— Айтсам кейпиң гачар, Огулбагт эже.

— Качса мениңки гачяр, саңа нәме?

— Беркели бир гызы өвүп, асмана чыкарыпдыр.

— Дүрнабадымы?

Гелди ене мекир гүлди:

— Дүрнабат онуң ядынданам чыкыпдыр-ла.

— Эйсем, өз гызыны өвүпми?

— Ёк-ла, Огулбагт эже, сенем бир геңси адам-айт.

— Ёнда хайсы гызы өвүпдир? — дийип, Огулбагт учжак бүргүт ялы ыкжамланды.

— Марал диен гызы.

— О нирәниң Маралымыш? — диенде: Огулбагтың сеси титрәп гитди.

Гелди Огулбагтың йүрегинде гопан харасатдан бихабар, өңки бәлчиклиги билен довам этди:

— Якында Беркели бир колхоза барыпдыр. Ана, шол ерде он секиз яшлы Марал диен бир гызы гөрүп, акыл-хушуны йитирипдир. Ине, шу гысга сетирлери язанам Беркели. Ол бу сетирлерде шол Марал диен гызы өве-өве Агаюнус перниң деңине етирипдир... Огулбагт эже, мениң сөзүмде дүшнүксиз зат галдымы?

Огулбагт ичинден: «Ишим гайтды...» дийип, элини якасына етирди. Деррев гызлары билен гиевлери гөз өңүнә гелди. Хич ненең дәл. Хеммеси агзыбир, оңат яшаярлар. Айнабадың, Аннабагтың, Оразбагтың әрлери билен сене-мене эдишенлери-де Огулбагтың ядына дүшенок. «Йөне Дүрнабат билен Беркели нәхилиди?» дийип, Огулбагт ичинден өзүнә сораг берди. «Яман дәлди. Мениң олары гөрмәлиме бир ай болды. Әлленәмедилер. Мен мыдама оларың халларындан хабар алып гайдып дурун ахыры. Йөне Беркелиниң кәбир болушлары маңа озалдан яра-маярды. Әлләрини галгадыберйәрми, бир зат-бир затлары сам-рап, гөзүни-башыны ойнадыберйәрми, гараз, онуң болшы, бей-леки гиевләримиң болшы ялы дәл. Догрудан-да, Беркели шу гапдалымда отуран ялы, дашы еңил, агзының эеси дәл бир адам. Онуң болшы маңа башдан ярамаярды. Бе-ә, барманыма бир ай болды. Шу бир айың ичинде не белалар йүзе чыкдыка? Ене Дүрнабады кован болса... Ол пахырам утанжына мениң яныма гелип билмән, шәхериң көчелеринде өй сорап гезип йөрен болса... Ол багты ятанам Маралыны гетирен болса...»

Бу «болсалар» илки Огулбагтың пикиринде пейда боланда шейле бир агырлык билен пейда болмандылар. Эмма әпет гөврә ел дүшди. Шундан соң бу «болсалар» бирден хақыката өврүлди дурубердилер. Огулбагты отдан алып, сува салдылар. «Эртириң өзүңде гидейин. Аннабагтам, Оразбагтам дөв чалмаз. Гачының йыкайжак ери Дүрнабадың тарапы. Мен оңа индики айда гитжекдим. Бу айданым болмаяр. Мен ол ере

хөкман даң атыбилдиги гитмели. Шу Беркели диен ерчөкениң өйүни башына йыкайын. Маралы билен икисини көчө чыкарып, иле рысва эдейин. Болмаса ичим совамаз...»

Огулбагт шейле карары өзи чыкарды. Өзи-де тассыклады. Соңра бу «болан ишлериң» хеммесиниң гүнөкәри Гелди ялы, онуң йүзүне аларлып серетди:

— Ханы ока!

— Окажак, дәл.

— Нәме үчин?

— Сениң яшындакы адамларың янында оқар ялы зат дәл.

Гелдиниң бу сөзи Огулбагтың гелен карарыны хас беркитди:

— Онда, манысыны айдып бер.

— Бәй-әй, Огулбагт әже, йүреге дүшдүң-айт. Инчекесел болан болсан, бир ая етирмән алардын.

— Саммылдап отурма, папагың писини ашырып. Манысыны айт.

— Нәмесини айдайын ахыры? Бейле гошгулары окамалы. Шонда манысыны алярсың. Айдып берер ялы зат өк буларда.

— Онда мен сорайын, сен жогап бер.

— Сора.

— Ол туланың йүзи нәхилимиш?

— Ай ялы. Саг чекгесинде халы-да бармыш.

— Сачы?

— Ногта ялы.

— Гөзлери?

— Жерениң гөзи ялы.

— Хайсы Жерениң?

— Кейигиң дийдиги-дә. Огулбагт әже, сен, ол дүңйә баран адамлардан сораг эйдән Мүңкүр Некириң бири болмалы экениң. Халыс жанымы алдын.

Огулбагт Гелдиниң сөзүне әхмиег бермән, сорагыны довам этдирди:

— Бойы?

— Узын бойлы. Чынарың бар-да...

— Бес эт, инди.

— Вах, мен бир әййәм бес этжөк-ле. Өзүң бес эт.

— Мен бес этдим.

«Беркели Дүрнабад алажак боланда, мениң аягыма йыкылайжак болярды. Дүңйәде сениң шу гызыңдан башга кишә гөз айласам, гарагым гапылсын диййәрди. Мен сениң инди гарагыны гапарын. Гөр-де дур, бакалы... Индем тапыпдыр бир ағач ялы узын сатан бетнышаңы... Ханы, мен бир барайын» дийип, Огулбагт газети түйдүм-түйдүм этди-де, оклап гойберди. Еңиллик билен еринден турды. Гелдә йүзленди:

— Сениң угруң нирә?

— Мениң угрум нирә болсун? Сениңки нирә болса, мениң кем шол яна! — дийип, Гелди-де еринден турды.

— Бар, онда, сен өңден гит.

Огулбагтта эмеле гелен үйтгешиклиге ген галан Гелди:

— Сени жың какайдымы, Огулбагт эже? — дийип, она йүзленди.

— Жың сизи-эркектери какандыр. Бар, ёлундан талма! Гелди инди хеммесине дүшүнди.

— Огулбагт эже, Беркелә гахарыңыз гелмесин. Ол шахыр ахырым. Ол язан задыны оваданлап, гөвүн гөтерижи эдип яз-малыдыр.

— Угра, сенем ондан говы дәл. Икиниз бир алманы ики бөлен ялы. Угра. Тиз бол!

Гелди гамланып, башыны ашак салып уграды. Огулбагтдан араны ягшы ачандан соң, сыкылыклап башлады.

Огулбагт ёла дүшди. Гин жахан төзүне дар гөрүнди. Онун ички дүниәсинде гопан харасат гиңелип, йыгы-йыгыдан хова ювудян бурун дешиклеринден гирйән елиң зарбына яңкы япда-кы сувуң толкунлары ялы болуп, мөвч урярды.

Огулбагт өйүне гелип, илки билен бир чәйнек ажы гөк чай ичди. Нахар атарды. Үч гүнден бәри тозан басып ятаң затлары-ны, полуны ювды, сүпүришдирди. Өйүң ичини гүл пүркүлән ялы этди. Нахарыны ийди. Ене-де өнүне чай алды. Гоңшы-голамлары гелдилер. Олар билен отурды. Адамлар гайданла-рындан ил ятандан соң, гөк махмал букжаны чыкарды. Оглы билен әриниң суратыны өңүнде гоюп, олар шу сөзлер билен йүзленди:

— Биржик-де ынжаман. Дурнабады аяк астына ташлатман. Сизи бирахатландырман. Аркайын-ятын. Сизиң ар-намысыңызы тә өлийәнчәм элимде туг эдип сакларын. Беркели я сизиң яны-ныза гидер я-да оңлы адам болар. Хич зады гайгы этмән. Огул-багт энте-ентеклер өз якынларыны хорлатмаз...

Соңра юкажык йүпек матаны алып, суратың йүзүне япды, мәхрибанларыны огшады. Гөк махмал халтаның агзыны тикди. Маңлайына үч гезек дегрип, ене өңки еринде гойды.

Даң атан бадына область меркезине тарап ёла дүшди...

Огулбагт хер гезек область меркезине гиденде, ёлуң ики тара-пындакы колхоз обаларының гөзел гөрнүшине середип дойма-ярды. Леззет алмак билен тәзе жайлары, ок урсан гечмежек баглары, гөзүңи долдурып дуран говачалы карталары сынла-ярды. Эмма хәзир вели ол ёлагчы машиның ызкы отургыжы-ның бирисинде гойлан гуйма хейкеле меңзейәрди. Йүзүнде, гөвресинде херекет эдйән ери ёкды. Дине уллакан йити гөзлери вагтал-вагтал машиның ичини совуклык билен сынлап чыкар-ды. Келле пикирден долуды. Эмма ол пикирлер дүрүшде ялы гарым татымды. Ол пикирлер үсти-үстүне ташланан затларын үйшмегине меңзейәрдилер. Дине «Марал» диен ат, онун саг чекгесиндәки хал бу баслыгып ятан затларын ичинден сайланып, месе-мәлим гөрүнйәрди. «Марал... Мен өз гызымың басып гиден ызыны-да муң Марала бермерин. Саг чекгесинде халы бар-

мыш-а... Болса болуп гечсин. Халы башыңа япжакмы? Хей, шол хал сениң башыңы ийсин!»

Беркелиниң сураты онун өңүндө өр боюна галып дикелди. «Сениң сач гойберищиңи халамаярдым, дейюс. Шәхер хелейлериниңки ялы, сачың еңсәңи япып дур. Ядынҗадыр, илки шол сачың билен геленинде сени ковуп гойберипдим... Сонра ене өңкүнденем бетер эдип гойберипсин. Өврөнен гылык өрклесен-де галмаз диенлери чын экен. Эй, шу болшун билен сенден хер зада тарашыбермелиди-ле... Мен гурайын, шол вагт ягшыжа пикир этмели экеним. Инди гич. Иөне вели, Беркели билеп гой: Элими аңсатлык билен сениң якандан чекмерин. Онун үстесине-де сениң ол Маралыңың чеп ян чекгесине-де бир хал гоарын. Онсон онун халларына серет-де отур. Мен догрусыны айдаяйын: сен Гелдиче-де ёк. Сениң янында Гелдиниңем-бир чорба чыкарлыгы бар.

Огулбагт Беркелиниңкә баранда дервезениң гапысы гуллуды.

«Чын экен! Чын экен!...» дийип, Огулбагт гара дере батды. Ол догман гечен шол Маралының янына гидендир. Мениң бичәре Дүрнабадым нирелерде энтәп йөркә? Вах, вах жигербендим. Көрпеже гызым. Инди сениң багтының ятдыгы болдумы...»

Огулбагтың уллакан гөзлериниң кәсеси долды. Ол дервезениң голайындакы скамейкада отуруп, агыр пикирлерин ичине чүмди.

Көчөниң бурчундан Беркели гөрүнди. Огулбагт оны хувжерип, еңсесини япып дуран сачыңдан, гич маңлайыңдан, даяв гөврөсинден, ики эгниниң дең дәллигинден танады. «Ана гелиёр, сырты жесилмиш» дийип ичинден сөкди-де, соңуна тарашып, сесини чыкарман отурды.

Беркелиниң элинде гөк сахаплыжа, чаклаңжа китап барды. Ол китапдан гөзүни айырман, эдимини горка басып гелиёрди. Елдашының яңыжа чапдан чыкан китабы хәзир бүтин дүйәни онун ядындан чыкарыпды. Ол оны яңыжа барып, почтадан алып гелипди. Китап билен мешгулланып, ол дервезесиниң атзына геленини зордан дуйды. Гөзлери китапдады. Эли билен жүбүлериңи барлаярды, ачар агтарярды. Ахыры ачарыны тапды. Гулпы зордан ачды. Шол окап баршына-да ичери гирип, дервезәни япды.

— Хабарымам алмады. Саламам бермеди. Хеммеси чын экен!— дийип, әпет гөвре гоп берлен ялы еңиллик билен скамейкадан галды. «Мунуң йүзүни гөрмәйин! Гидейин, гызымы, мәхрибанымы гөзләйин. Мунуң йүзүни Баба Алы гөрсүн» дийип, Дүрнабадың ишлейән поликлиникасына гарап, асфальтын үстүнде тозан турзуп уграды. Ол башына гай болуп барярды. Чатрыга етен бадына онун чеп тарапындан он секиз яшларында, сар чекгеси халлы, өрән овадан бир гыз чыкды.

Огулбагтың депесинден бир бедре гызгын сув гуйлан ялы болды. Бүтин гөвреси йылан гөрөн ялы болуп жүмшүлдеди.

Ол гызын биринжи сорагы-да буларын үстүне урна болды:  
— Эне, шу ерлерде Беркели шахырын өйи болмалы. Сиз-э билйөн дэлсиңиз? — дийип, ол гыз бир энайыжа сес билен со-  
рады.

Огулбагтың бықынына депилене дөңди. Ол «хих» эдип, бир бада демини-де дүрсөп алып бйлмеди. Уллакан, йити гөзлөр ханасындан чыкара гелди. «Эдил өзи! Эдил өзи!».

Огулбагтдан жогаба гарашып, онуң йүзүне середип дуран таңжа гыз, онуң бу болшундан хедер этди-де, сораг беренине-де пушман эдип, эдимини чалтландырды:

Огулбагт зордан дилленди:

— А-ю, гыз, дур бәри!

Гыз сакланып, горкулы бир сыпатда ызына серетди:

— Нәме, эне?

— Сениң адын ким?

— Марал.

Анырдан гайнап телен газап, бу гезек Огулбагты ыстындан гачырмады. Гайтам онуң гүйжүни ики эссе артдырды. «Дурнабады шагал иеси ёк. Хәзир барып, шол сачлагын ики аягынын бир әдиге сокайын» дийип, берк карара гелди-де:

— Йөр, Беркелиниңкә элтейин — дийип, гызын өңүне дүшди:

«Ады-да Марал. Саг чектесиниң халы-да бар... Хей, ожагы гөмлөңлөр»...

Огулбагт гызы өңдәки отага алып гиренде, оларын аяк сесини эшиден Беркели ички отагларын биринден гытырды:

— Марал, гелибер, мен мунда!

Марал:

— Саг болуң, эне — дийип, сес чыкан жая гирип гитди. Гапыны япды.

Огулбагт илки билен гейим шкафыны ачып гөрди. Дурнабадың үч-дөрт саны говы көйнеги гөзүне илмеди. Соңра гечен сапар геленде өзүниң Дурнабада алып берен бейик өкжели туфлисини агтарды. Оныда тапмады. «Гидипдир. Чагажыгым элине иленже затларыны алып гидипдир» дийди-де, бар гүйжүни бир ере жемледи. Хәзир онуң гулагы-да зат эшитмейәрди, гөзлери-де зат гөрмейәрди. Келлесиниң ичи-де бошап галыпды. Бу әпет гөвре хәзир дуран бир гара гүйже өврүлди-де, сил ялы болуп, чәйнек кәсе, тарелка гоюлян шкафа таран әнди. Бир салымдан элине илен чәйнеклери, кәселери, гырасы нагышлы тарелкалары, халысы бир тарапа чекилип гойлан полуң үстүне башындан айлап уруп башлады. Гөз ачып-юмасы салымың ичинде полуң үстүни гарбасан мейдана дөңдерди: бар ери дөвүк чәйнеклер, тарелкалар тутды. Бу аралыкда Беркели сачыны хужжердип, гөзлерини элек-челек эдип, ички жайын тапысында пейда болды. Оңа гөзи дүшөңден Огулбагтың гахары иң ёкары дережесине барып етди:

— Ине, саңа янагы халлы Марал!

— Ине, саңа ай йүзли Марал! — дийип, инди чәйнек кәсе-

лери гутарансон, ичи гүлли күйзежи́клери пола патыладып зыңып утрады.

Жайың ичи айна заводының ташландылары зыңян ере өврүлди.

Хачанда, бу силиң гара гүйжи Пушкинин бурча гойлан уллакан бюстине гарап угранда Беркели хушуна гелди. Шундан соң онуң дили диенини этди:

— Дур, дур, эже!

Ол ылгап, Пушкин билен Огулбагтын арасына барып дурды:

— Эже, бу нәме болдугы?

— Ине, бу шейле болдугы! — дийип, Огулбагт агыр әдимини өңе ташлады вели, Беркели билен Марал херси бир элинден тутуп, оны зордан сакладылар.

Огулбагт хер деми билен бир сөз оклап гойберйәрди. Онун боглан сеси чүйше дөвүгинден долы жайың ичини яңландыр-ярды.

— Бу туланың саг чекгесинде халы-да бар экен! Ады-да Марал экен. Мунуң нәмеси мениң гызымдан говы? Ханы, мениң эзиз гызым? Сен оны нирелере ковуп гойбердин? Оны нирә йитирим этдин? Бер, жогабыны, сачы қесилең! Бер, дийдим, бер, жогабыңы! Мен сениң гөзлеринде от якарын!..

...Ярым сагатдан Дүрнабат узак командировкадан доланып гелди. Чай ичмәге отурмакчы болдулар. Эмма өйде чай демле-мәге чәйнек, чай ичмәге кәсе тапылмады. Бу затлары гоңшу-лардан алып гелдилер.

Беркелиден консультация алмага гелен Маралы хеммеси биле угратдылар.

## САНЖЫ

Сакгалдашы Оразгылыч дүйн өйләң гелип гидели бәри Хакназарың ичи овунжак санжыдан долан ялы болды. Отурып-туруп қарары етмеди. Аягы бишен товшан ялы, бейли бир ерде сакла-нып билмән, тамының төверегини, меллегиниң чиллерини торч этди. Бизиң билен гөплешмек, пикир алышмак диен ялы затла-ры унутды. Аялы Бахаргүлүң вагтал-вагтал берйән сорагларына уллакан, овадан гөзлерини алардып «жогап берйәрди». Айлан-дырылып гойберилең ялы болуп йөршүне ичини хүмледйәрди. Өз-өзүне түкениксиз сораглар берйәрди. «Райкома барсаммы-кам?», «Райисполкомың башлыгыны төрсеммикәм?», «Қолхоз башлыгының өйүне барайсаммыкам?» Рехимсизлик биле ызлы-ызына ягяң бу сораглара өзи-де жогап окаярды: «Әй, бейтме-гиң өзи, бирхили, арз эден ялы боляр. Мен бейтсем яшларың гелжеги үчин говы болмаз. Оларың мыдама меңден төвни кин-е-ли болар. Сакгалдаш хем ажы йылгырар-да: «Хакназары жың урдумыка? Агзына шейтан түйкүрдимикә? Шейледир. Болмаса, ол адамларың гадымдан гөлийән урп-адатларыны басгыламаз-ды, мени-де иле мастара этмезди. Бейле вежера иш этмезди» дийип, өзүниң жаныны ынаняң адамларына гүррүң берер.

Онсон аксагаллар, бүтин оба менден йүз өврер. Гызылгүл барада-да: «Хакназар дәлинин гызыдыр-да, ондан говы зада гарашасы иш ёк» диерлер. Шу аралыкда-да Сакгалдашың гөлеси гуя гачып өлсе, я-да гоюнларының бири сүрүсinden азашып йитсе, аялы Сона энегине жаң дакылан ялы болуп: «Ине, шол дәлинин гызы телели бәри хожалыгы даргады. Онуң аягы дүш-меди, какасы шол ахыры... Инди бизиң башымыза бела ягар дулар» дийип, гоншуларыныңкыдан чыкмаз, обадан аяк йыгна-маз...» Гөйә шу эдйән пикирлери эййәм иш йүзүнә гечәен ялы, Оразгылыч билән Сона эййәм өйден-өе гирип-чыкып, өзүниң, ягны, Хакназарың гүррүңини эдип йөрән ялы бир дуйгы эмеле геленде, Хакназарың әпет гөвреси дүе силкинен ялы болуп, титрәп гитди. Ики элини якасына етирип, гушдырнак нагышлы көйнегиниң багжыгындан япышды: «Худай сакласын... Илүң гөзүндән дүшмекдән худай сакласын» дийип улудан демини алды... Бирбада йүки енлән ялы болды.

Эмма вели бу ягдай гөз ачып-юмасы салым довам этди. Санжы ене-де гүйжәп, Хакназары аядым-бәрдимә салып баш-лады. Дүйн өйләнки болуп гечен иши экән-екән гөз өңүндән гечирди. Оразгылыч башлыклайың, обаның дөрт-бәш яшулысы улы гыз ялы болуп сүйнүп-саркып гелдилер. Оларың диллерин-дән бал дамярды. Гөзлери гүлйәрди, Хакназары йитирип тапан ялы болуп, яшулулар онуң ичине-дашына гирип барярдылар.

Догрусыны айтсак яшулуларын дине шу болушларынын өзи Хакназарың депе сачыны дүйрүкдирипди. Хакназар оларың нәме үчин гелендиклерини билйәрди, сөзайдыжылар озал гелип гидипдилер. Хемме эдилмелй зат када боюнча эдилипди. Инди-ки шу «Бу перишделериң асмандан ере инмеклериндеди». Эмма Хакназар бу иш шейле өврүм алаяр дийип чак этмейәрди.

«Перишделер» товуклы палавы ийип болдулар. Эллериниң ягыны эдиклериниң гонжуна сырып, ёгын-ёгын гәгирип, мыла-йым гүрлешип уградылар. Бу арада-да чай гелди.

Гурбан аганың депесиндән басып дуран гара телпеги әпетди. Инчежик йүзүндә ёгын бурнундан башга хич зат гөзе илмейәрди. Ол бурнуның ужундакы монжук ялы ялдырап дуран бир дамжа дери башыны херекетлендирмек билән ере гачырды, гечи сакга-лыны чеп эли билән сыпалап чыкды-да, шейле дийди:

— Хаба, Хакназар, бу иш эзелдендир... Гызың яшы бир чене етенсон оны онат ере ерлешдирендән говусы болмаз...

— Хак гүррүң, хак гүррүң — дийип, озал өвредилип гойлан ялы бейлеки яшулулар хем Гурбан аганың сөзүни тассыккладылар.

Гурбан аганың пикири шейле бир садады, хақыы пикирди. Оны Хакназар хем ере бакып, дерләп отурышына өз янындан тассыклады. Эмма вели Гурбаның сөзүндән соң, меселәниң пұла гелип дирежегиде хақыкатды. Ине, Хакназарың йүзүни гызард-ян, оны дерледйән зат хем шуды. Ол: «Маңа пул герек дәл. Хол-ха гыз, хол-ха йигит. Сөйшен болсалар өйленсинлер. Багтлы



болсунлар. Маңа бержек пулуңызы оларың өзүңе берин. Гой, өз өйлерине харч этсинлер» дийип, сакгалдашларының йүзүне дурмак барада, анружы шу пикири бар болса, оны айтмагың шу хэзир эдил вагтыдыгы барада пикир этди. Шу сөзлери айтжак болуп, додагыны-да мүнкүлдедип уграды. Эмма оны ики зат саклады. Биринжиден бу сөзлери айтмак үчин атың келлеси ялы йүрек герек. Икинжиден: «Айтсаммыкам?» Айтма-саммыкам?» дийип, ичини хүмледип, айтмагы өз янындан карар эдип, додакларыны мүнкүлдедип башланда, яшулулардан би-риси: «Хэ-хим» эдип, сөз гезегини алды:

— Догры, хөкүметимиз галың меселесине дүйбүнден гаршы. Оны хеммәмизем билиярис. Элбет, бу затларың өзи вагты билен, галар гидер. Йөне биз вели энтек бу ишиң йүзүңе гара чекип билмерис. Биз бейтсек оны худаи халамаз. Инди, нәме, өзүңиз билиәниз биз көпи гечип, азы галан адамлар... Мундан соңра худаиң өңүңде биле-гөре гүнә этмәге бизиң богнумыз ысмаз...

— Хак гүррүн...

— Хак гүррүн— дийип, аксакгаллар сакгалларыны, телпек-лерини чалажа херекетлендирдилер.

Бирден диллененини Хакназарың өзи-де дуйман галды:

— Комсомол тойы ил ичине адат болуп гирди. Мен-ә, бизем шейдәйсек, гүнә этдигимиз болмазмыка дийип чак эдйәрин...

Гарашмадык еринде авча душан- ёлбарсыңкы ялы болуп, яшулуларың гөзлери ялдырап гитди. Соңра олар бири-бирлери-ниң йүзлерине ховсалалы бакышдылар. Яңкы гөплән яшула гөз үмлешип бир зат дүшүндирдилер. Ол яшулы чалажа йылгыр-ды-да:

— Комсомол тоюны бизем тутарыс... Ким bize той тутма дийип билер? Улы той тутарыс. Эмма ол той билен бу парз ишиң бири-бирине бержек зыяны болмаз. Тоя улы ил гатна-шар. Бу иши бизден башга хич ким билмез... Пачак гөмди этмеги-де башармак герек— дийди.

Хакназар ахыркы тутарыгына япышды:

— Сакгалдашлар, мен-ә шол пулы синдирип билжек дәл. Галамасыны өзүңиз билиәниз...

Хәлиден бәри сесини чықарман, сакгалдашларының агзын-дан чыкан гүррүнлери терезә салып чекип отуран, бу гүн гөзе дүртме тәзе гейнен (башындакы телпеги-де иннеден чыкмады), белент рухлы Оразгылыч дишини арассалап отуран инчежик чөпүни зыңып гойберди-де, сөз гезеге етенине бегенйән, ялы болуп, хеммәни бир хатар назардан гечиренден сон:

— Нәме үчин синдирип билжек дәлмишин, сакгалдаш? Ата-баба галыны синдирип гелйән түркменден сениң нирәң артык-мыш? Гаты синдирмели боларсын! Бу пул— харам пул дәл-дир!— дийип, сак голтугындан бир гоша айлыяглыга долангы секиз мүн маңады Хакназарың өңүңе гүтүледип оклады.

Соңундан шейле дийди:

— Иши, ине, шейдип, гөвнежай этмелидир...

Шундан соң бир чәйнек, бир чәйнек чай ичип, «перишделер» гөтеридилер.

Хакназар ичи пуллы яглыгы гөзүме гөрүнмесин диен ялы кроватиң ашагына оклады.

Бармакларындакы алтын йүзүклери билен чәйнек-кәсәни жыңнырдадып, Хакназарың кырк бәш яшлы, хениз гөрк-гөрме-гини йитирмедик, гайтам тәзедән гөрк йыгнап уграна меңзейән аялы — Бахаргүл ичерик гирди. Оразгылыжыңкы ялы онун-да геймлери тәзеди, рухы белентди.

Бир чәйнеги әриниң өңүнде гоюп, бирини-де өз өңүне алаңдан соң, Бахаргүл гөзүни-гашыны ойнадып сөзе башлады:

— Нәме, эзилән товук ялы чугутдырып отырсын? Бейле гүнде сениң ялы адам телпегини асман азымалыдыр.

Өзүне гөвни етйән аялың хәзирки гөтеримини әйле-бейле зат билән басмак мүмкин дәлди:

— Икисем бири-бирини жан ялжак сөйәрлер. Бири-биринден кем дәл. Икиси-де эдил гүл ялы. Онсоң нәме, бейле гамланяңдыгына дүшүнемок. Екеже гызым өз исләнине баряр.

— Екеже гызымы Оразгылычлара сатырын дийип, гөнүләйсене...

Бахаргүл овадан, ёгнас будуна шапбатлап, йүрекден гүлди.

— Мен-ә гызымы сатамок. Оларың берен пулы сүйт хақы ахыры... Егсам нәме, шейле дәлми?

Хакназар йүзүни гызардып, гөзлерини йителдип, гахардан яңа сакталыны титредип, Бахаргүлүн йүзүне серетди:

— Йүрегиндән өнен чагаңа берен сүйдүн үчин хем хак талап эдйәрмиң? Утан...

Ловлап янып дуран одун үстүне сув сепилән ялы болды. Бахаргүл дилини дишледи: «Говусы бу, вагтлар муңа зат диймезликдир. Мунуң хәзир әхли жыңлары атланыпдыр. Эртир алланәме болар. Мыдама шейле: гахары гелендән соң бир уклап турса боланы. Эдил хамыр ялак болайяр. Онсоң ол хамыры алдыржакмы, петир биширжекми... өз ишин. Хәзир говусы муңа зат диймәйин...»

— Чайыны соватма.

Хакназар хум ялы чишип отурышыны бозман, чәйнеги өңүне чекип, үч тезек гайтарды.

Хакназар мыдама чая отуранда, Бахаргүлүн бармакларындакы йүзүклерин кәсә дегенде эшидилйән сесини говы гөрерди. Бу сес гамлы вагты онун гөвнүни гөтерерди. Бахаргүл муну билиярди. Хакназар өңүне чай аландан соң Бахаргүл умыт билән герексе-герекмесе кәсәни жыңнырдадып башлады. Бу сес хәзир Хакназарың гулагына палтаның даша дегендәки сесиндән энайы дәлди. Ол өз-өзи билән гүмра болуп, Бахаргүлүн янында отурандыгыны-да унутды. Пикире гитди: «Колхозда бир йыгнак болса яшулы дийип, илки билән чагырярлар. Маслахат саярлар. Хорматлаярлар. Нәче гезек сергә ибердилер. Өлүп барян түркмениң агзына сув дамдырып, аяк үстүне гөтерән,

адам санына гошуп гойберен акылдарың ятан ерине нәче гезек бардым. Ичимден онуң ятан ериниң өңкүден-де ягты болмагыны дилег этдим... Мен онуң мейдиниң дашындан айланып йөркәм, түркмен миннетдар халкдыр. Сен түркмене ере-гөге сыгмажак багт бердиң. Ол оны билийәр. Менем шол халкың бир векили. Сени гөрмәге йөрите гелдим. Танры ялкасын айтмага гелдим. Биз хәзир сениң ёлуң билен барярыс. Шол ёлдан совулман хем гидерис. Айданларыңың хеммесини бержай эдерис. Өзүм хакымда айтсам, мениң хат-соват ишимин кән угры ёк. Эмма докладлардан, лекциялардан галамок. Сениң пикирлерине долы акыл етирмек маңа кырак дүшйәр. Эмма, шейле болса-да, Хакназар мениң ёлумдан чыкар өйтме. Ёлуны гатты догры тутарын» дийип қасам этдим. Мен онуң айдың, гиң маңлайының өңүнде берен қасамымы нә йүз билен бозарын. Дүйи партияни-лери оқадян мугаллымдан оқмаклап сорап гөрдүм. Ёлдаш Ленин галың хакында нәме дийипдир дийип... Ол маңа: «Ленин галың меселесине диши-дырнагы билен гаршы» дийди. Онсон, аксақгалларың бу бөлушлары боланок... Мунуң өзи аш билен ураны даш билен урмаклык дөлми?..

Эриниң, ягырнысыны хөкгердип, маңлайыны ере дегер-дегмез эдип отурышына йүреги аван Бахаргүл:

— Ядан болсаң ят. Дынжыны ал — дийди.

«Бу ниреден чыкды?» диен ялы, аялының янында отуранына гең гаян ялы болуп, Хақназар ене-де Бахаргүлүң йүзүне чике-рилип серетди.

— Нәме?

— Ядан болсаң ят дийән.

— Өзүң гит-де ятыбер. Мен бир азажык отуржак.

Аялы башга диере зат тапман:

— Бу гүн нәче кило пагта йыгдын? — дийип сорады.

— 109.

— Менден 19 килоң артық экен.

— Бар ят, сенем ядансын...

— Мен сениң янында ятжак.

— Маңа багрың бадашмандыр. Гызың билен ят.

Бу икиси үчин-де дүшнүклидир.

Бахаргүл чөйнек-кәселерини алып, гөвүнли-гөвүнсиз чыкып гитди. Жайың ичинде еке галандан сон, Хакназарың санжысы гүйжәп башлады, тикен болуп йүрегине дегди, инче болуп багырына санжылды.

Хакназар узак вагтлап пикир эдип отурандан сон, кровата чыкып гышарды. Анры өврүлди, бәри өврүлди, хич уклап билмедди. Ятан еринден сычырап турды-да: «беланың көрүти шудур» дийип, кроватың ашагындакы пуллы дүвүнчеге какып алды. Машының ашагына дүшүп мынжыран пишигиң маслыгы ялы эдип, йигренч билен бир тарапа оклады. «Инди уклап болар» диймек билен ёргана гирди. Эмма ве́ди укы гараңкы гиже́де сүйнен йылдыз ялы болуп, ондан барха арасыны ачярды.

Ики элини келлесиниң ашагында гоюп, аркан ятышына пикир эдйәрди: «Сыгрыңы сатмак мүмкин. Я-да шу ятан кроватины сатмак асла, акыла сыгжак дәл. Онсоңам нәхили эдип, сачагымы чөрөкден долдуран, үстүми битин эден, адам санына гошан хөкүметимнң гаршысына гидейин? Догры, галың дийлен зат бизде адатды. Ол ган ялы болуп бизнң сүннүмизе яйрапды. Эмма ол вагтлар дөвүр башгады. Ач-хор гарып, гызыны чыкарып, өз хожалыгыны дикелдерди. Шейле-де болса гыз сатып баян адама мен өзүмнң шу узак өмрүмде еке гезек хем душмадым. Иймәге чөрегим, геймәге гейимим, малым-гарам бар. Кейванының-да эли алтын йүзүкден долы. Ене нәчесини алайын дийсе, аманат касса барып, пул алмага ялтаңмаса боланы...»

Хакназар пулы оклан бөврүне тарап йүзүни өвүрди. Гаранкы жайың ичинде гөзи хич зат гөрмесе-де, пулы оклан ерине середеңде гөзүни алартды: «Онсоң мен муны нәдейин? Ол мениң нәмәме гөрек? Шу заманда, шейле болчулык заманда ийжек чөрегини тапмазлык, багрыңдан өнен чагаңы сатмаклык иң айып, иң масгара иш дәлми? Намыссызлык, йүзи гаралык дәлми? Сакгалдаш: Бизнң көпүмиз гечип, азымыз галыпдыр. Шонун үчин-де инди худаийнң өнүнде гүнә этмәли» диййәр. Эмма ол бир зады ядындан чыкарыр: Абрайыңы, намысыны тә гөзүң юмүляңча горамалыдыр. Ине, ол шуны биленок өйдйән...

Тәзе бир пикир келлесине геленде, Хакназар ёргана йылан гирен ялы болуп, дикелди. «Хакназар гызыны сатыпдыр, секиз мүн манат галың алыпдыр» диен хабар иле яйрайса, онсоң мен нәдерин? Мен «ёк, пул аламок» дийип билмерин ахырын. Пул хон-ха, бөвүрде ятыр. Гүнүң өнүни этек билен япып болмаз. Эдил шулар ялы, бу пулы аландыгымың-да үстүни басырып болмаз. Бу хабар барып райкома етсе... Худай сакласың. Мени шейле сылаян Чарыев, онсоң маңа нәме диер? Мен онсоң Чарыевин гөзүне гөрнүп билеринми? Ёк, бу акыла сыгжак зат дәл. Бейле ягдая дүшенден-ә асылып өләениң говы...

Ене дүшегине гышарды. Ене пикире гитди. Нәме этмели? Нәхили ёл тапмалы? Нәдип, не чиш көйсүн, не кебап этмели? Ине, шу сораглар оны сәхел вагтын ичинде эдил иңнәниң гөзүне сапаймалы этди. Хакназар бир меселәни анык, гайдып доланмаз ялы эдип чөзди, бу пулы кабул этмели дәл. Касса элтип, өзүниң я-да аялының адына яздырмалы дәл. Онда нәме этмели? Элтип Оразгылыжа-да табышрмак мүмкин дәл. Шейдәйсем ол намысжаң, гөвни Кап дагының депесинде селенләп йөрен сакгалдашым гөр, нәхили оюн турзар. Иле рысва эдер. Ики өйүн арасындакы көне ойлы-бейикли сокмага яндак битер. Ёк, бу дәл. Мундан чыкалга болмаз. Онда нәме? Сакгалдашларын башга бирине элтип бермелими? Пулы Оразгылыжа гайтарып бермеги ондан товакга этмелими? «Мен шол гүн оларын янында өз пикирим и айтдым ахыры... Олар мени тас дүйт-мүйт эдипдилер...

Бу-да болмады.

Хакназар өзүнің эжизлигине гахарланып башлады. «Мен Жүнейитхан билен яка тутушып гөрөшдим. Илкинжи йылларда совет хөкүмети ишаның ерини пайланда хич затдан, хич кимден горкман өзүме дүшйөн пайы алдым. Ишаның ерини алсаң, гарның ярылар, гөзүң акар» дийдилер. Бу сөзлер менің гулагымың душундан гечип гитди. Ине, инди-де аладан ашып билмейән томзак ялы болуп, секиз мүн манадың өнүнде гара дере батып ятырын. Адамлар йыл гечдиги сайы акыллансалар, гүйчленселер мен мүрзе Велинің аты ялы гайра басян.

Хакназар той билен аралықда галан соңкы бир хепдәни башыны ерден гөтермән ишлөп гечирди. Хепдәнің үчүнжи гүнүнде йыгнан пагтасы йүз элли килограма етди. Бейлеки гүнлериңки-де йүзден хич вагт ашак дүшмеди. Геп-гүррүң билен иши болмады. Ол пагта йыгарды, пикир эдйәрди, пикир эдйәрди, пагта йыгарды.

Той гүни етип гелди. Хакназар: «Башга бир говы зада гараш-ян болсам-а, бейле тиз гечмездин» дийип, вагта-да гахарланды. Эмма ол нәхили-де болса белли бир карара гелипди. Инди ол карардан келлеси эгнинде дурса дөнжек дәлдир. «Хакназар гызыны чыкарярьмыш, Оразгылыч оглуны өерйәрмиш» диен хабар хемме ере яйрады. Айратын чакылық билен Чарьев хем район ишгәрлериниң бирнәчесини алып хорматлы яшулуларын тутян «комсомол тоюна» гелди.

Гиң жайың ичинде столлар бири-бирине дегрилип, әпет «п» харпыны гөз өнүне гетирйән бир шекилде гойлупды. Устүндәки иймитден, ичгиден яна столлар майшарайжак болуп гөрүнйәрди. Оразгылыч, Сона, оларың якын адамлары мыхманларың ерли-ерини эелөп, жайлашып отурандыкларына, кәбир топарларың болса эйәм ийип башландыкларына гараман, хениз-де дүрли затлар гетирйәрдилер.

Гелин билен йигит дан йылдызы ялы төвереге нур дөкүп, төрде отырдылар. Эмма велин, сине сын этсен, оларың ынжалыгы ёкды. Икисинин-де гөзлери гапыдады. Гелнің йүзи йигидинкә гаранда хас салыкды. Йүрегиндәки ховсаласы гүйчлүди. Қакасының бир нәче гүнден бәри болуп йөрши Гызылгүли агыр ягдая салыпды. Қакасының нәме үчин бейле ягдая дүшөндигини ол эжеси Бахаргүлден сораса-да билип билмеди, сынлап чак эдип хем белли нетиже чыкарып билмеди. Ол хәзир какам гелмез дийип горкярды. Бу ховсала Оразгылыжа хем етди. Шонуң үчин-де оларың бар үнси Хакназара жемленипди.

Чарьев оларың голайында отырды. Алтмыша голайлашан бу даяв, муртлак, гүлер йүзли адам көпи гөрүпди. Өрән сылан-ян, хорматланян адамды. Шонуң үчин-де хемме бирден илкин-жи сөзи айтмагы ондан хайыш этдилер. Чарьев эмай билен еринден турды-да:

— Мениң гөвнүмеми, я-да шу ерде Хакназар гөрненокмы?— дийди.

Аягының ашагына мотор отурдылаң ялы еңил гопян Оразгылыч бир керсен гайнадылаң эти столларың бириниң үстүне гоюп-дуршуна:

— Саггалдаш хәзир гелжек — дийип, Чарыеве жогап берди.

Эдил шу вагт Хакназар өйүндөн чыкып, той жайына уграпды. Онуң ягдайы беян эдерден агырды: баршына, текиз ёлда серхош ялы энтирәп гидйәрди, кә гөрсен өйүндө бир задыны ятдан чыкаран ялы болуп сакланярды, сонра ене ёлуны довам эдйәрди. Ол ахыры гара дере батып, той жайына гелип етди. Дашкы гапыда аяк саклады. Ичерден Чариевиң сеси эшидилйәрди. Хакназар бүтин дуркы билен гулага өврүлди. Бириниң чыкаймагындан горкса-да, дуран еринде дурды.

Чариевиң сеси Хакназара эдил янында ялы болуп эшидилди:

— Елдашлар, гызлары мал ялы сатмаклык адаты өзүниң мүн ямалы йыртык ичмегини эгнине атып, бизиң арамыздан өмүрлик сайланды. Ине, Гызылгүле середип гөрүн ахыры! Хей, шейле овадан, акыллы, ёкары билимли гызы-да сатып болармы!

Оразгылыжың ол столдан бейлеки стола гөтерип гетирийән чорбалы табагы элинден гачды. Чариевиң голайында ак гуш топары ялы болуп отуран дөрт-бәш яшулуның йүзлери гызарды. Олар «хә-хм» эдишип, саггалларыны сыпалап башладылар.

Гапының даш йүзүндө дуран Хакназарың дызчанагына таяк деген ялы болды. Онуң гөзлериниң өңи гаранкырап гитди.

Чариев довам этди:

— Онуң ерине ажайып «Комсомол тойы» тәзе адат болуп бизиң дурмушымыза гирди. Шонуң үчин-де хәммәниз бултурларыңызы долдурың. Илки булгуры шу ики саны гүл ялы чаганы өсдүрип етишдирен Хакназарың, Оразгылыжың, Бахаргүлүң, Сонаның саглыгына, оларың көне адатдан үстүн чыкып гуран комсомол тоюның шанына гөтерелиң!

Чариев соңкы сөзүни айдып гутаран бадына гапы шаркылдап ачылды. Хакназар бат билен ичери гирди-де, бир элини гөтерип:

— Азажык сакланың! — дийип теклип этди.

Бүтин адам аңк-таңк болуп, гапының ич йүзүндө ренкини агардып дуран Хакназара бакдылар.

— Хакназар сен бир зат дийжек болярмың? — дийип, нәмәниң-нәмедигинден хабарсыз Чариев аладалы сорады.

— Хава, дийжек болян, ёлдаш Чариев...

Хакназар жайың ортасына гелип, судуң өңүндө дуран ялы телпегини чыкарды. Сонра шейле дийди:

— Мен даш ишике дуруп, ёлдаш Чариевиң сөзүни динледим. Хәммәниз ялы мен хем бу пәхимдар адамыны түйс йүрек-ден хорматлаярын. Шу зерарлы-да онуң айдан сөзүниң чага йүреги ялы пәк, арасса, Лениниң ёлы ялы гөни болмагыны ислейәрин. Гең гөрмән, мен ёлдаш Чариевиң сөзүне бир дүзедиш гиризмесем болжак дәл. Шу дүзедиш гиризмесем мен мундан буяна рахат яшап билмен.

Тойдакыларың гең галмагы иң ёкаркы дережесине барып

етди. Хакназар Чарыеве тарап бир әдим сүйшди-де, элини саг голтугына салды. Ондан айлы яглыга долангы секиз мүн манады чыкарып, Чарыевинң өнүнде гойды...

— Ине, мениң дүзедишим, ёлдаш Чарыев! Инди маңа-да бир булгуры долдуруп бер...

Той белент гөтерим билен довам этди.

## ТАПМАЧА

Халназаров ишдеш ёлдашларының арасында хорматлаған, сөйүлйән адамды. Кырк яшың эдил алкымына дыкылып баран Халназаровың даш гөрнүши-де өзүне чекижиди. Тегелек, бугдайренк йүзи, мыдама ойнаклап ялдыраян гөзлери аты чыканыңкы ялы гүлүп дурярды. Гамланып, я-да гөвнүңе деглип көчә чыксаң, Халназарова душдугың бесди. Онуң йүзүне гөзүң дүшен бадына әхли гам-гуссаң ядыңдан чықярды. Гөвнүң ачыларды. Ол гүррүң берип уграндан соң, хезил эдиниң гүленини-де дуйман галярсын. Умуман Халназаров билен биле болан вагтларың дем алмак еңил дүшйәрди. Шейлеликте коллективниң ичинде бу адамың шөхраты барха артярды.

Оны бу эдараның адамлары дийсең говы гөрердилер. Бир айданыны ики гезек гайталатман, бержай этмеги хер ким исләрди, өзүниң боржы хасап эдерди. Ол бу дережә дине өзүниң адамкәрчилиги билен етипди. Себәби онуң эдарадакы везипеси улы дәлди. Шонун үчин-де ишдеш ёлдашлары оңа яранжак боляр дийип пикир этмек болмаярды. Коллектив жебисди. Атзыбирди.

Бир тикенсиз гүл болмаз дийлиши ялы, коллективниң ичинде якымсыз бири-де барды. Ол бу эдара якында гелип ерлешипди. Ёңки ишлән ерлериниң хеммесинден сыпайычылык билен бошадылып гойберилен бу адам өзүни дийсең говы гөрйәрди. Ёзүни говы гөрйәнлер соңа бака гөрип болярлар. Гөрипчилик олары әдимсайы адам сөймезлиге алып баряр. Ине, шу адам Халназаровың ишлейән коллективиниң ичине ашаклык билен, гара йылан ялы болуп сүйнүп гирди, дуры сувы буландырды. Онуң фамилиясы Гуртлыевди. Адыны хич ким билмейәрди.

Гуртлыев бәш-он гүн кимиң хайсы гулакдан гөчйәндигини, кимиң хайсы тарапындан бармалыдыгыны, кимиң ким билен сөзи алышяндыгыны я-да алышмаяндыгыны өврениди.

Халназаров онуң өнүнде дагың гаясы болуп дикелди.

Гуртлыев бу гаяны йыкмагың утруна чыкды. «Халназаров ким болупмыш? Ол нәме үчин шейле абрайлы, шөхратлы... Маңа болса хич ким үнс бермейәр? Мениң ондан нирәм кеммиш? Улусының дилинде-де, кичисиниң дилинде-де Халназаров... Оңа хормат гойярлар»... Бу пикирлер чети гызан Гуртлыеве гиже-де, гүндиз-де ынжалык бермейәрди. Онуң ишдәсини кесип, укусыны гачырыпды...

Эдараның иши өңкүси ялы довам әдйәрди. Халназаров хем өңкүси ялы сөйүлйәрди. Ёлдашларының гөвнүни гөтерйәрди.

Гуртлыев бирки адамың тарына какып гөрди. Халназаров барада оларың янында эйле-бейле дийип уграды вели, берк гайтавул алды. Олар ылгап Халназаровың янына бардылар. Гуртлыевың айдан сөзлерини оңа етирип, узак вагтлап гүлүшдилер. Бу факт — Гуртлыевың аңрысыны бәрсине гетирди. Ол гөзлериниң ағыны артдырып, юмрукларыны дүвүп, хырчыны дишледи. Эмма ярагыны ташламады. Гуртлыев палтасы даша дегенде айңаляң, акылына айлаңяңлардан дәлди. Инди Халназаровы барып чыкан бейик минбериндән дүшүрип, онуң ерине өзи мүнмек үчин Гуртлыев элинде барыны этжекдигине өз янындан касам этди.

Эмма вели гар акды, газан тарады. Гая-да шемалың өңүнде дөшүни гайшардып дурмагыны довам этдирйәрди.

Бир агшам бу эдараның гуллукчылары өз ёлдашларындан бириниң доглан гүнүни белледилер. Бир нәче вагтдан бәри Гуртлыевың нәхили адамдыгына гөз етирен ишдешлер оны отурышма чагырмадылар.

— Ол гелсе гүнүң йүзүни булут тутан ялы болайяр...

— Онсуз дем алмак еңил. Хова хас арасса ялы гөрүңйәр — дийип, хеммеси белли бир карара телдилер.

Коллективниң арасында бир гүррүңиң бардыгыны, адамларың бир зада тайярлык гөрйәндиклерини, өзүниң четде галдырыляндыгыны Гуртлыев шол гүнүң гүндизи аңшырды. Эмма нәме-нәмедигини, нәче жан чексе-де, билип билмеди. Муны билмеклиги, бу задың аңырсына етмеклиги Гуртлыев шол гүнүң эсасы везипеси эдип өз өңүнде гойды. Ол ишиң гутармагына бәш минут галанда чыкып гитди-де, бир айланмачда, ёлдан совлуп, агажа букулып тарашды. Эдара адамлары иши гутардылар. Доглан гүни белленйән ёлдашларының ызына дүшүп, гүлшүп-ойнашып гитдилер. Гуртлыев олара гөрүмән, шол бир вагтың өзүнде-де олары гөзден йитирмән. йөрәп уграды. Оларың совлан көчелерини, барып тирен тамларыны аныкландан соң, Гуртлыевың йүки еңлән ялы болды. Эмма вели өзүниң ябың аңырсында галаның ягдайы ялы ягдая дүшендиги, онуң ичиниң-багрыны якды. «Инди болды. Мен гидип нахар эдинейин-де, деррев гелип, шу төверекде болайын. Булар ичерлер. Бу икучлы дәл. Пьян болуп көчә чыкарлар. Уршаймаклары мүмкин. Хеммесини гөрерин. Онсоң этжегими билйәрин» дийип, Гуртлыев йүрегине берк дүвди-де, гөйә пайланышыкдан галып баряң ялы, чалт-чалт йөрәп, нахар эдинмәге гитди. Тиз долаңнып гелип, өз дурмалы ерини эледди.

Гиң жайың ичиндәки отурышма довам эдйәрди. Ишдеш ёлдашлары өй эсиниң сатлыгына ичйәрдилер, тагамлы-тагамлы нахарлары леззет билен иййәрдилер. Халназаров отурышманың гүлүди. Ажайып анекдотлар айдярды. Шорта сөзлерин халтасының агзыны ачыпды.

Чай чекиленден соң гүррүң үйтгеди. Халкара ягдайлара гечдилер. Соңра әдебиятада, ылымда газанылан үстүнликлер,



театрларың репертуарлары барада пикир алышдылар. Кейптауна барып етдилер. Доктор Бернард, тәзе йүрең отурдылан Блайберг, онуң мундан бейләк яшап-яшамажагы барада чекишмели, жеделли гүррүңлер гитди. Умуман бу агшамың леззети өрән говы болды. Узаклы гүн зәхмет чекен адамлар өз якынларының арасында дийсең говы дыңч алдылар. Гиже сагат онбир болуберенде өй эесине саг бол айдып, турдулар. Хемме билелликде дервезениң өңүне чыкып, бу ерде хем чилим чекишип, гүлшүп бирнәче вагт дурдулар. Дербезениң голайындакы эгирт агажа букулып дуран Гуртлыев оларың агзындан чыкан хер бир сөзи эшитмәге мүмкинчилик газанды.

Бир-бирлерине хормат гойян, агзыбир ёлдашлардан дине ягыш сөзден башга хич зат чыкмады. Гуртлыев азара галды. Эшиден хер бир сөзүнден үйтгешик, кинаялы маны агтарды. Бу-да хич хили нетиже бермеди. Окыжы инди Гуртлыевинч дүшен ягдайыны аңсатлык билен гөз өңүне гетирип билер: онуң ичи-багры янды. Эмма ол умыды элден бермеди. «Арак ичен адамдан хер зада гарашмак болар. Хәзир болмаса, сонуррак бир ишиң йүзе чыкаймагы мүмкин» дийип, өз-өзүне гөвүнлик берди.

Адамлар эллешип жошлашдылар. Бири-бирлерине рахат гиже арзув этдилер. Шейдин хем хер ким бир тарапа гитди.

Гуртлыев Халназаров билен аралыга он-йигрими метр салып, онуң ызындан йөреди. Халназаровың кейпи көкди. Ичилен азажык чакыр белки онуң рухуның гөтерилмегине аздакәнде өз тәсирини етирендир, йөнә вели онуң рухуны гөтерен эсасы зат ёлдашлары билен болан шу отурышма, онда эдилен гүррүңлерди.

— Лукман хеким 4400 яшапмыш дийип, Магтымгулы өз гошгуларының бирисинде язар. Сен шуна нәхили дүшүнийәрсин? дийип Халназаров биле барян ёлдашындан сораяр.

Гуртлыев: «Ана башлады» дийип ичини гүлдүрди.

Халназаровың ёлдашы:

— Әй, мен-ә билмедим: Шахырлара бир зады улалдып айт дийсең, олар өлчеги-хасабы унудярлар. Магтымгулы-да, бу сөзи кейпиниң көк вагты айдып гойберендир-дә — дийип, жогап берйәр.

«Совет шахырларына бейле баха бермегиң өзи иң бәрсинден сыясы ялңышдыр» дийип, Гуртлыев, бүтин дуркы билен гулага өврулип, сөзүң ызына гулак саяр.

— Ек, дост, Магтымгулы диен адам сөзүни шемала совран адам дәл. Ол дийжек задыны билип, аңырсына гөз етирип дийипдир. Ол шу гүнки отурышма ялы оңат отурышманы өмрүниң бир йылы дийип хасаплапдыр. Ине, бу сөзүң манысы шейле...

Халназаровың бу сөзи Гуртлыевинч хезилини гачырды. Ол шу болуп баршына хақыкатың йүзүне гөни серетмели болды. «Мени четледйәрлер» диен ики сөз бейнисине путта орнашды. Йүрегини сарсдырды. Халназарова болан йигренжи гүйжеди.

Халназаров өйүнүн деңгине геленден соң сакланды. Ёлдашы-  
на йүзленди:

— Мен-э мензилиме гелип етдим. Йөр, өе баралы. Чай ичели.

— Эк, Халназаров, менем өе гидейин. Индиден соң чай  
болмаз.

— Онда уградайын?

— Эк, саг бол — дийип, ёлдашы хошлашып гитди.

Халназаров тамының өңүндөки салмадан гечжек боланда  
бүдүрөп йыкылды. Балдыры демре дегди. Ол «вах!» дийип,  
гытыраныны дуйман галды. Гөзлеринин өңи учганаклап гитди.  
Ёлдашы ыггап гелди.

— Нәме болды?

— Йыкылдым, гардаш. Балдырымдан ине, шу чүй гирди.  
Ханы, көмөк эт.

Ёлдашы голтугындан тутуп, Халназаровы чыраның ашагына  
гетирди. Онун ботинкасының ичи эййем гандан долан экен. Чүй  
гирен ерини бир бармак ялы дилипдир. Олар ховла гирип гит-  
дилер.

Гуртлыевин гөкдөки дилеги ерде говушды. «Йне, пьянчылы-  
гын этдирйән иши. Делилем өз аягында. Мени четледиберин  
бакалы, менем-э бу ишден герегинче пейдаланарын. Мана  
башга зат герек дәл. Мен өз ишими тамам этдим» дийип, Гурт-  
лыев еңил-еңил эдимләп, ызына гайтды.

Эртирден башлап, улы коллективин ичинде «виши-виши»  
көпелип уграды. Икибир-үчбир үйшүшип, Халназарова гөз  
астындан середип, адамлар ювашжа гелешйәрдилер. Ген  
галшып, башларыны-ййкаярдылар. Себәби олар шу вагтлара  
ченли аягыны гышык басмадык, ёлдашларына ягшылыкдан  
башга зат этмедик Халназаров барада чыкан бу гүррүнлере  
ынанып билмейәрдилер. Эмма ынанмазлык хем мүмкин дәлди.  
Халназаров ише агсаклап гелди. Ярасының авусына чыдап  
билмән гашларыны чытырды. Бирки адама болса балагының  
агзыны ёкары чекип аягының саралаң ерини-де гөркезди.  
Болшуны болшы ялы айдып берди. Шейдип хем ол ишлемегини  
довам этдирди.

Гүнүң биринжи ярымында онун хич затдан хабары болма-  
ды. Гуртлыевин өң етене:

— Гөрйәңизми, Халназаров хем акжа гуш дәл экен. Өтен  
агшам пьянчылык эдип уршупмыш диййәрлер. Вала, кимди-  
айт, яңы бири-хә шейле дийди... Ай, хава, ынанмасаңыз барың-  
да гөрәйиң? — дийип гүррүн бершини, элбетде, ол гулагы-билен  
эшитмеди.

Гуртлыев максадына етди. Халназаровың ёлдашы, өтен  
агшам оны йыкылан еринден турзуп тамына алып гирен адам:  
«Диййән затларыңыз хеммеси төхмет. Сизе нәдогры айдып-  
дырлар. Ынанман. Халназаров пьян дәлди» дийип, нәче айтса-  
да, онун сөзүниң аграмы гаты еңил болды.

— Ёлдаш башлык, мениң-э гөзүм билен гөрөн задым ёк.

Эмма хер хили айылганч затлар айдярлар. Халназаров өтен агшам мастара болупдыр. Оны урупдырлар. Аягындан ярапдырлар дийярлер. Шу гүнем ише геленде агсаклап гелди. Мен-э ёлдаш башлык, тэзе адам. Шейле-де болса шу эдараны шейле бир сөйүпдирин велин, мен бу сөйгими асла сөз билен дүшүндирип билжек дәл. Шонун үчинде адамларымызын өзлерини онат алып бармакларыны ислейерин. Бейле масгарачылыгың соңуна чыкмак герек. Онсоңам Халназаров гаты улумсы. Онуң жылавыны аз-кем чекмесениз болжак дәл. Мен дине сизин абрайыңыз үчин чалышярын. Мең хенизе ченли сизин ялы пәхимдар ёлбашчы билен ишлөп гөрмөндим сиз бизи говы гөрйөңиз. Онсоң биз хем бу сөйгә, хормата сөйги хем хормат билен жогап бермели ахыры...

Эдара башлыгы, коллективин бейлеки членлери пьянчылыга иң масгарачылыклы бир зат хөкмүнде гараярдылар. Соңкы баш йылың ичинде бир адам барада шейле гүррүң чыкмаиды. Коллективи толгундыран зат хем шуды. Бу хабар шол зерарлы башлыгың кабинетинде бомба ярылан ялы тәсир дөрөтди.

— Сиз бу гүррүни кимден эшитдиниз? — дийип, башлык Гуртлыевден сорады.

— Вах, ёлдаш башлык, кимден болсун, хеммеден эшитдим. Хеммәниң дилинде шу гүррүң. Онуң аягының яраланан ерини гөрөнләр-де бар...

— Халназаров ишдеми?

— Хава, ёлдаш башлык.

Башлык секретарына жаң этди:

— Халназаровы чагырын.

Гуртлыевин отуран еринден сув чыкан ялы болды. Бөкүп еринден турды.

— Ёлдаш башлык, мен өтөйдейин?

— Ёк, отурын.

— Ол менден гөрер.

— Гөрмөз. Сизем өз иши билен гелея адам болуң-да отурыберин.

— Хә, өз-э.

— Зыяны ёк, отурын...

Халназаров мәхирли йылгырып гапыдан гиренде, жайын ичи ягтылып гиден ялы болды. Башлык хем оны гүлүп, гуванчы гаршылады. Эмма бир четде эзилен товук ялы чугутдырып отуран Гуртлыеве гөзи дүшенде, Халназаровын түйси үйтгеди.

Мунуң өз себәби барды. Гуртлыев башлыгың кабинетине гирип гиден бадына, ёлдашлары Халназаровын төвөрегіне үйшдүлөр. — Пьянчылык гүррүңини ким тапды, шу гүррүң кимден эшдилди — дийип, хеммеси меселәни Халназаров биле биле аныклап утрадылар. Йүп сырытып тойнуга — Гуртлыеве гелип дирелди. Бу иши аныкламак кын болмады. Илки эшиден «мен мундан эшитдим» дийип ёлдашыны гөркезди, ёлдашы

башга бирини гөркезди, шейдип, йигриминжи адам хем Гуртлыевин адыны агады. Йигрими бәшинжи, отузынжы хем шойун адыны тутды. Шундан соңра хемме зат аныкланды дурберди.

Халназаров йылгырып шейле дийди:

— Зыяны ёк. Ёзи акылына гелер. Маңа сизин ынамыңыз хемме затдан гымматлы. Мениң бейле иш этмежегиме сиз ынандыңыз. Маңа шу бес.

Ол толгунды. Эмма Халназаров хем адамды: онун йуреги чишди. Гуртлыевин бу болшуны халамандыгы онун хер бир херекетинден аян болуп дурды.

Башлык бирнече гүррүнлерден сон, Халназаровын ишден сон өз вагтыны нәхили гечирйэндигини, нәмелер билен мешгулланяндыгыны сорады. Халназаров деррев гүррүнн нирә утрукдырыяндыгына дүшүнди-де, шейле жогап берди:

— Елдаш башлык, мен сизин нәме хакда сөз ачяндыгыңыз за эййәм дүшүндим. Шу гүн бизин коллективимизин ичине мениң барамда бир эрбет гүррүн яйрадылыпдыр — дийип, Халназаров гөзүнн гыйтагы билен Гуртлыевин тарапына серетди-де, сөзүни довам этди. Йөне бу төхмет. Шуна ынаның.

Шундан сон Халназаров болан иши долы суратда айдып берди. Сөзүни шейле гутарды:

— Елдаш башлык, эгер мениң сөзүме ынанмасаңыз, онда комиссия дүзүң. Онам этжек дәл дийсеңиз, онда өз ишиниз. Йөне сизе бир зады өнүнден дуйдурмак ислеярин: мениң аркам гүйчлүдир. Шуны ятдан чыкармаң. Мен миннети шол гүйчли аркамдан чекйарин...

Гүррүн гутарды. Халназаров башлык билен саг боллашып, чугутдырып отуран Гуртлыеве чаларак назар ташлады-да, чыкып гитди. Ол сонкы сөзүнн Гуртлыеве эден тәсирини онун йүзүне бир гезек середенде гәрди. Гуртлыевин болшы, дүшен ягдайы Халназаровы өнкүден-де шатландырды. Ол булутдан чыкан гүн ялы болуп, төверегине нур дөкүп, эзиз достларынын арасына гошулып гитди.

...Гуртлыевин хәзирки ягдайыны сөз билен дүшүндирмек мүмкин дәлди. Гөрмегей йүзи өт ялы гаралды. Гиң маңлайыны йыгырт басды. Хүвжерип, өрән овадан гөрүнйән сачы епбешен ялы болды. Узын бармаклы ак эллери титрейәрди. Башлык бу ягдайы ашаклык билен сынлады-да, гаты-гайрым сөз айтман:

— Өтәйдин. Ишиниз билен болуберин — дийип, оны ёла салды.

Гуртлыеви бу ягдая салан зат онун өз болшундан утанмагынын я-да сөзүнн ялан чыкмагына намыс этмекден гелип чыкманды. Мунун себәби башгады: Халназаровын: «Мениң аркам гүйчлүдир. Шуны билип гоюн. Мен миннети. шол гүйчли аркамдан чекйарин» днен сөзлери Гуртлыеве автоматын оқы болуп дегди. Онун йурегини яралады. Гуртлыев кичижик кабинетине гирип, гапыны пугта япды. Өз-өзүнн дашына гечди:

«Сен бир акмак, гув келле болмасаң кимин билинден япыш-  
яңдыгыңы билмезмидиң... Озалам шу Халназаров йөне адам  
дәлдир. Мунуң аркасы бардыр, болмаса бейле аркайын гөрүн-  
мезди дийип, чак эдипдим. Эмма бу мениң ядымдан чыкды-да,  
мең онуң билен гөреше гирдим. Ахырсоңам, ине, алмытымы  
алдым: Гөр, ол, башлыгың йүзүне дуруп нәме дийди! «Мениң  
аркам гүйчлүдир» дийди. Шуңа ченли херрелмәге тайярланып  
отуран башлык шу сөзи эшитди-де дым-дырс болайды. Сесини  
чыкарып билмеди. Шейле диен адама, ёгсам нәме сесиңи чы-  
карып болармы? Аркам гаты гүйчлүдир» дийди, залыват! Ким  
оны голдаярка? Екары эдараларда онуң кими барка? Доган-га-  
рындашларындан бириси бармыка? Я онданаң якыны бармы-  
ка? Дүйп еринде отурярмыка, я-да бәррәкдемикә? Вах, акмак,  
бош кәди!» дийип, Гуртлыев келлесине юмруклады: «Мен онуң  
билен дост болмалы экеним. Онуң ынамына гирмели экеним.  
Онсоң ол улы ердәки аркадаянжына мениң барамда гүррүң  
берерди. Шейдип, мен хем ёкары ишлере чекилердим. Багтым  
ачылып гидердим...»

Гуртлыев кичижик кабинетин ичинде аягы бишен товшан  
ялы болуп харс уруп уграды. Хер эдиминде, хер деминде өзү-  
не кәейәрди, маңлайына юмруклайрды. Ахыры бир пикир онуң  
думанлап дуран келлесиниң ичини ягтылдып гиден ялы бол-  
ды: «Зыяның ярсындан гайтмак, пейдадыр. Гой, мен угрумы  
тәзеләйин. Оны өз элиме алайын. Шейдип хем гуллуқ басган-  
чагындан ёкарлыгына эдим уруп уграйын».

Бу пикир онуң ягдайыны еңледен ялы болды. Эмма бу эн-  
тек кагыз йүзүндәки затды. Оны амала ашырмак үчин, иш йү-  
зүне гечирмек үчин Халназаровың арка даянжының кимдиги-  
ни, онуң нәхилирәк дережедедигини аныкламак герекиди. Гурт-  
лыев әхли гүйжүни сарп эдип, ургуны шу тарапа гөнүкдирип  
гойберди.

...Халназаровың орта атан бейик тапмачасы Гуртлыевин  
ашына авы гатды дийсек, бизиң өте гечдигимиз болмазмыка  
диййәрис. Себәби ол үч гүнләп хич ким билен геплешмән, ваг-  
тыны башга хич зада сарп этмән, шу тапмачаның пикирини  
этди. Шу үч гүңүң ичинде онуң барасында эдилйән гүррүңле-  
рин-де ховры ятышды. Гуртлыев дөрдүнжи гүн ишдеш ёлдаш-  
ларындан бирисини эртирлик нахара чагырды. Чайың, наха-  
рың башында хер хили гүррүң этдилер. Гуртлыев ахырсоңы  
эсасы меселәниң үстүнден гелди:

— Хол гүн мен башлыгың янына бир иш билен бардым ве-  
ли, шол вагт Халназаров хем геләйди: Бирден башлык икиси-  
ниң сөзи азашды. Шонда Халназаров: «Мениң аркам гүйчлү-  
дир. Мен миннети шондан чекйәрин!» дийип бир гыгырды ве-  
ли, башлык деминем чыкарып билмеди. Мен-ә хайран галаң-  
дырын. Ол киме арка дирейәркә? Я ёкарларда доган-гарында-  
шы зады бармыка?

Эртирлиге чагырылан адам йылгырды:

— Вий, сиз билеңзокмы нәме?

— Ёк, билемок! — дийип, Гуртлыев җанланды.

— Менем-ә анык билемок вели, Халназаров бу сөзи мыда-ма гувач билен гайталаяр. Өзи-де ишден басылып, тиссаны-беренде шейдйәр. Сиз шу эдара гелмәнкәңизем шейледі. Хенизем шейле. Онсоң оңа батырынып билйән адам ёк. Гуртлыев бу меселә әхмиег бермейән ялы, бир болуш билен гүлди-де:

— Онуң кимдигини билип болмазмыка? — дийип сорады.

Мыхман ене йылгырды:

— Оны сорап болмаз ахыры... Башга адамларын үсти билен биләймесек, өзүнден сорап болмаз...

— Халназаров ол айдян адамы билен телефонда-затда геплешмейәрмикә? Хей, эшитмединизми?

Мыхман ене йылгырды-да, шейле дийди:

— Шәхер телефонында-ха үйтгешик адам билен геплешенини эшидемизок. Йөне, кәвагтлар, башлык бир ере гиденде шонуң кабинетине гирип, хөкүмет телефонында-ха гүрлешәймеси бар. (Мыхман шуны айданда гүлмезлик үчин дилини чалажа дишледі. Йөне муны Гуртлыев дуймады.)

Бейик тапмачаны чөзмек барада әдилен илкинжи әдим Гуртлыевинң йүкүни еңлетмеді. Гайтам оны улы аладаның ашагында гойды. Гуртлыевинң бу сыры ачмак, бу тапмачаны чөзмек ислегиниң одунын үстүне яг гуйды. Шундан сонра Гуртлыев эсасы иши билен бир хатарда бу меселесини-де дес-дең алып уграды.

Сәхел вагтынң ичинде он-йигрими адамдан сораг-идег этди. Шейлеликте Гуртлыевинң бу болшы-да коллективинң үнсүни өзүне чекди. Адамлар гең галдылар. Бир гүн ене-де Халназаровынң дашына үйшдүлер.

Халназаров Гуртлыевинң бу болшына гең галды. Бир салым дымып отурды-да, столы юмруклап еринден турды. Достларынынң йүзүне мылайым йылгырып серетди:

— Достлар, нәме дийсеңиз-ле, гелин, биз хем Гуртлыевинң шу болшундан пейдаланалын. Оңа өмүр ядындан чыкмаз ялы, адамлар барада гайдып шейлә эрбет пикир этмез ялы бир сапак берелин. Мен муны бойнума алярын. Сизинң хич зат билен ишиниң болмасын. Сиз йөне онуң билесигелижилегини гүйчлендириберин.

Халназаровынң достлары шейле хем этдилер. Олар Гуртлыевинң гөренлеринде я-да ол голайларында дуран вагты хер хили ёл тапып, Халназаровынң гүйчли аркасы барада, ол гүйжүниң хемме затдан, хич кимден горкмаяндыгы барада сөз ачярдылар. Бу сөзлер болса боз ере ташланан тохум ялы болуп гөгерйәрдилер, өз хасылыны берйәрдилер.

Гуртлыев Халназаровдан чекинип, горкуп башлады. Ол гире-ре дешик, гезерә ер тапмады. Ахырсоны-да, йүрегине даш баглап, келлесини этегине салып, гүнлеринң биринде Халназаровынң кабинетине барды. Халназаров оны бейлеки адамлары гүлүп,

йылгырып гаршылайы ялы гаршылады. Араларында болуп гечен иши эййәм ядындаң чыкаран киши болды. Онуң бу болышы Гуртлыеви бүтинлей ярагсызландырды.

— Ёлдаш Халназаров, сиз арада башлыгың сизе диен сөзлериний менден гөрдүңиз, бу дүйбүнден нәдогры. Мен онун янына бүтинлейин башга бир иш билен барыпдым. Отуруп галайыпдырын. Сиз онун янына гиреңизден соң чыкып гайтамагы-да улып гөрмедим — дийип, ики элиниң бармакларыны бири-бириниң ичинден гечирип, бойнуны бурды.

Халназаров жакгылдап гүлди. Гиң гөврүмлилик билен шейле дийди:

— Диййәниңиз нәме, ёлдаш Гуртлыев! Ол затлар мениң бир эййәм ядымдан чыкып гитди, ахыры! Хей, шейле-де бир гүррүң болармы!

— Хер зат-да болса, мен сизден өтүнч сорамага гелдим...

Халназаров өр-гөкден гелди:

— Өтүнч сорамага? Сиз маңа хич зат эдензөк ахыры! Ол нәмениң өтүнжи? Бу гүррүңиңизи гоюң! Икимизем бир коллективниң члени. Бири-биримизе эден яманлыгымыз ёк. Онсоң өтүнчли гүррүңи-де бес эделиң. Мундан гүррүң болмаз.

Халназаров бу багт артисте дөнүпди. Онуң диййән затлары йүрегинден сызып чықарды. Оңа ынанмазлык мүмкин дәлди. Гуртлыев ынанды. Инди ол өзүне гелип, жанланып башлады:

— Мен сизден бир зат хайыш эдиң билеринми?

— Вах, ики зат хайыш эдиң! Мен бирине хызмат эдиң билсем, бириниң дердине ярасам өзүми гаты багтлы хасап эдердим.

— Ёлдаш Халназаров, мениң гөвнүми галдырман, хайышымы ерине етириң. Шу гүн агшам мен сизи мыхманчылыга чагырырын. Гелмесениң өйкеләрин.

— Баш үстүне, ёлдаш Гуртлыев! Баш үстүне!

— Хәли-хәзире ченли шу коллективниң ичинде мениң жан ынанан достум ёк. Мен сизниң билен якындан таншып, достлашмак ислейәрин. Адамларың ичинде еке өйли ялы болуп йөрмегем иризипдир. Онсоңам биз ялакы кичи ишде ишлейәнлере гүйчли арка гөрек боляр. Болмаса өсмегем кын, улалмагам. Сиз мениң бу сөзлерими гең гөрмәң. Биринжиден-ә, мен муны дурмушдан алан тежрибәме эсасланып айдярын. Икинжиденем диле гелди, биле гелди дийилйәр. Дилиме гелди, айтдым-да гойберибердим.

Халназаров ене-де гүлди:

— Гаты догры айдярысыңыз! Дурмуш дийилйән зат өрән агырдыр. Гүйчли аркаң болмаса арабаны тигирлемек ансат дәлдир...

Гуртлыевниң йүки еңлән ялы болды, кабинетден еңиллик билен чыкды. «Гүйчли арка! Гүйчли арка! Ол муны мениң яным-да-да гайталады. Гөрийән вели бу иң багтлы адам. Муны сүйрәйән өрән гүйчли адам болмалы. Мен мунуң билен арамы хердем-сайы сазлайын. Мениң багтымың ачары Халназаровың элинде. Чаकылыгымы кабул этди. Арак берсемем ичер. Онсоң ол гүйчли

аркасының кимдигини айдар. Шоны билемден соң боланы. Он-  
соң бу ишин икинжи проблемасыны чөзүп башларын»...

Халназаров эдил айдылан вагты гелди. Мыдама гамлы, оюн-  
гүлкүни билмейән өйүң ичини шатлыкдан долдурды. Отурышма  
үч сагада голай чекди. Гуртлыев хич задыны аямады. Чага ялы  
еңиллик билен хызмат эдйәрди. Йөне вели әсасы, меселе хениз-  
де сува гачан даш ялы болуп, онуң йүрегинде бир ятышына  
ятырды. Отурышма башланандан тә шу вагта ченли «Хәзир сөз  
гозгарын. Ине, инди вагт гелди» дийип, чөмлөнип-чөмлөнип  
алды. Ахыры ол вагт хем етди:

— Елдаш Халназаров, адамың дога-битди бир ярамаз гылы-  
гы боляр, ол хем бир гең зат гөрсө, я-да эшитсә, шонуң аныгына  
етеси гелйәр. Сиз ол гүн башлыга «Мениң аркам гүйчлүдир»  
дийдиниз вели, онсоң башлык шобада дымайды. Әгер мүмкин  
болса маңа айдың: ким сизи голдаяр? Ким сизин аркаңызда Кө-  
петдагың гаясы ялы болуп дөшүни гайшардып дур? Мениң муны  
сорайшымы гең гөрмәң. Түйс йүрегимден сыздырып сораарын.  
Себәби, ынха, гөршүңиз ялы, мениң хич билимим ёк. Мениң гол-  
дагым ёк. Шонуң үчин-де хорлук чөкйәрин. Сәхел эжизлик эт-  
сем, дурмуш мениң үстүмден депеләп гечжек болуп дур. Шейле  
боландан соң, яшамак гаты агыр дүшйәр. Адам пахыр мыдама  
еңиллик гөздөйәр. Худай шол еңиллиги, сизинки ялы улы арка-  
даянжы, әгирт көмөкчини маңа кән гөрүпдир. Гелиң, маңа көмөк  
эдиң. Шонуң кимдигини айдың. Онсоң мени онуң билен таныш-  
дырың. Ол маңа-да көмөк этсин. Сиз мениң шу хайышымы би-  
тириң. Муны битиржегизе-де мен ынанарын. Себәби мен сизи  
соң танап галдым, сиз өрән мәхрибан, йүрекдеш, парасатлы  
адам экениңиз. Сизин маңа-да рехимиңиз гелсин...

Шу сөзлери бир бада жаныянгынлык билен айдандан соң,  
Гуртлыев ичи бошан мешик ялы өзүни отургыжың үстүнә гой-  
берди.

Халназаров Гуртлыев сөзө башландан ондан гөзүни айырман  
сынлады. Гуртлыевинң найынжар гөрнүшине, өзүнә хормат гойян  
адама меңземән, өз пейдасы үчин хич затдан гайтмажак адама  
меңзейән гылыкларына шу вагт өзүниң ягны Халназаровынң  
ботинкасыны сүпүрмәге-де тайындыгына, Халназаровынң йүреги  
авады. «Нәме үчин бу шейлекә? Бу нирелерде өнүп-өсдүкә? Хе-  
ем, шейле дережә барып болармы? Бу болуш адамың мертебе-  
сини песе дүшүрйәр. Мунда утанч, хая ёкмука? Нәме үчин бу  
адам бейлекилер ялы сап, арасса йүрекли яшамаярка? Мунун  
бу болшуна мениң йүрегим аваяр. Бу адам диен бейик ады хар  
эдйәр»...

Халназаров Гуртлыев сөзүни гутарандан соң, бир салым  
ашак бакып отурды. Сонра шейле дийди:

— Елдаш Гуртлыев, хер нәче гынансам-да, мен сизе арка  
даянжым барада хич хили маглумат берип билжек дәл. Сиз му-  
ны гөвнүңизе гетирмәң. Мениң гүйчли арка диеним догрудан-да  
гүйчли. Онуң гүйжүнә етеси хич зат ёк.



— Айтма дийдими? Я өзүн онун адыны тутмакдан горкярмын? — дийип Гуртлыев бойнуны буруп, өзөленип сорады.

— Эк, айтма-да диенек, өзүмем онун адыны тутмакдан горкамок. Герек вагты мен онун адыны улы йыгнакларда-да гуванч билен тутуп билерин. Йөне, хэзир вагты дэл. Менин шу сөзүм билен канагатланың. Индидең бейлэк маңа бу барада хич хили сораг бермән. Мен шуны ислейерин. Эгер ишинизде көмек герек болса, мен мыдама сизинг хызматыңыза тайяр. Гүйжүмнң етдинден көмегими аямарын...

Шейдип, Гуртлыевнң машгаласына саг бол айдып, Халназаров чыкып гитди. Онун чыкып гитмегинин нетижесинде өйүн ичинде чыра сөнен ялы бир ягдай эмеле гелди. Бу өйүн өңки агыр атмосфералы дурмушы өңки чыгырына дүшүп гитди.

Гүн гечдигисайы бу бейик тапмача Гуртлыевнң хыялында улалярды, өсйәрди, гиңелйәрди. Онун эхли пикирини өзүнде жемлөп, эрк-ыгтыярыны элинден алярды. Нетижеде ол сувсан өсүмлик ялы сүллери башлады. Хорланды. Гөзлери ичине гитди. Ишдәси-де кесилип уграды. Халназаровнң гелип-гидели бәри үч айдан говрақ вагт гечди. Шу үч айың довамында Халназаровнң гүйчли аркасы барада ол хер гүнде азындан еди-секиз гезек эшитди. Гулагы камата гелди. Эмма гүйчли арканың кимдигини билип билмеди. Онун ягдайы барха агырлашарды, Ишдеш ёлдашлары муны аныккланырындан соң Халназаровнң дашына үйшдүлөр:

— Инди ол өз болшундан утанжак болса, өз ялышларындан сапак алжак болса вагт болды. Оны мундан артык хорламалы дэл. Сен бир гайрат эт-де, бизи-де оны-да артык хорламан, өз гүйчли аркаң кимдигини мәлим эт — дийдилер.

Бу сыры хер кимден бетер билеси гелйәндигини Гуртлыев яшырыбам билмейәрди. Шонун үчин-де ол диле дүшди. Адамлар оны гөрөнлеринде ичлеринден йылгырардылар. Кәте болса: — Валла кимкән-айт онун аркасы? — дийшип, башларыны яйкаардылар.

Шу болушлар, шу сөзлөр Гуртлыевнң янып дуран одунун үстүнә бедреләп небит гуйярды. Шу сөзлери ёлдашларынын хайсындан эшитсе-де Гуртлыев эдип отуран ишини ташларды, йүзүни хер хили сыпата гечирип, бармакларыны дөверә гетирерди. Зарынап башларды. Бейле болшы өзүни өз ёлдашларынын янында гөздән дүшүрйәндигине Гуртлыев дүшүнмейәрди.

Профсоюз гурамасынын хасабат-сайлав йыгнагы ишден сонра, шу эдараның маслахат гечирильән улы залында ачылды. Ерли комитетинг башлыгың доклады гутарындан соң, президиумың башлыгы:

— Сораглары хат үсти билен бермели диен теклип бар. Шуна разы болан элини гөтерсин. Дүшүрин. Бир агыздан кабул эдилйәр. Чыкып гөплемәгә гечмезден озал он минут аракесме ыглан эдилйәр. Гөплемек ислейәнләр язылсын — дийди.

Улы коллективин адамлары гүвләп гөтерилди. Дашары  
ынды.

Гуртлыев ызда, бир бурчда өңки чугутдырып отурышыны до-  
вам этдирди. Онуң-да тәзе хова чыкасы гелйәрди, чилим чекеси  
гелйәрди. Эмма ол буларың хеммесинден гечди. Пикир эдиң  
башлады: «Мен голумы чекмән, сораг язып берейин. «Голумы  
чексем адамлар гүлшерлер...»

Гуртлыев шейле дийип язды: «Елдаш президиумың башлы-  
гы! Бизиң коллективимизиң хем-де профсоюзимызың члени  
ёлдаш Халназаров: «Мениң аркам гүйчлүдир» дийип, бизи гор-  
кузар. Сиз шонуң аркасыны кимиң тутяңдыгыны bize айдып  
берин. Бизиң шоны билесимиз гелйәр...»

Гуртлыев бу сорагы язып, президиумың столуна ташлап, да-  
шары чымак үчин гапа уграды. Эдил шу вагтың өзүнде-де жаң  
какылды. Башлык Гуртлыеви ызына гайтарды.

Иыгнак тәзеден довам этди. Он-он бәш адам гөпләнден сон  
докладчы сораглара жогап берип уграды.

Гуртлыев жаңланды. Докладчының сораглара жогап берйән  
хер бир сөзүни агзындан чыкып-чыкманка гапып алды.

Ине, докладчы онуң сорагының үстүнден гелди:

— Елдашлар, гол чекилмедик гең бир сораг бар. Бу сорага  
мен жогап берип билжек дәл. Бу сорага жогап бермеги мен  
ёлдаш Халназаровдан сораярын.

Докладчы сорагы окады. Адамлар шейле бир гүлдүлер вели,  
тас жайың пети́ги ёкары гөтерлипди.

Гуртлыевин реңки агды. Гөзлериниң өңи гараңкырады. Ол  
йыкылман сакланмак үчин отургычдан гайым япышды.

Онйаңча Халназаров прожектор ялы узаклара ялкым сачып  
минбере чыкды:

— Елдашлар, мениң хер затдан гүйчли аркамың бардыгы  
догры. Шонуң үчин-де мен хич кимден, хич затдан горкмаярын.  
Ишден чыкарылсам — мен шол гүйчли аркама йүзленерин. Ол  
мени өмрүм өтйәнчә хор этмез.

— Ол ким ахыры?! — дийип, Гуртлыев ахыркы гүйчлерини  
жемләп титрәп дуран сеси билен отуран еринден гыгырды.

— Оңа трактор диййәрлер, ёлдаш Гуртлыев! Мен ажайып  
тракторчы. Окува-да трактордан дүшүп гайтдым. Инди бол-  
думы?!

Гуртлыевин хушы башындан учды. Дем алмага хова етмейән  
ялы, ол агзыны ады. Бир тарапа йыкылды.

Президиумың башлыгы оңа бир стакан совук сув гетирип  
ичирди...

### ХЕММӘНИҢ ХҮНЖҮСИ

Улы ёлдан колхоза тарап совлан машын гаты гайтды. Прав-  
ленийәниң жайының өңүнде дуран бәш-алты колхозчы машыны  
танады.

Телпегини чүмре геен бири:

— Башлыгың гелиши-хә аладалы гөрүңйәр — дийип, йити гөзлерини машындан айырман, өз пикирини айтды.

Башга бириси:

— Чайсырандыр. Чаям кейпи геленде зат билен деңешдирер ялы дәлди! — дийди.

Башга бир эпей яшулы:

— Эйгилик болаверсин, хернә — дийип дилег этди.

Машын правленийәнің жайының деңинден ел ялы шовлап гечип, башлыгың өйүнің өңүнде сакланды.

Сапарлы шофёра йүзленди:

— Парткомың, комсомол комитетиниң секретарлары, правление членлери деррев гелсинлер. Оларың хеммесине экән-екән айдып чыкандан соң өйүңе гидип, дынжыңы ал.

Сапарлы машындан дүшүп, ховлусына гирди. Ховлуда хич ким ёкды. Шонуң үчин-де ол:

— Мылайым хан! — дийип гыгырды.

Шол бада гапыларың бири ачылды. Ак йүзди, ёгын сачлы, гүр гашлы, уллакан гара гөзли, отуз бәш яшларындакы, дийсең овадан Мылайым йылгырып чыкды. Ховлуның ичи өңкүсинден-де ягтылып гиден ялы болды.

— Ханы, чагалар?

— Ойнамага гитдилер.

— Сен нәме эдип отырсын?

— Көйнегимиң якасыны нагышлаярын.

— Ол ишини гой. Көйнегин нагышсызам болса, гөркүң бир аялыңкыдан кем дәл. Еди-секиз саны товук өлдүрт. Товук чорбасыны бишир. Хәзир үстүңи мыхман басяр.

Мылайым аладаланды:

— Хи-ви, диййәнің нәме, хей товук биленем мыхман совуп болармы?

— Бу гелжеклер товук билен совулян мыхман. Олар өз адамларымыз — дийип, Сапарлы мыхман жайына тарап йөреди. Гапының өңүнде дуруп:

— Илки бир чәйнек чай гетир — дийди.

...Башлыгың чагыран адамлары гүни батырман жемлендилер. Чайы, нахары өңе аланларындан соң, правление членлеринден бириси:

— Хава, башлык гүрлөп отур. Нәхили хабар гетирдин? — дийип, хеммәнің адындан айтды.

— Гүррүң кән — дийип, Сапарлы илки егын муртларыны тертиплешдирип, сонра чөмчәни элине алды: — Гүррүң кән. Эр-тир бизиң колхозымыза Американың буржуаз газетлериниң хабарчылары гелйәр. Янларының дилмачлары зады билен жеми отуз адам. Ине, гүррүң. Олары йүзүмиз гызармаз ялы гаршыламалы. Мениң сизи чагыранымам шунуң үчин. Шу барада өз пикириңизи айдып отурын.

Бу хабардан соң чөмчелер табага гирип чыкмасыны говшатмадылар. Эмма адамларың вели аладалары артан ялы болды.

— Олар диңе бизиң колхозымыза гелйәрлерми? — дийип, правление члени Амангелди сорады.

— Хава, оларың вагты азымыш. Хер сагатлары хасаплымыш.

— Бизде нэче вагт болжаккалар?

— Үч сагат.

Илкинжи партия гурамасының секретары, оба хожалык институтыны гутарып гелен Сәхетмырат башлыга йүзленди:

— Олары тайярлыклы гаршыламак герек. Олар агызларының эеси дәлдирлер. Синек ялы бир кемчилик тапсалар, пил ялы эдип гөркезерлер.

— Ол белли зат-ла — дийип, башга бириси Сәхетмырадың сөзүни тассыклады.

Сәхетмырат довам этди:

— Олар бизиң дайханларымызың өңки дурмушларыны биленоклар. Шонун үчин-де бизиң етен бу дережәмизе долы баха берип билмезлер. Обадаш художнигимизиң колхоза багышлан йигрими саны картинасы хениз-де складда дуран болса герек. Шейле дәлми? — дийип, Сәхетмырат колхозың комсомол комитетиниң секретары Гурбана йүзленди.

Гермегей яш йигидиң йүзи бурч ялы гызарды:

— Хава...

Сәхетмырат шейле дийди:

— Олар ажайып картиналар. Бизиң революциядан өңки дурмушымыз айнадакы ялы гөркезйәр. Гурбан, сен комсомолларың яныңа ал-да, шол картиналары сүпүришдирип, арассалап, правленийәниң коридорының төрүнден режеләп ас. Мунуң өрән улы, сыясы әхмиети бар.

— Боляр, Сәхетмырат ага! — дийип, Гурбан дөвталап жогап берди.

— Нәме, олара дуз-чөрегем бермели боларысмы? — дийип, Сәхетмырат башлыктан сорады.

— Хава, онда-да говы мыхманламалы боларыс.

— Олар ялы болса, бу ише-де йөрите бир адам беллемели болар.

— Бу иши Амангелдә табшырарыс — дийип, башлык кесгитли айтды.

Шундан соң көп гүррүн эдилди. Иң овунжак затлара ченли чигитленди. Эртир гүнортан сагат үче ченли хемме зат тайярланымалы эдилди.

Гермегей Гурбан галстугыны дүзедишдирип, сачыны сыпалады. Гултуна-гултуна шейле дийди:

— Елдашлар, биз эсасы бир зады ятдан чыкарып барярыс. Ол хем Халәммет агалы меселе...

Хер ким ерли-ерден:

— О-хо...

— О-хо...

— Шолам бардыр-ов!

— Ол-а ишимизи гөрер-ов!..

— Буржуйларын өңүндө бизи масгара эдер-ов! — дийшип, Гурбанын сөзүнн агзындан какып алдылар.

— Хава-айт, оны нэтсе болжак? — дийип, Сапарлы сачынын чыгжарып угран этегени сыпалашдырды.

— Оны оларын гөзүнө гөркезмәнимизде нәдйәр? Гой, өйүндө отурсын. Олар билен душущдыгы Халмәммәт хөкман бозар. Герекмежек бир затлар айдар. Бизи буржуйларын өңүндө масгара эдер.

Башга бири шейле теклип гиризди:

— Оны бир юмуш билен район меркезине иберәймек герек.

— Шунуң өз-ә эрбет пикир дәл.

Сапарлы ене сөзө гошулды:

— Гөрүң-дә, ханы, Сәхәтмырат нәме дийәр? Мыхманлар шонсуз гаршыланмайса-ха, кемем болжак дәл.

Сәхәтмырат йылгырды:

— Адамлар, биз буржуйлардан нәме үчин утанмалымышымыз? Биздә олардан утанар ялы хич зат ёк. Шонуң үчин-дә бу гүррүңиңиз боланок. Нәме үчин Халмәммәди гачырмалы? Гой, ол хем гөвнүндәкисини айтсын. Биз оны йыгнага гатнашмак, мыхманларын янында болмак хукугындан кесип билмерис, ахыры.

— Ёк, Сәхәтмырат, оны бу гелжек адамларын янына элтмек герек дәл! — дийип, правление членлеринден бир яшулы, Сәхәтмырадын сөзүнә үзүл-кесил гаршы чыкды. — Себәби ол агзынын эеси дәл. Герекмежек затлары айдар. Онсоң улы дава турар.

— Сиз бир пикир эдип гөрүң! — дийип, Сәхәтмырат яңкы яшула йүзленди: — Пикир эдип гөрүң. Кичижик бир мысал: «Томсуна сиңекден яңа обада чөрөк ийип боланок» дийип, бир йыгнак болса Халмәммәт ага хеммәни танкытлады. Шу хакда ялтанман-ядаман хер йыгнакта гелледи. Ахырсоңы онуң сөзүнә үнс бермели болды. Шейдип, сиңегиң гаршысына гөрешә чыкдык. Инди обададан тохумлык үчинем бир сиңек тапжак гүманың ёк. Халмәммәт аганың ызыгидерли танкыды болмадык болса биз ички ёллары хенизе ченли-дә асфальтлап гутармаярдык. Онуң танкыды болмадык болса, пекарнямыз хем хенизе ченли ише гиризилмейәрди.

— Вах; жан иним, ичими якмасана! — дийип, яңкы яшулы ене сөз алды. — Өзүң билип дурсуң, бу затларын хеммеси би-зиң өз ички ишимиз, бейле затлар билен бай дөвләтлериң ха-барчыларынын иши ёк. Олара бу затлары айтмагың, өзи асла герек дәл.

— Ол бейле затлары олара гүррүң берип дурмаз ахыры — дийип, Сәхәтмырат ёңки пикириндә дурды.

— Иним, Халмәмет ага дийәнлерини сен менден говы билйән дәлсиң. Ол гөчгүңли, ындарма. Сәхәл адыны тутуп, йүзүнә йылгырып бакыберсең, танрысыны-да шол бада ядындан чыкарыр. Ол гелжек байларын хиши-виши этмежек гүманлары ёк. Онуң башыны айламажак гүманлары ёк. Сен шуңа дүшүн, иним.

Ене бири сөзе гошулды:

— Арада доганлык республикаларың биринден ярыша геленлерин янында ол өз колхозыны нәхили масгара этди. Оларын гөрмедик кемчиликлерини тапып, оларын агзына сөз салып берди. Ондан дашрак боландан говусы ёкдур.

Отуранлар:

— Гаты догры гүррүң!— дийип, бу сөзлери тассыкладылар.

\* \* \*

Шол гүнүң эртеси Халмәммет ага дервезесинден чыкып, улы паллап геринди. Көчәни ол башындан бу башына ченли сынлап чыкды. Илки бада ол үнсиз серетдими-нәмеми, көчеде онуң үнсүни чекен зат болады. Сонра дervезәниң даш йүзүндәки отургычда отурып, ене-де паллады. Бирден укудан ачылан ялы болуп гитди. Көчәниң ики тарапындакы салмажыклар буланчак сувдан долуп акярды. Өз өйлериниң өңүнә чыкан аял-гызлар тротуарлары сырып, сүпүрип арассалаярдылар. Көчә гарап дуран айналарыны ювушдырардылар. Дervезелериниң ичини-дашыны арассалаярдылар. Бу көчәни кесип гечйән көчелерден еңил, агыр машинлар ики яна ваз ясаярдылар.

— Бу нәме болдугы? Я, бу гүн, байрам — той дагымыка? Мен мундан хабарсыз галайдыммыкам. Хей, шу екелик гурсун. Аялым болан болса гоңшы голамдакы аяллардан эшидип, мени хабарлы эдерди. Агтыжагым мекдебе гатнап йөрен болса, бу гүн хайсы байрамдыгыны маңа дүшүндирерди. Менде буларын хич бири ёк ахыры. Хава, екелик гурсун — дийип, Халмәммет ага өз-өзи билен сесленип гүрлешди.

Халмәммет аганы бир бада хорлук басжак ялы болды. Дамагы долды. Эмма гожа мертди. Деррев өзүни раслады.

— Ханы, менем ил деңинде бу эдилмели ишлери эдейин. Нәмәниң-нәмедигини соң билерин-дә — дийип, еңиллик билен еринден турды-да, ише гиришди.

Халмәммет ага алтмыша голайлашып гелипди. Бәш-алты йыллыкта аялы дүвнүкме кеселинден өлди. Екеже оглы фронтдан доланып гелмеди. Гелни ики яшлы оглуны алып, узак обалы бирине дурмуша чыкып гитди. Шейдип, улы ховлының ичинде Халмәммет ага гарры чынар ялы болуп, еке галды. Шундан соң хас әжизледи, катдыны дикләп билмеди. Нәхили-де болса мыдама өзүне гүйменже агтарып башлады. Халмәммет ага колхозда гечйән йыгнакларын, окалян лекцияларын бирини-де сындырмаярды. Докладчылар, лекторлар түкениксиз кән сораг берйәрди. Халмәммет аганың сорагларына долы жогап бермек олар аңсат дүшмейән вагтлары болярды. Колхозың йыллык хасабат йыгнакларының Халмәммет ага зерарлы даңа ченли чекйән вагтлары-да аз болмаярды. Оңа хич ким: «Гой, бес эт! дийип билмезд. Себәби онуң айдян затларының хем-месиниң жаны барды. Гөрән кемчилигини, етмезчилигини ил ичинде айтмак, шол затлар дүзелиәнчә, булары дүзетмели

адамларын якасындан эл чекмезлик, онун «бежерип болмаян кеселиди». Көп адамлар ыйгнагы узага чекдирип, укудан гой-яндыгы үчин оны яман гөрердилер. Кәбир ёлбашчылар болса ёзлеринин терсине гидйэндиги үчин оны халамаярдылар. Хал-мәммет ага муны говы билйәрди. Эмма йүз гөрүп, гапырга сырмагы ол хемме затдан бетер йигренйәрди. Ол вагтал-вагтал өзүне: «Гой, халамасалар халаман гечсинлер. Мениң йитиржек задым ёк. Догры ишлеселер маңа бес!» дийип, гөвүнлик, масла-хат берйәрди.

Ине, Халмәммет ага дийилйәнлери шейлерэк адамды. Прав-ление членлеринин оны Американың буржуаз газетлеринин хабарчылары билен душурмажак боляндыкларынын себәби-де шу затлардан ыбаратды.

Сәхел вагтын ичинде яшулы ховлынын ичини-дашыны, дөр-везесини, тамының өнүн гүл ялы эдип арассалады. Соңра эр-тирлигини эдинип, көчә чыкды.

Медениет көшгүнн өнүндәки мейданчада адам көпди. Ле-нин элини гүндогара узадып, дашына үйшен адамлара гүррүн берйән ялы болуп гөрүнйәрди. Халмәммет ага шол тарапа йөре-ди. Ол ерде дуранларын арасына барып гошулды. Саглык-аманлык соращды. Соңра сакалдашларындан бирини чете чы-карды.

— Бу нәмәнин аламаты? Бу болуп дуран затлара нәхили дүшүнмели?

— Сениң нәме, хич затдан хабарын ёкмы?

— Ёк.

— Шу гүн колхоза Американың газет хабарчылары гелйәр-миш. Бу ишлер шоңа гөрүлйән тайярлыгын аламаты.

— Америка икидир.

— О нәхили Америка ики болярмыш?

— Зая, Америка бардыр. Прогрессив Америка бардыр. Хай-сы Американың хабарчылары гелйәрмиш?

Шу сораглардан соң бу тәзелиги айданына пушман эдип ду-ран сакалдашы ян берди:

— Эй, ончасыны-ха билмедим. Сен Сәхетмырады я-да Гур-баны гөрәйсене. Олар сениң бу сорагыңа жогап берәймеселер, мен муңа жогап берип билмерин.

...Халмәммет ага шол гезип йөршүне Сапарла душды. Саг-лык-аманлык сорашанларындан соң, яшулы кинели әхенде со-раг берди:

— Сапарлы, бу нәмәнин аламаты?

— Халмәммет ага, шу гүн бизиң колхозымыза Американың буржуаз газетлеринин хабарчылары гелйәр.

— Прогрессив газетлерин хабарчылары-да бармы?

— Ёк, маңа дийишлери-хә, дине буржуаз газетлерин хабар-чылары.

Халмәммет ага бир салым ичини хүмледип дурды-да:

— Эй, боляр-да...— дийди.

Сапарды ара дүшен дымышмадан пейдаланды:

— Халмәммет ага, сенлик бир зерур иш чыкды.

Эйям башлыгың хайсы гулакдан гөчжек боляндыгыны аңшырып угран Халмәммет:

— Айдып отур — дийди.

— Сен шу гүн район меркезине гидип, химики дөкүнлерин кагызыны дүзетдирип гелмели.

Халмәммет ага гахарыны ичинде зордан саклап, ажы йылгырды:

— Шол кагызлар шу гүн дүзетдирилмесе, дөкүниң гүйжи гачярмы?

Сапарлы жогап тапмады-да, ере бакды:

— Эй, ёкла, йөне шол иш шу гүн эдилэйсе говы болжак-да...

Халмәммет аганың гөзлери ялдырап гитди:

— Мени ковжак боляңызмы? Мени ол хабарчылар билен душурмажак боляңызмы? Ёк, иним, сизиң бу пикириниз ёл алмаз. Халмәммет агаң шу гүн колхозың ичинден чыкып, ол-а район меркези экен, Ханайы Көбе тарапа-да бир эдим этмез. Шуны пугтажа билип гой, иним. Олар билен агыз-агза гоюп гүрлешмесе, Халмәммет аганың гөзүне укы гелмез. Сен ишин биленжик болубер. Сиз ишчи атсыңыз, менем гөгейиндириң.

— Онда, бирден болмасы бир зат айдып отурыберме, Халмәммет ага.

— Ол мениң өз ишим. Нәме дийжегим өз ишим. О зат билен хич кимиң иши болмалы дэлдир...

Халмәммет ага шейле диймек билен пенжегиниң сыйыны силкип, ызына гайтды.

Гожаның бу сөзлери Сапарлының ики аягыны бир гонжа сокдулар. «Диймедик болсам, гөвы боларды. Иң бәркиси гахары-да гелмезди. Бу инди бозар. Маңа гахар эдип, өз сөзүни гөгертжек болубам бозар. Агзына геленини отарар. Ол хабарчылара-да сәхел зат болса боляр. Олар бир сөзи мүн эдип гөркезмәге өкде. Хернә, масгара эдәймеселер ягшыдыр...»

Ол Сәхетмырат билен Гурбаның гөзлегине чыкды. Баршына: «Масгара эдип-этмез ялы бизиң утанжак задымыз ёк. Хемме задымыз ачык-айдың. Элиң аясында. Багтдан башга байлыгымыз ёк. Онда-да, нәме, улы хожалык-да... Етмез тараплары-да бардыр. Халмәммет аганың болса, гөзи шол затларда. Ол киме гүррүң берйөндигине-де дүшүнмән, келлеси гызып, герекемежек затлары айдып башлар. Ол эдил Мүрзевелиниң аты ялы, бир гызып гиденсон, оны саклап билжек гуманың ёк. Ханы, мен булары бир тапайын. Халмәммети гахарландыранымы бир айдайын. Белки, өзлери бир угур тапарлар. Эй, шу гожа-да хеммә үнжи болды-айт. Ниреден бизиң маңлайымыздан чыкды бу...»

\* \* \*

Халмәммет ага өйүне гелип, бир нәче вагтлап пикир эдип отурды. Соңра «Правда», «Известия» газетлериниң, «Огонёк»



журналының соңкы бирки йылда чыкан санларыны алып, үнс билен агдарышдырды. Өзүне герек суратлардан бирнәчесини эмай билен кесишдирип алды. Бу ишлерден соң узак отурып, кейп эдип, чай ичди. Ховлуның төрүндө ясан дүшуна дүшди. Сакгал-муртуны тимарлады, гыркмалы ерлерини гыркышдырды. Уллакан сандыктан порсы дерманың ысы күкәп дуран гырмызы донуны, ак телпегини чыкарып, диваның үстүне оклады. Шкафың ашагыңа ташлан әдигини алып, оны узак вагтлап арассалады. Йүзи гөрнер ялы боландан соң гойболсун этди.

— Гой, яшлар, бейлекилер костюмлы, галстуклы барсынлар. Мен түркменче гейнип барайын. Шейтсем хабарчылар деррев мениң дашыма үйшерлер. Мениң билен гүрлешип башларлар. Суратымы аларлар...

Халмәммет ага сагат үчден гечиберенде колхозың мыхман кабул эдйән жайына уграды. Хабарчылар гелен экенлер. Олар йүзлерче адамларын арасындан әйнеклерини ялдырадып, фотоаппаратларыны ики яна галгадып хер киме бир йүзленип, айыл-сайыл гөрүйәрдилер.

Ак телпекли, гырмыз донлы, гара әдикли, узын бойлы, ак сакгал дөшүни япып дуран, асса йөрәп, әвмезлик әдимләп гейән Халмәммеде гөзлери дүшенден хабарчылар бар зады, төверегиндәки адамлары ятларындан чыкарып, оңа тарап серетдилер. Соңра өз араларында бир затлар дийшиң вагырдашдыларда, фотоаппаратларыны гезешип, яшула тарап топулдылар.

Догрудан-да, Халмәммет ага хәзир әртекиден чыкып гелен перишдә мензейәрди. Онун хениз нуры өчмедик уллакан гөзлери бегенч билен ялдыраарды. Нурана йүзүндө чалажа йылгырыш пейда болупды. Ол ики элини тирме гушагындан өтүрип, келлесини дик тутуп, бүтин төвереге земсилик билен сынлап сакланды. Шу ягдайда-да оны ызлы-ызына он гезек, йүз гезек сурата дүшүрдилер. Хумардан чыкдылар. Соңы-да Халмәммет аганын чак эдиши ялы болуп чыкды: хабарчылар ары ялы болуп, онун дашына өврүлдилер.

Сапарлы, Сәхетмырат, Турбан дагының булара голай дуран колхозчыларың гончларына гор гуюлды. Олар бири-бирлериниң йүзлерине сәредешип, ине бозар-да, хәзир бозар дийшип, хырчларыны дишлейәрдилер. Үм билен гамлы гүрлешйәрдилер. Бу дуранларың хер бири Халмәммедин хабарчыларга айтжак бир кемчилигиниң өзезини мүн үстүнлик билен долдурмага тайяр болуп дурдылар.

Узын, инче, сары сачлы, пенснели бир хабарчы Халмәммет ага «ЛМ» сигаретини узатды. Өзи-де бир затлар дийди.

Сапарлы Сәхетмырадың бөврүне чалажа дүртди-де:

— Хәй, чекәймәбилсейдир. Бизинг сигаретлеримизем оларыңкыдан пес дәл ахыры — дийип пышырдады.

Яңкы хабарчының сөзүни дилмач тержиме этди.

Халмәммет ене йылгырды:

— Гөрийән вели, мыхманлар ядан болмага чемели. Әйт, Са-

пары чай-пайың ёкмы? Чилими-де чайың башында чекэйсең-де...

Хабарчының өзүне гарап узап дуран сигаретли элини Халмәммет гөйә яңы гөрүп галан ялы, хабарча баш эгди:

— Саг болуң. Мен мыдама бир сорт чекйәрин — дийип, до-нунының жүбсинден «Столичные» сигаретини чыкарды. — Белки, мениң чилимими чекип гөрерсиниз.

Хабарчы өз чилимини йыгнап, «Столичныеден» бирини алды. Бу эпей яшулы онуң сустуны басыпды.

Сапарлы мыхманларыны серховзуң башындакы сөвүтлерин ашагында тайяр эдилен столлара чагырды.

Хабарчылар Халмәммет аганы хейкел ялы эдип, ортарада отуртдылар. Гурбан болса хызмат эдйән киши болуп, онуң голайында көвлөйәрди.

Дилмачлардан бириси янында отуран хабарчының сөзүни тержиме этди:

— Халмәммет ага, хабарчылар сизе бирнәче сораг бермекчи болярлар. Сиз, муңа нәхили гараярсыңыз?

Халмәммет ага гөк чайы сүзүп отурышына аркайын шейле дийди:

— Сораглары болса бериберсинлер. Гүйжүм етсе өзүм жогап берерин. Гүйжүм етмесе-де, башлык бар, бейлеки, бар, олар жогап берерлер.

Сапарлы билен Сәхетмырат чишиң үстүнде отурана дөндүлөр.

Сораглар эдеп билен башланды.

— Гожа, сениң Америка гидип гөресин гелйәрми?

— Ёк.

— Нәме үчин?

— Яш өтүшди. Узак ёла гитмек кың дүшйәр.

— Бу бахана. Белки пулуң ёкдур. Биз саңа көмек эдип билердик.

Халмәммет ага, дилмач сөзүни гутарандан соң, сораг берен хабарчының йүзүне диканлап серетди. Сесини чыкарман, узак середип отурды. Хабарчы бу назарың өңүнде дуруп билмедими-нәтдими авторучкасыны ойнап башлады. Халмәммет ага назарыны дилмажа өвүрди.

— Женап, түркменлер мыхмана улы хормат гойярлар. Бизде: «Мыхман каканданам улудыр» диен накылам бар. Шейле-де болса, эгер, женап, ругсат этсеңиз, мен шу кадамызам бозуп, сизе, өз сораг бершиниз ялы жогап гайтарсам диййәрин?

Хабарчылар Халмәммет аганың гетирен накылыны гызыл тапан ялы болуп, депдерлерине язып алдылар.

Сораг берен хабарчы:

— Ачык гүрлешмекден говы зат болмаз. Гожа, гөвнүндәкини айт! — дийди.

Халмәммет ага тержимеден соң:

— Бу женап хайсы газетден? — дийип сорады.

— «Нью-Йорк таймс» газетинден.

— Гаты говы — дийип, Яшулы элини голтугына сокды. Газет-журналлардан кесип алан бир пенже суратыны чыкарып алды. Маңлайындан ганыны сарыкдырып, чагажыгыны багрына гысып отуран Вьетнамлы аялың суратыны тержимечэ узатды:

— Эгер женабың пулы көп болса, гой, шу аяла иберсин. Оларың ягдайы хас агыр..

Хабарчы сурата чалажа гөз гездирип чыкды-да, ызына узатды.

— Бу ялан. Бу пропаганда. Дурмушда бейле зат ёк! — дийип, гызарды.

Халмәммет ага дилмажа йүзленди:

— Мениң гөзүмң кән угры ёк. Шу сураты бизиң «Огонёк» журналымыз хайсы газетден гөчүрип алыпдыр. Ине, шу ерде язылгы — дийип, бир ере бармагыны дүртди.

Дилмач тержиме эденден соң, яңкы хабарчы сураты тээден элине алды. Ёз газетиниң адыны гөренден соң йүзүни боз-яз эдиң, бугарып дуран чекдирмэ тарап элини узатды.

Сапарлы билен Сәхетмырат рахатланмак билен улудан дем-лерини алып, маңлай дерлерини сырдылар.

Инди башга бир хабарчы Халмәммет аганың дашына гечди.

— Бизи мыхманламак үчин гойберилен бу харажатың пулу-ны хөкүмет гойбердими?

— Ёк, мен гойбердим. Ягны, колхозчы гойберди.

Хабарчының гөзи ханасындан чыкайжак болды.

— Саңа салгыт салдылармы? Сени межбур этдилерми?

— Ёк, маңа салгыт салмадылар. Мени бири межбур этди.

— Ким? Ким? — дийип, хабарчы гөкдәки дилеги ерде гову-шан адам ялы болуп, блокнотына япышды.

Шу минутда, Халмәммедияң соңкы сөзүни эшиденден Сапар-лы дагының дүшен ягдайыны сөз билен беян эдер ялы дөдди.

— Мени межбур эден мениң выжданым.

— Дүшүнмедим.

— Мүмкиндиң. Дүшүнмезлигиң мүмкиндиң. Бизиң икимизем адам. Эмма херимиз бир дүниәниң адамсы. Мениң пикиримче, шейле боландан соң дүшүнмезлик гең зат дәл.

Бу хабарчы-да чекдирмәниң үстүне эгилди.

Үчүнжи хабарчы яшула шейле сораг берди:

— Екебаралык говумы, колхоза гирмең говумы?

— Колхоза гирмең говы.

— Нәме үчин?

— Ач-хор болмазлык үчин. Мыдама багтлы яшамак үчин. Эртирини гайгы этмезлик үчин.

— Бизиң фермерлеримиз колхозың нәмедигини-де билеңок-лар. Эмма, оларың көпүси бай яшайрлар.

Халмәммет ага мекир йылгырды:

— Бизиң пермәмизем өрән бай. Гарагумда он муң гойны бар.

Илки колхозчылар гүлүшдилер. Тержимеден сонра хабарчыларам бу гүлкә гошулдылар.

Үчүнжи хабарчы чекдирмә тарап өврүленден соң, дөрдүнжи хабарчы сөз алды.

— Яшулы, сениң нәче аялың бар?

— Бир аялымам ёк.

— Нәме, хөкүмет элинден алдымы?

— Ёк, хөкүмет алмады. Худай алды.

— Нәхили дүшүнмели?

— Ёлди, ракдан ёлди дийип дүшүнмели.

— Оглуң бармы?

— Ёк.

— Оглуң болмадымы?

— Болды. Бир оглум барды.

— Ол ниреде? Сибире иберлен-э дэлдир?

— Берлинин этегинде. Ериң ашагында.

— Дүшнүкли...

— Хава, уруш хеммә дүшнүкли.

— Сен намаз окаярмың?

— Яшкам окаярдым.

— Хөкүмет гадаган этдими?

— Ёк, өзүм гадаган этдим. Манлайымы ере дирәп, нәче көмек сорасам-да, худай маңа көмек этмеди. Оглумы урушдан саг-аман ызына доландырмады. Менем шоңа гахар этдим-де, намазы кесәйдим.

— Ханы, хөкүмет метжит-медреселери япыпмыш диййәрлер. Чынмы? Белки, сен намазы шонун үчин гоянсың?

Халмәммет ага түйс йүрекден гүлди:

— Женап, намаз окасың гаты гелипдир өйдйән. Йөр, дүш ызыма. Икимиз Ысмамыт ата барып, тарава дуруп гайдалы...

Гүлки гүйчли чыкды. Сөвүтлерин башындакы гушлар пасырдап асманга гөтерилдилер.

Халмәммет ага сонра хабарча йүзленди:

— Бир гарры адама мунча азар берип отурман. Хол-ха, башлык бар бейлеки ёлбашчылар бар, оларданам сорашдырыберин ахыры.

Хабарчы тержимеден соң шейле дийди:

— Башлыклар диймели затларыны өвредип гойберйәрлер. Бизе сениң ялы башлык дэл адамларын сөзи гимматлы. Менин ене бир сорагым бар. Сениң эркиң кимин элинде?

— Ёз элимде бор-да. Башга кимин элинде болсун?

— Шу вагт колхозда нәме эдилйәр?

— Говачалар оталяр.

— Меселем, шу вагтлар, ягны отаг вагты сениң бир ишин чыкса, саңа, диели, үч гүн мөхлети билен шәхере гитмек герек болса, шонда сен гидип билермин?

— Элбетде, гидип билерин.

— Хич киме айтманмы?

— Ёк, илки бригадирден, сонра башлыкдан ругсат аларын.  
 — Онда, сен өз ыгтыярлы адам дэл-де. Онда сениң эркиң башганың элинде-дэ?..  
 — Сен газетде ким болуп ишлейэрсин?  
 — Дашары юрт бөлүминиң редакторы.  
 — Ол газетде сенден улусам бармы?  
 — Хава.  
 — Сен бэрик гайтжак боланында шол улындан ругсат алдыңмы?  
 — Элбетде..  
 — Онда, нэме мениң ругсатлы бир ере гидйэндигиме ген галярсын.  
 Хабарчы гысынды. Эмма билдирмезлиге салды.  
 — Икимизин иш шертимиз башга-башга ахыры — дийсе-де, онуң өзи бу гетирен делилине ынанмады:  
 Ол хем энегини чекдирмэ басды.  
 Чай, нахар, кейпинден чыканларындан соң, хабарчылар кол-хоза айланмак иследилер.  
 Сапарлы Халмэммет аганы бир чете чекип:  
 — Голайымда болавери, яшулы — дийди.

## БАШТУТАН

(Очерк)

*Ашыр Какабаевин ядыгэрлигине*

Атабай ёгаланда Демир Сарыев түркмен топрагындан хас узакдады. Ол достуны жайламага гатнашып билмеди. Узак ерден доланып гелен бадына өйүнде бирки гүн болуп, Атабайын обасына учды.

Демир Сарыев Атабай билен обадашам дэлди, онун билен мыдама отурып-туршубам йөрмейэрди. Бейтмэге оларын икисиниң-де мүмкинчилиги ёкды. Йөне Атабай онун яшлык ёлдашыды, иң говы гөрйән адамларынын бириди. Ол Атабайы адамкэрчилиги, салыхатлыгы, юкайүреклилиги, өзүни мыдама бир кадада саклап билйәнлиги үчин говы гөрйэрди.

Агшамара Демир геленде, дүйнөден өтен Атабайын өйүнде хич ким ёкды. Төверекдэки гум-гуклук, совуклык. Демиринини тикенеклетди. Бу ер яны гөчүлөн юрда мензейэрди. Баг-бакжалы гиң чарбагың ичиндэки уллакан жайын гөрнүши гамлыды, йүрек гысдырыжыды.

Демир багың ичиндэки отургычларын биринде отурып, бир йыл мундан өң бу ере гелен гүнүни ядына салды.

Ол гүнлер говача экишиниң гызгалаңлы гидйән вагтыды. Чарбагың ичиниң багы гүллөпди. Гөк отлар хыжув билен чүйше ялы гөк асман тарап ымтылярдылар. Мөр-мөжеклер диле гелипдилер. Оларын ёгынлы-инчели сеслери бири-бириникэ

гошулышып, умумы бир шадыян саз эмеле гетирйәрди. Бу саз хем гөге дызаярды. Бүтин жанлы жандарың хеммеси гөге дызаярды. Атабайың-да, Демир Сарыевин-де гөвүнлери шол гүн шейледі.

Тебигатын бу бейик херекетиниң тилсими узын бойлы, ага-жет, инче, текиз йүзли, гечисакгал Атабайың элинде жемленен ялыды. Ол гүленде төверекде гөге хұжұм әдйән әхли гүйч жош-ярды, бахар дерясы ялы барха хыңзаярды. Инче йүздәки гүлки айрылып, онун ерини салдамлы алада әеләнде, төверек хем салдамлашярды. Бүтин ерин гөркүниң манысы чунлашярды.

Демир Сарыев гечен йыл гелен гүнүниң эртеси ир сагат алтыда оянды. Гөзүни ачып, төверегине серетсе, янында ятан Атабайың дүшеги бошды. Демир Сарыев теринди. Обаның арас-са бахар ховасында уклап гечирен сагатлары, яз гижесиниң әхли леззетини онун беденине гетирип долдуран ялыды. Хәзир Демир ёргандан чыкып, эллерини, аякларыны херекетлендирип дуран вагты дагын гаясына гылыч сәлмакдан-да гайтжак дәл-ди. Шәхерде ирден укудан оянанда агырян келлеси ине шу бахар эртири ялы арассады, асманың йүзи ялы айдыңды, чага гөвни ялы тәмизди.

Гин ховлынын ичиндәки ренбе-рен гүллер эртирин салкын елжагазына баш атып отырдылар, бири-бирлерине гол етири-шип, гыжыклашярдылар. Демир Сарыев ховлынын ичиндәки бу гөрнүшден гөзүни айрып билмән, узак гарап дурды. «Бу гүл-лер-ә бир салымдан, жакгылдашып гүлжеклерем» дийип, хай-ран галыжылык билен пикир этди. Узын, инче ак беденли де-реклерин әл ялы япраклары узакдан эшидилйән сув сеси ялы болуп, чалажа, мылайым, меймиредижи шаглашярдылар. Көп асырлардан бәри дүнйә шахырларының диллеринин дессаны сарыжа билбиллер гүлден-гүле гонярдылар, бегенчлерини йүзү-гин гашы ялжак кичижик йүреклерине сыгдырып билмән, бе-лент оваз билен сайраярдылар. «Бу гөрнүши дине сынламак мүмкин. Дәлы беян әтмәге суратчының-да, шахырың-да гүйжи етжек дәл» дийип, Демир Сарыев чар тарапа небсәвүрлик би-лен әнедйәрди.

Узын бойлы, арасса гейнен, эртирин тәмиз ховасында өнкү-синден-де гөрмегей гөрүнйән Атабай, дервезәниң голайында үч-дөрт адам билен гүрлешип дурды. Демир Сарыев оларын янына барды.

Ол сөзе гошулман, достунын, онун янына гелен бригадирле-рин гүррүниң динледі. Бахарын илки айларыдыгына гараман, эййәм йүзлери гара янык болан, эгинлек, гин манлайлы, сак-гал-муртлары режеленип, бежерилен, иш гейиминдәки адамла-рын геплешишлери агаларына я-да аталарына йүрек сырла-рыны ачяна меңзейәрди. Оларын бириси менерал дөкүн сора-ярды. Бейлекиси тракторың деталлары барада хайыш әдйәрди, үчүнжи бригадир машын дилейәрди. Дөрдүнжиси отаг барада Атабая гүррүн берйәрди.

Атабай салыхатлылык билен, хер кимин йүзүне мылайым йылгырып, оларын сөзлерини үнсли динлейәрди. Онун хер бир сөзүнден, йүзүнин хер бир кичижик херекетинден алада, үнс, умыт сызыларды. Шонун үчин-де онун агзындан чыкян хер сөзүни гапып алып дураң адамларын гөврүми гинди, эшиден сөзлерине болан ынамлары дүйплүди. Атабайын я агзындан чыкян:

— Дөкүңи шу гүн аларсын.

— Детал үчин бухгалтерден хат алып, района гит.

— Мен хәзир Гаража телефон урарын, дөрт саны йүк машыныны ики гүн мөхлети билен аларсын.

— Сизде отаг иши гаты говшак. Тиженин. Дашардан көмеге гарашмаң. Сениң ялы адама ёлдашларындан ыза галмак намысдыр — диен сөзлер бригадирлерин гөни бейнисине орнашарды. Атабай ховлукман, ынамлы геплейәрди.

Бригадирлерин ене-де бир топары гелди. Олар хем арзларыны айдып, бержек гүррүңлерини берип, маслахат алып гитдилер.

Шундан соң Атабай Демир Сарыеве йүзленди:

— Гүррүңи узалдайдык өйдйән... Ядатдыммы?

Бу сөзлери Атабай мыхманың гөвнүни тапмак үчин айтмарды. Хер сөз онун йүрегинден сызып чыкярды. Мунун шейледигини Демир Сарыев Атабайын текиз хем-де парахат йүзүне бир бакандан аныклады.

— Ёк, Атабай, бейле дийме. Мен сизин гүррүңиңизи динлемек билен сизин экйән үч мүн гектар говачанызы шу гиң ховлынын ичинде гөрдүм. Колхозын эхли ягдайы билен таныш болдум. Ядамаг-а бейледе дурсун, гайтам мен бу гүррүңден леззет алдым. Мен саңа «саг бол» айтжак болуп дурдум.

Атабай гөйә достуның бу сөзлерине утанян ялы ашак бакды:

— Хәзир чай-пай ичели. Онсоң яңкы берлен буйрукларын ерине етирилишини барлап гөрмек үчин иш үстүне гидели. Мен сени колхоза айлайын. Шуна разымы? Я-да ятып дынч алжакмы? Хайсыны ислесен, гөнинден гел.

— О нәхили буйрук? Сен хич киме буйрук бермедин, маслахат бердин ахыры?

— Маслахат хем буйрукдыр. Бригадирлер муңа шейле-де дүшүнйәрлер.

— Ёгсамам, Атабай, нәме үчин сен буюрмадың? Буйрук әхенинде геплемедин?

— Вей, олара буюрмак нәмә герек? Хей, өзүн ялы адамын үстүне буйрук берип, гыгырып дурмак болармы? Олар этмели ишлерини билйәрлер. Ол иши өзлери үчин эдйәндиклерини-де билйәрлер...

— Гаты догры,— дийип, Демир Сарыев Атабайын йүзүне миннетдарлык билен әнетди.

— Ханы, гитжекми, ятжакмы?— Беллисини эт.

— Гитжек. Сенин билен гуры ериң гутаран ерине ченли гитмәге-де разы.

— Ериң гутаран ерине барып, аягыны саллап отурыбержекми?

Бирсалымдан ики дост өңлерине чай алды.

Шол гүн Атабай өз достуны колхозың хемме ерине айлап чыкды.

Демир Сарыев бу ерлерде Атабай билен кән гезипди. Ол йылларын гижелери, гүндизлери дерт ялы агырды, гаранкыды. Атабайың, Демрин, оларың ёлдашларының атян түпеңлеринден чыкяң гызыл от ялы гүллелер чар тарапа учгун сычрадардылар. Учгунлар йылдырым ялы, бүтин төвереге ялкым саярды.

Атабай билен Демрин достлугы шол йыллардан башланыпды. Ине шу ерде учсуз-гыраксыз газак гырларының гутаран ериндәки байырлыкларың арасында басмачылар билен болан бир сөвеш Демрин шу гүнки ялы ядындады. Демир дүйәнин өркүжи ялы, ики белентлигин денине геленде, шофёрдан машыны сакламагы хайыш этди.

Атабай икиси машындан дүшди.

Демир ики өркүжи, оларың арасындакы ойлугы бирнәче минутлап сыллап дурды:

— Хава, эдил шу ери, эдил өзи. Атабай, ядындамы?

Узын бойлы, сыратлы Атабай телпегини маңлайрагына сүйшүрүп, еңсесини гашады, бирэййәм әхмиедини гачыран зат барада гүрлейән ялы болуп, аграслык билен шейле дийди:

— Хә, шу ерлерде сөвешендигимиз-ә ядыма дүшйәр.

— Башга нәме ядына дүшйәр?— дийип, Демир онуң йүзүнә чинерилип серетди.

— Хич зат... Олар билен уршулмадык ер бармы, нәме? Ол йыллар гөрүлмедик зат, бармы нәме? Хайсы бирини ядында саклап боляр? Вагт гечйәр вакалар көнелйәр, ятдан чыкар.

— Гөниңден гел, Атабай.

— Бу ер барада менин ядымда галан үйтгешик зат ёк. Гөним шол.

— Менин ядымдан чыкмандыр ол вакалар, Атабай. Ине гөрийәрмин?— дийип, Демир элини узадып, гүндогаркы өркүжи гөркезди.— Гөрийәрмиң, мен шонуң депесинден ганымы сарыкдырып гайтдым. Эгер-де шол вагт сен халыма етишмедик болсаң, мен ягты жахан билен хошлашмалыдым. Гелип, ярамы данып, аркана аланыны билйәрин. Соң хушумы йитирдим... Мен шондан бәри яшан өмрүм үчин дине саңа миннетдардырын...

Атабай гызарды. Ере бакды. Утанчлы ялы сөзледи:

— Диййәнин нәме, Демир? Хер кимем шейдерди...

— Шол вагт төверегимиз адамдан долуды. Эмма хич кимин хич зада эли етмейәрди. Хер бир адамымызың гаршысына бәш галтаман барды. Сең шонда душманың мени нышана аланыны гөрүп дурубам, жаныма етишдиң, мени халас этдин... Хей, бу затлар ятдан чыкармы?



Бу затларын хеммеси-де Атабайын ядындады. Галыберсе-де, ваканың болан ерине геленлеринде, Демирн айдян шол гүни өзүниң түкениксиз ишлери, аладалары билен Атабайын гөз өңүнде жанланыпды. Ики ёлдаш, ики дост бу ерде бирнече вагт дурды, гечен газаплы гүнлерин вакаларыны ятлашды.

Атабай бир беленде чыканларындан сон, гайра тарапа элини узатды:

— Гөрйәрмин, бу гөрнүш, нире, шол гүнлерин дурмушы нире?!

Демир белент ерден ашаклыгына — Атабайын ёлбашчылык эдйән колхозының ерлешен обасына серетди.

Ики достун гүррүнини эдйән сөвеши илки шол ашакдан гөрүнйән обаның ичинде башланыпды. Оба гарыпды. Онуң үстесине-де гыш газаплы гелипди. Бүтин гөзъетими дыз бойы гар басып ятырды. Гара өйлер ак кагыза чекилен нокат ялы болуп, месе-мәлим гөрүнйәрдилер. Палчыкдан салнан тамларын, гара өйлерин депесинден өл одуның гара түссеси дерт аламаты ялы болуп буругсаярды. Итлер ачлыкдан, совукдан яңа чыңсашып, гирере дешик тапмаярды. Угруна ковлуп гойберилен эшеклер түйлерини хужжердип, тамларын ыгасында титрешип дурдулар. Обаның ичинде адам-гара гөрүнмейәрди.

Демир Сарыев шол, обаны гөз өңүне гетирип, бир салым дымды.

Сонра шейле дийди:

— Эртекилерин фантазиясы гүйчли боляр. Эртекилерин гах-рыманлары бир гижеде әлем-жахана нур дөкүп дуран көшк-лери бина эдйәрлер. Эйсем, ынха, шол обаның ине, шу хәзирки гөрнүши шол көшклере меңзәнокмы?

— Эртекилерде бу затлар бир гижеде эмеле гелйәр ахыры — дийип, Атабай гүлди.

— Гөжа тарых үчин отуз-кырк йыл бир гижече-де ёкдур.

— Мамла гүррүн, Демир. Инди адамлары-да, обалары-да танар ялы болмады. Бизден өңки неслин адамлары-да бизден кем болан дәлдирлер, эмма оларын эллери баглыды. Оларын арзув-хыяллары ганатсызды. Арзув-хыллары болмандыр дийсегем болжак. Чүнки арзув этмек үчин, тәзе-тәзе затлары ойлап тапмак үчин, гарын док болмалы. Олар бир дөвүм чөрегин арзувы билен яшапдырлар.

— Гаты догры гүррүн — дийип, Демир Сарыев тассыклады.

Атабай ашакда, обаның эдил ортасында гүн билен чакнышып дуран әпет улы медениет көшгүни элини узадып гөркезди:

— Гөрйәрмин, Демир, бу жайын гурлушының өз тарыхы бар. Мен Чәржевин Жданов адындакы колхозының медениет көшгүниң схема-проектини гетирдим. Правлениеде маслахата гойдум. Колхозын инженеря муна диш-дырняк гаршы болды:

— Нәме үчин биз хөкман шу эсасда көшк гурмалы? Нәме үчин бизиң көшгүмиз өл колхозыңка меңзеш болмалы? Дурмуш-гөрнүш диен зат өзүниң айратынлыклары билен гөзелдир. Гой,

биз барамызда, оларың көшклерини гөрүп гуваналы, олар геленлеринде, бизиң көшгүмизе гувансынлар...

Нәме дийжек? Инженер гаты догры айтды. Соңра менем онуң пикири билен разылашдым. Ана, хол гүндогаркы меклебин проектине хич ким гаршы болмады. Кубадамы, ниредеми, мекдеплер шейле салынярмыш. Догрудан-да, мунуң өзи тәзелик. Оба тәзе бир гөрк берйәр. Ине, шейдиң, давалашып, чекелешип, хол гөрүнийән жайлары салдык. Холха, гөрйәрмиң, өң бири-биринден өрән узакда отурияң дайханлар бир ере үйшүп, посёлок гурдулар. Шол гөрүнийән көчелериң саны йигримиден гечйәр. Көчелериң ады, өйлериң номерлери бар. Ене бәш-он йылдан Ёкары Советиң Президиумының бизиң посёлогымызы шәхер категориясына гечирәймегем мүмкин.

— Бу затлары этмек саңа агыр дүшдүми?— дийип, Демир Сарыев Атабайдан сорады.

— Диййәниң нәме, Демириң. Хер бир адамың элинден шунча зат гелйән болса, онда Ер шарының йүзи сәхел вагтың ичинде бүтинлейиң башгача гөрнүше гирерди. Мениң бу ерде гөркезен чигит ялжак хызматым ёк. Проектини чызан бири, бу жайлары салан бири. Мен дине контроллык этдим, маслахат бердим. Бу гурлушыклара гойберилен пулларың долы хем догры харчланмагыны газандым. Бу ишлери маңа правление табырды. Соңундан өзүңден сорарыс дийдилер. Хаммамы-да олар салып бердилер. Ине, шу затларың эсасында мен сениң бу берен сорагыңы гаты ерликсиз гөрйәрин, Демир.

— Ёк, сен нәдогры айдырсың, Атабай! Пәхимли ёлбашчы болмаса, хич бир иш ёл алмаз. Мен республикада көп гөзйәрин. Көң колхозларда, обаларда болярын. Догрусыны айтсам, хениз правление жайыны гөвне лайык салып билмедик башлыкларам бар.

— Ол ишлер башлыгың выжданына баглы. Бир вагтлар бу обада элине пул алып гөрмедик адамларам барды. Хәзир пул, сенагат харытлары нәче дийсең бар. Шейле боланда, өзүни оңарып билмейән башлык, элбетде, башлык дәлдир. Дөредижиликли ишлейән башлык дәлдир. Языжылар, композиторлар, артистлер дөредижиликли зәхметиң адамылары диййәрлер. Эгер мендең акыл сорасалар, мен колхоз башлыгыны-да шу категория гошардым. Бу иши бойнуна аланыңдан соң, сен бүтинлей халкың элине гечен адамың, онуң хызматкәрисин. Хызматкәр эрбет ишлесе, деррев онуң билен хасаплашырлар ахыры!— дийип, Атабай түйс йүрекден гүлди.

Атабай билен Демир Сарыев ашакда, гөк деңзиң ортасында дуран әпет улы ак гәми ялы болуп гөрүнийән оба середип, енеде бирнәче вагт отурдылар. Херси өз ичинден пикир эдйәрди. Демир Сарыевиң хыялында бир таныш башлыгы пейда болды. Ол башлыгың «Мен... Мениң колхозым. Мениң колхозчым. Мен хер гектардан кырк центнер пагта алярын. Мениң машыным. Мениң тракторым» дийип, хер әдимде гайталаң сөзлери хәзир Демир

Сарыевиг гулагында ялланярды. «Атабай хем башлык, Ханы, икисини денешдирип гөр-дә» дийип, Демир Сарыев өз-өзүне йүз-ленйәрди.

Сонра ики дост бригадалара айланды. Говача мейданлары-ның ичине реңбе-рең гүл экилен ялыды: ал-яшыл гейнен гелин-гызлар, пил ялы абшарып йөрен тракторлар, дерс дөкйән, ер текизлейән гең-энай машынар бири-бирлери билен гошулы-шып, ажайып әртекилердәки ялы ажайып гөрнүш эмеле гети-рипдирлер.

— Озаллар адамлары ише чыкармак хем улы хыллалады — дийип Демир Сарыев белледи.

— Хава, бир вагтлар шейледи. Йөне велин, бизиң правле-нийәмиз «ишлемедик-дишлемез» диен принципе турувбашдан мәкәм япышды. Догры, ек-түк ялталарам, яланчыларам болды. Биз оларың өңүнде: «Я ише чык я-да колхоздан гөч» диен месе-ләни гойдук. Бириниң үстүне гөчүни йүкләр ялы дөрт машын хем ибердик. Ол ек-түк адамлар көпчүлик билен оюнчыларының дең гелмейәндигине дүшүндилер. Инди дүйбүнден башгача. Пул, дәне, башга хили зат герекми? Ишле. Герегини ал. Герек-межегин колхозың аммарында дур. Герек болан вагты бар-да, алыбер.

Достуның гөзе дүртүлип дуран гең-энайы бир хәсиети Демир Сарыеви барха есир әдйәрди. Атабайың әхли иши, өзүниң агыр я-да еңиллигине гараман, садалык, угуртапыжылык, еңиллик билен чөзүлийәне меңзейәрди. «Дашындан серетсен, бу адам — элини аркасына тутуп, гезип йөршүне өңүнден чыкана дил ужундан маслахат берип йөрене меңзейәр. Жаныны гынаян адама меңземейәр. Эмма мунуң ёлдашчылыгында, гөр, нәхили ишлер эдилди! Болжақ оглан башда белли дийлиши ялы, Ата-бай, шол говгалы. йылларда-дә өзүниң пәхими хем-де укыбы билен башгалардан сайлаанярды. Ол гөрешди. Ган дөкди. Хал-кының бәхбиди үчин, хич затдан гайтмады. Халкың бәхбиди үчин-де бүтин дуркы, акылы билен бу ишлери этмәге гиришди. Халк оңа ынанды. Хакыны иймежегине халк долусы билен гөз етирди. Шонуң үчин-де депутат сайламалы боланда, илки билен Атабайың ады тутулды. Партия, Хөкүмет оңа Социалистик Зәх-метин Гахрыманы диен ады дакды. Хөкүмет оны, гөр, нәче ге-зек орден билен сылаглады. Шу затлара гараман, өзүни гөплет-сен велин, элини ыссы сувдан совук сува урян адама меңземе-йәр. Ажайып, белент садалык! Ине бизиң кәбир адамларымыза, ёлбашчыларымыза етмейән зат! Олар хем Атабай ялы болса-лар, гөр, нәхили говы боларды!..

Демир Сарыев колхозың алтмыш гектар багының ичиндәки санаторини гөрүп гең галды. Бу ерде колхозчылар дынч алар ялы әхли мүмкинчиликлер дөредилди.

Колхозың ичиндәки ёлларда велосипед, мотоциклет, «Мо-сквич», «Волга» машыналары гөрнүше чыкана меңзейәрдилер.

Атабай буйсанч билен маглумат берди:

— Колхозчыларда етмиш мотоциклет, кырк еди саны «Москвич», йигirmi докyз саны «Волга» машыны бар. Машын тапып бер дийип берлен арзалардан папкам долы.

Демир Сарыев көп вагтлап дымандан соң:

— Атабай, сен түркмен обасынын, түркменлерин етен белент дережесинин себәби нәмедедир өйдйәрсин?— дийип сорады.

Атабай йүрегинден сыздырып жогап берди.

— Бу затлар үчин биз Владимир Ильич Ленине, онуң дөреден бейик Коммунисттик партиясына миннетдардырыс. Ине, Ленин билен онуң партиясы түркменлери-де гара лайың ичинден чекип чыкарды. Халка эден ягшылыгы үчин, Ленин йыл гечдигиче, асырлар гечдигиче барха бейгелйәр. Онуң иши барха ровачланяр.

«Ленинин ве онуң партиясынын сениң ялы солдатлары көп болса хас хем ровачланяр» дийип, Демир Сарыев өз янындан белледи. Дашындан болса:

— Өрән догры гүррүң — дийип, бегенчли айтды.

Атабай билен Демир Сарыевин билеже гечирен шол гүнлеринден бәри бир йыл өтди.

Демир Сарыев Атабайың гин ховлусындакы багың ичинде гойлан отургычларың биринде отыр. Башыны ашак салып, ики эли билен манлайыны тутуп отыр. Ажайып Атабайың мундан буяна бу ховлуда гөрүнмежекдиги, бу гиче, мундан соңкы эхли гижелер хем өзи билен гүлүшүп, дегшип отурмажакдыгыны, эртир даң атып, гүн догуберенде бригадирлери дашына үйшүрип, аталык аладасы билен оларың сөзлерини динлемежекдиги, дике эртирем дәл, мундан соңра хич хачан динлемежекдиги мәлим боланда, Демир Сарыевин агласы гелди. Гөзлери немлейди. Дамагы долды. Гөзүнден яш акдырмазлык үчин йүзүни ёкарык гөтерди. Гин әлеме серетди. Асманың йүзүни чалажа булут өртүпди. Гөзяшы гайдышандан соң төвереге — багың ичине назар салды. Шол ховлы, шол баг, шол гөге тарап дызаян өсүмликлер. Эмма оларың өңки гөрклери ёк. Олар бир хили солан ялы, реңклери өчен ялы болуп гөрүнйәр.

Тамдырың башындакы эшек ялы улы итин гелен билен-де, гиден билен-де иши ёк, ол багрыны ере берип, ачык гөзлерини херекетлендирмән ятыр. Хатда ол сеңсе болан ялы, ики-бака чайканып йөрен пишиги гөренде-де гулагыны хем галдыранок. Дине гызыл хораз мәкийәнлери өңүне салып, Демир Сарыевин деңинден апаң-апаң әтләп гечди...

Демир Сарыевин геленини эшидип, Атабайың аялы, доган-гарындашлары гелип башлады. Улы тамың гапыларына урлан әпет гулплары ачдылар. Адамларың, бүтин төверегин гөрнүши шол гулпун демри ялы агырды.

Узак гижәни Атабай барада гүрлешип гечирдилер. Аялы-да, гарындашлары-да өз сөзлерини улудан демлерини алып тамам-лаярдылар.

— Әй, хава-да, ахыр соңы өлүм-дә...— диййәрдилер.

Демир Сарыев ятылманың оң янында бу нетиже билен дүй-  
бүнден разылашмаяндыгыны мәлим этди:

— Элбетде, Атабайың өзи бизиң арамызда ёк. Ол инди би-  
зиң билен отурышыбам, гүррүнлешибем билмез. Йөне велин, ол  
бизиң арамыздан бүтинлей чыкыбам гидип билмез. Себәби бу  
колхозың бүтин тарыхы, хер дабан ери, хер дүйп агажы онун  
ады, иши билен баглыдыр. Биз асман серетсек, Атабайың гөрөн  
йылдызларыны гөрерис, ере серетсек, онун экен говачасыны,  
отурдан тутларыны гөрерис. Онсоң, мениң пикиримче, бу өлүм  
дәл. Бу — дирилик...


Демир Сарыев эртеси ирдең туруп, илерки байра тарап гит-  
ди. Белент байрың депесиндәки еке мазар Демир Сарыевиң  
голайлашдыгыча барха улалярды.

Демир мазарың янына барып, онун үстүне бир гысым топрак  
ташлады. Соңра эллерини гинден яйып, мазары гужаклады.  
Шейдип бирнәче вагт ятды.

...Еке мазар обаның илерсиндәки белент байырдан ашаклы-  
гына гарап дурды. Атабай мазарының үстүндәки гурап гиден  
гул десселерини бир тарапа сүйшүрип, обаның ичинде жош  
урян ажайып дурмуша томаша эдйәрди...

Бу мазар Демир Сарыевиң хыялында шейле болуп галды.

## ЯТЛАМАЛАР



## ДОСТЛАРЫМ, ЕЛДАШЛАРЫМ, ТАНЫШЛАРЫМ

Мениң бу язгыларым мемуар дәл. Мемуары гаррансонлар улы дәүләт ишгәрлери, гошун серкерделери ве башгалар язырлар. Башдан гечирен узак йылларымың ичинде маңа көп адамлар билен дост болмак, таныш болмак, елдаш болмак миессер болды. Шол душумыклардан алнан тәсирлерин, ол адамларның ғылык-хәсиетлеринин бир нәче тарапларының ядымда галанларыны беллешдирип гечмеги макул билдим. Мен бу ерде көпленч язгылар, республиканың танымал адамлары барада сөхбет ачмакчы болярын. Бу язгылар ол адамларның ыжтымагы чыкышыны беян этмеги өз үстүне алмаяр дийип белләп гечмеги макул гөрйәрин.

«Достумың досты бар» диен ялы, мениң бу ерде адыны тутан адамларымы танаянлар башга-да кәндир. Ине, бу язгылары омамак олар үчин гызыклы болса герек. Икинжидән язгылар барада оқыжылар мыдама кән зады билмек ислеяерлер. Белки бу язгыларын бу угурдан хем пейдалы болуп чыкмагы мүмкин.

Мениң бу язгыларым оқыжыларда азда-кәнде тәсир галдырып билсе, мен чекен зәхметим ерине дүшди дийип хасаплардым.

## УМУМЫ МАГЛУМАТ

Хыва ханлыгының әхли обаларыныңкы ялы Бедиркент обасының дурмушы-да гөзгыныды. Адамлар догярдылар. Агыр дурмуш билен гөреше-гөреше, элли-алтмыш яшап өлүп гидердилер. Эгинлери салжанышып дуран, гамлы гөрнүшли дайханлары ханлар, беглер хорлардылар. Оларын икинжи бир ганым душманы хем социал кеселлерди. Мама, гызамык, трохома, гарахассалык, дүвүнме... кеселлери гезек-гезегине, нобата гарашып диен ялы гелердилер. Шонда көп өйлер бошап галарды. Көп адамлар майып-мүжрүн болуп, агыр ягдая дүшердилер. Бу ягдайда өнүп-өсүп кемала гелмеклигинң өзи гахрыманчылыкды.

Адамлар узаклы гүн өзлеринин бир, ики, үч таһап ерлеринде ишләрдилер. Ери дырнак билен дырмалап диен ялы бежерердилер, ондан өлмез-өди хасыл алардылар. Алнан бу хасыл зор этсе гышын орталарына ченли етерди. Ондан сонра айылганч



ачлык, етмезчилик гүнлери бацланарды. Гун батып-батманка, обаның әхли херекети қесилерди. Кә өйлерде чыра якардылар. Онуң ышыгы мазарыстанлыкда, гаранқы гижелерде гөзе гөрүн-йән фосфор ышықларындан говы дәлди. Ғыш айларында ятыл-ян жайың ортасындақы ожақда өл одун январды. Онуң ажы түс-сеси ере ченли гелип етерди. Тамларың диварларына гөйә гара-лак чалнан ялы боларды. Гаранқы дүшен бадына шагаллар оба әелик эдерди. Оларың совук, иниңи тикенеклендирижи сес-лери тә даң атыңча ятмазды.

Эмма вели адам-адамды. Яшлык хем яшлыкды. Шейле агыр дурмушда хем яшлык гөвүн ачмагың елларыны агтарарды. Хыва ханлығының әхли овнуклы-ирили шәхерлеринде хепдеде ики гезек базар боларды. Оңа узак базар ве ғысга базар днер-дилер. Узак ғыш айларында обаның йигитлери он-он бәшден топарлара бөлүнип, хер узак базар агшамы деңнене (гүррүн-яран) гурардылар. Бейле деңненелер агшам-ара башланып, кәвагтларда даңа ченли довам эдерди. Гатлама, богурсак, яглы чөрек... билен чай ичердилер. Даң атыберенде хем палав ийлер-ди. Меселе мунда дәл, меселе бу отурышмаларың манысындады.

Мурты гаралып угран йигитлериң арасында ғызыклы гүр-рүнлер башланарды. Бу гүррүнлер көпленч аял-ғызлар барада боларды. Оба гелинлериниң оваданлыгы, ғызларың гөрмегейли-ги барада йигитлер агызларыны сувжардып сөзләрдилер. Сонра печизойны башланарды.

Бу ойнуң хәзирки заман оюнларының хич бирине меңземе-йәндигини белләп гечесим гелйәр. Эл ялы галың матаның йүзү-не дөрт бурчлак өйжағазлар чекилипдир. Ол өйжағазларың төвереклери непис нагышлар билен безелипдир. Бу печизин дүшеги. Йыланың гурадылан келле сүңкүне меңзейән еди сан-жак дашжағаз. Оларың йүзлери ве аркалары бири-бирине мең-земейәр. Бу ойны дөрт адам болуп, бир-икибир ойнаярлар. Янқы матаның йүзүндәки өйжүклере дашжағазлары гоюп чықярлар.

Утулан ики адамың дат гүнүнә!

Утанларың эмри билен утуланлар «жеза» чекмели. Бу эмир-лер яш келлелериң ынсабына бағлы боляр. Утуланлар аял гейимини гейип, чай гетирердилер. Гөзлерини-гашларыны ойна-дардылар. Я болмаса сығыр болуп молардылар, эшек болуп аңғырардылар, ат болуп кишнәрдилер, ит болуп үйрердилер. Отуранлар хезил эдишип гүлшердилер.

Бу «жезаларың», «эмирлериң» нетижесиниң трагики ягдай-лара ченли барып етйән вагтлары-да болярды. Шейле бир ваканы язып беян, әдесим гелйәр. Йөне бу ваканы Түркмениста-ның хайсы ериңе барсаң-да эшитмек боляр. Шейле бир ваканың Бедиркентде боланлығының вели, мен шаяды.

Бизин обамызда әхли адамлар тарапындан говы гөрүлйән, гүлер йүзли, ачкы гөвүнли, гөрмегей бир йигит барды. Бизин яшымыздақы әхли чагалар оны говы гөрийәрдилер. Ол батырды. Дилеварды. Ине, шол йигит шейле деңненелериң биринде, дана

голай печизде утулды. Утан адамларын келлелери гызыпды. Олардан бири яңкы йигиде середип:

— Сен, ишан гүмезине барып, мазарлыкларын арасында газык какып гелмели. Даң атансоң биз барып, сениң какан газыгың гөржек — дийип буйрук берди.

Йигит динден, дине багланышыклы болан затлардан горкарды. Өвлүйә гидип, газык какып гелмек! Бейле зат онун келесине сыгдады. Эмма вели оюн-оюнды, шерт хем шертди. Бу буйрукдан боюн товламак намартлык болжакды. Онуң яшындакылар өлселерде намарт, горкак диен ады алмажак болярдылар. Шонуң үчин-де йигит гитмели болды.

Ол ожагың башында ятан билек ялы бир агажы алды-да, онун ужуны чишледи. Йигидиң эллери сандыраярды. Соңра палтаны, яңкы ясан газыгыны алып, өйден чыкып гитди. Угражак вагты хеммәниң йүзүне өмүрлик хошлашян ялы болуп, найын-жар серетди. Онуң йүзи үч ювлан ак эсги ялыды.

Ол гелер вагты гелмеди. Отуранларын арасына ховсала аралашды. Вагтын гечмеги билен ховсала гүйжәп башлады. Даң атып, жахан ягтыландан соң, хемме туруп, өвлүйә тарап ылгады. Бизем, бәш-алты оглан болуп, йигитлерин ызына дүшдүк. Барсак эйһәм сув, сенрикден аган экен.

Йигит сөзүнде дурмак үчин мазарыстанлыгын ичине ягшы аралашан экен. Ики саны тәзежә мазарын ортасына гелип, бир салым о яна, бу яна гезмеләпдир. Арасса гарын йүзүнде онун аяк ызлары месе-мәлим гөрүнйәрди. Соңра гары аягы билен пешеләп, текиз ере газыгы какып башланды, довунын бир сыйы газыгын ашагында галыпдыр. Газыгы какып боландан соң, сычырап туруп, ызына угражак боланда газык онун сыйынын бир яныны «гойбермәндир». Шол бада йигидиң хыялына: «Ашагындан чыкып болмажак гүнә этдим. Шонуң үчин-де өвлүйә мени гойбермеди, сыйымдан тутды» диен пикир гелипдир. Горкунжына йүреги ярылып, дуран еринде хем жан берипдир. Муны соңра обаның яшулулары bize шейле дийип дүшүндирдилер.

Ине, шол вагткы оба ягдайы шейледи. Обада шатлыкдан, гүлкүден, оюндан, томашадан башга нәме дийсен барды. Бу вакадан соң оба яшулулары йигитлерин деңненелерини пугта контроллыгын ашагына алдылар.

Бәш билен он яшын аралыгындакы чагаларын гүнлери мениңки болсун диер ялы дәлди. Хер ким гүйжүниң етдигинден даң атандан гүн батана ченли зәхмет чекерди. Томус айларында, гүн батандан соң, өлер ялы ядан хем болсак, гижәниң бир вагтларына ченли ойнардык. Гыш айлары аяк-ялаңач, баш ачык боланымыз үчин, өйден чыкармасалар бегенердим. Томус айлары гич агшама ченли кән ойнанымыз үчин укымызы алып билмездик. Шонуң үчин-де эртир ирден эжелеримиз ояранда, bize өрән ёкуш дегерди. Догрусы, бизи укудан оярмак оларда-

ансат дүшмейәрди. Эмма бизиң зэхметимиз машгала үчин зёрурды.

Бедиркент улы обады. Онуң демиргазыгыны Гурбанмәммет сердарың (Жүнейит ханың) мүлки ве галасы тутуп отырды. Обаның гүндогарыны Ханав ишаның тамы, ери, гүммези тутырды. Халылла ишан, Өвез ишан диен улы ишанларың мүлкери обаның ортарасындады. Соңра оба илерки гумуң этегини сырып, гүнбатарлыгына узалып гидйәрди. Гүнбатарда, илерки гум билен, гайракы шорлугың арасында Бедиркент базары барды. Базарың голайында Гурбан додак диен жувазчы яшаярды. Онуң иниси Қакабай, Жүнейит ханың саг голы хөкмүнде «Доганлар» ве «Бедиркент» романларында ве шол романларың эсасында язылан «Доганлар» пьесасында суратландырылар.

Ханав ишаның өйүниң янында көне мекдеп барды. Оңа обаның огланларындан он бәш, йигримҗи гатнашярды. Буларың хеммеси барлыларың, көп санлы ишан-моллаларың чагаларыды. Оларың ата-энелери огланларыны мекдебе элтенлеринде: «Эти сеңки, сүңки меңки» дийип, молла айдып гайдардылар. Моллалар олардан пейдаланярдылар. Яғны, сәхел бахана тапсалар чагалары чыгар чыбык билен енчйәрдилер. Муны биз мекдебе гатнаян огланлардан эшидердик. Биринжиден-э бизиң дережәмиздәки чагалары ол мекдебе алмаярдылар. Алаянларында-да бизиң көпүмиз оңа гитмездик. Себәби отурыя еримиз күлүң үсти болса-да, гөвнүмиз кап дагындады. Биз өзүмизи чыгар чыбык билен урдурмак ислемайәрдик.

Шейлелик билен бу барадакы гүррүңи жемләп айданымызда, обаның улудан кичисине чейли бар, адамсы соватсызды. Қитап оқап, хат язмак диен зат дүйбүнден ятды. Бедиркентлилер Тагта галасының сораия ериниң аңырсында ил, гүн, обара бардыр дийип, чак этмейәрди. Атлантики океан, Гара деңиз, Гималай дағлары... диен дүшинҗе ёкды. Догры, «Ахал», «Тежен» диен ерлериң атлары ил ичинде тутулярды. Эмма булары-да биз «чынмачын», «Мүсүр» диен сөзлер ялы, эртеки юртлары дийип хасап эдердик.

### САПАР ВЕКІЛ АГА ВЕКІЛ ОГЛЫ

Бедиркент шу ягдайда 1924-нҗи йыла гелип етди. Бу йыл обаның тарыхына аҗайып йыл болуп гирди. Яш совет хәкимие-ти ганлы, агыр сөвешлерде беркишип, кемала гелди. Ол аякларыны ере гүнсайын пугта басып башлады. Адамлар өзлерини тутдулар. Тәзе гурлушыга хызмат эдип уградылар. Шу ерде бир бедиркентли барада гүррүң бересим гелйәр.

- Сапар векил улы болупмыш.
- Онуң айданы айдан, диени диеңмиш.
- Ол орусың саг дызында отурыармыш... диен ялы сөзлер ил ичине долды.

Биз чагалар Сапар векили танаярдык. Эмма онуң хакында

айдылян бу тәзе сөзлериң манысына дүшүнмейәрдик. Я-да, умумы дүшүнйәрдик. Гараз, Сапар векилиң нәме-де болса өңкүлиги дәлдигине, онуң хайсы-да болса бир улы дережә гөте-рилендигине чак билен гөз етирйәрдик.

Бедиркентде орсукчы диен тире яшаярды. Бу җмудың улы тирелериниң бириди. Векиллер, жүнейитлер болса, орсукчы тиресиниң шахаларыды. Векиллер тиресиниң яшулысына Ага векил диердилер. Онуң Анна векил, Сапар векил, Сейил векил, Халмет векил диен огуллары барды. (Халмет векил хәзир Даш-ховуз областында магарыф системасында ишлейәр). Буларын ичинде иң агызлысы, Арап элипбисинден соватлысы Сапар векилди. Ол турув башдан обаның, Тагта галасының ишине гатышып уграды. Өзи-де дийсең гөдек адамды.

Сапар векил өрән даявды. Чалажа мама дишән йүзи, тегелекден гелен улуды. Гөзлери бир генси ялдырап, ойнаклап дуарды. Уллакан сакгалы ве мурты сарымтылды.

Жүнейит хан гума гачандан соң, онуң эгирт улы галасыны йыкдылар. Сапар векил бу ягдайдан пейдаланып, йыкылан галаның бишен керпичлерини обаның илерсине, гумун этегине чекдирди. Шол ерде хем уллакан күнрели ховлы салдырды, диварларыны цемент билен суватдырды. Шейле улы, хенизе ченли бу обада гөрүлмедик жай салдырмага обада Сапар векилиң әхмиедини хас артдырды.

Бу өрән ген адамды. Екарда айдышымыз ялы ол дашындан середенинде өрән гөдекди. Эмма онуң гөдеклигинде бирхили юмшаклык, адам сөйүжликл барды. Ол улы диймән, кичи диймән, аял диймән, эркек диймән, адамларың үстүне гыгырыбермеги, сөгүбермеги я-да гырлыбермеги хич затча гөрмезди. Эмма хич вагт хетден гечмезди. Шонун үчин-де адамлар бу затлары ондан гаты гөрмездилер. Гала ялы улы жай салдырандан соң, ондан адамлар горкуп хем башладылар. Онуң дине сары телпеги, гара әдиги, меле чәкмени бизе таныш гейимлерди. Чәкмениң ашагындакы гар ялы ак көйнек, сув ялы толкунып ятан гара матадаң тикилен гейимлер оңа хем гөрк берйәрди, хем онуң хайбатыны артдырды. Ол гейимлер бизе таныш дәлди. Сапар векил бәшатар гөтермезди. Ялдырап дуран ағач гаплы маузери дызындан ашакда салланып ятарды.

Ол вагтларың ягдайында шейле адам хайсы дережә етипдир дийселер ынааймалыды. Чүнки ол ёкарда айдып гечишим ялы соватлыды. Бу затларың үстесине-де батырды. Соң билип отурсак Сапар векил Ага векил оглы Дашховуз округ халк магарыф бөлүминиң мүдири болан экен. Бу өз вагтында өрән улы везипеди.

Ине, шол Сапар Агаевин буйругы билен 1924-нжи йылың томус айларының биринде Тагтадан Бедиркентде керпич чекилип башланды, муртлы-муртлы рус уссалары гелип уграды. Дөрт-бәш айың ичинде дөрт саны уллакан отагдан ыбарат мекдеп жайы салнып гутарылды. Хүтдүжек чатмаларың, үстүне

ядак басылан пессежик тамларын, елиң зарбына йыкыдан әпет ағач ялы гара өйлерің арасында ағарып гөрүнйән бу овадан там, гөрениң аклыны хайран этди. Бедиркентлилер оңа деррев «ак там» дийип ат бердилер. (Умуман айданда Бедиркентде лакамсыз бир адам, тәзече ат берилмедик бир ер хем ёкды. Меселем: Гурбан жувазчының додагы галыңды. Шонун үчин-де оңа Гурбан додак дьердилер. Жүнейинт ханың-да «байтал» диен лакамы барды. Ерлерің-де шейле атлары боларды. Шонун үчин-де тәзе мекдебе ак там дийип ат берилмеги тебигы бир зат болуп, деррев ил ичине орнашды.)

Сапар векил барада ене-де бир зады белләп гечесим гелйәр. Догрусы мен муны белли бир документе эсасланып айдып билжек дәл. Бу эшитмиш. Сапар векил Хыва ханы Сейит Исфендияр Бахадур ханы өлдүрмеклиге гатнашыпдыр диен гүррүн ил ичинде хенизем довам эдйәр. Бир маңа: «Мен Чәржевиң мұзейинде Сапар Агаевиң суратыны гөрдүм. Ол суратың ашагында Хыва хаңыны өлдүрмеклиге гатнашан Сапар векил Ага векил оглы дийлип язылыпдыр» дийип, гүррүн берди. Бу гүррүни мен 1937-нжи йылдан өң эшидидим. Хәзир менде Сапар векилиң сураты бар. Бу сурат Хыва архивиниң материалы болмалы. Ол ерде диссертациясының үстүнде ишлән бир адам ол сураты фотоаппараты билен гөчүрип алыпдыр. Бу суратың хем ашагында: «Сапар векил Ага оглы, ёмудың орсукчы тиресинден, Бедиркент обасындан, Хыва ханы Исфендияры өлдүрән адам» диен язгы бар. Бу затлара эсасланып айтсак, мениң Сапар Агаев барада эшиденим догры гүррүн болмалы.

Бир гүн әжем мени Гурбан додагың худаёлусына алып барярды. Биз аралыкдакы шорлугың четине барып етипдик. Бирден ызымыздан гаты сүрлүп гелйән атың аяк сеси эшидилди. Әжем бирден ызына өврүлип:

— Хих...— дийип, ичини чекди:— Елдан совул. Сапар векил гелйәр — дийип, мени бир чете чекди.

Сапар векил бизиң деңимизе телди-де, ёрга ябының жылавыны чекди. Салам-хелик ёк:

— Хей, хелей, оглуны нирә алып барярсың?— дийип абайланды.

Әжем оңа баш эгип салам берди. Мениң гулагыма:

— Гурбан додаклара худаёла барярыс дийип айт — дийди.

Эмма Сапар векил әжемиң пышырдысыны эшитди. Әжеме гарап азгырылды:

— Худаёнаң билемок, өвүлйәнем, Сейтек гара айт: эртирин өзүңде бу оглуны галадакы интернада элтип, өз эли билен окува табшырып гайтсын. Болмаса сен хелейинем, Сейтек гараның гөзүңизи еңсәңизден чекерин!

Әжем якасыны чәкләп, гөзәш элип, пышырдап уграды:

— Вай, огулжығымдан айырмәвери, Сапар. Дирилигине элимден алып гитмәвер!

Сапар векил:

— Кес, сесиңи! Эгер шу оглан эртир гала этилмесе, мен сени онсоң агладарын — дийип, гара ёрганың жылавыны говчатды. Түйлери ялдырап дуран семиз ёрга йүпек юмак ялы тогаланып гитди.

Шунча кәесе-де, гыгырса-да, мен Сапар векилин эхеңинде хич хили душманчылык, гөвнүетмезчилик, яманлык диең затлары сызмадым. Онуң болшы, тебигаты, ил ичинде дийлиши ялы ясалышы шейледі. Себәби онуң какасы Ага векилин, агасы Анна векилин, иниси Халмәт векилин агзындан хич вагт эрбет сөз эшиден адам ёкды.

Сапар векил хич киме саламам бермезди, хич кимин саламынам алмазды. Адамлар билен душушан вагтлары я оларын үстүне гыгырарды, я-да башга бир сөз тапып, саглык-аманлык сорашмакдан оларын үнсүни бөлөрдү. Умуман мекдебе гатнап соватлы боланлыклары үчин хәзирки вагтта, орта ве ёкары билим алып, дәүлет эдараларында ишләп йөрендиклери үчин, мениң яшытдаш илдешлеримин хеммеси Сапар векиле миннетдардырлар.

Мен 1937-нжи йылын январында Ашгабада, «Яш коммунист» газетине ише гелдим. Геленимден ики-үч ай геченден соң мен Сапар векили ин соңкы гезек гөрдүм. Бу шейле болды. Ашгабадың Крупская ве Калинин көчелеринин бурчунда азыжыларын агачдан жайы барды. Амандурды Аламышов бир себәп билен гөчди-де, өзүниң кичижик, бир отаглы жайыны маңа ташлап гитди. Ине, шол жайда, март айы болса герек, ирден туруп чай ичип отырдым. Шол вагт гапы какылды. Бир салымдан өрән даяв, узын бойлы, сары чәкменли, сары телпекли, сары сакгал-мурты өз угрула гойберилең бир адам гапының ич йүзүнде пейда болды. Мен оны бир бада танадым. Ол муны дуйды:

— Мен Сапар векил, иним, маңа бир чәйнек чай берип билермин? Азажык гүррүң эдишмәге вагт тапып билермин?

Мен бу сөзи эшиден бадыма гоп берлең ялы, сычрап еримден турдум. Яшулуның әпет әллерини тутуп, онуң билең ичгин гөрүшдим. Онуң уллакан гоюн гөзлеринин окаралары немленди.

Чайың башында шейле гүррүң берди:

— Инди бизин ин соңкы гөршимиз болса герек, Беки. Мени агтарярмышлар. Хәзирем сениң гапыңы тыркылдадып геләймеклери мүмкин. Ашгабатлы көп санлы дост-ярлар билең хошлашып йөрүн. Мен хәзер Мәхеминкә (онуң ин кичи иниси Халмәт векиле Мәхем хем дийилйәрди. Халмәт Агаев шол вагтлар Недирбай Айтаковын кабулханасында ишлейәрди) барярын. Онуң билең хошлашмага. Мен нәме этмишимин бардыгыны билемок. Әлбетде, өзлери билйәндир. Йөне саңа-да Мәхеме-де бир табшырыгым бар: тертипли болуң. Табшырылан юмшы гиже диймән, гүндиз диймән ерине етирин. Бала-чагаларыңызы окадың. Инди дине окан енер. Адам мыдама еңмелидир, аяк астына дүшмели дәлдир.

Бизден чыкып, Мәхемиң өйүнө голайлашанда Сапар векили тутярлар. Мен шундан соң оңа душмадым.

### ЧЕПЕР СӨЗҮҢ ЫШГЫНДА.

Бедиркендин ак тамында бир йыл окап, арап элипбисинден оңат соватлы болдук. Эмма бу соватлылык илки бада нәме үчиндир мени бегендирмейәрди. Йөне мен бу хакда хич киме хич зат диймейәрдим. Мунун өз себәби барды: Ак тамда окап йөркәк, оба адамлары бизи өз янларына чагырып:

— Ханы, кичижик моллалар, китабыңызы бизе-де окап берин. Ханы, бизем гөрели, ол китапларда нәхили ген-энайы затлар барка?— дийип, турувбашдан яңса алып уградылар.

Ине, иң агыр ери-де шуды.

Биз китабымызы ынамсыз ачып, утана-утана окап башлардык:

— Ат...

— Ата...

— Аба...

— Баба...

Дайханлар гөзлерини яшардып гүлердилер:

— Тоба, тоба, хей, шейле-де бир окув болармы?

— Сизи алдап йөрен болаймасынлар? Ата, баба, аба... диен затлар окув дәл ахыры.

— Бейдип йөрениңизден-ә, гидиң-де, эшеклерингизе от йыгын.

Ене-де гүлки.

Мениң адамлара гахарым гелйәрди. Өз ичимден хачан-да болса обадашларыма гөз гөркезмеги йүрегиме дүвдүм.

1925—1926-нжы окув йылында Балыш Өвезов икимиз Тагтаның район меркезинде ачылан интернада окува гелдик. Сапар векил Балышың какасы Өвез усса-да, эгер ол оглуны Тагта галасына әкитмесе гөзүни еңсесинден чекмәге вада берен экен. Балыш оны маңа Тагта геленден соң гүррүң берди.

Тагта галасы... Тагта галасы... диен сөзлери обада хер гүн диен ялы эшидердик. Бу сөз оба адамларының агзындан дүшмезди. Эмма мен хениз оны гөрмәйдим. Ол вагтларда бу ген зат дәлди. Етмиш, сегсен яшан бедиркентлилерин арасында-да Тагтаны гөрмедиги барды.

(Шу ерде мениң яй ичинде бир мысал гөркезип гечесим гелйәр. 1950-нжи йылда мен Баш түркмен каналының гечжек угруна самолётлы айланып чыкдым. Шонда «Гелинфелен» диен бир гуйыда гонуп, бир агшам ятмалы болдум. Бизиң мыхман болан өйүмиң эеси, етмиш яшларындакы яшулы, гөк чайыны гутарып, келлесини тәриме уруп отуран экен. Мениң янымда чай барды. Яшулы гөк чайдан кейпини көкләнден соң билбил ялы сайрап башлады. Дерләп ялдырап дуран маңлайыны тел-пег илен сүпүрип, шейле гүррүң берди:

— Иним, үч-дөрт йыллыкта мен Дөрвезе диен ере барып гелдим. Эйт, онун жайларыны бир гөрседиң! Бири-биринден белент, бири-биринден овадан, Дөрвезениң бир четинден гирен бадыңа башын айланяр. Өзүңе эрк этмек кын дүшйөр. Нәби-лейин, сизиң болян Ашгабадыңыз Дөрвезече ёк болса герек.

Диймек бу яшулы Гелинөленде доглупдыр. Башга хич ери гөрмөндир. Ики саны тамлы Дөрвезе болса дүнийениң иң улы шәхерлериниң бири ялы болуп, тәсир галдырыпдыр. Шейле адамлар боляр.)

Тагта галасының маңа эден тәсири-де эдил шунун ялы болды. Мен эшегиң үстүнде какамың гушагындан япышып отырдым. Поласолтаның шорлугыны орталаберенимизде какам:

— Ана, оглум, Тагтаның галасы гөрүңйөр — дийди.

Догрудан-да әпет улы галаның диварлары гөрүнди. Белент диварларың дөрт бурчунда дөрт саны гараулханасы барды. Хас голайлашанымыздан соң ол гараулханаларың гөзаралары-да месе-мәлим гөрнүп башлады. Гала гирен бадымыза бишен керпичден салнан ики саны улы жай бар үнсүми өзүңе чекди. Эгрәм-буграм даражык көчелериң ики тарапындакы жайлар, оларың айналары, хеммесиниң дашының агардыландыгы гең галдырып, агзымы ачдырды.

Бу жайларың айналары, янкы ики даш жайыңкы ялы дәлдилер, бири улуды, бири юмрук сыгар ялжак кичижикди. Эмма шейле-де болса олар өзлериниң көплүги билен оба оғланыны гең галдырарды.

Биз галаның гүнорта дөрвезесинден гирип, гөни гайралыгына сүрдүк. Уллакан ховуз ерине гелип етдик. Какам шу ерде Аннамырат диен милиционере душ гелип, өзүни эшекден ере оқлады. Барып, йитирип тапан ялы, Аннамырады гужаклады:

— Вах, доган, сени-де гөрмек бар экен-ов! — дийип, саглык-аманлык сорашып башлады.

Аннамырат йылгырарды. Ол бизиң обамызданды, шонун үчин-де мениң какамың дегишгендигини билйәрди.

Шундан соң олар чынлакай геплешип башладылар.

— Сейтек гара, еке өзүң ёла чыкмага горкуп, яның билен оглуңы алып гайтдынмы?

— Ёк, Сапар векил муны интирнат диен окува элт дийди. Ханы, ол окув ниреде боляр? Сен бу галаның ичине етик-син.

— Интернат диен окув хон-ха! — дийип, Аннамырат бәштар ялы узын, агач эт элини гайралыгына узатды.

Догрудан-да ховуз ериниң гайрасындакы дашы агардылан көне тамың төверегинде мениң яшымдакы огланлар гарга сүрүси ялы болуп, кә үйшүп, кә даргашып йөрдүлер. Оларың хеммесиниң гейимлери гарады.

Бизиң өмрүмизиң интернатда гечен иң ажайып ики йылы шейдип башланды. Бу ики йыл bize дүняде Бедиркентденем башга ериң бардыгыны, дүнийениң өрән гиндигини, говгалыды-



гыны өвретди. Шонун үчин-де интернада болан шол миннетдар-лык хениз-де көнеленек.

Догры, юрдуң сыясы ягдайына, сыясы акымына гөз етир-мәге бизиң акылымыз чатмаярды. Эмма вели юрдуң ягдайының өверлик дәлдигини биз чалажа аңшырардык.

Сынпы гөреш гүнсыйын гүйжейәрди.

Жүнейит хан Бедиркент галасыны ташлап, гума гачыпды. Онуң атлысы кәнди. Гумда дине ол хем дәлди. Улулы-кичили басмачы топарлары гижелерине ве гүндизлерине ач мөжек сү-рүси ялы болуп, гум геришлериниң арасында гезйәрдилер. Тәзе дурмуша яңы башлан парахат обалара чозярдылар, мекдеплери отлаярдылар, кооператив дүканларыны талаярдылар. Бу ягдай-лар мениң «Ягтылыга» диен поэмамда, «Илкинжи гүн» диен повестимде, «Шахыр» романымда, башга-да кән эсерлеримде баян эдилени үчин мен бу ерде бу затлар хақында узак гүррүн берип отуржак дәл.

Йөне вели башга бир зат барада айдасым гелйәр. Ол хем шол вагтларкы район гуллуқчыларының дурмушы барада. Район гуллуқчылары жанларыны аяман, вагт билен хасаплаш-ман ишдейәрдилер. Эмма оларың шахсы дурмушлары ёк диен ялыды. Гижелерине оларың хич бириси өз өйлеринде ятып бил-мейәрдилер. Топар-топар болуп үйшүп гаравул гоюп, бир ерде ятырдылар я-да екеликде, ташланды тамларың ичинде ятырды-лар. Чүнки басмачылар олары гиже-гүндиз антаярдылар. Элле-рине дүшенлерини өлдүрйәрдилер. Шонун үчин-де Ашгабатдан иберилен гуллуқчылар машгаласыз барярдылар.

1926-нжы йылың башында Тагта ревкомының башлыгы бо-луп, Байры кары Абаев диен бир говы адам гелди. Элбетде ол галаның ичиндәки улы жайларың бирини эеләп, өрән гурплы ве говы яшап билжекди. (Бу хакда бизиң мугаллымымыз шейле гүррүн эдйәрдилер). Эмма басмачылардан горкусына ол бейдип билмеди.

Бизиң ятакханамызда он бәше голай кровать барды. Бир гүн интернадың мүдири Захидулла Эзизов (Биз оңа Сейдилла эфенди диердик) ятакхана гелип; шейле дийди:

— Чагалар, кроватларыңызы бири-бирине якын гоюң. Ине, шу бурчы бошадың. Бу ерде ревкомың башлыгы Абаев ёлдаш яшажак. Өзүнизем тертипли болуң. Ол гаты улы адам. Тагтада шондан улы ёк. Бизи онуң янында масгара эдәймән. Онсоң ол bize гейимем бермез, нахарам...

Байры кары Абаев бизиң ятакханамыза гелип, онат ерлеш-ди. Бу адам барада мен ашакда гүррүн берерин.

Хава, интернат bize көп зат берди. Биз инди элимизе дүшен китабы сув ялы окуп билйәрдик.

Окувларымыза говы етишердик. Мунуң ики себәби барды. Биринжиден бизиң билдигимизсайы билесимиз гелйәрди. Икин-жиден болса Юлин диен татар мугаллымымыз сапагыңы чала биширсең ёгын галамы билен бурнуна урарды. Элбетде, хич

кимнн класдан бурнуны кәшир ялы гызардып чыкасы гелмей-  
йәрди. Булардан хем башга говы окаянлара депдер, галам, китап  
сылаг берердилер. Тәзеже депдер, галам, алып өз гөвнүнә  
гелен затлары язмак, сурат чекмек бизиң гөкдәки дилегимизди.

Хожагулы бир чопан,  
Топар гбюн бакарды.  
«Мөжек гелди, хав!» дийип,  
Ялан сөзи чыкарды.  
«Хай, етишин харайма,  
Гойны мөжек апарды...»  
Дайханлары бидерек —  
Алдапдыр Хожагулы...

диен сетирлери ятлап, оңат эдиң класда айдып береним үчин  
сары галам ве говы кагызлы депдер аландыгым эдил шу гүнки  
ялы ядымда.

Окув китабындакы шулар ялы гошгулары ятламак, айдым  
сапакларындан өвредийән айдымларын манысына бейлекилер-  
ден кән үнс бермек соңкы вагтларда мени бир геңси ягдайлара  
сезевар эдиң башлады. Сада, дүшнүкли, адаты сөзлериң бир  
галыпа салнандан соңам өңки манысыны бермеги, гайтам га-  
лыпа салнандан соң оларын маныларының ве әхмиедлериниң  
хас гүйжемеги мени хайран галдырды. Мениң чага акылы-  
мың етишине гөрә, галыпа гирен сөзлер йөне айдылан сөзлере  
гаранда хас тәсирлидилер. Олар йөнекей айдылан сөзлере га-  
ранда бейниңе пугта ерлешйәрдилер.

Бу нәмеденкә? Бу нәме болдугы? Шу сораглар мени өз ыг-  
тыярыма гоймаярдылар. Мен бу сораглара кимнн жогап берип  
билжекдигини билмейәрдим. Мугаллымлара йүзленмекден че-  
кинйәрдим. Онсоң мен мыдама шу ашакдакы дөрт сетире йүз-  
ленйәрдим:

Мугаллымлар айдарлар:  
Галам бизиң ярагмыз.  
Байлар bize герек дәл,  
Ишчи-дайхан герегимиз...

Бу сетирлериң манысы дүшнүклиди. Эмма жадысы мениң  
үчин гаранкыды. Эльетмез белентликдеди.

Гарыпжа китапхана гатнап, гошгулы китаплары окуп баш-  
ладым. Эмма ол вагтлар бейле китаплар азды. Кәвагтлар зат  
тапман хырчымы дилшәп, ятакхана гайтамалы болярдым.

Гошгы, чепер сөз барадакы шол вагтларкы дүшүнжәм гүл-  
күнчди. Гошгы язянлар адамлар ялы дәлдир, олар башга хили  
адамлардыр, я-да гошгы ёкардан, перишделер тарапындан дүзү-  
лип, ашак ташланяндыр диен дүшүнжә мен бүтинлейин ына-  
ныдым.

Бу дүшүнжә маңа бир тарапдан улы көмек этди. Гошгы  
дөрөйшиниң, онуң жадысының сырыны ачмалыды. Онуң үчин  
болса окамалы болярды. Айда-йылда бир гезек гелиән «Түрк-  
менистан» газетине сабырсызлык билен гарашярдым. Кәвагт-

лар онда бир нәче гошгы бирден чыкярды. Шейле номерлери аланымда эдил гыммат баха совгат алан ялы болярдым. Кә-номерлерде бир сетир хем гошгы чыкмаярды. Лапым кеч бол-ярды. Жанлы шахыры гөрерин диен тамам ёкды. Эмма жанлы шахыр бизиң ятакханамызда яшаяр экен.

Байры кары Абаевиң үч-дөрт гүнлөп, хепделәп ятакхана гелмейән вагтлары болярды. Биз болсак онуң хакында кән гүрлешердик. Бизиң нахарымызын ве гейим-гежимимизиң дүйп меркезинде отуран умумай Тагта районының ыкбалыны өз элинде жемлән, шунун билен бир хатарда-да басмачыдан гор-кунжына интернат огланларының ятакханасында яшаян адам — бизиң чага дүшүнжәмизиң өңүнде өрән белентди. Онуң гоша-гоша атлары барды. Наганы, бәшатары, Сапар векилицки ялы маузери барды. Элбетде, шунча яраглы адам бизиң пикиримиз-че-де йөне-йөне адам болмалы дәлди.

Ол орта-бойлы, семиз, бугдай реңк йүзли, гара муртлыды. Херекетлери орта халды. Өрән гөрмегей, хер демде гүлмәге мейил эдип дуран йүзи өзүне чекижиди. Дили дийсен сүйжүди. Биз онуң билен гаты өвренишдик. Соңа-бака Байры кары Абаев ятакхана доланып гелмедик агшамлары бизиң оны гөресимиз гелерди, басмачылар оңа бир зат эдйәрдилермикә дийип, гара жанымыз галмазды.

Бир агшам ол ир гелди. Овадан гара гөзлери гүлйәрди, өзү-не чекижи йүзүне нур чайылан ялыды. Рухы белентди. Ол бу гүн агыр бир везипәни иш йүзүне чыкарып гелен болмалыды. Аслында хем шейле экен.

Байры кары Абаев кровадында жайлашып отурандан сон бизе йүзленди:

— Ханы, огланлар, бәррәк гелиң. Эртир базар. Окувыңыз ёк, шонуң үчинем бир азрак гич ятайсаңыз-да хич зат болмаз. Сейдилла эфенди-де хич зат дийип дурмаз. Мен сизе саз чалып берейин, өз дүзен гошгуларымдан биркисини саза гошуп, санап берейин,— дийди.

Онуң соңкы сөзүни эшиденимде мениң хушум башымдан учды. Мен эдил онуң дишини алжак ялы өзүмден биыгтыяр бөкүп алкымына дыкылып бардым. Онянча хемме онуң дашына үйшди.

Байры кары маңа йүзленди:

— Баллым, мән көпден бәри ашаклык билен сени сынла-ярын. Сениң чепер сөзе, эдебията хөвесиң гаты гүйчли ялы. Бу говы зат. Өвгә мынасып зат.

Байры карыдан бейле сөз эшитмек интернат окувчысына нәхили тәсир эдендигини сиз гөз өңүне гетирип билерсиңиз.

Мен утанжымдан чым-гызыл болуп, башымы ашак салдым.

Байры кары довам этди:

— Бизиң халкымыз багтсыз экен. Ол инди өз багтының эеси болды. Мысал үчин өзүңизи алып гөрүң. Сиз Тагтада көпчүлик болуп соват өвретен илкинжи чагалар. Инди хемме чага окар.

Ревком гүндизине ишлейэн улы адамлары-да агшамына окат-малы дийип карар этди. Оларам окарлар. Ине, багт диен зат шудур. Гайрат эдип окан! Тиз вагтда бириң мениң ериме ревком боларсыңыз. Ене бириң башга бир эдараны йөредип оту-рарсыңыз...

Биз онуң айдян сөзлериниң хеммесине долы дүшүнмейэрдик. Эмма шейле мылайым, мәхрибан адамың агзындан чыкян якымлы, хошниетли сөзлер эне хувдуси ялы болуп эшидилиярди. Онун: «Бир вагт бириң мениң ериме ревком боларсыңыз» диен сөзи мениң йүрегими дилип гитди. Мен мыдама интернадың шу ятакханасында Байры кары Абаев билен яшамагымы, онун ген-энайы гүррүңлерини динлемегимиң ислейэрдим. Хемме задың шу гүнки етен дережесинден үйтгемезлигини арзув эдйэрдим. Бу чагалык арзувларыды.

Байры карының говы дутары барды. Ол оны кроватиң башуңында дивардан асып гоярды. Байры кары ёк вагты биз дутары ойнамакка бейледе дурсун, она тарап середип хем бил-мездик. Себәби биз онун эсини ченден-аша хорматлардык. Ол бир ере гиденде ики хатарыны-да гушанарды, наганыны голту-гына саларды, маузерини бойнундан асарды, бәшатарыны эли-не аларды. Онун чагаларың арасында яраг гоюп гитмекден этияч эдйәндигини биз сонра билип галдык.

Ажайып адам шол агшам гелжек гүнлер барада көп гүрле-ди. Сонра дутарыны элине алып, оны оңатжак дүзди-де шейле дийди:

— Бизиң халкымыза бу түкениксиз багты Ленин берди. Мен ол бейик адамың шанына бир гошгы яздым. Ине, динләң, мен оны саза гошуп айдып берейин...

Биз бүтин дурмушымыз билен әгирт улы гулага өврүлип, Байры карының айдымыны динледик:

Мүн докуз йүз он единжи йылда болды ыкылап,  
Ыкылабың башлыгы ёлдаш Ленин алы женап,  
Чекди көп жебр-у жөпаны, хызмат этди бихасап,  
Әхли дайхана гоюп гитди бу ёлун, бейле сап,  
Ол улуг ёлдаш Ленини ят әден байрам бу гүн...

Саза гошулып, хош оваз билен айдылан бу сөзлери толгун-ман динлемек кынды. Бу гошгудақы bize дүшнүксиз сөзлери өкте сазандаларың ёгын, эмма диен эдижи бармаклары дүшүн-дирийэрди.

Гиң, ягты отагың ичинде Байры карының мылайым сеси чалажа шемала толкун атян деря сувы ялы болуп узак вагтлап толкун атды.

Байры карының өзи-де гошгының хер ойнамындан соң бир гез ёкары гаялан ялыды. Бизиң яшажык йүреклеримиз болса яны ганат чыкан бүргүт ялы болуп, хованың йүзүнде бегенжине ойнаарды, пел-пеллейэрди.

Шахыр өзүниң бейик Ленине багышлан узын гошгусыны күмшүң сеси ялы арасса дутар сесине гошуп санап гутарды. Бу

гошгының бизе эден тәсирини шейле жемлемек мүмкин: гошгы бизиң өчүмизде тәзе бир дүнйәни ачды.

Онуң ене бир гошгусы Тагта районының шол вагткы дурмушы барадады. Ол гошгы:

Поласолтан обасында көп түпәндер атдылар...

диен сәтирлер билен башланярды. Бу гошгы бизе хас дүшнүкли ве якын гөрүнди.

Шу агшамдан соң Байры кары Абаев вагт тапса бизиң билең гүрлешмәге, бизе саз чалып, айдым айдып бермәге ялтанмады. Себәби сунгат адамсы өз хунәрине муштак тапса ялтанмагы, ядамагы билмез экен.

Байры кары бир гүн бир күти китабы элинде тутуп дуршуна, мени янына чагырды:

— Баллым, ине, бу бизиң шахырларымызың атасы Магтымгулының китабы. Мен, сениң гошгы окамагы халаяндыгың үчин шу китабы саңа совгат берйәрин. Хер сөзүне, хер бир дийжек болян задына долы дүшүнмәге чалыш.

Башга бир гүн ол маңа «Саятлы-Хемра» дессаныны берди. Ики үч айың ичинде мен бу китаплары дөрт-бәш гезек окуп чыктым. Инди мен бу китаплары сақынман, сәгинмән ятдан диен ялы окуп билйәрдим. Шундан соң мен Бедиркенде барып, обадашларымдан «ар алдым». Инди мен олар: «ат, ата, баба, Аба...» сөзлериниң дерегине Магтымгулының дүрдәне сөзлерини, Саядың, Хемраның жошгунлы гошгуларыны улы гөтерим билең окуп берйәрдим. Инди мениң окуп затларыма хич ким гүлмейәрди, гайтам жадылы. сөзлериң тәсирине дүшүп аглаярдылар.

Чепер сөзе, әдебията болан сөйги шейле башланды... Байры кары Абаев барада тәзе маглуматлар йыгнамак максады билең мен оны танаян адамлары агтарып башладым. Шахыр Анна Ковусов бу ишде маңа улы көмек этди:

— Байры карының бир оглы Красноводскиниң «Заготживсырье» диен эдарасында баш бухгалтер болуп ишлейәндир. Шоңа йүзленсең, ол саңа өз какасы барада маглумат берер.

Мен шейле хем этдим. Халымберди Абаеве хат яздым. Тиз вагтда Халымберди Абаев мениң хатыма хормат билең жогап берди. Мен ол хатдан шу ашақдакылары аныкладым.

Байры кары Абаев 1891-нжи йылда, Эсенгулы районында, балыкчының машгаласында энеден догуляр. Ол илки балыкчы, соң болса мугаллым болуп ишләпдир. Өз халкының хал-ягдайыны, тарыхыны оқат билйәндиги, соватлылыгы, рус дилини билйәнлиги себәпли ил ичинде онуң абрайы улы болупдыр. Шонуң үчин-де ерли партия ве совет гурамалары оны ёкары ишлере чекипдирлер. Байры кары өзүниң өмрүниң иң говы йылларыны басмачыларга гаршы гөрешмек, яш совет хәкимиятиниң ишлерини беркитмек ялы мукаддес максада багышлапдыр.

Байры карының Халымбердиден башга Рахым диен хем бир оглы болупдыр. Ол өз фамилиясыны Байрыев дийип яз-

дыран экен. Рахым Байрыев Ватанчылык уршунда гурбан болар.

Яш алым Аллаберди Оразтагановың тассыкламагына гөрә, Байры карының какасы Ягшымәммет хем шахыр болупдыр. Ол көпленч дини шөхратландырян гошгулар языпдыр. «Ягшымәммедияң кәбир гошгуларыны Красноводск шәхеринде яшаян Хажар Непесова, Берди Багшыев ятдан билиёрлер» дийип, Оразтаганов тассыклар.

Өмрүнде илкинжи гезек жанлы шахырың агзындан эшиденим «Байрам бу гүн» диен гошгының шу ерде ене-де бириңче ойнамыны гетиресим гелиёр. Биз бу гошгыны окамак билен өз дөврүнде Байры карының оңат шахыр боландыгыны аныклар.

Әлеме мешхур олуп, сейран эден байрам бу гүн,  
Чар хөкүмет тагтыны вейран эден байрам бу гүн,  
Ғаи ичен залымлары гиран эден байрам бу гүн,  
Евбасар дөвлетлери хайран эден байрам бу гүн,  
Пәле дайхан халкыны көп шат эден байрам бу гүн.

Бу мүбәрәк байрама ыззат-хормат әтмели,  
Әхли дайхан бирлешип, хер ерде байрам тутмалы.  
Гырмызы гандан боялан байдак алып гитмели.  
Шарқдакы мазлумлары хорлукдан азат әтмели.  
Хеммәге денлик берип, ёл гөркезен байрам бу гүн.

Ушбу байрам гелмегинден ғаи иченлер аглар.  
Гөйә «шахсей-вахсей» дек гурсакларын даглаяр,  
Ишчи-дайхандан горкуп, хиле тесвир әйлейәр,  
Ахыры вейран эдер дийип, башларына гайлаяр,  
Шулары гыздырма дек татреден байрам бу гүн.

Октябрь байрамының нәме этдигин билмек герек,  
Түркменистан хөкүметниң бердигин гөрмек герек,  
Агзыбир доган болуп, әл-әле бермек герек,  
Шадыян шовхун гурап, гулдарлара гырмак герек,  
Әзилең миллетлери азат эден байрам бу гүн.

Байры кары Абаевияң булардан хем башга «Токмак» журналының 1925-нжи йылда чыкан 18-нжи номеринде чап әдилен: «Бер инди», Алыбег Алыевияң 1925-нжи йылда Ашгабатда чап әдилен окуп китабында ерлешдирилен «Мекдеп», 1924-нжи йылда «Түркменистан» газетинде чыкарылан «Ягтылыга гелиң» диен гошгулары-да өзлерине пикир чекмәге мынасыпдырлар. Элбетде, түркмен алымлары бу затлара үнс берерлер дийип умыт әдйәрис.

### ДУРДЫ ГЫЛЫЧ ШАХЫР

Бедиркендияң депесинден метеорит ялы ялдырап гечип гиден бу адам хакында толгунман гүрлемек мүмкин дәл. Обаның ёкарда язылып беян әдилен ягдайында доглан, дурмуш билен болан агыр сөвешлерде еңип үстүн чыкан, өз вагтына ве ягдайына гөрә халкың ыкбалы барада белли бир нетижә гелен Дурды Гылыч өрән ажайып адамды, сөзүң долы манысында бейик шахырды.

Бейик шахыр диен дережә етмек үчин ёкары билим хем башга-да хер хили шертлер герексе герекдир. Эмма Дурды Гылыжың совады-да ёкды, онуң ады тә советлер хәкимieti аягыны ере пугта дирейәнчә кагыза-да язылманды. Йөне вели биз «Чатма», «Эшекли», «Беглер», «Жан доганлар гөрөн задым айдайын», «Жыкыр», «Съездден», «Тумарлы»... диен ялы йүзлерче ажайып гошгулары дөреден адама гызарман, чекинмән бейик шахыр дийиң билерис. Онуң бу гошгулары ил ичинде мүдимилик яшамак хукугыны газандылар. Бу хукугы газанмак өрән кын, өрән агырды. Бу хукугың «вагт» диен өрән эржел бир шerti бардыр. Мүдимилик яшамак хукугыны газанмак ислейән гошгулар (умуман эсерлер), вагтың өз өңлерине чыкарып гойян эхли бөветлерини бөвсүп гечмеги башармалыдыр. Ине, шу нукдай назардан серетсек ёкарда атлары тутулан гошгуларың өңүнде хич хили бөвет дуруп билмеди. Оларың көпүси 1920-нжи йылларың башында дөредилер. Оларың сеси, дөрән бадына яңы болан чаганың сеси ялы болуп чар тарапа ынамлы яңланың гитди. Күмшүң арасса, сап сеси ялы болуп, хениз хем русча, түркменче китапларың, гатларыңдан, колхоз клубларының сахналарыңдан яңланып дур. Олар гелжек йүз йыллыкларда-да яңланарлар дийип, шу ерде ынам билен айтмак болар.

Дурды Гылыч шахыр хақында бизиң языжыларымыз-да, алымларымызда кән яздылар. Онуң гошгулары-да гүнделик метбугатда кән чыкды. Ёзбашына бирнөче йыгындылары түркменче хем-де русча чап эдилди. Мениң өзүм онуң барасында «Шахыр» ады билен роман яздым. Бу роман Ашгабатда хем Москвада чыкды. Шонуң үчин-де бу ерде мениң везипәм еңилешйәр. Мен онуң билен болан көп санлы душумыкларымыздан ядымда галан кәбир эпизодлары гүррүн берсем етерлик болса герек.

\* \* \*

Дурды Гылыжың гөвни ерде узак отурмакдан яңа ядан, гөге гөтерилен бүргүт ялы еңил хем-де хыжувлыды. Эмма вели дурмушы агырды, төверекдәки дурмуш өзүңкиден-де агырды. Дурды Гылыч муны бейлекилере гаранда хас оңат билийәрди. Себәби көплер руханыларың: «Гарыбыңкы о дүньәдир» диен акмак пелсепесине ынанярдылар. «Баша геленини чекибермелидир» дийип дүшүнйәрдилер. (Бу, әлбетде, алачсызлыкдан хем гелип чыкарды). Дурды Гылыч вели бейле дәлди. Ол нәмәниң нәмедигине дүшүнйәрди. Эмма тарыхың чархыны терсине товлап, дурмушы дүйп-гөтер өзгердиң отурыбермәге онуң гүйжи етмейәрди. Етжек хем дәлди. Шонуң үчин-де ол өз яныңдан яярды, көййәрди. Гарыбың гүнүне сессиз аглаярды.

Дашыңдан середенинде ол аладасыз, гайгы-гамсыз, дүньәни сув алса-да топугына чыкмаян адам болуп гөрүнмәге чалышярды. Агыр дурмушың лайының ичине батман, гайтам ол дурмушың депесине чыкып, ашак середйәрди. Бейле этмеги башар-

мак үчин улы гүйч, пәхим герекиди. Бу затлар онда барды. Ол өз гүйжүнің етәйжек ишлерини аныклап, өз өңүнде ачык ве айдын везипе гойды: илиң гөвнүни гөтөрмек, шейдип хем адамларын йүрегинде ягты гелжеге (соватсыз шахыр үчин бу диңе умытды) ынам дөрөтмек, адамларда адамчылык мертебесини горамак... ялы затлар онуң программасыды. Ол өзүнің бүтин дөредижилигинде шу максада хызмат эдип гечди. Бу, элбетде, догры программады. Чүнки ол иле чөрек пайлап билжек дэлди, агыр социал кеселлери дүйби-дамары билен ил ичинден гырчап зыңып билжек дэлди.

Ак эшекли, гырмыз донлы, гара телпекли, гара эдикли бу адам, бу затларын үстүне онуң шадыян рухы дүйәсини-де гошсаң бегенч хем шатлык аламаты ялы болуп, Тагта иллериниң хер еринде гөрүнйәрди.

Мениң дайым Ата Гурбан оглы күмүшчи усады. Ол Дурды Гылычдан бәш-он яш улыды. Шуңа гарамаздан шахыр билен мениң дайым өрән достдулар. Олары якынлашдыран, таныш ве дост эден задың дайымың өкде күмүшчи болмагы билен бир-ликде өрән өкде сазандагының болмагы-да әхтимал. Дайымың сазандалыгы хақында обада: «Ата усса сәхер вагтлары дутары гепледип хем билйәрмиң» диен гүррүң барды. Эмма мен бейле зада душмадым. Дайымың оглы-гызы ёкды. Ол мени кичижик-лигимден огуллыга алыпды. Ине, мениң шахыр билен өрән ир танышлыгым шундан гелип чыкар.

Дайым Дирегли обасында (Тагта районының хәзирки Ленин адындакы колхозы) яшайрды. Ол геплемезек, эмма өрән юка йүрекли адамды.

Дайым бир гүн дүканында билезик ясап отырды. Ол тайяр болан билезиге гаш гоюп отурышына Магтымгулының гошгуларының бирини хиңленип санайрды. Мен эдил шол вагт күрсәп уссахана гирдим. Дайым мени башдан-аягыма ченли сынлады-да чалажа йылгырды:

— Депәнденем бирнеме гар совурсаң болжак экен...

Мен онуң бу сөзүне әхмиег бермедим, демим ичиге сыгман зордан гепими дүшүндирдим:

— Дайы, дайы, гүндогаркы шорлугың ортасындан шахыр гелйәр. Эдил өзи-дә...

Дайым элиндәки билезиги эмай билен бир четде гойды-да:

— Ылга, дайзаңы чагырт!— дийип, өзи-де еринден турды.

Дайзам геленсоң дайым шейле дийди:

— Жайы сүпүр. Чай гой. Мен гоюн гетирейин.

Соңра маңа йүзленди:

— Бекже, сенем обаның яшулы, яш кичилерине хабар эт! агшам шу ере гелсинлер. Бизе шахыр гелди дийип айт.

Дайзам:

— Ол башга оба гечип барян болаймасын? Шейле болса яланчы боларсың-да — дийип жаныны барлады.

Дайым гушагыны гушанып дуршуна оңа шейле жогап берди:



— Шахыр бу өйүң душундан гечип билмез.

Гүн батып гаранкы дүшөндөн соң, улы уссахананың ичи яса телпек, сакгаллы, сакгалсыз адамлардан хырын-дыкын долды. Чөп атсаң ере гачжак дэлди.

Шахыр ортарада гырмыз донуны эгнине атып, догуп гелиән гүн ялы гызарып отырды. Мен ондан гөзүми айрып билмейәр-дим. Онуң болшы беззат чаганың болшуна мензейәрди. Екеже минут гозганман, хөрекет этмән отурып билмейәрди. Я башындакы тахясыны дүзедийәндир, я сыйыны дызының ашагына йытнааяндыр, я чәйнек-кәсе билен мешгулланындыр, я сейрежик гысга сакгалыны сыпалаяндыр, гараз, дек-хә отурмаярды. Өзем дынман гүрлейәрди. Гөйә шахырың агзындан гуш учуп чыкайжақ ялы, адамларың хеммесиниң гөзи шахырың агзындады. Чай ичилйәрди. Ортадакы ожақда янян гуры одуның ягтысы адамларың йүзүне дүшүп, оларың маңлайларыны антрацит ялы ягтылдырды.

Шахырың шу болуп отурышының, төверегиндәки дайханларың шол агшамкы отурышларының сураты хенизем гөз өңүмден гитмейәр. Бу гөрнүш өмүр өчмежек реңклер билен мениң бейниме язылды.

Оба яшулуларындан бири:

— Шахыр, гулагың гарны ёк дийишлери ялы, биз сениң сөзлеринден хич вагт доймаарыс. Шейле-де болса сен бу сөзлериң арасына гошгы-да сал — дийип, шахыра йүзленди.

— Герегиң гошгы болсун, халк! — дийип, шахыр учжак гуш ялы хас ыкжамланды.

Дурды Гылыч саг элини гулагына етирди. Сүем бармагы билен орта бармагының арасындан гулагының ужы гөрүнйәрди. Бир нәче гезек үсгүринди. Соңра дине өзүне — Дурды Гылыч шахыра лайык болан сес ве әхәң билен гарры, готур дүе барада бир гошгы окап берди. Бу гошгудан дайханлар шейле бир леззет алдылар вели, оны хич хили сөз билен дүшүндирер ялы болмады. Көп адамың бирден гошулып чыкян гүлкүлери күмүш дүканыны сарсдыра гетирйәрди.

Бөвет йыкылан ялы болуп, тошгы ызындан гошгы яяланып уграды. Гүлкини ве бегенжи билдирйән бейлеки алааматларың ызы үзүлмейәрди. Эмма вели:

Ойланышмадылар ызыны,  
Хорлап гарыбың өзүни,  
Сыртындан сатып гызыны,  
Бәшатара берди беглер.  
Гечип тамың ыгасына,  
«Түпең ал» дийип агасына,  
Янжа доган чагасына,  
Яшлыкда бат берди беглер.  
Палан бай түпең сатар дийип,  
Өйде бидерек ятар дийип,  
«Вах, маңа бәшатар!» дийип,  
Гурсагына урды беглер.  
Байлар алды бәшден-ондан,

Гарышларымыз гечди жандан,  
 Горкмадылар нэхак гайдан,  
 Пукараны гырды беглер.  
 Бир бичэре кесел болса,  
 Бир гүн оңа ажал гелсе,  
 Гынанмазлар окдан өлсе,  
 «Армансыз» дийип дурды беглер  
 Хер ким бир алаша тапды,  
 Атланып бир-бирин чапды,  
 Улуларгна серпай япды,  
 «Шыралга!» дийип дурды беглер...

диен сетирлер жайың ичинде яңлананда, хич ким гүлмейәрди. Гаррылар ашак бакып хырчларыны дишлейәрдилер, агыр, ясы телпекли келлелерини яйкаярдылар. Көне дурмушың шарпыгыны дадан яшлар гашларыны чытырдылар.

Шейлэ, көне дурмушы элин аясындакы ялы эдип гөркезийән гошгуларың «Жан доганлар, гөрен задым айдайын», «Тумарлы», «Жыкыр» ялы бәш-алтысы айдыланда жайың ичини гара булут гаплап алан ялы болярды. Булуды даргатмак гөрөкди. Дайханың гөвнүни гөтерип, рухуны шатландырмак гөрөкди.

Шонун үчин-де шахыр лирики, дегишме, шорта сөзли гошгуларыны окуп, динлейжилери тәседен шатландырарды. Уссатлык билен өз өңүнде гоян программасыны иш йүзүне гечирерди.

Шейлэ агшамлар дайымың уссаханасында, я-да шол вагтың айдыжы багшысы Өре шыхың өйүнде ики-үч айдан бир гезек гайталанарды. Шахыр гайдандан соң бир айлап; ики айлап, дайханлар шол гижәниң тәсири билен яшаярдылар. Яшлар шахырың окан гошгуларындан ятларында галанларыны хиңленип гайталаардылар. Улы адамлар шахырың шорта сөзлерини гайталап хезил эдишип гүлйәрдилер.

Бейик Ватанчылык уршунуң өң янларында Дурды Гылыч Ашгабада йыгы-йыгыдан гелерди. Ол йылларда Языжылар союзының иши шовхуны гечйәрди. Союзың пленумлары, умуы йыгнаклары, хер хили юбилейлер вагтал-вагтал гечирилип дуруларды. Онсоңам, дөрөдигилигиниң иң жоыгунлы вагты боланы үчин шахырың өзи-де келлеси гызыберен вагтлары Ашгабат диерди-де гайдыберерди. Оны эхли редакцияларда, неширятда гужак ачып гаршылардылар, говы гөрердилер. Ол хем адамлары дийсең говы гөрерди.

Шол йылларда Ашгабадын Крупская билен Калинин көчелериниң бурчунда языжылар үчин йөрите салнан яшайыш жайы барды. (Бу жай хенизем дур, эмма 1948-нжи йылың октябрь айында болан ер титремесинден соң, языжыларың хеммеси бу жайдан тәзе жайлара гөчүп гитдилер). Шол вагтларда Ашгабатда вагты шахыр бу жая көп гелерди. Хер гүн бир языжының өйүнде мыхманчылыкда боларды.

Шахыр бизиң өйүмизде мыхманчылыкда болан вагтлары отурышма гижәниң бир вагтларына ченли чекерди. Нахар хем гич ийлерди. Нәче гич ятса-да Дурды Гылыч ир сагат алтыда оянарды.

— Ханы, Беки, шу улы чэйнеге ажы чай демле — дийип оянан бадына табшырарды.

Улы чэйнеклерин икисини бир отурышына ичерди-де, эдил учжак гуш ялы еңләрди. Бэлчирәп, чая чэйнеге багышлап гошгы хем гошуберерди.

1925-нжи йылдан бәри нормалы ийип-ичип гелйәнлигим үчин Дурды Гылыжың даң атан бадына, агзына бир дөвүм чөрөк алман-шунча чай ичишине догруссы, мен гең галардым. Эмма вели бу ерде гең галар ялы хич зат ёк экен. Муны мен 1942-нжи йылда шахыр бизе мыхман боланда аныкладым.

Ол ирден туруп, өңкүлери ялы:

— Ханы, Беки, иң гочак чэйнеге ажы чай демле! — дийип, маңа буйрук бермеди.

Мен ондан:

— Шахыр, чай демләйинми? — дийип соранымда ол:

— Өзүңе демлесен, маңа-да бир кәсежик берәй — дийди.

Уруш йылларының агшамкы нахары эртир туранында чай күйсетмейәрди...

Уруш йылларының гыш айларының бир гүни москвалы язгы Дмитрий Константинович Дудкин икимиз Дурды Гылыжыңка гөрме-гөрше бардык. Дурды Гылыч бизи ниреде отурдып, ниреде турузжагыны билмейәрди. Ол Оба советиниң исполкомының, колхоз башлыгының, оба яшулуларының бәш-онусының өйлерине оглан иберди. Олары бизиң билең отурышмага, танышмага чагырды.

Шу аралыкда менден:

— Беки, жайлыжа гелдинизми? — дийип сорады.

Мен оңа маглумат бердим:

— Биз эртир Ызмыкшир галасыны, Ысмамыт ага өвлүйәсини, Бедиркент галасыны гөрмели. Соңра Тагтаның район меркезинде бирки сагат дыңч алып, Дашховза етмели. Бизиң программамыз-а шейле.

Шахыр ожагың башыны чөп билең дырмалап, бирнәче минут дымып отурандан соң шейле дийди:

— Онда гелмесениз болжак экен...

Ол өрән аграс гепледи. Йүзи-де өңки болшуны үйтгетди.

Дмитрий Константинович алада билең:

— Беки, гөинден гел, шахырың гөвнүне дегер ялы бир зат дийдинми? Йөне догрыңы айт — дийди.

— Хава, Дмитрий Константинович, мен онуң гөвнүне дегдим, оны өйкелетдим — дийдим.

Түркмен иллерине илкинжи гезек гелен рус азыжысы өрән агыр ягдая дүшди. Менден нәгиле болды. Онуң сеси гахарлы чыкды:

— Бейтмесен болжак экен. Ханы, себәбини бир дүшүндир. Белки, мен онуң өйкесини язарын?

— Себәби сен, Дмитрий Константинович...

— Мен?!

— Хава, сен. Сениң дүзен программан билен гезсек, шу ики гүнүң ичинде икимиз әжли тагталыларын гөвнүне дегерис. Бу икучлы дэл, Дмитрий Константинович.

— Мен-ә хич зада дүшүнйән дэлдириң.

Шундан соң мен оңа түркменлериниң мыхмансөерликлери барада, Дурды Гылыч шахырын хас хем мыхмансөерлиги барада гүррүн бердим. Онуң эртир гайтжак диениме өйкеләндигини дүшүндирдим.

Мен озалам Д. К. Дудкине Дурды Гылыч барада кән гүррүн берипдим. Шу ере гелип дүшйәнчәк ол шахырын гылык-хәсиетлерине, болуш-гоюшларына, адамкәрчилигине долы етик болупды. Гелип дүшенимизден бәри гечен бир чәйнек чай ичеси салымың ичинде Д. К. Дудкин Дурды Гылыжы өрән халады. Чүнки шахыр онуң ичине-дашына гирип барярды.

— Бе, Беки, Москвалы языжының мениң өйүме мыхман болмагы мени хетден-аша бегендирийәр. Өмрүм өтйәнчә миннетдар болжакдыгымы сен оңа пугта дүшүндир. Сенем онуң өңүне дүшүп гелипсин. Өрән саг бол. Бу ягшылыгың хич вагт ядымдан чыкмаз — дийип, шахыр йигрими яшлы йигит ялы еңил гопярды.

Мен шахырын бу сөзүниң биринжи бөлүмини Д. К. Дудкине тержиме эдип бердим. Ол ягшы сөз эшиден чага ялы бегенди. Сонра мен оңа көп мыхман гелиән өйүң ия ичинде абрайының улы боляндыгыны дүшүндирдим. Дмитрий Константинович бу сөзлере бегенди.

Биз чай ичип, дашары чыкдык. Тамың гүнбатар тарапында ики саны әгирт улы ит басалашып йөрди. Мен чилим отлап олары сынлаярдым.

Бирден Дмитрий Константинович чигнимден тутуп, мени өзүне бакдырды-да, алада билен:

— Беки, дорогой, что это такое? — дийип ховсалалы сорады.

Мен онуң гөркезийән тарапына серетдим. Тамың гүндогарында, шахырын агасы (Ата ага — Атахан) гоюн союп дуран экен.

Бу, элбетде, уруш вагты чөреги грамлап ийип йөрен Дмитрий Константиновиче гең гөрүнен болса герек. Мен оңа:

— Шахыр сени хорматлап гоюн сойяр — дийдим.

Д. К. Дудкинниң йүзи үйтгеди:

— Хей, бейле-де бир зат болармы? Уруш вагты. Мунча чыдажы этмек акыла сыгжак затмы? Муны гадаган этмек герек. Бу дүйбүнден болмаяр!

— Болмаса-да алажың ёк, Дмитрий Константинович...

— Беки, сен мениң абрайымы гачыярсын.

— Терсине, Дмитрий Константинович, мен сениң абрайыңы гөтерйәрин.

Ол бир салым пикир эдип дурды-да:

— Яныңа кән пул алдыңмы? — дийип сорады.

— Мүң манат бар болса герек...

Ол ынжалаң ялы болды.

Агшам-ара обаның ёлбашчылары, яшулулары гелип башладылар. Гиң мыхманжайың ичи гызыпды, чэйнеклер ызлы-ызындан демленйёрди. Хеммәниң үнси Дмитрий Константиновичдеди. Оба адамлары ондан «Уруш хачан гутарар, урушдан соңкы ягдайлар нәхили болар дийип, ызлы-ызына сораярдылар. Д. К. Дудкин бу темадан узак вагтлап гүррүк берди. Онун гүррүни ынамлыды, йүрегине орнаярды. Шонун үчин-де сәхел вагтың ичинде оба адамлары бу узын, даяв, әйнекли, мылайым сесли адамы өз доган-гарындашлары ялы халадылар. Онун гүррүни болса адамларың йүрегинде еңше болан ынамы хас бер-китди.

Сағат гиже үчден ишләнде мыхманлар турарман болдулар. Оларың арасында башланан жедел ене ярым сагада чекди. Бу жедел шахырың мыхманларының хачан кимиңкә бармалыдыгы хакындады. Бу жедели мен Дмитрий Константиновиче дүшүндиренимде онун сачлары дим-дик болды.

Биз дөрдүнжи гүн шахырдан зордан жогап алдык. Уграмазымызың өң янында Дмитрий Константинович кроватда отурып, бир затлары кагыза язарды.

— Беки, шахырың машгаласында нәче адам бар?

— Секиз.

Ол:

— Бизем ики — дийип, язмагыны довам этдирди.

Мен онун гелшиксиз бир зат этжек боляныны деррев аншырдым.

Онянча Дмитрий Константинович:

— Ханы, ики йүз манат бер,— дийди.

Мен оңа пул узатдым. Сонра: «инди нәдеркә?» дийип, середип дурдум. Бир селлемден Дмитрий Константиновичиң өзи-де гапжыгындан ики йүз манат чыкарып, дөрт йүз манады маңа узатды:

— Шол гоюндан bize дүшйәни шу дөрт йүз манат. Булары шахыра бер...

Инди мениң сачларым дим-дик болды.

Эгер шейле эдәйсек бизиң шахыры масгара эдйәндигимизи, бейле зады түркмениң сылдырып билмейәндигини Дмитрий Константиновиче дүшүндирмек маңа кын дүшди. Эмма мен оны ынандырдым.

Шахыр:

— Сизиң гүррүңниз нәме?— дийип, бир зат аңан ялы болуп менден сорады.

Мен оңа:

— Дмитрий Константинович саңа уллакан миннетдарлык билдирйәр, эден хызматың үчин саг болсун диййәр — дийдим.

— Маңа саг болсун герек дәл. Мени ятлап гелени үчин онун өзи саг болсун — дийип, шахыр бегенч билен айтды.

Елда Дмитрий Константинович маңа шейле дийди:

— Шахыр өрән бейик гөвүнли адам экен. Бу адам, онун

машгаласы, обадашлары хич вагт менин ядымдан чыкмаз. Гөр, нәхили мэхрибан адамлар! Обадашларының шахыра болан сөйгүсини дийсене! Аз гезиёнлигимденми-нәмеми, мен бейле зада, шахыра болан шейле улы сөйгә хич хачан душгелмәндим...

Шахырың аялы өлди. Машгаланың агыр боланлыгы үчин, өзүниң-де мыдама чагырылып экидилёнлиги үчин (ил ичинде болянлыгы үчин) өйде аял болмаса болжак дәлди. Шол зерарлы-да ол бир йыл геченден соң тәзеден өйленди. Ол бир гезек Ашгабада геленде маңа:

— Беки, мен өйлендим. Йөрите барып, тәзе гелнежеңи гутлап гайт — дийди. Эгер шу якынларда барсаң говы боларды. Гумда мениң бир достум бар, оңа Непес Гарахан диййәрлер. Олам шу голайда баржак. Мен сени онуң билен танышдырайын.

— Ол ким болмалы?

— Ашгабат-Москва атлы йөришине гатнашан. Өзи-де дийсең дегишген адам. Бир гиже онуң билен гүррүндеш болсан, йүрегиң мыдама Непес Гараханы күйсәр дурар.

Мен шахырың беллән вагты онуңка бардым. Өе гирип, яңы чилим отланымам шолды, шахырың огулжыгы ылгап гелип:

— Дәде, Непес ага гелди — дийип хабар берди.

Шахыр ылгап дашарык чыкды. Шу вагтын өзүнде-де бир гужак одун гөтерип, тәзе гелнежемиз ичерик гирди. Пежиң күлүни арассалап, от галап башлады.

Огулжан кырка голайлан, орта бойлы, өрән гөрмегей аял экен. Онуң пеже от якышы, чөйнек-кәселери ювуп арассалайшы, әхли херекетлери гөвнежай ве якымлыды.

Чекгеси чапык, келте бойлы, депип дыкылан ялы семиз аяк-лы гарпыз ялы бир адам пөкги ялы тогаланып ичерик гирди. Онуң ялдыравук гаплы маузери аякларының арасында ере дегип диен ялы салланып дурды. Ол Непес Гарахан дийилён адамды.

Непес Гарахан гөршүп, саглык-саламатлык сорашып, төре гечип отурды. Шахыр онуң билен дегийшәрди, эйямден шорта сөзлер билен «кесеклешип» башлапдылар.

Мен шу ерде улуларың гөдек оюнларының шаяды болдум.

Непес Гарахан пежиң яңында чөйнек-кәсе билен мешгулланып отуран Огулжаны уллакан, ала гөзлери билен сынлап чыккандан соң:

— Шахыр, хелей дийип аланың шу отуранмайт? — дийди.

— Онуң сесинде дегишме, оюн әхени ёкды. Мунуң дине ойнуң башлангыжыдыгыны билйён шахыр дерл ди. Огулжан бозар өйдүп горкуп, өзүни йитирер дережә гелип етди. Мен хем агыр ягдайда галдым.

Непес Гарахан өңки әхенинде довам этди:

— Эй, хелей дийип алып йөренини гөрсенизлән!! Элери кесеви ялы, йүзи репиде ялы, болуп отурышыны-задыны гөрсениз-ле, эдил арвахың бар-да... Шахыр, өйленжек болсан, онлурагыны алсаң болмаярмы?

Мен ашаклык билен Огулжаның йүзүне серетдим. Онда хич хили үйтгешиклик, гахар-газап алааматларыны гөрмәним үчин йүрегим арам тапды. Ол өңкүси ялы өз иши билен башагайды.

Шахыр вели гара дере батыпды. Ол нәме дийжегини билмән:

— Сениң хелейинден-ә кем дәлдир бизиң Огулжан!— дийди.

Шахырың агыр ягдая дүшенине мениң гүлким тутды. Себәби мен эйяәм, Огулжаның бозмажагына гөз етирипдим.

Непес Гарахан бир салым отурды-да, чалажа йылгырды:

— Шахыр!

— Хә?— диенде Дурды Гылыжың сеси гырылжык чыкды.

Непес Гарахан довам этди:

— Шахыр, түвелеме, гөз дегмесин. Огулжан тапдыргысыз аял экен. Ол сынагдан әр ялы гечди. Агзыбир яшаң. Багтлы болуң.

Шахырың йүзи ачылды. Ол каддыны дикледи.

Улуларың гөдек оюнларының соңы шейле говы гутарды.

СССР Языжыларының өнде барян топарының орденлер ве медаллар билен сылагланмагы совет әдебиятының әгирт улы әдимлер билен өңе гитмегине уллакан голтгы берди. Шол өнде барян языжыларың арасында Ата Салых «Зәхмет Гызыл Байдак» ордени билен, Дурды Гылыч хем «Хормат Нышаны» ордени билен сылагландылар. Мен орденли ики халк шахырымызы гутлап кичижик бир гошгы яздым. Ол «Совет Түркменистаны» газетинде чап эдилди. Шахырлар орденлерини Москва гидип алып гелдилер. Шундан сонра болан бир отурышмада Дурды Гылыч маңа шейле дийди:

— Мен бейле дережә етерин дийип, пикир хем этмейәрдим. Бу карары эшиденимден соң, бирхили гөкден дүшен ялы болдум. Мен инди жанымы аяман ишләрин. Сен гошгыңда: «Көп берленден көпем талап эдилйәр» дийип говы белләпсиң. Мен галан өмрүми партияның айдың ёлуны вәсәп этмәге багышларын...

Түркменистаның орденли халк шахыры Дурды Гылыч гелжәк несиллер үчин бахасына етип болмажак ажайып гошгулар галдырып, 1950-нжи йылың 14-нжи декабрында дүвнүкме кеселинден өлди: Онун Ашыр диен оглы ЛҚСМТ Тагта райкомында, Аман диен оглы ЛҚСМТ Меркези комитетинде ишлейәр. Аразтәч диен гызы Тагта районының Ленин адындакы колхозының башлыгының медениет барадакы орунбасарыдыр. Онун бейлеки чагалары-да ёкары ве орта билим алып дегерли ерлерде ишлейәрлер.

### БЕЙИК СЕНЕТКӘР

Чувал багшы, Алили багшы диен атлар билен кулли Хорезмине, (дине Хорезмин хем дәл) мешхур болан Магтымгулы Гарлыеви мен илкинжи гезек Дашховуз базарында гөрдүм. Совук гиш гүнүди. Көне шәхерин ортасыны бөлүп гечйән даш дүшелен көче илерлигине ве гайралыгына барян базарчылардан долуды.

Гечи сакгал, инче мурт, инче йүзли, инче бурунлы, орта бойлы, ясы телпек бу адам шол даш көчеден батлы йөрәп, базара тарап барялды. Янында гыжакчысы Сапар Беки оглы ве ене-де бир нәче адам барды. Гургун гейнүвли, бармаклары инчеден гелен узын, сакгал мурты онат бежерилен, херекетлери нәзик адама гөзүм дүшәнден меңиң келләмде: «бу дайхан-а дәл» диен пикир дөрәди. Биз оңа үнс бермән, деңинден гечибер-мекчи болдук. Эмма вели көчеден сув ялы акып барян адамлар:

— А-на, Алили багшы баряр...

— Бе-е, ол барян Чувал багшы ялы-ла...— дийшип, агызларыны ачышып, оңа тарап серетдилер.

Шу сөзлер гулагыма иленден мен эдил гүндизин гүнортаны Ай гөрән ялы бир ягдая дүшдүм-де, сакга дуруп, ызыма өврүлдим. Бир гөрсем адамлар оны саклапдырлар. Дашына өврүлшипдирлер. Ол адамлар билен етишибилдигинден гөрүшйәрди. Саглык-аманлык сорашярды. Онуң гепи-сөзи-де мылайымды, йылгырышы-да. Мен бу үйшмелениң голайына барып, ады арша чыкан бейик сенеткәри сынлап башладым. Шейле адамы гөрмек, оны шулар ялы голайдан сынламак багтына етеним үчин мен өзүми еди гат асманың ёкарсына гөтерилән ялы дүйярдым.

Хорезминде эгирт улы багшылар яшап гечипдирлер. Назар бага, Гурбан човдур, Пәлван хожа, Өре шых (Өре шых ол гүн-лер дириди). Оларын хеммеси-де айдым айданларында бири-бирине меңземеярдилер. Херсиниң өз айдыш усулы, гөвы гөрйән айдымлары ве дессанлары барды. Меселем, халк Нежеп оглан дессаныны эшитмек ислесе Өре шыхы нирәде-де болса тапып, тоя гетирмәги обаның агызлы адамларындан бирине табшырып, ёла салардылар. Багшының ызындан гиден адам оны хөкман тапып геләймелиди. Бу— язылмадык канунды. Эгер-де халк Гөроглының шахаларындан бирини диңлемек ислесе, онда Назар баганы агтарардылар. Тапып, тоя гетирердилер.

Чувал багшы хас белентде дурярды. Оны тапмак, белленән гүни тоя гетирмек ансат дәлди. Чүнки онуң ислеги башга багшыларга гаранда хас көпди, мыдама чакылыклыды. Онуң билмейән айдымы, билмейән дессаны ёкды. Айдым айдыш усулы-да, бейлеки багшыларыныңкыдан дүйбүнден үйтгешикди. Буларын үстесинде онуң шорта сөзлүлигини гошсаң, онда онуң тапылгысыз адамдыгына ынанмак ансатдыр. Себәби ажайып айдымларын, рух гөтерижи дессанларын арасында орта атылян шорта сөзлери халк өрән халаярды.

Өре шыхын айдымыны диңләнинде онуң сазындан, хөңинден леззет алмак болярды. Онуң айдымларының сөзүне дүшүнмек өрән кынды. Ол айдып отырка сөзлери я-да сөзлерин соңкы ярымыны ювудярды. Назар багшы-да шейлерәкдир. Ол айдым айданда жук-жукы хас кән пейдаланарды ве айдымын сөзлери шол жук-жукларын арасына гарышып, йитип гидйәрди. Магтымгулы Гарлыев бу барада эльетмез белентликде дурярды. Ол



айдымың, дессаның хер бир сөзүни төвереги гаплап отуран агыр мәрекәниң иң ызындакылары-да долы етер ялы эдип, айыл-сайыл айдарды. Ол гызып уграндан соң айдымың хер бир сөзүни элине алып, мәрекәниң үстүнә кесек оклан ялы оклар отурарды. Онун эли-де өрән чеперди. Жук-жуки-да еринде герегиче барды. Шу затлардың хеммесини бир ере жемлесен, Магтымгулы Гарлыевин айдым айдыш сенәтиниң нәхили дережеде белент боланлыгыны гөз өнүмә гетирмек аңсатдыр.

Динлейжини танамак, динлейжиниң рухы дүнийәсине долы гөз етирмек, ондан соңам илки агшамдан онун бар үнсүни өзүне чекмек, бүтин бир гижеләп ол үнси элинде пугта сакламак — багшы үчин өрән улы везипедир, агыр ишдир, кын ишдир. Шуны оңарып билмедик багшының төверегинде динлейжи галмаз, турар-турар өтәгидерлер.

Бир гелени үчин мен бир зады белләп гечмек ислейәрин. Ылайта-да Хорезминде багшылык кәри өрән агыр кәрди. Хер кишиниң гүйжи чатар ялы кәр дәлдир. Себәби ол вагтларда-да, хәзир-де улы тойлар шейле тутуларды. Илки билен генеш тойы эдилйәр. Бу тоя обаның яшулулары үйшйәрлер. Олар улы тоюң тутулжак гүнүни, кимлериң мыхман алмалыдыкларыңы беллейәрлер. Пәлванлара, чапыксуварлара тутулмалы байракларың мукдарыңы беллейәрлер. Генеш тоюң эсасы максады хайсы багшыны чагырмагы аныкламакдыр. Багшының ызындан кимин иберилмелидигини беллемекди. Багшының ызындан гитмели адам ил өнүнде улы иши бойнуна аляндыгына дүшүнйән адам болмалыдыр. Чүнки улы тоюң гүни белленен соң, оны үйтгетмеклик мүмкин дәл. Багшы хем шоңа хөкман геләймели.

Багшы улы тойдан бир гүн өчинчә той жайына гелмели. Шол агшам обаның «мен» диен адамлары хем бу ере йыгнанярлар. Багшы шол гүн гижә сагат икә-үчә ченли айдым айтмалы. Агшам сагат еди секизлерден башлап, хич хили арақесмесиз гижә сагат үчә ченли айдым айтмак үчин нәче гүйч гөрәк. Эртеси, ягны той гүни ирден башлап, ене-де гүнортана ченли айтмалы. Соңра гөреш, ат чапышыгы башланяр. Соңра узак обалардан гелен мыхманлары оба адамлары пайлашып алып гидйәрлер. Багшыны-да янының адамлары билен бири мыхманчылыга әкидйәр. Мыхманлар, шол санда багшы-да гүн батыберен вагтлары той жайына гелмели. Багшының эсасан айтмалы вагты шу гижедир. Ол агшам сагат едиде айдыма башлар. Үч-дөрт сагат айдар. Ондан соң яшулулардан бириси мәрекә йүзленер:

— Миллет, багшы инди дессана башлаберсе нәхили боларка?

— Боляр?

— Боляр?—дийшип, мәреке яшулының теклибини голдар. Онсоң илиң маслахатына гөрә, багшының өзүниң ислегинә гөрә, (Бу ерде багшының ислеге эсасы ер тутяр, себәби онун үрч эдип айдян дессанлары боляр.) багшы дессана башлая. Илин

гөвнүне етмек үчин, ил ичинде абрайыны ве ислегини артдырмак үчин багшы элинде, дилинде, гүйжүнде барыны эдер. Гиже ярым болуберенде багшы түйдүк ялы болар. Онуң били бир сукум болуп, эгремчеден гечээр ялы дережә барып етер. Боюнларының өнденем сых-сых дамарлары ики эссе ёғнар. Реңки агарар. Дутарын ве гыжагың йүпек киришлери демир сим ялы дартылар. Эмма бу тарларың-да, багшының-да гелип етен ахыркы дережеси дәлдир. Олар барха беленде галмалыдыр, гүйжемелидир. Дессан гүн дотуп башлан вагтлары тамам болар. Багшы бошан мешик ялы бир тарапа гышарып, тирсегини ере берер. Шейле ягдайы илкинжи гезек гөренинде өз янында: «Багшы-ха инди он гүлөп дагы еринден галып билмез» диен нетижә гелиёрсин. Эмма шол багшы эртеси ене бир тойда айдып отурандыр.

Эндик бейик зат болар экен.

...Бейик сенеткөриң айдымыны онуң эдил алкымында отурып динлемек маңа 1933-нжи йылын гыш айларының биринде миесер болды.

Шол йыл Йыланлы райисполкомының жогапкәр секретары болуп ишлейән Режеп Бабаев икимиз, Йыланлы посёлогындакы чагалар багының мүдири Марфуга Мухина диен аялың бир отагында яшаярдык. Бу аял түркменин урп-адатларына улы хормат гойяң татар аялыды. Шонуң үчин-де ол бизе мыдама көмек этмәге мейиллиди.

Бир гүн Режеп Бабаев:

— Шу голайлара Алили багшы гелипдир. Шоны чагырып айтдырайсак, Мухина апа нәхили гөрөркә?— дийип, маңа маслахат салды.

Бу хабар гулагына етен Мухина апа кинели сөзледі:

— Нәме үчин чекинйәңиз? Бейтмек билен сиз мениң гөвнүме дегйәрсиниз. Өз отагыңыз кичи болар. Шонуң үчин-де мен улы жайы бошадайын. Халы, кече дүшәйин. Багшыны шонда айтдырың.

Мухина апа татар кухнясының уссадыды. Эмма ол палавы-да ченден-аша өкделик билен биширерди.

Шол гүнүң эртеси Магтымгулы Гарлыев гелди. Отурышмамыза чагырылан еди, секиз адам хем вагтында гелдилер. Бәшон адам болуп, кичижик бир жайың ичинде багшы динлемек говы боляр экен. Тойларда адам көп боляр, вагырды көп боляр. Шонуң үчин багшының айдымындан долы манысында леззет алмак кын боляр.

Бу ере гелен бизиң танышларымыз, достларымыз тоя гелмәндилер. Олар айдым-сазың, Магтымгулы Гарлыевиң есиридилер. Багшы-да муны билиёрди. Эгер шейле диймек мүмкин болса: булар сайлантгы динлейжилерди. Багша гереги-де шуды.

Мен ене-де Магтымгулы Гарлыевиң узын, инче бармакларыны сыңладым. Эмма бу бармакларын жадысының нәмеден ыбаратдыгына акыл етирип билмейәрдим. Ол хәзир шол бар-

маклар билен кичижик чын кәсәни тутуп, гөк чай ичйәрди. Мениң гөвнүңе болмаса ол бармакларын дегйән кәсесинден-де ажайып, мелул эдижи овазлар чыкыбержек ялыды. Онуң ичйән гөк чайы-да эдил лөдере ялыды. Чай чәйнегин жүрүннигинден акман, дамжа-дамжа болуп, дамяна мензейәрди. Мен болсам Магтымгулы Гарлыеви биринжи гезек диңлежегим үчин өзүми толгунман саклап билмейәрдим. Мениң йүрегим сөйгүлиси билен душшыга ховлугянын йүреги ялы гүрсүлдейәрди. Мен онуң хич бир херекетини сыпдырман сынлаярдым. Багшы болса төверегинде отурандара, гыжакчысы Сапар Беки оглуна дегйәрди. Онуң сөзлери шейле бир йитиди вели, биз ызыны кесмән гүлйәрдик.

Багшы чайдан кейпини көкледи. Гыжак, дутар эле алынды. Мәммет Шириев диен бир ёлдашымыз Магтымгулы үчин демленен бир чәйнек чайы алып, онуң янына гечди. Чәйнегин үстүни Мухина апанын түйлек полотенчасы билен япды.

Дутар билен гыжак чалажа оваз эдип башладылар. Олары бири-бирине дүзйәнчәлер бир нәче вагт гечди.

Эмай билен, ховлукман, кә үсгүрнип, кә-те манлайынын дериңи сүпүрип, Магтымгулы Гарлыев мухаммесе башлады. Гыжагың, дутарың Магтымгулының күмшүң сеси ялы арасса сесиниң овазлары гошулып чыкып башлады. Жайың ичине салкын-жак бахар шемалы аралашан ялы болды. Отуранларын рухы гөтерилди, сүнни еңледи, гөзлери учганаклап гитди. Оларың йүзлери ачылды. Ол йүзлерде болса шейле мань барды: «Шу сагатлар бизиң өмүмизиң иң ажайып сагатларының биридир»...

Хер айдымы айдып гутаран бадына, Мәммет Шириев ики ювдум чайлы кәсәни Магтымгулының элине берйәрди. Багшы чайы шол гызгынлыгына овертлаянча Сапар Бекиев тәзе ёла башлаярды. Магтымгулы бошадан кәсесиниң чалтлык билен ерде гоюп, Сапары ковалаярды. Сәхел вагтың ичинде инициативаны өз элине алярды ве инди Сапар оны ковалаярды. Магтымгулының уссатлыгының айратын бир белләп гечмели тарапы, ол кәбир багшылар ялы дутар билен гыжагың сеси гошулан бадына айдыма гыгырыбермезди. Айдымың ики-үч өврумни леззет алмак билен чаларды. Шейдип диңлейжилере-де леззет берерди. Оларың әхли үнсүни шу айдылжак айдыма чекерди.

Багшы барха гызярды. Хер үч-дөрт айдымдан соң дутарыны ерде гоюп, гушагыны чекйәрди. Тезеден зәхер ялы ики ювдум гөк чайы башына чекип, Сапар гыжакчының үстүне хужүме гечйәрди. Кичижик отагың ичинде түркмениң иң ажайып, иң белент, иң гүйчли айдымлары яңланып башлаярды.

«Йигитлик чагының» сазы гамлы башланяр. Сөзлери сазынданам гамлы. Бир вагтлар гарралмалыдыр диен пикир шол вагтлар келләмизе-де гелмейән биз, айдымың маньсына дәл-де, онуң уссатчылык билен ерине етирилишине үнс берйәрдик. Эмма бизиң ики-үч саны яшулы мыхманымызың халы перишанды. Олар хырчларыны дишләп башларыны яйкардылар.

Бахар ели урды өмрүм гүлүнө,  
Дөшүм ачып чыксам гышың елине,  
Огрын-догрын баксам гыза, гелине,  
Шонда гелмезмикен йигитлик чагы...

диен сөзлери Магтымгулы Гарлыев шол гаррыларын үстүнө оклаян ялыды. Оларын болса гөзлери немленипди. Режеп Бабаев, Мәммет Шириев дагымызын болса бу сөзлөр бир гулагымыздан гирип, бейлеки гулагымыздан чыкарды. Биз уссатдан гөзүмизи айрып билмейәрдик.

Киришлер чекилйәрди. Гушак хем чекилйәрди. Ажы чай оувуртланярды. Белент айдымлар кервенсарая дүшүп гечен агыр кервен ялы болуп, бу жайын ичинде янланып, онун гапысындан, айналарындан чыкып гидйәрдилер. Йыланлынын паракхат, совук көчелеринин депесинде гуш болуп учярдылар.

Сапар Бекиев «Гүммүрленди» хенине башлан бадына багшы ыкжамланды. Гушагыны чекип данды. Чай оувуртлады.

Магтымгулы Гарлыевн гулагыны дешип барян, йити, якимлы сеси, гыжагың күмүш сеси, дутарын ер сарсыдырып барян гүңлеч сеси гошулды. Биз акыла сыгмаян бир белент гүйжүн эври билен сөвеш мейданында пейда болана дөндүк.

Ат деминден түн тутулар  
Даглар гүммүр-гүммүрленди...

Голайда бәш-он топ bize гарадылып атылып башлан ялы бир ягдай дөреди. Биз өзүмизи белли бир дережеде саклап билмейәрдик. Айдым гүйжесе биз хем галкынярдык, песелсе-де, басганчакдан бир диш ашак дүшене дөнийәрдик.

Багшынын эгиндәки гызылымтыл хыва донунун ягырнысы гап-гара болды. Көйнеги өл-сувды. «Биби», «Ак мая герек», «Эй дал», «Нәзли байрам» айдымлары айдылды. Магтымгулы шу айдымлары айдып отырка, долы манысында жадыгөө өврүлипди. Ол өзүнн мейлине гөрә, бир чәйнек чай ичим салымда бизи отдан алып, сува саяларды, сувдан чыкарып, ене ода атып билйәрди.

Сагат гиже үче голайлаберенде, багшы бир айдымы гутарып, долы бир кәсе чай ичди. Маңлайынын, йүзүнн дерлерини сүпүришдирди. Үсгүринди. Ясы телпегини чыкарып, гапдалына атды. Мен бу арада бир зады сынладым: Сапар гыжакчы бу гезек алып гачмады. Ол өзи билен мешгулланып отуран багша умыт билен, гуванч билен, ынам билен чалажа йылгырып середйәрди ве буйруға гарашян ялыды. Багшы ене бир үсгүринип, кириши чекиле-чекиле үзүлере гелен дутарыны тәзеден чекип уграды. Хениз онун хайсы айдыма башлажагыны аныкламадык. Сапар хем гыжагың тарларыны чекип, дутарын тарларынын дережесине етирмек билен мешгулды. Догры, ол багшынын йүрегине дүвен айдымыны сызярды. Эмма өзи шол хене башлабермәге милт эдип билмейәрди.

Багшы хас ыкжамланды-да «Бал Саяда» тутды. Гыжагын хайсы тарапа баш уржагыны билмән, бир ере жемленип дуран гүйжүниң өңүндөки бөвөт йыкылды. Эййәмден жайың ичи ал-элван гүлли мейдана өврүлди. Жайың диварларының йүзи кино гөркезийән ак мата дөнүп, онун йүзүнде кенизлери билен баг сейлине чыкан Саятхан пейда болды. Биз хәзир түркмен айдым сунгатының иң белент депесине чыгыпдык. Магтымгулы Гарлыев бизи — бәш-он диңлейжини — шу белент депеде гөни секиз минутлап саклады.

Бу айдымы Магтымгулының ерине етиришине мен хич хили баха берип билжек дәл. Муңа баха бермеги башармак үчин саз сунгатының академиги болмак керек. Йөне мен бир зады долы айдып билжек: шу гижеден соң мен он гүнлөп дагы өңки чыгырма гирип билмедим.

Шу ерде, ери гелени үчин, ядыма дүшени үчин бир зады айдып гечесим гелйәр. 1938-нжи йылда, Ашгабат шәхеринде чепер хөвесжеңлериң улы байрамчылыгы болды. Ол байрамчылыга Түркменистан республикасының айдыжы багшылары, сазандары гатнашдылар. Москвадан векиллер гелдилер.

Багшыларын концерти ирден, Түркмен дөвлет драма театрында башланды. Гүнортана голай Магтымгулы Гарлыеве нобат етди. Мен залда, москвалы композитор Шехтериң янында отырдым. (Мен онун адыны-да атасының адына-да унудыпдырын) Композитор төверек дашына серетмән, башга хич бир зада үнс бермән, бүтин дуркы билен гулага өврүлип диңлейәрди. Магтымгулы бәш-алты айдым айтды. Композитор бу айдымларын хеммесини отуран отургыжына чүйленен ялы болуп, зордан демини алып диңледди. «Бад Саяды» эшидип боландан соң, залың ичини гөчүрәйжек болян элчарпышмаларын арасында Шехтер:

— Бу бейик! Бу өрән бейик! Хенизе яенли гөрүлмедик уссатчылык!...— дийип, өз-өзи билен гүрлешди.

Мен Шехтериң бу сөзлерини хут өз гулагым билен эшитдим.

Инди өңки гүррүңимизи довам эделиң.

Мухина апаның жайындакы отурышмадан соң, мен Магтымгулы Гарлыев билен йыгы-йыгыдан душушып башладым. Биз онун билен достлук дережесине ченди барып етдик. Мен шол йылларда улы шахырлара өйкүнип, гошгы язып башладым. Магтымгулы Гарлыев мундан хабарлыды. Соңра болан душушкыларың биринде ол маңа:

— Беки, шахырчылык эдйәмишиң дийип гулагыма дегйәр. Гыз-гелинлер хакында язан гошгың болса айдып бер. Маңа өврет. Мен айдым эдиң айдайың — дийди.

— Багшы ага, хөкман гыз-гелин хакында болмалымы? Башгарак боланда болмаярмы? — дийип, мен оңа йүзлендим.

Магтымгулы ага:

— Вах, оларсыз айдым-саз болярмы, нәме! — дийип гүлди.

Мениң оңа оқап берен гошгымың екеже куплет и ядымда галыпдыр:

Социализм эдермени гызларын,  
Саны есйэр Ватанымызда бизлерин.  
Шахыр башын жемлөп нэче сөзлерин,  
Тарыныны этди колхозчы гызын.

Магтымгулы Гарлыев «Колхозчы гызын» диен айдымы бир нэче йыллап үрч эдип айтды.

Бейик сенеткэриң той томашаларда абрайыны гөтерйән ене бир зат онуң шорта сөзлеридир. Ол муңа гаты өкдеди. Бир ерде бирини сөзде басан болса, башга бир ерде ол барада хезил эдип гүррүң берерди. Өзи сөзде басылан болса, оны-да болшы ялы эдип айдып берерди. Еңлиши-де онуң абрайына шикест етир-мезди. Гайтам динлейжилерин өңүнде онуң абрайыны гөтерерди.

Бир гүн бир отурышмада ол шейле гүррүң берди:

— Бир гезек Тагта районының Хожакүммет обасында ай-дым айдып отырдым. Мәреке кәнди. Адамларын бир четинде бир яшулы газак адамсы гөзүни айырман мениң айдым айдышыма середйәрди. Бир салымдан онуң гөзлери немленип башлады. Ене бирки айдым айданымдан соң, яңкы яшулының гөзлеринден боюр-боюр яш дөкүлиберди. Бу болуш мени хас жошдурды. «Мениң айдымыма газак хем дүшүнйәр-ов! Дили башга болса-да ол мениң айдымларымы говы гөрийәров» дийип, өз янымдан хондан бәрси болдум. Өңкүден бетер жошгун билен айдып баш-ладым. Айдым гутарды. Мен яңкы яшулы газакың янына барып саламлашдым. Онсоң оңа:

— Мениң айдымларымы халадың өйдйән, яшулы? Тә гутар-янчам гөз яш эдип динледин — дийип йүзлендим.

Яшулы, газак сыпайычылыгы элден бермән:

— Хава, хава, багшы. Халадым. Говы айтдың — дийди.

Сонра болса:

— Өтен йыл менин бир овлагым гуя гачып өлди. Сениң че-кирейшини ешиденимде, гечи сакгалыңы гөремде, шол овлагым ядыма дүшүп, эжизледим-де, гөз яшымы саклап билмедим — дийип маңа дүшүндирди.

Бир отурышмада шейле ажайып дегишмелерин йигрими-оту-зысыны Магтымгулы аганың агзындан эшитмек болярды. Бу гүррүңлер ятдан чыкмазды.

Бейик сенеткәр барада ил ичинде онуң өзи дирикә ажайып роваятлар дөрәпди.

Маңа бир ободашым шейле гүррүң берди:

— Бир гүн мен базара гитдим. Базарын четинде радио ай-дым айдялды. Бирден радио: «Яр гырмызы гейнипдир» диен халк айдымыны республиканың ат газанан багшысы Магтым-гулы Гарлыев ерине етирийәр — дийип, ыглан этди. Мен бар зады хушумдан чыкардым. Тә Чувал багшы шол айдымы айдып гутаряңча, эдил жадыланан ялы болуп, шол дуршума гозган-ман дурупдырын. Бир вагтлардан соң хушума гелдим. Гөрсем, үсти бугдай йүкли эшегим ёк. Эшегими ве бугдайымы ики сагат агтарып, зордан тапдым...

Мениң үчин Магтымгулы Гарлыевин сырлы тараплары-да барды. Бу затлар барада оңа сораг бермәге мениң-де, башга ёлдашларың-да богнумыз ысмады. Бейик уссадың янында мы-дама бизиң суссумыз педди.

Өзүңизе мәлим болшы ялы, түркмен халкының бейик шахы-ры Магтымгулы-Пырагының сөзлерине айдым айтмаян багшы ёкдур. Багшы улы болсун, кичи болсун, бейик болсун, пес бол-сун, хөкман Пырагының сөзлерине дөредилен айдымлары айдян-дыр. Эмма нәме үчиндир, Магтымгулы Гарлыевин репертуа-рында Магтымгулы-Пырагының сөзлерине айдылан айдымларың ежежесине-де душ гелмек болмаяр. Ол мунуң нәме үчиндигини айтман, бу сыры өзи билен әкитди.

1958-нжи йылың томсы болса герек. Биз Д. Халдурды Н. Помма дагымыз Дашховуз этрапларына дөредижилик коман-дировкасына гитдик. Бир гүн көне шәхердәки базара айланып, мыхманханамыза доланып гелйәркәк, Шабадың демир көпрү-синиң үстүнде Магтымгулы Гарлыевин гыжакчысы Сапар Беки оглуна душдук. Онуң элинде уллакан дувүнчеги барды. Саглык-аманлык сорашанымыздан соң, Сапар Бекиев шейле дийди:

— Беки, яшулы шу тайда. Яшковың кеселханасында ятыр. Ягдайы өверлик дәл. Өзүңе мәлим-болшы ялы, онуң билен шол сене-мене эдишелимиз бәри геплешемзок. Сен хәзир ёлдашларың билен онуң янына бар. Халыны сорашың. Маңа-да халыны со-рап гайтмага ондан ругсат алып берин. Егсам мениң гижә ятып, гүндиз отурып ыңжалыгым ёк. Биринжиден-ә, мен өмрүмде шейле уссат, шейле белент багшы гөрөмок. Бейле багшы болан-дыр хем өйдемок. Икинжиден хер хили болса-да мен кән йыл-ларың довамында онуң билен биле ишледим. Гепиң гысгасы мен онуң билен ярашмак ислейәрин. Оны гаты гөрөсим гелди.

Д. Халдурды, Н. Помма үчимиз Сапары кеселхананың өңү-де отурдып, Анатолий Михайлович Яшковың янына бардык. А. М. Яшков Дашховуз этрапларында якасыны танадан док-торды. Ол соң республиканың Саглыгы Саклайыш министрли-гинде бөлүм начальниги болуп ишледди. А. М. Яшков бизи хор-матлы гаршылады-да өнүртиледди:

— Сизиң кими сорамага гелениңизи билйәрин. Оны сорап гелйәнлерин хетди-хасабы ёк. Мен, догрусы, геленилери онуң палатасына гойбермейәрин. Онуң ягдайы агыр. Өзи-де бозуляр, гөрөнлерем. Йөне сиз Ашгабатдан гелениңиз үчин мен сизи онуң янына элтейин.

Биз палата гирдик. Догрусы, геленимизе пушман этдик. Се-бәби биз кровати долдурып ятан бейик адамы гөржекдик. Эмма кровадың үстүнде ятан, дабарасы даг ашан бейик сенеткәр Маг-тымгулы Гарлыеве меңзейәрди-де, уклап ятан, үсти простынлы үч яшлы чага меңзейәрди. Онуң беденинде дери биле сүңкен башга галан зат ёкды. Шол ажайып, жадылы бармакларың хәзирки болшуну гөрөнимде мен өзүми саклап билмедим.

Онун акылы-хушы ериндеди. Пикири айдыңды.

Саглык-аманлык сорашандан соң:

— Беки, бу янындакы ёлдашларың ким? — дийип, Магтымгулы ага сорады.

Мен Д. Халдурды билен Н. Помма барада оңа гысгажа гүррүң бердим.

— Билйэрин, билйэрин... Мен языжы-шахырларымызың хем-месиңиң атларыны билйэрин. Берекелла, берекелла, гайрат эдиң, инерлерим.

Ол бир салым бөврүни динлэп ятды-да:

— Хич вагт башыңыз яосыга етмесин, — дийип, улудан де-мини алды.

Көшешдик. Гүрлөшип башлады. Сапарлы гүррүңе етмәнкәк ондан:

— Герек-яраг задың бармы, яшулы? — дийип сорадык.

— Ек, саг болуң, инерлерим. Саг болуң — дийип, Магтымгулы ага гамлы айтды: — Маңа хич зат герек дәл. Йөне өе иберселер говы боларды. Өе барып, чагаларың арасында бәш-он гүн ятсам туруп гидибержек ялы болуп дурун. Белкем Яшков билен гүрлөшип гөрерсиңиз...

Гөвни үчин биз оңа вада бердик. Соңра Сапар Бекиевиң хайышыны мен оңа мәлим этдим. Халдурды билен Помма-да өрән усуллык билен мениң сөзүме арка дурдулар. Бейик адам бу хайышың өңүнде дуруп билмеди:

— Мениң өзүмиңем оны таты гөрөсим гелди — диенде, онуң сеси титирәп гитди.

Бу душушыкдан азажык вагт геченден соң Ашгабада, Магтымгулы аганың өлди хабары гелди.

Бейик сенеткәр өзи билен ажайып айдымлары, динледигиңче динлэсиң гелйән дессанлары, түкениксиз шорта сөзлери, акыла сыгмажак саз уссатлыгыны алып гитди. Эмма ол өзүниң бир гезегем болса динлэп гөрән адамларың хеммесиниң йүрегинде гайталанмагы мүмкин дәл образыны-да ерлешдирип гитди.

Мен «Чувай багшы» ады билен хекая язып, онуң шовхунлы өрүмин кичижик бир эпизодыны тесвир этдим.

Республиканың ат газанан артисти Магтымгулы Гарлыев бизиң йүреклеримизде мыдама яшар.

## РЕХМЕТ СЕЙИДОВ

Ажайып дөредижилер өлмейәрлер, мыдама адамларың йүрегинде яшарлар.

Рехмет Сейидов хем шейле адамларың бири болды. Онун өлүмине эп-эсли вагт гечен-де болса, ол хениз хем бизиң билен яшап, дурмушта дең әдим уруп гелйәр. Диймек, онуң дөреди гиден эсерлери бизиң шу гүнки гөрешимизде bize рух берйәр. Өнде дурияң бөветлери бөвсүп гечмәге көмек эдйәр.



Эдебиятың көп реңкли, гең-знайы, шунуң билен бирликде-де говгалы жайының гапысыны биз Рехмет Сейидов билен биле ачдык, бу ажайып жайың ичине бир дең әдим уруп гирдик. Гиренимизден соң херимиз өз еримизи эеләп, элимизи чермәп зәхмет чекип уградык.

...Түркменистан Языжылар союзының Энгельс ве Гоголь көчелериниң бурчундакы жайында Халлы Шахбердиев эдебията яны гелип гирен яшлар билен кружок гечйәрди. Ол Амандурды Аламышовың:

Жүлгеләгәра даглар  
Булут бүрәп башыны,  
Гадым эйәмден галан  
Билип болмаз яшыны...

диен сетирлерини жошгун билен окап беренде, Рехмет икимиз агзымызы ачып диңләрдик. Көчә чыкып чилим отланымызда болса:

— Бизем шейле затлар дөредип билермикәк...— дийип арзув эдердик.

Арзувсыз яшап болмаянына биз эйәм дүшүнйәрдик.

Улы хем пәхимли шахыр, Рехмет Сейидов дири болан болса шу гүн өзүниң алтмыш яшыны дабара билен белләрди. Биз онуң мейлисинде отуруп:

— Саңа ене-де алтмыш яш арзув эдйәрис!— дийип, оны гутлардык. Сүңклек, гуҗурлы Рехмеди багрымыза басардык.

Оны дирилигинде алтмыш яшының долмагы билен гутламак bize миессер болмады. Ажайып адам, түркмениң әгирт шахыры Рехмет Сейидов узага чекең агыр кеселден соң, 1955-нжи йылда өзүниң хем талантының гүлләп өсийән дөврүнде дүйәден өтди.

Онуң мәхрибан достлары бу хакыкат билен өвренишип билмән гелйәрлер. Неширята барсаң-да, редакциялара барсаң-да хенизем Рехмет Сейидов әйнегини гүнә я-да электрик ышыгына ялдырадып, гүлүмжирәп өнүнден чыкайжак ялы болуп дур.

Дине ягшы адамлар, дине дүйпли дөредижилер адамларын пикирине шейле чуң орнашярлар.

Оңат хем улы шахыр, языжы болмак үчин илки билен, оңат, пәк йүрекли адам болмак гереكدир. Рехмет Сейидов шейле адамды.

Дурмуш, мыдама болшы ялы, ол йылларда хем чылшырымлыды. Адамың башындан хер хили сагатлар ве гүнлер гечйәрди. Эмма мен Рехмет Сейидовың рухдан дүшенине, башыны ашак салып гамлананына хич вагт душ гелмедим. Ол хемме задың, хемме ваканың, хемме ягдайың дине ягшылык тарапыны гөйәрди я-да шоны гөрмәге чалышярды.

Улы шахыр өзүниң шахсы дурмушында эдил чага ялыды. Мыдама бегенйәрди, мыдама гүлйәрди. Хич бир сагады дегишмесиз гечмейәрди.

...Бир агшам Рехмет Сейидов, Кемал Ишанов үчүмиз 1-нжи Май көчөсү билен гүнбатара тарап барырдк. 2-нжи колхоз базарынын деңине етенимизде, Рехмет бирден сакланды-да:

— Иңе, адамлар, шу ере пугта үнс бериң!— дийип, гүлмөге башлады.

1-нжи Май билен шиндики Шаумян көчөсинин бурчы. Хич хили үйтгөшик зат ёк. Шонуң үчин-де биз онуң гүлшүне гең галып, дүшүндирмегини сорадык. Рехмет өңки эхенинден довам этди:

— Дүйн шу ерде өрән гызыккы бир вака болды. Тержимечи Мухаммет Бердиеви-хә хеммәң танаяңсыңыз?

— Хава, танаярыс.

— Танаян болсаңыз шейле: ол бир отурышмада маңа сибарит дийипдир. Онуң шейле диенини эшиден адамларың бириси маңа гелип айтды. Дүйн Мухаммет ичгили гелйөркә, шу ерде мениң өңүмден чыкды. Мен магазинден оглума оюнжак сапанча алып гелйәрдим. Мен сапанчаны оюнжак ок билен оклап жүбиме салыпдым Мухаммеди гөрөн бадыма:

— Сен маңа сибарит дийдинми?— дийип, дегиммә салып,— гашымы чытып сорадым.

Ол бирхили болды. Эмма ялан сөзлөп билмеди:

— Дийдим. Мен саңа сибарит дийдим, Рехмет...

— Ине, сибарит диен болсаң!— дийип, оюнжак сапанчаны дөшүне дирәп, атып гойбердим. Бир төрсем, Мухаммет ере йыкылып, ренкини ак там эдип ятыр. Оны хушуна гетирип, ёла салып гойбермек маңа аңсат дүшмеди...

Рехмедиң шейле оюнлары хер гүн диен ялы болуп дурарды. Оюнда еңерди, еңилйән вагтлары-да болярды. Эмма еңлени онуң бахасыны кемелтмезди.

...Мен «Совет Түркменистаны» газетиниң эдебият ве сунгат бөлүминиң мүдири болуп ишлейәрдим. 1946-нжы йылың ноябрь байрамчылыгына тайярлык гөрүлйән гүнлериди. Шол вагткы редакторымыз Шамырат Тәшлиев байрамчылык номерине бир очерк ве говы гошгы герек дийди. Мен Рехмет Сейидовың бир очерк тайярлап гояндыгыны, эмма гошгының хениз ёкдугыны айтдым. Гошгыны шу гүн я-да эртир тапмагы бойнума алдым.

Кабинетиме гелип отуранымам шолды, Рехмет Сейидов әнегини ялдырадып, йылгырып гапыдан гирди.

— Рехмет, Октябрь байрамчылыгына багышланан гошгы герек. Әзи-де өрән тиз герек. Кимде барка? Киме йүзленсем-кәм?— дийип сорадым.

— Мениң очеркими хачан бержек?

— Байрамчылык номеринде.

— Мен Конституция барада бир гошгы гетирдим. Белки шоны номере берерсин? Октябрың bize берен багты хакында...

— Бир номерде бир авторың ики задыгны бермек болмаяр.

— Онда бир чыкалга бар.

— Айдып отур.

— Шу гошгыны чыкар. Очерки-де чыкар. Йене гошгынын ашагына өз голуңы гояй.

— ?

— Хава, хава! Өз голуңы гояй. Гошгы тизрэк ил ичине яйраса маңа бесдир... Икимизем бир союзың члени ахыры....

Ол өрән сахыды. Эгер шол вагт мен разы болан болсам бегенжекди. Шол гошгы Оңа-Рехмет Сейидова өрән улы шөхрат гетирди.

Шейле ажайып, шейле мәхрибан, чага гөвүнли, эгирт улы шахырың дөредижилик ёлуны ызарласак, биз хер әдимде бегенчли фактлара душ гелиәрис.

Рехмет Сейидовын:

Жаным, теним,  
Гөз рөвшеним  
Ватаным хем халкымдыр!  
Хер бир заман  
Гүйч аяман,  
Оңа айдым дүзерин.  
Гүн нура бай,  
Гижелер Ай,  
Дурмуш долы ялкымдыр,  
Гүнде-гүнде  
Багт ичинде  
Мен гулачлап йүзерин...

диен сетирлери 1948-нжи йылда өзүннң жошгунлы талантынын мөвч уриан вагтында кагыз йүзүне гечди. Эмма ол бу сетирлерин маңысыны Халлы Шахбердиевиң лекцияларының илкинжи сагадына гиренде йүрегинде бесләп гирипди.

Рехмет Сейидов сөзүң долы маңысында халкларын достлук доганлыгынын жарчысы болды.

Саңа шөхрат болсун, бейик рус халкы,  
Сең көмегиң бизи багтыяр этди.  
Доганлык окашдың эл берип илки,  
Сениң мәхрин халкы досты-яр этди.  
Он алты доганың улусы сенсиң,  
Ел башладың өңде енише сары.  
Гулак салып, Гүндогардан эшденсиң,  
Сениң васпың әдйәр түркмен дутары.

«Кремлден совгат гелен китабым» диен гошгы шахырың ин гүйчли, ин говы гоштуларының биридир:

Сорасалар — арман бармы? — дийп сенде,  
Диерин арман ёк, мен армандан сап,  
Чүнки элимдедир мукаддес китап.

Бу сетирлери дине бизиң хақыкатымызы жаны-тени билен сөйән шахыр язып билер.

Рехмет Сейидов халкың сөййән, халкың гөвнүнден турян,  
халка рух берйән әхли задың суратыны чекерди. Ол хер сетири  
билән адам йүрегиниң тарына какмагы башарярды, кичижик  
бир штрих билән тебигатың улы хадысаларыны гөркезмегин  
хөтдесинден гелип билйәрди. Онуң «Япжагаз» диен гошгусын-  
дакы шу сетирлере сын салып гөрүң:

Сең боюңа гелдим, сув хенин чалды,  
Сениң дуры сувуң суратым алды.  
Гой, ол галсын саңа ядыгәр болуп...

Шахыр гаты доғры айдыр. Гошгы сөйүжилер япжагазларын  
дуры сувунда-да, гапыны ачып ичерик гирен шемалда-да, Амы-  
деряның гомларының арасында-да, Гарагумуң гериш-гериш ба-  
йырларында-да сиңе сын эдип ажайып шахыр Рехмет Сейидовы  
гөрийәр, онуң сесини эшидйәр. Бу шахырың өзүне дикен улы  
хейкелидир.

Рехмет Сейидовы Гарагум каналының гурлушыгы хасам  
жоша гетирди. Онуң шу темадан язан гошгулары түркмен совет  
поэзиясында улы бир вака болды дийсем мениң өте гечдигим  
болмаз. Шу циклден «Авчы, атма жерени!» диен гошгының шу  
сетирлерини тәзеден окап гөрелиң:

Авчы, атма жерени!  
Онда улы арзув бар.  
Интизар ол, гөр оны,  
Ол канала гарашяр.  
Гөр, инжиги инчежик,  
Сув дийип көп йөрмекден,  
Махрум этжек сен ничик,  
Оны канал гөрмекден?  
Канал гумы бойн эдип,  
Гечсин, чөли суварсын!  
Овлакларын ойнадып,  
Жерен-де сува барсын.

Йүрекден гайнап чыкан бу сетирлердәки дуйгуларын, сурат-  
ларын хетди-хасабы бармы?!

Рехмет Сейидов кичи лирики гошгуларын чын уссады болуп  
етишипди. Шонуң үчин-де онуң гошгулары клубларын сахнала-  
рында яшларын йүрегинде яңланып дурыярды. Олар хениз хем  
яңланяр.

Ол кичи гошгуларын үстүнде кән дөвнәп, улы поэзия эсер-  
лерине гечди. Бу угурда аз ишләни үчин илкинжи поэмалар  
агыр язылды. Соңра шахырың «эли өвренишди». Эдил шу гүнки  
ялы ядымда: 1953-нжи йылда ол «Багтлылар» поэмасыны язып  
гутәрды. Ол поэманың илки диңлейжилериниң бириси мен бол-  
дум. Оңат дынч алып гелен Рехмет гапдалында бир чәйнек гөк  
чайы гойды-да, жошгун билән окап уграды.

Эллерини херекетлендирип, гахрыманларының дурмушына  
чуңнур аралашып окамагы Рехмет говы башарярды. Бу поэмада

шол гүнлериң колхозларының дурмушы, адамларын рухы бай-  
лыклары пәхим билен суратландырылар.

Бир пикир хорласа Гүлнары гаты,  
Эмма мүңләп пикир эдйәр шадыман.  
Колхоз мейданының жанлы сураты  
Онуң гам-гуссасын баяр шол заман...

диен сетирлер ине, он еди йыллап меңиң келләмден чыкман гел-  
йәр. Чүнки бу сетирлер бол хасыл гетирен алма агажының  
шахаларына меңзейәрлер, буларын херси пикир йүкүни гөтерип  
билмән, егшерип отуран шекилдедир.

Рехмет Сейидовың гошгуларының гүйчлүдигине ене бир мы-  
сал гетирмек герек: Онуң сөзлериниң эсасында көп санлы, хә-  
зирки заман түркмен айдымлары дөреди. Ол айдымлар хениз  
хем радиода ве чепер хөвесжеңлериң коллективлеринде өңкүси  
ялы ерине етирилйәр. Радиодан Рехмет Сейидовың адыны эшит-  
мейән гүнүмиз ёк болса герек.

Хақықы шахыр, хақықы азыжы өз гуллуқ эдйән эдебияты-  
ның ин бир кичижик үстүнлигине-де түйс йүрекден бегенйәр.  
Рехмет Сейидов бу барада гөрелде алмалы адамларын бириди.  
Ол Азыжылар союзында консультант болуп ишлейәрди. Яшла-  
рын элязмаларыны гыссанман, үнс билен окаярды. Соңра эляз-  
маларын авторларыны янына чатырып, олар билен гүррүң гечи-  
рерди. Олара дегерли маслахатлар берерди. Шол элязмаларын  
ичинде гөвнүне яранларыны газетде я-да журналда чыкардыча  
рахатланмазды. Ёз ден-душларының говы китапларына, я-да  
газет-журналларда чыкан гошгуларына хекаяларына гуваняр-  
ды. Шол гүн олары тапып гутлаярды, я-да телефон үсти билен  
гутлаярды.

Калинин көчеси билен Крупская көчесиниң бурчунда азыжы-  
лар үчин йөрите салнан жайда яшаярдык. Ол биринжи этаж-  
дакы, менем икинжи этаждакы жайда яшаярдык. Биз гиже  
ишлейәрдик. Бу каркас тамды. Шонуң үчин-де бири-биримизниң  
үстгүришимиз, кабинетниң ичинде гезмелейшимиз эшидилер ду-  
рарды. Биз шейдип ярышып ишлейәрдик. Ол машинкада ишле-  
йәрди. Машынканың сеси болса узакдан чыкяй саз овалы ялы  
болуп, бирсыхлы эшидилип дурярды. Гиже сагат икн-үч болан-  
да машынканың сеси ятырды. Менем иши гутарып, эрткири гижә  
ченли гойболсун эдйәрдим. Мен «Арслан» диен повестими, «Аяз-  
хан» диен поэмамы ве башга-да кән эсерлерими Рехмет Сейи-  
довың «Сазының» астында яздым.

Кәбир азыжыларын «эсерлери» авторларындан өң өлйәрлер.  
Кәбир азыжыларын эсерлери болса авторлары өленден соң хем  
яшаярлар. Авторларын рухларыны өзлеринде саклап, олары  
бизниң арамизда гезип йөрен ялы эдйәрлер. Рехмедниң дөреден  
эсерлери шу соңкы топара гирйәрлер. Бу эсерлер говгалы  
йылларын ичинден башларыны дик тутуп гечйәр, барха гүй-  
жейәр.

...1955-нжи йылың башлары болса керек, мен «Москва» мыхманханасындадым, яныма гелен адамлардан Рехмет Сейидовың кеселханадан чыкандыгыны эшитдим. Деррев Арбат площадина ылгадым. Аксаков көчесинде ерлешйән Түркменистаның векилханасына бардым. Үчүнжи этажа чыкып, ачык гапының өңүнде аяк сакладым. Коридордакы телефонда бири геплешйәрди. Рехмедия сесини деррев танадым. Эмма онуң телефонда сөзлейшини халамадым. Ол ызлы-ызына ики сөзи айдып билмейәрди. Деми етмейәрди. Мен күрсәп коридора гирдим. Догрудай-да телефонда геплешип дуран Рехмет экен. Өңки чөп ялы хор Рехмет кеселханадан гызыл йүзли, он-он баш килограм агралан адам болуп чыкыпдыр. Трубканы асан бадына биз гуажаклашып гөрүшдик.

— Рехмет, түвелеме, гөз дегмесин, асла танар ялы болмансың, диймек, кеселден бүтинлей гутулыпсың-ов?

Ол юмшак креслоның үстүне өзүни гойберди. Үсгүрип башлады. Соңра:

— Хава, гөршүн ялы. Беки, семремегиме-хә семредим вели, дем алмагым гаты кынлашяр.

— Ек-ла, дем алшыңам яман дәл...

— Достум, ягдай агыр. Сениң гөвүнлик бермек ислеийәнди-гине дүшүнйәрин, эмма ягдай агыр...

Мен Ашгабатдан яңы гелипдим. Ол болса көпден бәри Москвада, кеселханадады. Шонун үчин-де ол Ашгабатдакы дост-ярлар, ишлер барада, соңкы вагтларда дөрән говы эсерлер барада экән-екән сорады. Мен она гөвнүнден турайжак сөзлер билен жогап бердим.

Ол бир салым дымып отурды. Соңра аграслык билен башыны гөтерип:

— Хачан гайтжак? — дийип сорады.

— Бир хепдеден.

— Биле гидели.

— Хөкман биле гидерис, Рехмет.

— Онда нәме дийсене — дийип, бир зат диймәге чекитйән ялы, ювашлык билен теклип этди: — Арбат көчесиниң уgrundа Смоленский площадина етмәңкәң, чеп тарапында «Восток» диен кафе бар. Ол кафеде дүнийәде иң говы чишлик биширильәр. Ичгиниңем хайсындан керек болса бар... Шоңа барып, мениң кеселханадан чыканымы, сениң геленини, бир хепдеден биле гитжекдигимизи «ювалы».

Мен өр-гөкден гелдим. Ичмег-ә бейледе дурсун, «ичги» диен сөзи агзына алмага-да онуң дераматы ёкды.

Оны бу пикиринден ырмач аңсат дүшмеди.

Ол ахырсоңы:

— Инди хемме задың аңырсы гөрнүп дур, ахыры — дийип, янбермезлик этди.

— Хемме задың аңырсындан гөк чай гөрүнйәр, Рехмет —

дийип, оны жайына алып гирдим. Гөк чайың башында гижәнин бир вагтларына ченли түррүнлөшип отурдык.

Шол бизиң аркайын отурып түрлөшишимизиң иң соңкусы болды.

Ол ажайып, мәхрибан ёлдашды. Өрән улы шахырды.

Ол энтөк-энтөклөр өлмөли дөлди...

## ОРАЗ ТӘЧНАЗАРОВ

Ораз Тәчназаровың газет-журналларда чыкан эсерлериниң хеммесини оқадым. «Батрак» поэмасыңы ятдан диен ялы бил-йәрдим. Түркмен языжысы тарапындан дөредилең илкинжи улы эсерлерин бири болан бу поэма мениң яш, хыжувлы пикирими бүтинлейин өзүне есир эдипди. Ол отуран столумың үстүнде, ятсам яссыгымың ашагында боларды. «Хей, бу эсери дөреден адамыны еке гезек хем болса гөрмөк миессер болармыка?» диен арзув мени өз угрума гоймаярды. Мунуң үстесине-де интелли-генцияның ичинде онуң ады хормат билең тутуларды. «Ораз Тәчназаров эйле адаммыш, Ораз Тәчназаров шейле адаммыш» диен сөзлөр яшларың арасына бир кемсиз яйрапды.

— Ораз Тәчназаров түркмен эдебиятыны бүтинсоюз мейда-нына чыкармакда иң дегерли роль ойнан илкинжи адамдыр — дийлип, ил ичине яйран гүррүн, эдебията чалажа илтеншиги болан адамларың арасында бу улы шахыра хормат дөред-йәрди.

Эсерлеринден хем башга онун: «Чатрыкда» диен ики том-дан ыбарат улы макаласы (түркмен эдебиятының шол гүнки ягдайына берлең анализ) Ораз Тәчназарова улы шөхрат гетир-ди. Автор бу китабында түркмен совет эдебиятының өсүш ёлу-на долы анализ берди, онуң кемчиликлерини, ялңышлыкла-рыны элиң аясындакы ялы эдип гөркезди. Кәбир языжыларын эсерлерини анализлөп, оларың етмез ерлерини алада билең ачып берди. Ол бу макаласында кемчиликлери ве ялңышлык-лары дүзедип эдебияты нәхили өсдүрмегиң ёлларыны гөр-кезди.

Иигитлик чагымызды. Бизиң эдебията болан хөвесимизи ве арзувымызы хич зат билең денемек мүмкин дөлди. Онсоң Ораз Тәчназаровың ажайып эсерлериниң, бу макаласының бизе нәхи-ли тәсир эдендигини диңе гөз өңүне гетирмек мүмкинди. Ораз Тәчназаровың бизиң гөзүмизиң өңүнде гүнсайын барха бейгел-йәндигини гөз өңүне гетирмек мүмкинди.

Булардан хем башга «Батрак» поэмасы эсасында «Мен гай-дып гелерин» диен фильмиң дөремеги, ол фильмиң томашачы-лар тарапындан өрән гызгын гаршыланмагы — Ораз Тәчназа-ровы улы дережә гөтерди.

Ине, шейле адамы хич болмаса бир гезек гөрмөк арзувы менде гүнсайын гүйжәйәрди.

Мен бу арзуыма 1937-нжи йылда бахар айларының биринде етдим.

Мен 1937-нжи йылың январында «Яш коммунист» газетиниң медениет бөлүминиң мүдири везипесине беллендим. Дашховуздан Ашгабада төчүп гелдим. Амандурды Аламышов шол вагт яшаян кичижик бир отагыны маңа берди. Жай өрән дарлык эдйәрди. Нәхили-де болса бир чыкалга тапмалыды. Пайтагта биринжи гезек гелип, яны ише ерлешен яш, тежрибесиз адам үчин бейле чыкалга тапмак мүмкин дәл диен ялыды. Иң эсасы-сы-да мениң таншым гаты азды.

Мен бир гүн ирден ише гелип, бир кабинетде ишлейән иш-деш ёлдашым Мухамметнур Сөйүнова өзүниң жай проблемам барада гүррүң бердим.

— Газетден-э жая гарашма. Умуман, Ашгабатда жай меселеси агыр. Йөне оңарып билсең бир ёл бар.

— Шол ёлы өвретсене, бир сынанышып гөрейин, багт иши-дир.

— Сен яш шахыр. Языжылар союзына йүз тут. Оларың көмек эдәймеклери мүмкин.

— Киме йүзленмели?

— Элбетде, Ораз Тәчназарова йүзленмели. Йөне ол хер гүн союзда болян дәлдилр. Ханы, мен бир жаң эдип гөрейин, ол хачан союза гелжеккә?

Ол союза жаң эдип, Элла диен бир гыз билен геплешди. Соң трубканы гояндан соң маңа:

— Елдаш Тәчназаров эртир, ир сагат 10-да союзда болжак. Сен гөни шоңа йүзлен.

— Мен утанярын. Ораз Тәчназаров билен мен нәхили гүр-лешип билерин? Ол гаты улы адам ахыры... Ол мени кабул этмез.

— Ол улы билен улудыр, кичи билен кичидир. Өрән оңат, дегишген, ичине-багыңа гирип барян адамдыр. Асла утанма. Кабулам эдер, гүрлешерем.

Мен шол гүнүми, шол гүнүң агшамыны, эртирки душумык барада пикир эдип гечирдим. Эртеси оңатжа гейимлерими гейип, сагат он болуберенде союза бардым.

Элла дийилиән йигрими, йигрими ики яшлы, долмач, овадан эрмени гызы союзың секретарь-машинисткасы экен. Ол мени өрән говы гаршылады. Мылайым сөзлешди.

Биз онуң билен ол-бу затлар барада геплешип угран бадымыза гапы жыгылдап ачылды ве эли улы папкалы, гиң маңлайлы, ачык йүзли, уллакан гара гөзлери гүдүп ве ойнаклап дуран келте, семиз бир адам гирди. Мен онуң газет-журналларда чыкан суратларыны гаты кән сынланым үчин оны деррев танадым.

Бу — шахыр Ораз Тәчназаровды.

Ол мениң билен ыхласлы гөршүп, мени кабинетине алып гирди.



Гүрлөшип угранымыздан соң мен улы шахыр билен отурандыгымы унутдум. Якын ёлдашым билен гүрлөшйөн ялы бир ягдай дүшдүм.

Бәш минутын ичинде ол мениң бутин дурмушым, ягдайым билен танышды. Соңра атам ялы болуп, өзүми нәхили алып бармалыдыгымы, ядаман-ялтанман окамалыдыгым барада түйс йүрегинден сыздырып маслахат берди.

— Рус дилини гаты говы өврөн. Әхли ылымларың, әхли билимлерин, әхли задың ачары шу дилдир. Горькини, Пушкини өз дилинде окамак, оларын дүрдәне эсерлеринден леззет хем нусга алмак хер адама етдирйөн багт дәлдир. Бу багт ве бу мүмкинчилик сенде бар. Биз якын гүнлерде языжылары рус дилинден окатмак меселесини чөзмөк ислейәрис. Ол окува гатнашарсын герек?

— Гүррүңсиз гатнашарын, Ораз ага.

— Гаты говы.

Ораз Тәчназаров довам этди:

— Мен сениң газетлерде чыкяң гошгуларыңы окаярын. Хәзирликче башлангыч дөвүр үчин яман дәл. Болжак. Эмма шу гүнни язан гошгыннан эртирки язжагың говы болмалыдыр. Муны ядаман окамагың, иргинсиз өврөнмегин, ядаман зәхмет чекмегин нетижесинде газанмак болар. Ресторанларда ишин ёк, башга затлара ковалашма. Мыдама окуп билен, өврөнмөк билен бол.

Ол сәгинен ялы этди-де:

— Халлы Шахбердиевин лекцияларына гатнашармың? — дийип сорады.

— Биринем сыпдырамоқ, Ораз ага.

— Гаты говы. Шахбердиев говы танкытчыдыр. Эдебият теориясыны-да билиён адамдыр. Онуң лекцияларыны сылдырма. Көп пейда эдер.

— Боляр, Ораз ага.

Соңра ол мениң йүзүме гүлүп бакды-да:

— Сениң йөрите мени гөрмәге гелмәндигин-ә белли. Нәме юмуш билен гелен болсаң айт. Элимизден гелен көмеги аямарыс — дийип сорады.

— Мениң яшайыш жай меселәмин угры ёк, Ораз ага. Газетин-ә берип билжәк зады ёк. Бу меселе билен хут сизин өзүңизе йүзленмеги маслахат бердилер.

Ол бир нәче минут Гоголь көчесине гарап ачылан айнагапа середип, пикирленип отурды. Соңра бирден маңа серетди-де:

— Беки, мен саңа көшүк берерин дийиб-ә вада берип билмерин. Йөне яшамагыңа, ишлемегиңе мүмкинчилик дәрәтжек боларын.

— Саг болуң, Ораз ага...

Мен онуң янындан яңы ганат беклән гуш ялы болуп, чыкып гайтдым.

Арадан ики гүн гечди. Үчүнжи гүн редакцияның коридорын-

да бир адамын сеси эшидилди. Ол мени агтарярды. Ылгап коридора чыктым. Языжыларың Крупская ве Калинин көчелериниң бурчундакы яшайыш жайының коменданты мени гөрен бадына:

— Йөр, жайыны кабул эдип ал — дийди.

Бараң бадымыза комендант маңа үч отаглы, кухнялы, балконлы жайың ачарыны берди. Элбетде, Ораз Тэчназаров маңа жай бермедик болса, меселе мунда дәл. Меселе онун мени хормат билен, алада билен гуршап алмагында. Онсоңам эдебията яңы гелип гирен адам үчин онуң берен весьетлери хер затдан гымматлыды. Бу весьетлер мениң гечен бүтин өмрүмде маңа голтгы бөриң гелдилер. Бу весьетлер мениң үчин хениз хем өз әхмиетини йитиреноклар.

— Ораз Тэчназаров эртир өзүниң «Байрамалы» поэмасыны окажакмыш. Бизи-де чагырды. Хөкман баралы — дийип, Мухамметнур Сөйүнов, ише гелен бадыма хабар берди.

Мухамметнур Сөйүнов языжы-да дәлди, шахырам дәлди. Эмма ол өрән талантлы, билимли, тежрибели журналистди. Эдебиятта тәзе дөрән затлары хөвес билен окаярды. «Яш коммунистден» соң ол «Совет Түркменистаны» газетинде ишледі. 1948-нжи йылың ер титремесиниң өң янында түркмен дәвлет неширятына ише гечди. Ер титремеде вепат болды.

Шол гүнүн эртеси, ир сагат он боланда, биз, Лабинский көчесиниң 4-нжи жайында ерлөшйән «Совет Түркменистаны» газетиниң жайына, газетин редакторы Ораз Тэчназаровың кабинетине гирдик. Ол геленлер гүлер йүз билен гаршылап, дегишйәрди, гүлдүрйәрди.

Адамлар йыгнанансоң Тэчназаров өз отуран столуның башына гечди-де, шейле дийди:

— Елдашлар, «Байрамалының» бирнәче бөлүми «Совет эдебияты» журналында ве газетлерде чыкды. Белки, окансыңыз. Бу гүн мен сизе поэмаңы долы окап бержек. Өнүңизде кагыз, гадам дур. Мен окарын вели, сиз рехимсиз суратда танкыды гөз билен динлән. Тапан кемчилигиниңизи улулығына-кичилигине гараман беллән. Соңра айдын. Бу эсер хәзирликче менинки. Китап болуп чыккандан соң болса хеммәңки, халкыңкы боляр. Шонун үчин-де биз халка хөдүрлейән задымыза өрән жогап-кәрли чемелешмелидирис. Улы шахыр Ораз Тэчназаров поэма-сыны окап башлады. Ол поэманың керпич ялы апраc, чуннур манылы, поэтики образлардан долы сетирлерини окыжа (хәзир өз янында отуран динлейжилере) долы етер ялы эдип, батлы, сайхаллы, уссатлык билен окаярды. Бир салымдан шахыр аудиторияны долусы билен өз ыгытарына гечирди. Бизин бүтин үнсүмизи өзүнде жемледі.

Обамызда бир дул аял отырды,  
Әри онун пычаккланып өлүпдир.  
Едисинде оглы Өвез ойнап йөр,  
Гөвресинде ене бири галыпдыр...

диен сетирлерин окалышы, Ораз Тэчназаровын сеси хенизем гулагымдан гиденок.

Говы китап окап отуран вагтым «Вах, тиз гутарайжаг-ов» дийип, мен китабың галан сахыпаларыны хасаплаярын ве гынанярын. Хэзир хем шейледи. Окалып башланалы бэри 3 сагада голай вагт гечипди, эмма бизин хич биримиз ядамандык, гайтсам сувсап гелен вагтын гөк чайдан леззет алян ялы болуп, рухланярдык, хер бап гутарандан соң индики бабы динлемэге хыжувланярдык, ховлугярдык.

О. Тэчназаров «Байрамалы» поэмасыны окап гутарды. Динлейжилер тарапындан улы баха алды.

Кэбир ёлбашчылар (ылайта-да дөредижилик гурамаларында) дирикэлер өлйэрлер, кэбир ёлбашчылар, дирикэ эден хызматлары үчин өленсонлар дирелйэрлер. Ораз Тэчназаров соңкы топара гирйэр. Ол яшлар барада, шол вагтын улы языжылары барада аталык аладасыны эдйэрди. Түркмен совет эдебиятының дөреденлерини союз аренасына көпрэк чыкармак барада аладаланярды. Булардан хем башга ол өзүниң зэхметсөөрлиги, ажайып дөредижилиги билен bize гөрелде болярды.

Шейлеликте. Ораз Тэчназаров мениң йүрегимде аладалы ёлбашчы, улы шахыр, өрэн говы адам болуп галды.

### БОРИС АЛЕКСАНДРОВИЧ ВАДЕЦКИЙ

Рус языжысы Борис Александрович Вадецкий билен мен бирнэче йылың довамында иш салшып гелдим. Ол мениң «Москваның ялкымы» диен повестими, онларча хекаямы рус дилине тержиме этди.

Дурмушда шейле боляр: Тэзе таныш сенин пикирини өзүне чекйэр. Сен онуң хер бир херекетини, болшуны, дүшүнжесинин нэхили дережедедигини өвренийэрсин, я-да бу затлары тизрэк өвренисн гелйэр. Тэзе танышдакы шу затлар гөвнүңе яраса, онуң билен дост боласың гелйэр. Тэзе таншың гылыгы, хэсиети, болушлары гөвнүңе жай болмаса онда, ондан тизрэк чекиленини хем гөрөнож.

Дурмушда ене бир зат боляр: языжы билен таншанындан соң, оны хас чуңнур өвренимек үчин деррев онуң дөреден эсерлерини окаярсын. Бу — языжыны тас йүз проценте ченли танамага көмек эдйэр. Мен Борис Александрович Вадецкий билен илки таныш боланымда онуң нэхили эсерлер дөредендиги барада сорадым. Ол маңа Шевченко барада, Новайы барада, русларың гечен асырлардакы бейик деңизчилери барада романлар язандыгыны айтды. Мен бу романлары деррев тапып окадым. Б. А. Вадецкий барада менде белли бир пикир эмеле гелди, ягны мен оны говулык тайындан танадым.

Б. А. Вадецкий өрэн окумыш, көп зады билиён, адамды. Деңизчилер барадакы романыны окаңында она деңизчимикэ

дийэрсин. Тарас Григорьевич Шевченко барадакы романыны оканында ол сениң өңүндө дүйпли ылым, алан эдебиятчы ве өрөн өкдө языжы болуп гөрүнийэр. 120 сахыпалык, кичижик форматлы «Новайы» («Простой смертный») романыны оканымда мен Б. А. Вадецкинин өрөн чуннур адамдыгына, сөзө өрөн хусыт языжыдыгына, романың хер жумлесине пәхимли дарашийт уссатдыгына долы суратда ене-де бир гезек гөз етирдим. Мениң «Новайы» романыны оканыма он бәш йылдан-да көп вагт гечди. Эмма ол романда баян өдийлән сахналар, вакалар, деталлар хенизем гөз өңүмдөн гиденок. Сонра, романың көп вакаларының гечйән ерине, Овганыстаның Хырат шәхерине сыяхат эденимде Вадецкинин өзи, Новайы, Хүсейин Байкара дагы билен душущан ялы болдум. Бу онуң уссатлыгына, өзүндөн өрөн талап эдижи языжыдыгына шаятлык эдийәрди. Онуң эсерлеринде, артыкмач эпизод-ха бейледе дурсун, хич бир артыкмач сөзө хем душ гелмек болмаз.

Бу өкдө, дүйпли языжы билен узак гүррүндеш болуп гайданындан сон: «Хич бир зат бу адамы канагатландырмаяр-ов» диен нетижә гелийәрсин. Ол дурмушдакы әхли говы затларың өңкүден-де говы болмагыны ислейәрди. Диймек, ол хақыкы языжы, хақыкы ягшы ниетли адамларың бириди.

Пөвризәниң салкын агшамларында мениң повестимиң, хекаяларымың ичиндәки деталлар барада узак жеделлешйән вагтларымыз көп болярды.

Эсериң баш гахрыманының нәхили болмалыдыгы барада көп гүрлешердик. Ол:

— Баш гахрыман барха бейгелмелидир, барха гүйчленмелидир — дийип, кагызың ашақы чеп бурчундан, ёкаркы сәг бурчуна ченли гызыл талам билен чызык чекерди:— Ине, баш гахрыман шейле өсмелидир. Элбетде, баш гахрыманың ёлы текиз болмалы дәлдир. Онуң ёлы чаркандакы болмалыдыр; эмма өсүши ине, шу чекилен чызык ялы болмалыдыр. Баш гахрыманы чаркандакы ёллар билен шейле эдип өсдүрмек үчин уссатлык талап эдийәр. Сизде «инне билен гуйы газмак» диен ажайып бир сөз бар. Уссат языжы болмак — инне билен гуйы газмакдан аңсат дәлдир. Языжы өмүрбойы агтармалыдыр, тапмалыдыр, чалышмалыдыр.

— Борис Александрович, гахрыман китабың сахыпасына илкинжи гезек чыкяр. Ине, сиз шу барада өз тежрибәңизден гүррүң бәрсеңиз повы боларды. Мен сизиң эсерлеринизде шу меселә үнс бердим. Кәбир тәзеликлер ачдым. Инди болса гахрыманы илкинжи гезек китап сахыпасына чыкармак барада сизиң пикиринизи өз агзыңыздан эшитмек ислейәрин. Қын гөрмән.

Борис Александрович өсгүн сачыны бәш бармагы билен ызына серпип гүррүңе башлаярды:

— Тәзе гахрыманы эсере салмак, ягны китап сахыпасына илкинжи гезек гахрыман чыкармак — языжы үчин өрән жогап-

кәрли ве эхмиетли ишдир. Тәзе гахрыман эсере өзүниң иң кичи-  
жик херекети билең-де өң шол романда, повестде я-да хекайда  
херекет эдип гелйән гахрыманлардан дүйпгөтер тапавутланып  
гирмелидир. Меселем, көп вагтдан бәри дарак дегмедик узын  
сачлы, гөзлериниң үстүни япып дуран өсгүн гашлы, гиң, тегелек  
йүзи бүдүр-сүдүр, сакталы сырылмадык, ала гөзли, даяв, эгин-  
лек адам ёлуң гапдалыңдан чыкып, эсериң баш гахрыманы, ак  
йүзли, инчемик, гөрмегей йигидиң мүнүп гелйән атының жы-  
лавыңдан тутяр...

Ине, шужагаз эпизоды чинтгәп гөрели. Эсериң баш гахры-  
маны билең тәзе гахрыманың даш сытатлары-да бири-бирине  
меңземейәр. Тәзеден китап сахыпасына чыкан гахрыман поло-  
жител гахрыманмы, отрицатель гахрыманмы, бу-да окыжы үчин  
энтөк белли дәл, шонуң үчин-де ол окыжыны гызыкландыяр,  
онуң пыглы, ниети, херекетлери барада окыжының тизрәк биле-  
си гелйәр. Диймек, тәзе гахрыман өзүниң бүтин болшы билең  
эййәм окыжының үнсүни өзүне чекди, онуң ыгтыярыны элинден  
алды...

Борис Александрович шуна меңзеш бирнәче мысаллары  
гетирди.

Бу мысаллар, Борис Александровичиң алада билең булары  
гетериши, мени көп затлар барада пикирленмәге, ойланмага  
межбур этди.

Ене бир гезек Борис Александрович билең деталлар, эпи-  
зодлар барада гүррүң этдик. Ол өз иш тежрибеси барада, де-  
таллардан, эпизодлардан пейдаланышы барада хөвөс билең  
гүррүң берди:

— Мысал үчин романы алалы. Онда хич хили артыкмач зат  
болмалы дәлдир. Оңа гатнашян адамлар, онда васп эдилйән  
вакалар эриш-аргач болуп, бири-бириниң ичинден гечмелидир.  
Мен Ашгабадың халы фабригинде болуп, гелин-гызларың халы  
докайшыны өрән үнс билең сынладым. Мени багышлан, мен ол  
өрде алан тәсиримиң ашагыңдан хенизем чыкып билемөк. Ме-  
ниң гөзүмиң өнүнде түркмен гызлары халы докаман роман  
язырдылар. Ине, бир гыз гөл читйәр. Онуң әхли читимлери ха-  
саплы. Онуң өкеже читими-де артыкмач читжек гүманы ёк. Се-  
бәби, артыкмач читим халының бүтин дуркуна шикест етирйәр,  
онуң гөзеллигини, гымматыны пужа чыкаряр. Эдил шунуң ялы,  
романдакы бирже артыкмач, ерликсиз эпизод я-да детал рома-  
ның бүтин болшуна шикест етирйәр, говшадяр.

Деталлары ве эпизодлары мыдамалык ятда галар ялы эдип,  
өрән акыллы, усуллы, пәхимли сайлап алмалы. Мен бир эсе-  
римдө патыша фамилиясыңдан болан бейик князларың бириниң  
өрән гаррандыгыны, онуң жан саглыгыны берк гораяндыкла-  
рыны гөркезмели болдум. Муны шейле дийип, язып гечибермек  
хем болжакды. Эгер мен шейле эдип, гуры сөз билең язып гечи-  
берән болсам, онда, мениң ишиң аңсадыңа бакдыгым боларды.  
Мен бейтмедим. Бейик князың өрән гаррандыгыны, онуң саг-

лыгыны гораяндыкларыны бирже деталжыгың үсти билен бермелиди. Мен көп ойландым. Көн вагт сарп этдим. Ахыры хем тапдым. Озал беян эдилип гелниши ялы бейик князың хер гүн ирден Петербургда чыккан газетлере гөз айлап чыкмак хәсиети барды. Мен эсериң бүтин довамында оны шейле суратландырыпдым. Шонун үчин-де айылганч совук гүнлериң биринде, көчеден гетирилен газети пугта үтүкләп, ондан соңра бейик княза элтип берйәрлер. Газети көчеден гетиришлери ялы элтип берселер, онда бейик князы совук урар дийип горкярлар. Гөрйәнизми, кичижик, ынандырыжы хем-де түйс ерине дүшөн детал! Шейле деталлар языжының өз гөвнүне жай болса, окыжының хем гөвнүнден турар.

«Алымың янында сөхбет ягшыдыр» дийлиши ялы, Борис Александрович Вадецкий билен сөхбетләшмек өрән гызыклы ве пейдалыды. Ол мыдама маслахат берерди, адамлара мыдама ягшылык ислейәрди. Хеммәниң-де өзи ялы көп билмегини исләрди.

Бир гезек мен ондан:

— Хәзирки заман рус языжыларындан сиз кими халаар-сыңыз? — дийип, сорамды. Ол:

— Фёдор Гладковы... Шоны көпрәк оқаң — дийип жогап берди.

## ХОШ, МӘХРИБАН КАКАБАЙ!

Гара деңзиң кенарында аягымызы сува сокуп отуран вагтларымызда я-да Гаграның еке-тәк «Курортная» диен улы көчесиниң тротуарларында гезйән вагтларымызда икимиз түркмен әдебиятының тарыхы, түркмен совет әдебиятының өсүш ёллары, айры-айры языжыларың эсерлери барада иргинсиз гүррүн эдердик.

Сен бу затлар барада шейле бир ыхласлы, аладалы гүрләрдиң вели, сениң сөзлериңи диңләмек өрән леззетлиди. Мен өзүмниң сениң ялы достумиң бардыгына ичимден гуванярдым.

Биз соңра түркмен сөзлериңиң кәбирлериңиң көп хили маны берйәндиңи барада гүррүн эдйәрдик.

— Эмма хер сөз өз эсасы манысында уланыланда овадандыр — дийип, сен айдярдың.

Шу ерде, сениң шол кесгитлемәңе эсасланып, мениң мәхрибан сөзүни уланасым гелйәр:

— Хорматлы ёлдашым, йүрекдеш достум Какабай, сен мәхрибан адамдың. Сен бизиң йүреклеримизде мыдама-да шол мәхрибанлыгыңда галарсың...

Түркмен әдебияты хем-де ылымы сени элден алдырмак билең өрән агыр йитгә сезевар болды. Сен өрән өкде әдеби тержимечидиң. Бейик пролетар языжысы М. Горькиниң «Эне»

повестинин тержимесинин үстүндө ишлейэн вагтларын. ядыма дүшйөр. Сен илки билен кимиң эсерини тержиме этмәге гириш-йәндигиң барада, ол эсер, онуң авторының дүйә әхмиети бара-да көп ойланыпдың. Бу эсери нәхилиг тержиме этмелидигини, бу ишин нәхилиг жогапкәрли ишидигини өзүңе аян эдипдиң. Онсоң сен бу ише гиришипдиң. М. Горькиниң хер сөзүни хер жүмлесиниң сен дагдан мумья алан ялы, кынлык билен алып чыкыпдың. Бу сениң эжизлигиң дәл-де, өкделигиң аламатыды. «Әне», «Москвадан узакда», «Сәхра гүнәши» ялы руә әдебия-тының говы эсерлери түркмен окыжысына долы манысында барып етди, онуң дурмушына синди.

Мәхрибан Какабай, сен хер бир ише ак йүрек билен гиришердиң, башлан ишини ак йүрек билен хем тамамлардың.

Тарых ылымларының кандидаты боланыңда Гуртлы көлүниң якасында гечирен отурышман дүйн-өңнүн болан той ялы хениз хем ятдан чыканок.

Бизи сениң сайлап алан темаң, оны үстүнликли ишләп чыкышын, диссертацияны ажайып үстүнлик билен горайшын чен-ден-аша гувандырарды. Сениң түркмен әдебиятының тарыхына, онуң өсүш ёлларыны ызарламага, тутуш жемгыетчилик аң-дүшүнжелериниң өсүшинде партия ёлбашчылыгына багышланан ылмы ишлерин, оларын гин манылылыгы... яш алымлар үчин гөрелде аларлыкдыр.

Сен гиң дүшүнжели, ёкары медениетли адамдың, алым-дың, Какабай! Шейле болуп хем бизиң йүрегимизде бакы ер алдың.

«Әдебият ве сунгат» газетинде биле ишлән йылларымыз яда дүшйөр. Коллективимиз саңа улы хормат гойарды. Себаби сен иң говы, иң тертипли, газете гитмели кичижик бир информацион хабарада өрән жогапкәрли дарамян адамдың. Өзүңден талап эдижидиң. Муны бизиң ишгәрлеримиз хер гүн гөрйәрдилер. Шонун үчин-де сениң олардан эдйән талабың хер бир әдеби ишгәр үчин канунды.

Адамың дурмушында гамлы гүнлер-де, айратын шатлыклы гүнлерде боляр. Шол ятдайларың хеммесинде өз якын ёлдашларың болан биз илжи билен сениң яныңа барардык. Шатлыгымыза өзүмизче бегенердиң, гайгымызы болса дең пайлашардың. Шу затларың хеммесини сен дине ак йүректен эдердин.

Бейле ёлдаш, бейле дост хич вагт ятдан чыкян дәлдир, хорматлы Какабай!

1970-нжи йылың декабрь айының 15-нжи гүни агшам. сен бизиң арамыздан бакы гитдиң. Эмма вели бу хақыкат билен өвренишмек гаты кын. Хер гүн ховла чыканымызда, я-да үйшүшип гүнорта нахарына угранымызда сен марксизм-ленинизм институтының гапысындан элини жүбүңе салып, йылгырып чыкайжак ялы болуп дурсун.

Мәхрибан Какабай диңе говы адамлар өз ёлдашларының йүрегинде ер аляр.

Хош, мәхрибан ёлдашымыз, жана-жан достумыз, Қакабай Байраммырадов!

Сениң образың бизиң йүреклеримизде бакы яшар.

## КЕМАЛ ИШАНОВ

Хеммә мәлим бир хақыкат бар: өлени дирилтмек мүмкин дәл. Өлен адамың дине ягшы тараплары барада гүррүң эт-мели...

Шу затлара эсасланып, нәче язсаң-да Кемал Ишановы дирилди болмаз. Йөне вели онуң барасында яман зат айдайын дийсең-де айтмак мүмкин дәл. Бу сап йүрекли, ачык гөвүнли, хер тараплайын арасса адам дирикә, өленден соңқы гүнлери-ниң аладасыны эдйөне меңзейәрди. Өзи хакда ызында говы тәсир, говы пикир галдырып гитмек ислейән адама меңзейәрди. Эмма бу дашындан шейледди. Шейлемикә дийдирийәрди. Хақыкатда болса шөхрат-да, пул-да, ясама болушлар-да онуң үчин ятды. Ол диңе: окамак, язмак, табшырылан иши ак йүрекден бержай этмек, ёлдашларының гөвнүни тапмак, элинден гелен көмегини илден аямазлык ялы иң говы хәсиетлериң эсиди. Ол бүтин өмрүнде өзүниң шу хәсиетлерини тербиелемек, бер-китмек ялы ажайып мақсада хызмат эдип гелди.

Кемал Ишанов 1948-нжи йылда, Ашгабатда ер титрәнде хеләк болды. Эмма онуң танышлары, ёлдашлары, достлары хениз-де оны өз араларында ялы, бир ере командировка гидип, ене бирки гүнден доланып гелжек ялы дуйярлар. Кемалың бүтин болушларыны гөз өңүне гетирйәрлер.

Хемме адам шейле хорматы газанып билмөйәр.

Кемал Ишанов болса бу хорматы газанайын дийип газанмады. Ол муны өзүниң ажайып адамдыгы билен газанды. Өзүнден биыгтыяр газанды. Шонун үчин-де бу хормат gymmatлыдыр. Тебигылыгы үчин-де бу хормат gymmatлыдыр.

Нәме үчин биз оны шейле говы гөрийәрдик?

Мен шу очеркимде бу сорага мүмкин болдугыча долы жогап бермәге сынанышайын. Себәби Кемал Ишановың нәхили адамдыгы барада мугалдымлар-да, студентлер-де, оны дирикә гөрмедик адамлар-да гызыкланярлар. Бу болса очеркиң авторының жогапкөрчилигини артдыяр.

Кемал Ишанов Дашхөвүз областының Көнеүргенч районында догулды. Мен элбетде онуң чагалыгының нәхили шертлерде гечендигини билемок. Йөне бир зады долы суратда айдып билжек: мен онуң адыны я интернат, я педучилище, я-да пединститут билен баглылыкда эшидийәрдим. Диймек ол тә 1935-нжи йыла ченли болан бүтин өмрүни окап гечирди. Соңра мен онуң адына Марыда чыкян «Гызыл гошун» газетинде душ гелип башладым.



1937-нжи йылда болса Ашгабатда, газет эдараларынын биринде онуң билен илкинжи гезек душумдым.

Эдебията яны гиришип уграң яшлар газет журналларда душ гелйән языжылары барада өрән улы пикирде болярлар. Олара башга бир планетадан гелен ялы середйәрлер. Мен хем Кемал Ишанов барада шейле пикирдедим. Мен оны даш сыпатынданам Пилмахмыт ялымыка өйдердим. Эмма бейле дәл экен. Мен газет эдарасында орта бойлы, хортан, йүзүни мама дишән, столуң гапдалында кепкасыны мынчгалап ойнап дуран адамы илжи гөренимде она кән үнс хем бермедим. Өзүм ялы, гошгы гетирен бир яш шахырдыр өйтдүм. Йөне Ширли Дурдыев:

— Кемал, сен шу гошгулара середип чык. Болар ялысы болса ал, бейлекилерине-де жогап бер — диенде, мен үстүмден сув гуйлан ялы хопутып гитдим. Эдил гүндизин гүни Ай гөрөн ялы болуп, онуң тарапына серетдим. Мен Кемал Ишановы бу ерлерде, көпчүлигин гелйән ерлеринде гөрерин өйтмейәрдим. Ол мыдама гаранкы, салкын кабинетлерин биринде отурандыр, онуң янына бармак аңсат хем дәлдир дийип пикир эдйәрдим.

Ол мени өз кабинетине алып гитди. «Ынсан сорааша-сорааша» диен ялы биз бир салымдан өрән гызыклы гүррүне гиришдик. Өз танышларымыз барада бири-биримизе сораг бердик. Мен 1930—1931-нжи окуп йылында Дашховуз педучилищесини 5—6 саны көнеүргенчли оглан билен биле гутарыпдым. Олар барада Кемалдан еке-еке сорадым. Кемал оларын хеммесини танаян экен. Соңра маңа Кемал бир нөче умумы танышларымыз барада сораг берди. Мен хем билйән адамларым хақында она долы маглумат бердим.

Ине, биз онуң билен шейле танышдык.

Бизин бу танышлыгымыз тиз вагтын ичинде достлуга өврүлип гитди. Мен бу достлуга бүтин өмрүмде улы баха берип гелдим.

Бу вагтлара ченли Кемал Ишановын көп эсерлери китап болуп чыкпыды. Хепдеде бирки гезек болса газет-журналларда гошгулары, очерклери, хекаялары чыкып дурярды. Шонун үчин-де онуң хер бир айдан сөзи менин үчин мугаллымын айдан сөзи ялыды. Онун хер бир херекети менин үчин гөрелдеди.

Дашындан середенинде Кемал Ишанов говшакмыка дийдирийәрди. Ол өрән юваш ве утанжаң адамды. Говшаклыгы-да шундан гелип чыкярды. Эмма вели йыгнакларда, эсерлер ара алнып маслахатлашыян вагтларында ол өз тезегинде мыдама чыкып гепләрди. Онун гиризйән теклиплери, кәбир эсерлер барада орта атыяң пикирлери көп ойландыярды, себәби олар дүйплүдилер. Пикирленмәге мынасыпдылар. Мен хич вагт онун агзындан: «Шу эсер өрән товы язылыпдыр» диен сөзи эшитмедим. Себәби ол говудан товыны күйсейәрди.

Мен бир гүн янына баранымда ол:

— Эртир Ораз «Байрамалы» поэмасыны ожажак. Хөкман гел, оны динлэли — дийди.

Бизин герегимиз шулар ялы зат боланы үчин мен оңа өрән дөвталап жогап бердим. Хем-де:

— Тэчназаровын поэмасыны өз агзындан динлемек мениң үчин-э улы багт, Кемал. Бейле адамлары гөрмегин, сынламагын өзи-де улы багт — дийдим.

Кемал элиндэки галамының херекетини чалтландырды, мениң бу сөзүмден ынжан ялы болды. Сонра:

— Поэма хениз долы гутаранок. Ораз bize окап бермек билең жаныны барламакчы боляр. Шонун үчин-де оны танкыды назар билең динлемели. Ораза гереги-де шол. Чыкып геплэп, поэманы арша чыкарып дурсаң, Оразың өзи-де халамаз — дийди.

Бир салым отурандан соң шейле дийди:

— Элбетде, говы ерини говы диймели. Кем ерлерини-де долы гөркезмели. Шейтсек бизин она көмек этдигимиз болар...

Шейле серетсең бу сөзлер улы эхмиете эе-де дэл ялы. Эмма мен бүтин өмрүмде шу сөзлери өз практикама пейдаланып гелдим. Бу пикирлер маңа кән ерде көмек этдилер. Ол говы чыкан эсерлере бегенйәрди. Эмма бу бегенжини дашына чыкармага хусытды. Говшак чыкан эсере гынанярды. Мүмкин болдугыча оны дүзетмәге автора көмек эдйәрди. Бу иши ахырына ченли алып чыкянча ынжалмазды.

Мен онун бу хәсиетини бир мысалын үсти билең гөркезейин.

Бир топар түркмен шахырлары болуп, Украинаның классык шахыры Тарас Григорьевич Шевченканың эсерлерини тержиме эдил башладык. Шол йылларда онун юбилейи голайлашып гелйәрди. Бизе онун эсерлерини пайлап бердилер. Тержимәнин гутарылмалы вагтыны-да айтдылар. Биз ише гиришдик. Маңа Шевченканың «Батрак аял» диен поэмасы дүшди. Элбетде, педучилищени толайда гутаран, языжылыга яңы гиришип угран, бу угурда хениз хич хили тежрибеси болмадык адам үчин «Батрак аялы» тержиме этмек инне билең гуйы газмакдан аңсат дэлди. Эмма яшлыгын гүйжи гайдувсызды. Ол өнүмде бөвет бар-ов диен пикири этмезди.

— Кемал, көмек берсең-э мен ише башлажак. Болмаса-да поэманы башга бирине берәй. Мен оңармарын — дийдим.

— Сен шуны оңармалы. Оңармарын дийип япышсаң хич вагт хем оңармарсын. Оңарарын дийип япышсаң оңарарсын!

Бу сөзден соң ыза чекилмек мүмкин дэлди.

Мен ише гиришдим.

Ол вагтлар узаклы гижәни ишлэп гечирип, эртеси «Яш коммунист» газетине өз вагтында ише бармак зат хичди. Ядавлык, ялталык диен ялы затлар яда-да дүшмейәрди. Шейдип, башымы галдырман он гиже ишледим. Ене бәш гижеләп тержимәнин үстүнде дүмтүнип отурдым. Ахырсоңы-да машинкадан чыкарып,

«Батрак аялы» Кемал Ишанова табшырдым. Ол өрэн говы печат эдилен поэманы элине алып:

— Биригүн Аламышов икинзин тержимәңизи ара алып маслахатлашжак. Чыкып геплемәге, тержимәңи горамага тайярлан. Мен муны шу тижә okayын. Белки говы чыкандыр — дийди.

Мен шол түнүн эртеси сагат она ченли болан ваттымы нәхили гечиреними билемок. Келләмде дине Шевченко, онун «Батрак аял» поэмасы, Кемал Ишановдан башга пикир ёкды. Гөйә мен окувчыдым. Экзамен үчин дүзме языпдым. Эртир хем мениң тәлейим чөзүлмелиди. Көп гүнлерин укусызлыгы үстүн чыкды. Уклапдырын. Дүйшүмде Шевченко, батрак аял, Кемал Ишанов үчүси эл-эле берип, мениң дашымдан айланып йөрдүлер.

Ише ирден гелдим. Папкалары ачышдырып, яңы ишлемәге башлапдым вели, телефон жыңңырдады. Мен Кемалы бир бада сесинден танамарым.

— Беки, мениң яныма бир гелип тит...

Кемалың йүзи салыкды. Озал гапыдан тиренимден йлыгырып середйән адам, бу гезек мениң йүзүме гөнүлөп хем серетмеди.

Отурдым. Кемал мениң элиме дүйнки овадан эдилеп печатланан тержимәми узатды. Катyzың йүзи тикечленен чөрегин йүзүнден энайы дәлди. Мен эллерими сандырадып бейлеки сакхыпалары агтарышдырдым. Олар онданам бетерди. Башга-да бир диймәге зат тапмадым-да:

— Хэй, болмандыр-ов... — дийдим.

Кемал юваш хем-де мылайым гепледи:

— Болмандыр. Йөне болдурса болжак. Мениң эден белликлериме үнс билен гарап чык. Сен рус дилине-де өкде дәл экениң... Мен бейледир өйтмейәрдим.

Ол мениң гөвнүме дегендирин өйтди-де:

— Хич кимем биринжи тержимесини отлично эден дәлдир. Шонун үчин-де рухдан дүшме, ишле. Эртир Амандурды Аламышовың поэмасыны ара алып маслахатлашарыс. Сениңкини болса сонра. Мен сениң гөркезилен кемчиликлери дүзетжәкдигиңе ынанарын, — дийди.

Мениң дүзмәм эрбет чыкды. Мен шейдиң, экзаменден гечип билмедим. Мугаллымың гөркезен кемчиликлерини бир нәче гүнләп өвреним. Рус дилини говшак билйәндигиме өрән гахарым гелди. Рифмаларын-да говшак ерлери кәнди. Меңзетмелерин-де дүйп оригиналдакы аграмларыны йтирийән ерлери мессәмлим гөрнүп дурды. Яшлыгын әхли жошгунлы гүйжүни шу тараплара угрукдырдым. Ене-де кән гижелери гүндизе өврәмели болды.

Негидеде «Батрак аялың» түркмәнчеси эмеле гелди. Ол «Түркменистан» дәвлет неширяты тарапындан ики гезек нешир эдилди.

Шу ерде бир зады ныгтап айтмак герек: Эгер-де Кемал Ишанов йүз гөрүп, ол-бу ерлерине какышдырып, шол тержимени набора иберен болса, ол маңа ве бизиң эдебиятымыза пейда этмезди. Ол ише чын йүрекден, эхли жогапкәрчилиги билен япышарды.

...Кемал өзүниң өрән көп билйәнлиги билен мени мыдама хайран галдырарды. Хасаба өкдеди. Тебигат ылымыны хер тараплайын билйәрди. Бир зат оканында душ гелйән затлар, ерлер барада ондан чекинмән сорап билсен бесди. Ол шол бада долы; догры жогап берйәрди. Айратын бир белләп гечмели зат ол Хытайың географиясыны өзүниң бәш бармагы ялы билйәрди. Чәнду билен Уханың, Ухань билен Чунсиниң арасының нәче километрлиги, Янцзи дерясының нәче голуның бардыгы, Хытайың хайсы провинциясында нәче оба бардыгы, ол обаларын атлары мыдама онуң келлесиндеди. Мен кзвагтлар элимдәки маглуматлардан пейдаланып, Кемалың берен жогапларыны барлап хем гөрйәрдим. Шейдиң онуң чигит аяжак-да болса ялчышмайндыгына гөз етирердим. Шу затлардан соң мениң өңүмде онуң нәхили абрая эе боландыгыны гөз өңүне гетирмек болар.

Ол мыдама окаярды. Гиже-де, гүндиз-де, иш сагатларында бош вагты болса шол ерде-де окаярды. Биз онуң билен гоңшудык. Крупская билен Калинин көчесиниң бурчундакы агач жайда яшаярдык. Бу жай языжылар үчин йөриге салнан жайды. Биз үч отаглы бир квартираның ики отагында, Кемал болса балкона чыкылян кичи отагында яшаярды. Шол улы жайдакы эхли хожалыктарда балкона чыкылян отага «Кемал там» диийлирди. Мен йыгы-йыгыдан онуң янына барардым. Онуң жайында илки билен гөзе илйән зат китапды. Иш столуның үсти, балкона чыкян айнаның өңлери, отургычлар, крованың үсти, кроватьда ятыркан полун эл етер ялы ерлериниң хеммеси китапдан долы боларды. Китапларың гатларының аралары кагыз гоюлып япылыпды.

— Кемал, сениң дынч алян вагтларың хем болярмы?

— Ынха, мениң дынч алян вагтларым — дийип, ол шол китаплара элини узадарды.

— Дынч аланында окамаян вагтларыңам болярмы?

— Окамасаң дынч алып болмаз...

Онуң улы байлыгы китапды, өйүнде говы гөрйән зады хат столуды. Ол янына баранында өвүт-несихатыны гайгырмазды. Языжының нәхили болмалыдыгы, онуң көп окамалы, көп билмелидиги хақында гүрләрди. Башга зат барада гүрләп отуранда болса, гүррүниниң соңуны шуңа яздырарды.

— Языжы илки билен хат столуның башында көп отуруп билмеги башармалыдыр. Шуны башармадык адамың языжы болмагы кындыр.

Гаты догры сөз. Ашгабадың баглары, говы ресторанлары, музейлери, башга говы ерлери барка, өзүңиң-де йигрими яшын барка, хат столуның аркасында отурмак ансат дәлди.

Бир гөрсем ол мениң бу етмез ерими йүзүме догры айдып билмән, мени ашаклык билен шейле тербиелейән экен. Мен муны соң дуяп галдым. Мен соңра ене бир зады дуйдум. Ол маңа көп окамагы өвредийән экен. Ол муны хер хили ёл билен эдйәрди. Бир гүн:

— Ставскиниң соңкы очеркини сен окан дәл болсан гек? — дийди.

— Эк, мен Ставскиниң хич задыны окамок.

— Ол маңа газети я-да журналы берди-де?

— Ханы, онда шуны бир окап гөр... — диерди.

Башга бир-гүн болса:

— Бу гүн элиң бошмы? — дийип сорарды.

— Хава, бу гиже ишлежек дәл.

— Онда икимиз шу гиже «Граф Нулини» хетжиклән окалы. Өрән говы зат.

Биз өнүмизе чай демләп алып, «Граф Нулини» окап башлайрдык. Хер сетириң, хер ойнамың үстүнде сагатларча дурардык. Кемалыңам кәбир дүшүнмейән сөзлери догры гелйәрди. Шонда биз Ушакова — «Улы совет энциклопедиясына» йүзленердик. Гүн догандан соң ене-де чай ичип, ишли-ишимизе гидердик.

Ватың гечмеги билен мен онуң шонуң ялы әхли говы гылыкларыны өzlөшдирдим.

Мен мунуң үчин Кемала бүтин өмрүме миннетдардырын.

«Анна Каренинаны» билеликте окамак мениң үчин тәзе мекдеп гутаран ялы әхмиете эе болды. Мен бу китабы соң-соңларам эиче гезек окап чыктым. Эмма илкиңи гезек Кемал биле биле оканымдакы ялы леззет алып билмедим.

Кемал Ишанов мыдама:

— Рус классыкларыны дине өз диллеринде ока. Бир гезек оканыңда дүшүнмесен, он гезек ока. Йөне түркменче пикир эт — дийип, маслахат берйәрди.

... Кемал Ишанов 1934-нжи йылда СССР Языжылар союзының хатарына гечди. Шундан бәш-алты йыл геченден соңра болса Түркменистан хөкүмети оңа «Республиканың ат газанан шахыры» диен хорматлы ады дакды. Ол 1938-нжи йылдан ССКП-ниң члениди. Ол Көнеүргенжиң этегиндәки «Гызыл йылдыз» колхозында гарып өзбек дайханының машгаласында 1911-нжи йылда знеден догулды. Яшлыктан етим галды. Якын доган-гарындашы болманы үчин 1925-нжи йыла ченли кишиниң өйүнде яшады. 1925-нжи йылда оны интерната кабул этдилер. Соңра 1930-нжи йылда Чәржев педучилищесини гутарды. Гошунда Дурды Халдурды, Ч. Аннарежебов, Гурбанмырат Әйәмбердиев, Нурмырат Сарыханов, Көрже Мириев дагы билен Марыда гуллуқ этди. Онуң биографиясы шейле.

Мен ёкарда Кемал Ишановын язан эсерлеринин үстүндө дуруп гечжек дэлдигими айдыпдым. Бу мениң өкүмде гоян везипэме гирмейэр.

Йөне мен бу ерде онуң нэхили ишлейши барада бир нэче сөз айтмагы өзүме борч билйэрин. Кемал гөрүшүмиз ялы өзбекди. Өзбек дили эне сүйди билен билеликте онуң жанына яйрапды. Эмма ол интернатдан башлап түркмен дилинде окады. Педучилищени-де түркменче гутарды. Шейле-де болса оңа түркмен дилинде язмак кын дүшйэрди. Элбетде, дил языжынын эсасы ярагы. Бу белли зат. Нэме дийсен-де, эне сүйди билен жанына яйрамадык дилде язмак ансат дэл. Ол языжылык ишинде шу тарапдан эзъет чекйэрди. Эмма ол ювашдыгына, говшакдыгына гарамаздан өзүниң бу кемчилигини дүзетмек үчин элинде барыны эдерди. Эртекилери, көне дессанлары, бейлеки затлары кэн окарды. Багшы диңлэрди, халк шахырлары билен көп гүррүндеш боларды. Дайханларын, ишчилерин арасында болуп, олар билен узак гүрлешерди. Бу затлар оңа эгирт улы көмек эдйэрдилер. Галыберсе-де редакторлар, өз ёлдашлары бу барада ондан көмеклериңи аямаздылар.

Ол бир гошгы я-да хекая язса мүйнли ялы болуп яныңа гелерди. Илки билен өтүнч сорарды:

— Багышла, мен сениң бир нэче вагтыңы алмалы боларын. Гаты говшак чыкды. Шейле-де болса ока. Кем ерлерини айт. Кемчилиги болса кын гөрме-де дүзет. Йөне гөвүн гөрүжилик этме. Бу дөредижилик иши. Бу ерде диңе догручыл болмалы...

Онуң ёлдашларындан көмегини аямайшы ялы, ёлдашларында ондан көмеклериңи аямаярдылар.

Кемалың эсерлери пикир чуңлыгы билен өзүне чекйэрди. Онуң дөредижилиги барада мекдептерде сапак гечйән мугалымлар мунуң шейледигини тассыкласалар герек.

Пес гөвүнлилик Кемалы безейэрди. «Агач кэн гетирсе башы пес болар» диен түркмен накылы бар. Кемал кэн билйэрди, говы язарды. Эмма өвүнженлигин, улумсылыгын нэмедигини-де билмейэрди.

Биз ол вагтлар яшдык. Гужурлыдык. Кэбир ара алнып маслахатлашыян эсерлере шейле бир дарардык вели, авторлары дерлемек дережесине ченли етирердик. Шейде вагтларда Кемал маслахатын ин сонунда сөзе чыкарды. Парасатлы геллэрди: Эдилен гыкылыклары, танкытлары юварларды. Авторы эсерин үстүндө тэзеден ишлемек герекдигине ынандыарды. Ол дөредижилик ишине, дөредижилиге белент баха берйэрди. Олара усуллык билен чемелешйэрди. Ол өзүндөн хем бейлекилерден шейле болмаклыгы талап эдерди.

... Мен ёкарда Кемал Ишанов ювашды, утанжанды, говшакды дийип беллэп гечипдим. Бу затларын үстесине-де ол адамың йүзүндөн гечип билмезди. Яшырып отурасы иш ёк. Кө гүнлерде яшларын башы жемленерди. Ичилерди. Кемал болса ичмеги халамаярды. Уйшушип, онуң дашына гечердилер. «Бейт-

ме. Бир азажык иченин билен хич зат болмаз» диердик. Шонда ол элини салгарды-да, ёлдашларының ызына дүшерди. Нәче ичсе-де серхош болмазды. Эмма шол ичилен гүнүн эртеси болса агыр кеселе душан адам ялы болуп гезерди. Ичмек илемейән адамлар нәче адам дашына үйшседе эл бермән сыпмагы башарярлар. Дүйпли бир бахана тапып, гачмагы оңарярлар. Кемал болса шуны-да оңарып билмейәрди.

Биз оны Түркменистан ССР Языжылар союзының башлыгы эдип сайладык. Ол шол йыгнакда бу хабары эшиденде:

— Ёк, ёк, бу гүррүниңиз асла болмаяр. Мен башлык болуп билмерин. Бу иши башга адама табшырын. Хей, менденем башлык болармы? — дийип, өр-гөкден гелди. Биз болсак онуң дадына-перядына гарамадык. Ол ики үч гүнлән утанып, чекинип эдара-да гелмеди. Ахырсоңы оны дегишли эдараларың бирине чагырдылар ве ол ылгап диен ялы гелип, башлыгың столуна эелик этди.

Шейле юваш; говшак адама ёлбашчы болмаклык кын дүшйәрди. Эмма онуң ёлдашлары оны сылаяндыклары үчин онуң ярым сөзүндән дүшүнәрдилер. Бир айданыны ики айтдырман, табшыран ишлерини ерине етирердилер.

Ол вагтлар Языжылар союзы билен «Совет эдебияты» журналы «Степная» диен көчеде, бир жайда ерлешйәрди. Кемал өз кабинетинде аз отуларды. Мыдама бизиң арамьза гелерди. Ол ажайып Нурмырат Сарыхановың, дили шеробели Агахан Дурдыевиң, шорта сөзде ондан галышмаян Дурды Агамәммедовың, жошгунлы Помма Нурбердиевиң сөзлерини, бири-бирлерине урушян жогапларыны эшидип, гөзлерини яшардып гүлерди. Кә гүнлерде болса иш гүнүни эдебият барада жеделлешип, кәбир меселелериң үстүнде давалашып, кәбир эсерлериң ягыш-яман тарапларыны агзашып гечирердик. Шейле гүнлер гызыкды болярдылар. Бизиң дүшүнжәмизи гинелдйәрдилер.

Эмма вели Кемал кепкасыны элинде ойнадып, биринден гөвни галан ялы ынжалыкдан гачып гелсе, онда онуң хайсымыза-да болса биримизе юмуш буюрмак үчин гелдигиди. Ол табшыржак юмшуны айдянча көп меселелериң үстүнден барарды. Ахырсоңы табшыржак задыны айдып:

— Сен нәме-де болса кын гөрме. Шу ишй эт. Мениң өзүм эдәйжек велин, элим дегенок — диерди.

Онуң бу юмуш табшырышы газаплы командириң буйругындан-да гүйчлүди.

... Кемал Ишанов Бейик Ватанчылык урушы башлананда 30 яшыны долдурыпды. Ол илкинжилерин хатарында уруша гитди. Ватаныны жаны-дили билен сөййән шахыр әр ялы сөвешди. «Мылайым Кемал уруша бармак билен бүтинлейин өзгерди. Оны сәхел вагтың ичинде танар ялы болмады...» дийип, онуң билен биле сөвешен ёлдашлары гүррүң бердилер. «Өвре-нен гылык өрүклесеңем галмаз» диен ялы, ол агыр сөвешлериң арасында вагт тапып, дынч алян вагтларында сөвешжең

ёлдашларының гөвнүни гөтерйән, тылдакылара рух берйән ве хеммеде енише ынам дөрөдйән ажайып гошгулар, очерклер, хекаялар язды. Онуң эсерлери фронт газетлеринде, түркмен-станың гүнделик метбугатында ызы үзүлмән чыкып дурды.

Ол урушдан геленден соң ядавлык билен улудан демини алып, маңлайыны сыпалады. Жайының ичини гөресигелижилик билен сынлап чыкды.

— Бейик сынагдан-а абрай билен гечдим. Ине, палав иййә-рис, чай иййәрис. Бу затлары ене-де гөрерин диен умыдымың үзүлен вагтлары-да болупды. Чөрегим битин экен... Мен өзүм-ден гаты разы.

Мен онуң дөшүнде үч орден, бир нәче медаль гөрдүм. Оны тәзеден гутладым.

... Урушдан соңкы жошгунлы, дөрөдйиликли йыллар башланды. Кемал Ишанов хыжув билен ишледі.

Яш гечип барялды. Өйли-ишикли болмалыды. Гызыклы ишле-риң арасында Кемал бу меселәниң-де угруна чыкды. Тиз вагтың ичинде Мәтшерипова диен өзбек гызына өйленди. Ашгабадың «Возрождение» диен көчесинден жай алды. Шейдип яшап хем ишләп башлады. 1947-нжи йылың аягында, я-да 1948-нжи йы-лың башында онуң гызы болды. Хемме киши-де аялыны, чага-ларыны сөййәндир вели, Кемалың гызы билен аялыны сөйши өрән үйтгешикди. Ол аялының я-да гызының элине тикен урса оны кирпиги билен согурып алмага тайынды.

1948-нжи йылда редакцияларың хеммеси Лабинский көче-синиң башланан еринде ерлешйәрди. Кемал ол вагтлар «Совет Түркменистаны» газетиниң медениет ве дурмуш бөлүминин мүдири болуп ишлейәрди.

... 1948-нжи йылың 5-нжи октябрь гүни, гүндиз сагат они-килерде мен Кемал билен Языжылар союзында душудым. Биз бир салым ондан мундан гүррүң эдип дурдук. Соңра Кемал сагадына серетди-де:

— Сен ажыгаңокмы? Бир зат ийиләйсе-хә кем болмажак ялы, — дийди.

Мениң дөвталапдыгымы аңандан соң:

— Йөр, онда, шу голайдакы ресторана баралы — дийип карара телди.

Хәзирки «Интурист» мыхманханасының еринде «Ашгабат» мыхманханасы ерлешйәрди. Онуң ашагында говы ресторан барды. Биз шоңа бардык. Өнүмизе нахәр аланымыздан соң мен:

— Сениң ватаныңа айланып гайтмарысмы? Мениң-ә гадымы ядыгәрликлери, таныш-билишлери гөресим гелипдир. Онсоңам, көпден бәри хич ере чыкыланок, шемаллап гайдайсак говы бо-ларды — дийдим.

Ол агзындакы чөрегини тиз аңры гечирди-де:

— Түйс гөвнүмден турдуң — дийди: — Айланып гайтсак говы болар. Мениңем ол ерлери, танышлары гөресим гелди..



Иәне ене он гүнден гидели. Мениң эдип отуран ишим гутарып баряр. Шоны долы гутарып машинка берейин. Онсоң тидели. Биз доланып гелйәнчәк материал машинкадан чыкар. Соңра окарыс. Хәкман гидели. Говы айтдың — дийип, өз бегенжини бир нәче гезек гайталады.

— Онда, шу теклип үчин ене бир йүзләшәйсек ничик болар?

Кемал есир эдижи мылайымлык билен йылгырды:

— Олам болман дурмаз...

Инди гарап отурсам биз мәхрибан Кемал билен иң соңкы гезек отурып, иң соңкы гезек хошлашан экенимиз.

Языжылар үчин гурулан ағач жай ер титиремесинде көп языжының жаныны халас этди. Октябрың бәшинден алтысына гечилйән гиже бизиң ол жайымыз бар дуркы билен жақырдап, хиңциллик ялы бат алды. Гиже сагат икиниң ярында языжыларың хеммеси бала-чагалары билен сағ-амаң ховла чыкдылар. Жахан ягтылып, гүн догуберенде мен «Возрождение» көчесиниң 50-нжи жайына ылгадым. Мен бараныма пушман этдим. Кемалың жайы шол дуршуна чөкүпдир. Кемалың мейди болса ховлының ортасында эрик агажының ашагында ятырды. Мен шейле нетиже чыкардым: Кемал ер титиремезиниң өңи сырасы ховла чыкыпдыр, ер титирәп жайының чөкенини, мәхрибанларының диварың ашагында галаныны гөрүп онуң йүрегй ярылыпдыр...

Чүнки Кемалың тенинде чигидиң габыгы ялжак-да яра ёкды...

## МАЗМУНЫ

### ПОВЕСТЛЕР

Первана . . . . .	9
Ягты жахан . . . . .	101
Илкинжи гүн . . . . .	145
Гөклең гырлан . . . . .	239
Чувал багшы . . . . .	260

### ХЕҶАЯЛАР

Огулбагт . . . . .	281
Санжы . . . . .	291
Тапмача . . . . .	299
Хеммәнин үнжүси . . . . .	310
Баштутан (Очерк) . . . . .	321

### ЯТЛАМАЛАР

Достларым, ёлдашларым, танышларым . . . . .	333
Умуы маглумат . . . . .	333
Сапар векил Ага векил оглы . . . . .	336
Чепер сөзүң ышгында . . . . .	340
Дурды Гылыч шахыр . . . . .	347
Бейик сенеткәр . . . . .	356
Рехмет Сейидов . . . . .	365
Ораз Тәчназаров . . . . .	372
Борис Александрович Вадецкий . . . . .	376
Хош, мәхрибан Қакабай! . . . . .	379
Кемал Ишанов . . . . .	381